

गोभिल-गृह्यसूत्रम् ।

गृह्यसूत्र-आङ्गकल्प-तत्परिशिष्ट-सन्ध्यासूत्र-आनसूत्र



श्रीचन्द्रकान्ततर्कालङ्कारकृतभाष्यसहितम्

तेनैव परिशोधितम् ।

श्रीलश्री

वङ्गदेशीयाभियातिकसोमादित्याख्यसमाजानामनुमत्या

अथेन च

कलिकाताराजधान्यां

वापिस्तमिषययन्त्रे

मुद्रितम् ।

शकाः ७०२ ।

भार
क्रम
वि

६

१

BIBLIOTHECA INDICA;

A

COLLECTION OF ORIENTAL WORKS

PUBLISHED BY THE

ASIATIC SOCIETY OF BENGAL.

NEW SERIES, Nos. 229, 241, 246, 277, 300, 346, 383, 415,
416, 423, 425, 448.



THE

GOBHILIYA GRHYA SUTRA,

WITH A

COMMENTARY BY THE EDITOR.

EDITED BY

CHANDRAKANTA TARKALAṆKARA.

CALCUTTA :


PRINTED BY J. W. THOMAS, BAPTIST MISSION PRESS.

1880.

भार

क्रम

वि



ग्रन्थसूत्राणामकारादिक्रमेण सूची ।

सूत्रं ।	पृष्ठे ।	सूत्रं ।	पृष्ठे ।
अक्षतक्षेत्र	८३	अत ऊर्ध्वं प्राचीनावीतिना...	६४१
अक्षतधाना-... ..	४८५	अत ऊर्ध्वं वृद्धशीली...	५२३
अक्षभङ्गे	३३३	अत ऊर्ध्वमसमानम्भन...	३७८
अक्षिणी नासिके	६६	अत्रार्थमिच्छाजः	३२७
अक्षीरिण्यो-... ..	७०७	अत्रैनमाचार्यो-... ..	५२१
अग्नये स्वाहेतिपूर्व्या...	८६	अथ जन्मानामेको-... ..	२६१
अग्नये स्वाहेतिमध्ये...	२५१	अथ जपति यत्ने	३८०
अग्नये स्विष्टकृते	२५३	अथ जपत्यायमगात्	३६६
अग्निमभिमुखो-... ..	२२४	अथ जुहोति... ..	३८४
अग्निमान्य-... ..	१६७	अथ दर्शपूर्णमासयोः	१८३
अग्निमुपसमाधाय कुशैः	२३४	अथ निजते	६४८
अग्निमुपसमाधाय परिसमूह्य	७६	अथ पश्चात्	२३१
अग्निमुपसमाधाय प्रायश्चित्ता-	३४०	अथ पितृदेवयोः	६७३
अग्निं यजेत	५४४	अथ पितृनावाहयत्येत	६४२
अग्निः प्राश्नातु	५७३	अथ पूर्णं चात्रेण	३६८
अग्ने व्रतयतइति	४१७	अथ पूर्व्याह्नयव प्रातराहुतिं	
अग्नौ कपाल-... ..	५५०	हत्वाग्नेनाग्निं	२२०
अग्नौ कश्चिद्व्यामी-... ..	६३३	अथ पूर्व्याह्नयव प्रातराहुतिं	
अग्नेण नाभिं-... ..	६०२	ऊत्वा दर्भान्	५७५
अङ्गुष्ठाभ्याञ्चोप-... ..	२४२	अथ प्रयुपस्पर्शनानि	७४
अजः केश-... ..	४४१	अथ प्रातः सूर्याय स्वाहेति	८७
अजेन वा	७२६	अथ ब्राह्मणान्	२६६
अत ऊर्ध्वं पतित-... ..	४४१	अथ भैक्षं	४२६

सूचं ।	प्रष्ठे ।	सूचं ।	प्रष्ठे ।
अथ माता शुचिना वसनेन		अथ सीमन्तमूर्द्ध-	३६६
कुमारमाच्छाद्य दक्षिणत		अथ सौम्यन्तीहोमः	३७१
उदक्षं कर्त्ते	३८४	अथ संस्तूपं	१४०
अथ माता शुचिना वसनेन		अथ खिलकृत-	२५२
कुमारमाच्छाद्य दक्षिणत		अथ हविर्निर्व्वपति	२३०
उदक्षं पित्रे	३८०	अथ हविषउप-	२५०
अथ माता शुचिना वसनेन		अथ हविष्यस्यान्नस्याग्नौ	८०
कुमारमाच्छाद्य पश्चादग्ने- ३८८		अथ हविष्यस्यान्नस्योद्धृत्य	११६
अथ यथार्थं	३५३/३५७	अथाङ्गलिहता-	६५०
अथ यदस्यान्यदन्न-	२६५	अथातश्चतुर्थीकर्म	३३६
अथ यदहः पृथोभवति	२०३	अथातस्तृतीये	३६५
अथ यदहस्त्वपवसधो-	२०४	अथातोऽगृह्या-	३
अथ यदहस्त्वन्नमा	१८५	अथातोऽह्नाभिमेगः	६७६
अथ यदाधिगच्छेत्	२७८	अथातः श्रवणाकर्म	५४८
अथ यदि ऋह्येभौ	२७२	अथातः षोडशे	४३६
अथ यदि दधिपयो-	८३	अथापरं ... ३५३/५०६/६६३/७३३/	
अथ यस्तत् करिष्यन् भवति		अथापरं बलिं	१३६
पश्चात्	३६८	अथापरान्	१३८
अथ यस्तत् करिष्यन् भवति		अथापराह्णवा-	२१२
पश्चादग्ने-	३८३	अथापि रौरुकि ब्राह्मणं	४५६
अथ यस्याः पाणिं	२६३	अथाप्युदाहरन्ति ६०/१७८/२७७	
अथ येऽतउर्द्धं	३८१	अथाश्वनं	५१४
अथ बलीन् हरेत्	१३१	अथामुधाच्च	६२२
अथ वाग्यतोबलीन्	११५	अथायसेन	४०१
अथ वीरतरेण	३६७	अथेधामुपकल्पयते	२०५
अथ सीमन्तकरणं	३५८	अथैतदाव्य-	२४३

सूत्रं ।	पृष्ठे ।	सूत्रं ।	पृष्ठे ।
अथैतदलिशेष-	१४१	अनुप्रवचनीयेष्वेवं	४७०
अथैतद्विषयश्च-	२६४	अनुप्रवृत्तिरिति	६०५
अथैनमद्भि-	२६१	अनुपृष्ठं पतिः	३००
अथैनाननु	३२०	अनुपृष्ठं परिक्रम्योत्तरत उप-	३८४
अथैनानुद-	६००	अनुपृष्ठं परिक्रम्योत्तरतोऽव-	३८०
अथैने अद्भिरनु	२४१	अनुमतेऽनु	७८
अथैने अद्भिरभ्युद्य	२४३	अनुमन्विता	३२०
अथैनं त्रिः प्रदक्षिण-	४२६	अन्ततः प्रत्युपस्पृश्य	७४
अथैनं प्रदक्षिण	४२२	अन्तर्याम-	४४६
अथैनं संप्रेष्यति	४२४	अन्तरेणाभ्याचार्या	४१८
अथोदपात्रान्	६४३	अन्नस्य घृतमेवेति	७४३
अथोपसीदत्यधीहि	४२७	अन्नस्य राष्ट्रिरसी-	७६२
अथोलूखलमुषले	२३०	अन्यतस्तु धनं	२१२
अद्भुते कुलपत्योः	५०५	अन्यत्र यज्ञात्	७६८
अधएवैतां	२१७	अन्यत्र वामाक्ष	६०६
अध्वनि चतुष्पथा-	३३२	अन्यत्र शाक-	५२६
अनङ्गान् कंसे-	४६६	अन्यां हिरण्यखजः	५२८
अनन्तराअवरे	५८२	अन्वष्टकास्थालीपाकेन	६६५
अनन्तराश्च भार्याः	५८२	अपउपस्पृश्य यथार्थं	५८४
अनवेक्षमाणः	७२८	अपउपस्पृश्याथ	२२४
अनाज्ञातेषु यथादेशं	६७५	अपउपस्पृश्यैवमेवेतरयोः
अनियमेवा	४६३	... ६३२/६३३/६३४/६३५/६३६/६३७/६३८/६३९/	...
अनीश्वरोह	२१६	अपश्यादायी	४५८
अनुगुप्ताअप	३३	अपपर्यावृत्त्या-	६४७
अनुज्ञातोदारान्	५१०	अपवर्गेऽभिरूप-	३०
अनुद्धारश्च	७१२	अपवृत्ते कर्मणि	२८२

क्रम
वि

सूचं ।	पृष्ठ ।	सूचं ।	पृष्ठ ।
अपरश्रोवा	६१६	अवान्तरदेशेषु	७२१
अपरिमितं	२७१	अभिधारयत्ववदानानि ...	२५१
अपरेण कष्टः	६२५	अभितश्चत्वार्युपलिम्पन्ति	५४६
अपरेणाभिमानडुहं	३१७	अभिवादनीयं	४२०
अपरेणाभिमानदको-	३११	अभूमेदृतो-... ..	६५५
अपश्चैवोपरिष्ठात्	६६६	अमन्वानित्यौद्गाहमानिः ...	५६५
अपि वा कुम्भादा	५७	अमावस्यायां	६६६
अपि वा गौर्ग्रास-	६१३	अमुष्मै त्वा	२३६
अपि वा नमेविष्णवइति	२२६	अमोघं	७३५
अपिवाभ्योब्राह्मणः	१५४	अयुदान्तं	३६१
अपिवान्यं मथित्वा	५२	अरण्ये प्रपदं	६८८
अपि वा वज्रवाग्निन-	५१	अरिष्टं साम-	५८४
अपि वा यज्ञियाना-	२७५	अरुन्धतीच्च	३१५
अपि वाऽरण्ये कक्ष-	६१३	अर्द्धमासमभुक्त्वा	६६१
अपि वाऽरण्ये तिष्ठे-	४६६	अर्थमणं	३०६
अपि वा सायं	५७	अलक्ष्मीनिर्णोदः	६६६
अपि वा स्थालीपाकं	६१२	अलाभे वा	४१७
अपि वाऽऽ हिताभे-	२६०	अविमिथुनं	४४०
अपिह सुदाः... ..	२७२	अविमिथुनयोः	७५०
अपः पानाय	६००	अशक्तौ वा	६६१
अप्यपरवान्ततो-	२७६	अश्वत्थादभिभयं	७१३
अशु पिण्डान्	६५५	अश्वमिथुनं	४४०
अवद्यन्त्यवदानानि	६०६	अष्टकामावस्यासु	४६६
अवलेखन-	४४४	अष्टकायै खाहेति	६७२
अवसिक्तायाः	३१३	अष्टका रात्रिदेवता	५८६
अवज्जवादी	२१२	अष्टमहीतं	७१८

सूत्रं ।	पृष्ठ ।	सूत्रं ।	पृष्ठ ।
अष्टौचापूपान्	५६४	आचितशतकामो-	७०१
असगोत्रान्	५११	आचितसहस्रकामो-	७४७
असंखादं	५७०	आच्छादयेद्गृह-	४६८
अस्तमिते चमस-	५५१	आज्यमादित्य-	७४२
अस्तमिते समिध-	४३१	आज्यलिप्ते वा	५०८
अहरहस्तूष्णीं	५५६	आज्याहुतिव्यनादेशे	२८१
अहुतस्य	२७६	आज्याहुतिव्याज्यमेव	२८०
अहोरात्रं	५०३	आज्यं स्थालीपाकीयान्	२१०
— आ		आदितश्चन्दसोऽधीत्य	४८४
		आदित्यश्च नान्तर्दधते	४५३
आखुराजस्रोत्करेषु	६८०	आदित्यदेवतो-	७१३
आगतेष्वित्येके	३२८	आदित्यव्रतन्तु	४५२
आग्नेयस्यानाहिताग्ने-	२५६	आदेशनात्	४७६
आग्नेयी पित्या वा	५८८	आनहुहे गोमये	४०४
आग्नेयेऽज-	४७२	आनहुहोगोमयः	३६७
आग्नेयोवाग्नीषोमीयोवा	२५६	आनुपूर्व्येऽणायतिहरन्	७२१
आग्रहायणां	५७४	आमावास्त्येन हविषा	१८६
आचान्तोदकाय	७६५	आयसान्	७३३
आचान्तोदकाः खाण्डिकेभ्यो-	४८६	आश्वयुज्यां	५६१
आचान्तोदकाः प्रत्यभिन्द्रशेरन्	५७१	आयोऽश्वद्वर्षाद्-	४०७
आचार्यं ऋत्विक्	७६८	आसायमाहुतेः	२७३
आचार्याणाञ्चोदकोत्सेचन-	४८८	आसीत नक्तं	४५६
आचार्याधीनोभवान्यत्रा-	४४३	आसीनस्याग्नौ	१५३
आचार्याधीनः	४५८	आसीनः पितृभ्यो-	१५३
आचार्याय भैक्षं	४३१	आस्थाता तेजयतु	५२१
आचार्यं सपरिघल्-	५२०	आहस्पत्यं मासं	३८७

सूचं ।	पृष्ठ ।	सूचं ।	पृष्ठ ।
आऊतेराऊतेस्तु सम्पातमुद-		उत्तरतोगां	७५३
पात्रे	३४४	उत्तरतोमे-... ..	५५८
आऊतेराऊतेस्तु सम्पातं मूर्द्धनि	३१८	उत्तरतोऽपां पूर्णाः	२३८
—		उत्तरतः पुरस्ताद्वा	५१४
इ		उत्तरस्यां	६१०
इतरदन्वाहार्यं	६६६	उत्तरामित्येके	१८४
इति कौत्सः	५६१	उत्तरार्द्धे परिवृतस्य	६१८
इति गृहमेधिव्रतं	१५५	उत्थाप्य कुमारं	३३६
इति विकल्पः	४५४	उदक्कूलेषु	६८८
इदमहमिमां	७५४	उदक्प्रवणं	५८१
इन्द्राण्याः स्थालीपाकः	६८०	उदक्पूर्व्यं	६३१
इन्द्रामवदादिति च... ..	७४०	उदकसाधवोहि	४६२
इन्द्रायेति पुरस्तात्... ..	७२३	उदग्द्वारं	७११
इन्द्रियाण्यङ्गिः	६८	उदगग्रे हृत्स्थस्य कुशली-	४०३
इमं स्तोममिति	६८३	उदगग्रे हृत्स्थस्य प्रक्षाल्य	६७
—		उदगग्रे हृत्स्थस्य प्राडाचार्य-	४२५
ई		उदगग्रैस्तृणैः... ..	५८१
ईक्षकान्	३११	उदगयने च	४८७
—		उदगयने पूर्वपक्षे	१६
उ		उदङ्मात्रे.. ..	३८१
उच्छिष्टोहैवातो-	७४	उदपात्रान्तः	६७०
उत्सृजेत् कृतार्थान्	५७७	उद्धृताभिरङ्गि-	४७६
उत्सृज्यापा-... ..	४११	उद्धृत्य स्थालीपाकं	३२६
उत्सृज्य नाभि-	४२२	उन्दनप्रवृत्ति-	४०२
उत्सृज्य हृदय-	४२३	उपनिषन्नेवोपनिषन्	४४३
उत्तमायां	६४६	उपनिषन्त्यपां	५५३

सूत्रं ।	श्लो ।	सूत्रं ।	श्लो ।
उपन्याहृत्य	५०६	ऋषभपूजा	१११
उपमूललूनाः	२०८	—	—
उपयातायार्घ्य-	५२२	ए	—
उपरि श्रुत्यां	४४३	एककपालान्	१८४
उपरिष्ठाच्चाचार्यस्य	४१६	एकधान्य-	४७५
उपरिष्ठादैक्षं	६८७	एकविंशति-	३६६
उपसन्ने	५०४	एकभूयास्यात्म-	६६०
उपेत्यव सनवतः	७४६	एका कर्षुः	६६८
उपोत्थायादित्य-	५१७	एकाक्षर्याया-	७३१
उपोपविश्य	५२०	एकैकं वानुनिधान-	१३४
उपोषिताय	४६४	एतदतद्धितं	३८१
उपोष्य तु	६८७	एतद्भ्रतमर्द्धमास-	६८१
उभयतएके	४८८	एतद्द्व्यञ्जवाग्विद्व्याचक्षते	२६१
उभयेषूभय-	६८८	एतमुत्थं मधुना	५७३
उभाभ्यां पाणिभ्यां	४०२	एतथैवावृता कपुच्छनं	४०१
उल्कापाते	४६६	एतथैवावृताऽपरौ	७०
उल्लुकेन	५६६	एतथैवावृता श्यामाक	५१
उद्योने वाय-	३६६	एतथैवावृता स्त्रियाः	३४४
—	—	एतथोत्तरां	१८१
ज	—	एतस्यैव	३११
जङ्घं चिरात्तात्	३४४	एताएवदेवता	३४४
—	—	एतानि समावृत्तव्रत	३४४
क	—	एता देवता-	३४४
—	—	एतमेवावकाशेन	३४४
माने	६७६	एतमेवावकाशेन	३४४
ऋतेऽभगया वाचा	११३	एवमतज्ज	३४४

भार
क्रम
विर

प्रश्न ।	सूत्र ।	क	प्रश्न ।
२७८			
२४३	कर्तृत्व...	६२५	
७३६	कंसमपां ..	४६४	
४६३	कंस रसमवासिच ..	६०८	
६११	कंसं चमसं वा ..	२६६	
४०२	कामन्तत्र संसादयेरन् ..	५७१	
२१६	कामं गृह्येयौ ..	६०	
४६२	काम्येयतउद्धं ..	६८२	
५८४	काम्येषु च ..	६८४	
४०८/५७०	काम्येषु विरात्रा- ..	६८६	
४६७	काशक्तिकः ..	७३	
२३७	किं पश्यसीत्युक्ता ..	३७०	
२७६	कुमारस्य ..	३६२	
	कुमारान् ह स्म ..	४५६	
	कुरुतेत्यधियज्ञं ..	७६८	
२५६	कुर्वित्युक्ते ..	६३४	
४७०	कुशलप्रदतमिव ..	२३३	
	कृत्वा चानुमन्त्रयेत् ..	५४३	
	कन्तत नाभि- ..	३७८	
३५५	कसरोनापिताय ..	३६७	
२४१	कसरः स्थलीपाक- ..	३६८	
३००	कृष्णपांशु ..	७०८	
	कृष्णभक्षः ..	४५८	
	कृष्णवस्त्रः ..	४५७	
	कौनामासीति ..	४२०	
७४१	कौतोमतेन ..	६८६	

सूत्र ।	पृष्ठ ।	सूत्र ।	पृष्ठ ।
कौलीलब	४४४	गोदानिक	४५१
क्रोधादृते	४४३	गोनामभिच्च	५६३
कृतिकैर्यवैर्माषैर्वै	२८६	गोमिथुनं	४४०
चतुरक्षत्रं	४४५	गोयज्ञेनैवाश्वयज्ञो-	५४५
क्षौमदशाच्च	६२६	गोयज्ञे पायस-	५४४
क्षौमशाण	४१५	गोयुक्तारोहणं	४४५
क्षौमं शाणं वा	४१६	गोयुक्तं रथ-	५२१

ख

खादिरपालाशालाभे	२०७	गोर्वालान्	७३६
		गोष्ठे पशुकामः	७४३
		गौर्दक्षिणा... ३३१/३६२/४०५/४३४	
		गौवव	४४०
		गौरपांशु	७०७

ग

गणेष्वेकं	२५७	च	
गन्धर्वोसीति	५२०	चक्षुरसीत्यनु	५१८
गन्धैरभ्युक्ष्यं	५४५	चतुर्गृहीतमाज्यं गृहीत्वा	
गर्भद्वादशेषु	४०६	पञ्चावतन्तु	२४८
गर्भाष्टमेषु	४०६	चतुर्गृहीतमाज्यं गृहीत्वाष्टर्च	६१०
गर्भैकादशेषु	४०६	चतुर्थे मासि... ..	३६२
गले बद्धः	७३	चतुर्थ्यादित्य-	६६५
गवे वा	६५६	चतुरवराड्यानं	६१८
गाः प्रक्षाल्यमाना-	५३६	चतुरष्टको-	५६०
गीतवादित-	५०४	चरणौ न प्रसार्य च	७३
गृहद्वारं	७१२	चरुस्थाल्यौ	६२८
गृहागतां	३३५	चरोरुद्धृत्य	६०६
गृहानवेक्षेत... ..	६५०	क्षित्ययूपोऽयस्पर्शन-	५०७
गोत्राश्रय-	४२१	घूडाकरणेन	४३८

सूच ।

ज

जननादशरात्रे	३८३
जननाद्यस्तृतयो-	३७६
जपेद्वा	५०८
जातरूपेण वादाय	३७६
जातशिलासु	५७८
जायाया वा पाणिं	३२
जुगुप्सेयाता-	२१७
ज्ञातिकर्मैतत्	२६०
ज्वलन्त्यां	७३४
ज्येष्ठसामो-	४७४

त

तत् श्वशुरेनैव	५७४
ततश्च वर्हिषः कुशमुष्टि-	२६०
ततश्च वर्हिषः प्रादेशमात्रे	२४०
ततश्चैवातिप्रणयः	६६८
तत्र प्राग्येषु	५१४
तत्राग्निरुपसमाहितो-	३१६
तत्रावसानं	७११
तत्रास्मा-	६२७
तत्रैतदाहुः	७०
तत्रैतानि	४७४
तत्रैतान्यहरहः	५४४
तत्रैतान्याचार्याः	५४४
तत्रैतान्युप-	३६६

प्रश्ने ।

सूच ।

प्रश्ने ।

तत्रैते त्रयः	५३०
तथा गन्धान्	६३३
तथा गौतम-	५६१
तथा तिथिनक्षत्र-	४६
तथा तैलं	६४८
तथा प्रत्यवरुह्य	४६२
तथामुखैः	६१७
तथाऽऽयतं	६१७
तथा सुरभि	६४८
तथैव मेधाजननं	३७६
तदलाभे	२८६
तन्तो प्रसार्यमाणां	५४४
तपश्च तेजश्चेति	६८५
तपस्वी	४५६
तस्माद्यन्वाह	४२७
तस्मादयत्	२१७
तस्मिन् प्रत्युपाकरणे	४६३
तस्मिन् प्रथमं	६६१
तस्मिन्नहता	५८२
तस्मिन्नेनां	३१७
तस्मिन्नेवाभौ अपयथोदनचरुश्च	
भांसचरुश्च पृथङ्मेक्षणाभ्यां	
प्रदक्षिण-	६०७
तस्मिन्नेवाभौ अपयथोदनचरुश्च	
भांसचरुश्च पृथङ्मेक्षणाभ्यां	
प्रसव्य-	६२३

सूत्रं ।	पृष्ठे ।	सूत्रं ।	पृष्ठे ।
तस्मै शकलोटा नञ्जला ...	३३५	तिष्ठत्यहःशेषं ...	४३१
तस्य कथानपरासु ...	७०३	तिष्ठेद्दिवा ...	४५८
तस्य जुञ्जयात् ...	६७२	तुरगोपायेति ...	७५०
तस्य जुञ्जयात् प्रथमा ...	५८०	तूष्णीं ...	४०३
तस्य जुञ्जयात् श्रवणाद्य ...	५५७	तूष्णीं चतुर्थं ...	५१७, ५७०, ७६७
तस्य जुञ्जयादानोमित्रा ...	५६१	तृतीयया चन्द्रमसि ...	६८४
तस्य जुञ्जयादेकाष्टका ...	६८०	तृतीयस्य गर्भमासस्यादि ...	३५१
तस्य दक्षिणतो- ...	४१८	तृतीये चरिते ...	४६३
तस्य देवताश्रमिः ...	३२८	तेन चैवास्य ...	५५
तस्य पूर्वार्द्धे ...	७५२	तेनैनां सकेशनखा- ...	३४४
तस्य मुखान् प्राणा- ...	३८६	तेषामलाभे ...	२०१
तस्य मुखान् हवि- ...	५६७	तेषामुत्तमः ...	५३१
तस्याश्चैवाङ्गनं- ...	६२८	तेषु सार्यं प्रात- ...	४५२
तस्यादक्षिणतो- ...	६६६	तेषां पुरस्तात् ...	२२१
तस्यान्ते ...	४३३	तैलक्षोप- ...	६२८
तस्याः कुमार- ...	३३५	तैलपात्र- ...	५३४
तानस्वस्थानस्थान ...	७१४	तैषीमुत्सृजन्ति ...	४८०
तामिश्रान्तरेषु ...	७०४	तैष्याऊर्ध्व- ...	५८७
तावामेन पाणिना ...	४००	तौ खलु ...	२१७
तावुतौ तत्प्रभृति ...	३२६	तं तितर्पयिषेत् ...	२६४
ताखनुसवन- ...	४५७	तं सा खयं ...	३७०
तां शाखाविशाखयोः ...	६०२	तं सोपस्तीर्णाभिधारित- ...	३०३
तां सन्धिवेला- ...	५८७	त्रयः पौर्णमासी- ...	२०१
ताः सर्वाः ...	५८१	त्रिर्भूगूणां ...	५६८
तिर्यङ्दङितरजनेभ्ये- ...	७२८	त्रिरात्रमाचोर्थ्य- ...	४३३
तिष्ठषु कार्त्तिक्यां ...	५०२	त्रिरात्रमाचोर्थ्य- ...	५०३

सूचं ।

शृङ्ख ।

सूचं ।

शृङ्ख ।

चिराचोपोषितः	७३८	दक्षिणं बाहुमुद्धृत्य...	६४
चिः फलीकृतां-	२३२	दध्नः प्रात्रन्ति	४८५
वीणि वा भक्तानि	६८६	दम्पती एव	१५५
चैयम्बक-	५६१	दर्भसम्मितं	७०८
च्युक्तकइत्यौदुगाह-	५६१	दर्भान् प्रदाय	६३०

द

दक्षिणपश्चिमे	५५१	दुःखप्रेष्यद्य	५०६
दक्षिणपूर्वे	६१७	द्वूरादपि	२११
दक्षिणस्य पाणे-	३७४	द्वूशत्पुत्रश्च	२६३
दक्षिणामौ	६६८	द्वूशदं प्रक्षाल्य	३५५
दक्षिणामैः	६२६	द्वूश्यमानेप्येकदा	२०१
दक्षिणाद्वारं... ..	७११	देवताश्रयं	४२०
दक्षिणाप्रवणं	६२६	देवदैवत्येषु	६७४
दक्षिणार्धे	६२३	देवसवितः	७८
दक्षिणाशिरसं	६०१	दैवतमिष्टा	३६२
दक्षिणेन पाणिना दक्षिणमंस-		द्वन्द्वं प्रात्राणि	६५५
मन्ववन्तश्चानन्तर्हितं	४२२	दादश महानामिकाः	४५४
दक्षिणेन पाणिना दक्षिणमंस-		दावुदकुम्भौ	५७८
मन्वारब्धायाः	२६८	द्वितीययादित्ये	६६४
दक्षिणेन पाणिना दक्षिणमंस-		द्वौचेत्	७६०
मन्वाबभ्य... ..	४२३		
दक्षिणेन पाणिनापञ्चादाय	३६६		
दक्षिणेन पाणिनोपस्थ-	३४६	धूमे न्यवराज्याः	७३४
दक्षिणेन प्रक्रम्य	३१०	ध्रुवमसि	३१६
दक्षिणोत्तराण्यप्राणि	२७३		

ध

सूचं ।	प्र० ।	सूचं ।	प्र० ।
न		न रजस्तलय	५२५
न काहत्या	५३५	न वयञ्जे	५६७
न भिका तु	५११	न वर्धति	५२७
न च सोपानत्कः	७२	न बाह्यांसः	७२
न चाननुचर-	५३५	न विलोकयत्	७०
न तदहः	२११	न वृषलैः	५३५
न तिष्ठन्	७०	न श्रुद्रामुपेयात्	४७४
न त्विहाहृतं	४४१	न सफेनाभिः	७२
न त्वेव न कुर्वीत	६१४	न समानर्थ्या	५२५
न द्विःपक्वं	५२५	न सशब्दं	७१
न नावमारोहेत्	४६१	न सुरभि	६७०
न निऋवनं	६७०	न खवन्ती-	४६१
न पक्षिमांसं	४७५	न खुवमनु	२५६
न पर्युषितं	५२५	न खस्तरः	६६६
न पापरोगाद्भयं	६६६	न हसन्	७०
न पिबेत्	४७६	नागन्धां	५२८
न प्रतिसायं	५३४	नाङ्गुलीभिः	७१
न प्रत्यग्द्वारं	७१२	नाचरिष्यन्तं	४४२
न प्रत्यनन्वयदान-	२५३	नाजातलोमगा	५२४
न प्रवसन्नुपवसेदित्याहुः	२१६	नाञ्जनाभ्यञ्जने	६६६
न फलानि	५२७	नातीर्थेन	७१
न व घट् चयः	४५४	नात्रोल्मुक-	६६६
न वृक्षमारोहेत्	५३४	नाट्यं	५३३
न मनुष्यस्य	५३३	नानवेक्षितं	७१
न मालोक्तां	५२८	नानुपस्पृश्य	४५७
नमः पृथिव्या-	५७५	नान्तरीयिकदेशस्य	७२

सूत्र ।	प्रश्ने ।	सूत्र ।	प्रश्ने ।
नापरया द्वारा	५२५	पत्नी चोदकमादाय	६०९
नापोभ्यवयन्त्यूर्ध्वं	४५३	पत्नी वर्हिषि	६२८
नाप्रणतः	७१	पत्न्याग्रतं	२१६
नायज्ञीयां	२२६	परिणद्धो-	४६५
नायुग्वा	५२४	परिणह्नान्ते	४६५
नामं परिदधीत	५३२	परिणीता	३०८
नालङ्कारः	४४१	परिधीनप्येके	२३८
नात्रतोब्राह्मणः	२७७	परिसंवत्सरानर्हि	७६६
नाश्रुतं	५३३	पर्युक्ष्य स्थालीपाक-	२४५
नित्यप्रयुक्तानान्तु	६८७	पवित्रान्नाहितां-	२३३
नित्यप्रयोगः... ..	७३१	पशुकामोवत्समिथुनयोः	७४६
निधाय जपत्यत्र	६४६	पशुस्वस्त्ययन-	६८६
निर्घाते च	४६६	पशूनाश्चेत्किर्षि-	७५२
निष्कालनप्रवेशने	५४४	पशूनां त्वा	३६३
निष्ठिते सायमाश-	११२	पश्चात्कर्षूणां	६२६
नेत्रैरास्थो-	५२०	पश्चात्पतिरवस्थाय दक्षिणस्य	३५६
नैकं परिदधीत	५३२	पश्चात्पतिरवस्थाय दक्षिणेन	३५२
नैकः	५३५	पश्चात्पतिरवस्थाय युग्मन्त-	३६५
नैनानुपनयेयु-	४१२	पश्चादग्नेर्भूमौ न्यक्षौ पाणी	५५६
नोदपान-	५२७	प्रतिष्ठाप्य	५५६
नोपस्पृशेद्	७०	पश्चादग्नेर्भूमौ न्यक्षौ पाणी	६८२
नोपानहौ	५२७	प्रतिष्ठाप्येदं	६८२
नोष्णाभिः	७२	पश्चादग्नेरुलूखलं दृंहयित्वाव-	५५०
प		हन्त्युद्देचे	५५०
पक्षान्ताउपवस्तव्याः	१८६	पश्चादग्नेरुलूखलं दृंहयित्वा-	६१६
पश्चम्यादित्यमुपस्थाप्य	६६५	सद्यत्	६१६

सूचं ।	प्रष्ठ ।	सूचं ।	प्रष्ठ ।
पश्चादग्नेर्वर्हिधि	५८०	पुरुषाधिपत्यकामो-... ..	७४१
पश्चादग्नेः संवेष्टितं	२९६	पुरोदयात् प्रातः	५८
पश्चादग्नेः स्वस्तर-	५८०	पुष्टिकर्म... ..	५८६
पश्चादुपसञ्चरः	६१८	पुष्टिकामयव संप्रजातासु	५४०
पश्चाद्वास्तीर्थ	२३७	पुष्टिकामयव संप्रजातास्तौदु-	
पाकयज्ञेषु	२७०	म्बरेणासिना	५४१
पाणावाधाय	२८७	पुष्टिकामः प्रथमजातस्य ...	५३६
पाणिग्रहणे	२९१	पूर्वपात्रोदक्षिणा	२६६
पाणिग्राहो-... ..	३०२	पूर्वपात्रोवमः	२७१
पादयोरन्यं	७६०	पूर्वहोमो-	७३६
पादावभृक्ष्य	६८	पूर्वमन्यमपर-	७६१
पायसेन वा	७१७	पूर्वमान्यमपरः	२४५
पार्श्ववैभान्वत्या-	४१६	पूर्वस्यां कर्वां	६४६
पिण्डानवेक्षते	६५०	पूर्वस्याः कर्वाः	६२४
पितृयज्ञे त्वेव... ..	६६	पूर्वा माता	३०१
पीतश्रेष्ठमधस्तात्	६००	पूर्वं कटान्ते... ..	२६८
पुण्यस्त्वेवानर्हुको-	५२	पूर्वेषां चतूर्णां	२८७
पुण्ये नक्षत्रे दारान्... ..	२८४	पूर्वेषु चैके... ..	६८२
पुण्ये नक्षत्रे स्थालीपाकं ...	६७७	पूर्वैश्चेत् श्रुता-	४५६
पुनर्यज्ञविवाहयोश्च	७६६	पूर्वोपक्रमाः... ..	६२५
पुमानयं	३७२	पृथगेवैतस्य	२०३
पुरस्ताच्छालायाउपलिप्तेऽग्नि-		पृषातकं	५६३
रूपसमाहितोभवति ३९६।४१७		पौर्यमासीषु च	५०१
पुरस्ताच्छालायाउपलिप्य ...	५४६	पौर्यमास्यां कृत्वा	५४८
पुरा प्रादुष्करणवेलायाः	५७	पौर्यमास्यां रात्रावविदासिनि	६६२
परास्तमयादग्निं	५८	पौर्यमास्यां रात्रौ	७३२

सूत्रं ।	श्लो ।	सूत्रं ।	श्लो ।
प्रक्षाल्य वैनेनेदृढ्य ..	२५८	तुष्यथेऽग्निमुपसमाधाय ..	७४१
प्रजापतइत्युत्तमा ..	६६६	प्राड्वोदड्वा ग्रामान्निष्क्रम्य	
प्रणीते वाग्नौ ..	६५५	चतुष्यथेऽग्निमुपसमाधाय हये	
प्रतिजपत्योमित्युच्चै- ..	११४	राक्- ..	७२६
प्रतिदिशं ..	५४६	प्राड्वोदड्वा ग्रामान्निष्क्रम्य	
प्रतितये ..	७४६	चतुष्यथे पर्वते वा ..	७३३
प्रतिष्ठिते ..	३७१	प्राड्वोदड्वा ग्रामान्निष्क्रम्य-	
प्रत्यङ्माणवको- ..	४२६	याच्यापो- ..	४६२
प्रत्यनन्तयवदान- ..	२५१	प्राड्वोदड्वाभिप्रयाय ..	५२१
प्रत्यागताश्मा- ..	५३६	प्राडुत्क्रम्य ..	७२७
प्रत्येत्याचार्यं ..	४७३	प्राचीमेकश्रूलां ..	६०६
प्रथमयादित्य- ..	६६३	प्राचउदीचोवा ..	७०७
प्रथमे विकल्पः ..	४६६	प्राचूर्द्धावाचीभ्यो- ..	७२४
प्रदक्षिणमग्निं ..	८८	प्राजनेनान्यः ..	२६२
प्रदक्षिणमुपचारः ..	६५७	प्राजापत्या ..	११७
प्रदक्षिणं प्रतिदिशं ..	७२१	प्राणसंश्रये ..	४६१
प्रदोषे पायसश्चरुः ..	५५६/५७६	प्रातरहस्येति ..	७००
प्रतुष्टिचतायां ..	६०३	प्रातः सशिरस्कास्तुतोदगग्रेषु	
प्राक्कूलेषु ..	६८८	दर्भेषु पश्चादग्नेरुदगग्रेषु दर्भेषु	
प्राक्शिरस- ..	६००	प्राक्शिराः ..	३५६
प्राक् खिलकृत- ..	२५४	प्रातः सशिरस्कास्तुतोदगग्रेषु	
प्रागग्रैरग्रै- ...	२३६	दर्भेषु पश्चादग्नेरुदगग्रेषु दर्भेषु	
प्रागुदीचां दिशिचन्द्रोद्युक्त- ..	३५३	प्राच्युपविशति ..	३५२/३६५
प्रागुदीचां दिशि यदुब्राह्मणकुलं ..	३१६	प्रादेशायामा- ..	६२४
प्राग्व्रक्षचार्युदगग्रेषु ..	५१५	प्राप्तेषु वामदेवं ..	३३४
प्राड्वोदड्वा प्रमेान्निष्क्रम्य च-		प्रादृता यज्ञोपवीतिनी- ..	२६५

सूत्रं ।	पृष्ठे ।	सूत्रं ।	पृष्ठे ।
महाव्याहृतयश्च	६६६	यज्ञोपवीतिना	६७
महाव्याहृतिभिराज्ये-	२५४	यज्ञोपवीतं कुरुते	६२
महाव्याहृतिभिश्च	२६८	यतोदेवीरित्यपः	७६०
महाव्याहृतीश्च	४२८	यत्तदुगृह्यमेव भवति	३७२
माध्याउर्द्ध-	६७२	यत्र वा श्वभ्नाः	७१०
मातरमेवाग्रे... ..	४३०	यच्चात्मानं	६६१
माता रुद्राणां... ..	७६७	यत्रैनमर्हयिष्यन्तः स्युः	७५४
मातुरसपिण्डान्	५११	यथा कामयेत तथा कुर्यात् ५४२१६	
मात्रे चैव	३६२	यथाज्येष्ठं	३६४
मानतन्तयो-... ..	२१५	यथादेशश्च	२१
माभैषीर्न	७५०	यथा न प्रागग्नेर्भूमिं	६०३
मा सत्येन	३११	यथा न संलोको स्यात्	७११
मासीनं	६६७	यथा पाणियहणे	२८२
मुच्च गां	७६६	यथा मांसाभिघाराः	६२२
मुञ्जकाश-	४१५	यथार्थं	४०५/४३४
मूर्द्धाधिम-	६६७	यथालिङ्गं वा	५१८
मृदुदुग्धैः	७०६	यददश्चन्द्रमसीति	३८२
मेखलाधारण-	४४६	यदपां घोरं	५१६
मेखलामेव	५१८	यदर्तुमती	३४६
मैथूनं... ..	४४३	यदहुरपैष्यन्	४१३
य		यदहस्त्वेव चन्द्रमा-	१८७
		यदा बार्हयेयुः	५१४
यज्ञोपवसधिकं	२१६	यदा वितुषाः स्युः	६२१
यच्चाग्नयोविदध्यात्	२२०	यदास्मै कुमारं	३७२
यजनीयप्रयोगः	६६७	यदि नामानि	६४४
यज्ञादेव निवर्तते	१७४	यद्यन्मीमांसं	६६

सूचं ।	प्रश्ने ।	सूचं ।	प्रश्ने ।
वामदेव्यर्चः	६६८/७१८	वेद्याः सीतायाः	२८६
वामदेव्यं गीत्वा	३३४	वैरूपाक्षः	६८३
वामं सक्थन्वयक्याय	६०७	वैश्यकुलाद्वा-	५१
वार्त्तश्चास्मे दण्डं प्रयच्छन् वाच- यति	४२८	वंशमध्यमयोर्मणिके वा	५०६
वार्त्तश्चास्मे दण्डं प्रयच्छन्नादि- शति	४४२	व्याहृतिभिर्जुत्वा	४८०
वाससस्तन्तून्	७३६	श	
वासस्तु निदध्यात्	६७०		
वास्तोष्यतइति	७१८	शक्करीणां	६५६
विदूयमाने	७४४	शमीपलाशमिश्रांश्च	२६२
विद्यास्त्रातको-	५३०	शाकं व्यञ्जनमन्वाहार्यं	६७२
विद्युत्स्तनयितु-	४६४	शादासम्मितं	७०६
विद्योतमानं	४६०	शान्तिं कृत्वा	४६८
विप्रोष्य ज्येष्ठस्य	३६३	शालाभावनाहिताग्नेः	६६८
विशालानि.. ..	२०८	शिष्टाचारोऽतोऽन्यत्र	५०४
विश्राणिते	१८१	शुचौ देशे	६२६
विष्टरपाद्यार्थ्याचमनोय-	७५५	श्रुतमभिघार्य्या-	२३४
ग्रीहियवौ पेयये-	३७३	श्रुतानभिघार्य्याद-	५६६
ग्रीहियवैस्तिष्ठमाघै-	३६७	श्रुतामभिघार्य्या-	६०३
वृक्षश्चेति पञ्चर्ष्वः	६६०	श्रुतावभिघार्य्य-	६२३
वृक्षविच्छित्तिकामोहरितगो- मयान्	७३५	श्रुतावभिघार्य्या-	६०७
वृक्षविच्छित्तिकामः कम्बुकान्	७५०	श्रेष्ठमवदाय	६११
वृद्धिपूर्त्तेषु	६५७	श्वस्ततोऽक्षतसक्तून्	५५६
वृषीक्षोपदध्यात्	६२७	श्वस्ततोऽन्वयक्यं	६१६
		श्वोभूतेऽरण्ये	४६६
		श्वोभूते वा	३२६
		श्रवणाग्रहायणी-	७२६

सूत्रं ।	प्रश्ने ।	सूत्रं ।	प्रश्ने ।
श्रवणादित्येके	४७७	समाप्तास्तद्वन्ति	३१५
श्रवणामेकउपाकृत्यैव-	४८६	समाप्यर्चो सम्भवतः	३४७
घ		समिधमाधायानुपर्युक्ष्य तथै-	
घडर्घ्यार्हाभवन्ति	७६८	वोदकाञ्जलीन्	८७
स		समिधमाधायानुपर्युक्ष्य यज्ञ-	
सएवास्य	५४	वान्तु करोति	२६०
सकृत्संगृहीतान्	५५२	समिधमाधेह्यपोषान्	४२४
सकृत्संगृहीतं	३०२	समुपविष्टेषु	५८३
सकृदपामुप-	५६६	समं लोमश-	७०६
सकृदपोनिनीय	१३३	सम्यूयात्पुनात्यं-	२४१
सकृदाच्छिन्नं	६२५	सम्भार्यमपि त्वेके	२८८
सकृदेव सुफली-	६२२	सम्बत्सरमप्येके	४५५
सकृद्वा त्रिर्वैतेन	२५२	स यत्प्रथमं	१३४
सत्यं विवदिषेत्	२१२	स यदेवान्यां... ..	५४
सन्धिवेलयोरुपस्थानं	७००	सरस्वत्यनुमन्य-	७८
सन्धां पौर्यामासी-	१८३	सर्पिस्तैलं	२३६
सन्नीतात् तृतीय-	६१०	सर्व्वतस्त्रिहृतं	२३४
सपायसाभ्यां	७१६	सर्व्वत्राचार्यं	४७१
सब्रह्मचारिण-	४७३	सर्व्वस्य त्वेवान्नस्यैतान्	१६६
सब्रह्मचारिणि-	५०३	सर्व्वीण्यङ्गलोमानि	४४०
समस्ताभिश्चतुर्थीं	२६६	सर्व्वीण्येवान्वाहार्यवन्ति	२२
समस्य पञ्चमीं	३४१	सर्व्वीवान्ते	४६३
समान् कृतलक्षणान्	२८६	सर्व्वेभ्यः समवदाय	२५८
समाप्तायां	५८३	सर्व्वेभ्यः सम्भार्य्यं	२८६
समाप्तासु समिधमाधाय	३३७	सर्व्वीषधि-	५१५
		सत्येन पाणिना	६४१

क्र
वि

सूत्रं ।

४३ ।

सूत्रं ।

४३ ।

सथेन सथं ४२४

सूर्य सक्तूनावपति ४५२

सथेनैव पाणिना दर्ब्बी .. ६४३

सोमं राजानं ४८४

सथेनैव पाणिना दर्भपिञ्जलीं .. ६४८

सोम्य वाग्विसर्गः ४६८

सथेनैव पाणिना सूत्रतनुं .. ६५०

सोम्यावाग्विसर्गः ४२५

सथेनैव पाणिनोदपात्रं गृहीत्वा

संज्ञप्तायां ६०१

वसलवि पिण्डान् .. ६५१

संवत्सरे संवत्सरे ७२५

सथेनैव पाणिनोदपात्रं गृहीत्वा

स्तनयन्तं ४६१

वसलवि पूर्वस्यां .. ६४२

स्तम्बे कैके ४०४

सथेनैव पाणिनोल्मुकं .. ६४२

स्थालीपाकावृता तगुला- .. ५६३

सथं पादमवनेनिजे .. ७६१

स्थालीपाकावृतान्यत् .. ५५८-

सथं वाङ्मन्वावृत्त्य .. ५५३

५६३/५६८/५८०/५८६/६०४/६०२-

सथं वाङ्मदृत्त्य .. ६६

६७६/६८०

सहायानाञ्च .. ७४७

स्थालीपाकावृतावदानानां... ६०८

साखल्वास्तएवान्द्वत्र- .. ३१७

स्थालीपाकावृतावदाय .. ५६६

साधिके प्रक्रमे .. ५४६

स्थालीपाकावृता वपा- ... ६०३

सामसावित्रीञ्च .. ४८३

स्थिराघातमेक- .. ७०८

सायमाऊत्युपक्रमएवातऊर्ध्वे ५६

स्वात्वालङ्घ्या- .. ५१६

सायमुपस्पृश्य .. ४५७

स्नानं .. ४४४

सायं गाः .. ५६६

खगिति वाचयेत् .. ५२८

सावित्रमहः .. ४८७

खयन्वेवाश्रयं .. १७६

सीतानाशा- .. ६७७

खयन्वेवैतान् .. १५४

सुखतान् सक्तून् .. ५५१

खयमिन्द्रियमोचनं .. ४४६

सुखा भुक्ता क्षुत्वा .. ७१

खयमिव तु .. ५१५

सूर्येण शेषमन्नावोप्य प्रागु-

खयं जपेदजपन्त्यां .. २६७

दीची- .. ३०६

खरभिव्यखं .. ४६७

सूर्येण शेषमन्नावोप्यानति-

५५५

खस्ति द्वासां- .. ५६७

सूचं ।	पृष्ठे ।	सूचं ।	पृष्ठे ।
खस्त्ययनानि	५८४	ह	
खस्त्ययनार्थं	७५१	हतस्ते अत्रिणा	७५१
खस्त्ययनं	७२६	हविरुच्छिद्य-	५६८
खाध्यायविरोधिना-	५३३	हविष्यमन्नं	३२८
खाद्याकारान्ताभिः	७४७	ऊते पतिर्घथेतं	३०६
खिद्यकृतश्च	६०६	ऊत्वा चानुमन्त-	५६६
खेच भूमिपतौ	५०३	ऊत्वा दश	७१६
स्त्रियास्तूष्णीं	३६६	ऊत्वैतन्मेक्षगमनु	२५८
स्त्रीह सायं	१५६	ऊत्वोपोत्तिष्ठतः	३००
		ऊत्वोपोत्थायोपनिष्क्रम्य	३१६
		हृदयस्पृशस्वेवापचाचामेत्	७४
		गृह्यसूत्रसूची समाप्ता ।	

अथ आहसूत्रसूची ।

सूत्रं ।	प्रश्न ।	सूत्रं ।	प्रश्न ।
अ		अ	
अघोराः पितरः सन्तु ...	६६३	अमावस्यायां पितृभ्योदद्यात्	८६१
अत्र गन्धपुष्पधूपदोषाच्छादनानां	६६३	अमावस्यायां सर्वभित्त्वमाव-	
अथ काम्यानां तिथयः ...	१०६६	स्यायां... ..	१०७२
अथ तप्तीः	१०६०	अयुग्मान् यथाशक्ति ...	६१६
अथ धर्माः... ..	१०५६	अवेदविद्विराक्रान्तां ...	१०५६
अथ पितृनावाहयिष्यति	६३६	अश्वास्तृतीयायां	१०६६
अथ आर्द्रं... ..	८८६	अष्टम्यां वाणिज्यं... ..	१०७०
अथ सपिण्डीकरणां ...	१०२३	अष्टौ वाराहेण	१०६३
अथाक्षय्यतप्तीः	१०६४	अस्तु स्वधेयुक्ते	६६७
अथाभ्युदयिके आर्द्रे ...	१०३६	आ	
अथैकोद्विष्टं	१०११	आचान्तघूदकं	६६१
अध्वमैधुनश्रमस्वाध्यायान्	१०५६	आमावाजस्य	१००४
अनवद्यान्	६०६	आरोग्यं नवम्यां	१०७०
अनिन्द्येनोपामन्वितानाप-		आवाहनादिवर्जं वागयतः	१०५७
क्रामेत्	६०५	आवाहयेत्यनुज्ञातः उग्रन्तस्त्वा-	६४०
अपउपस्पृश्यैवमेवेतरयोः	६५२	आवाहयेत्यनुज्ञातोविश्वेदेवा-	६३८
अपहृताअसुरारक्षांसि ...	६४१	आसनेषु दर्भानास्तीर्थं ...	६३२
अपि गायत्रीमात्रसारः ...	१०६६	आसहस्रात् पंक्तिं... ..	१०६८
अपि चाचोदाहरन्ति ...	१०५७	इ	
अभावेपि	६१०	इति पंक्तिपावनाः ...	१०६८
अभिरुन्धतामिति विसर्गः	१०२२		

सूत्रं ।

पृष्ठे ।

सूत्रं ।

पृष्ठे ।

उ

उद्धृत्य दृतात्मनः ... ६६६
उपतिष्ठतामित्यद्वायस्थाने १०२१

ऊ

ऋजवेदर्भाः ... १०४०

ए

एकादश पार्श्वतेन ... १०६३
एके यतीन् ... ६०६
एकैकसुभयत्र वा ... ६१७
एकैकस्मिन्नपञ्चासिञ्चति ... ६४३
एकैकस्मिन्नेव यवानावपति ६४३
एकैकस्यैकैकेन ... ६४६
एकोऽर्थः ... १०१५
एकं पवित्रं ... १०१२
एकं पिण्डः ... १०१७

एतेनैव पिण्डोव्याख्यातो-

व्याख्यातः ... १०३८

ओ

ओपस्पर्शनात् ... १०५७

क

कालश्रावकं ... १०६४
कुर्वित्यनुज्ञातः ... ६६६
कविः सप्तम्यां ... १०७०

4

ख

खङ्गः ... १०६४

ग

गृहस्य साधून् वा ... ६०७
ग्राम्याभिरावधीभिर्मांसं ... १०६०

च

चतुरः शाकुनेन ... १०६२
चतुर्थ्यां क्षुद्रपशवः ... १०६६

छ

छागोस्त्रमेष्टा आलभ्याः ... १०६१

ज

जातिम्रैश्च ... १०७०
ज्येष्ठसामगः ... १०६६

त

तदलाभे आरण्याभिः ... १०६०
तदहर्ब्राह्मणानामन्त्र ... ६०२
तदहश्चत्वार्युदकपात्राणि १०३३
तदहस्तत्परः ... १०५६
तन्त्रं वा वैश्वदेविकं ... ६२२
तप्ताः स्मरयुक्ता ... ६८६
तप्तिं ज्ञात्वाऽन्नं प्रकीर्त्य ... ६८४
त्रिणात्रिकेतः ... १०६०

भा
क्र
वि

सूत्रं ।	श्लो ।	सूत्रं ।	श्लो ।
त्रिमधुः	१०६७	नावाहनं	१०१७
त्रिसुपर्णः	१०६७	नियोज्यानामभावे ..	१०५८
चोणि पितृणामेकं प्रेतस्य	१०३४		

द

दधिवदराक्षतमिश्राः पिण्डाः	१०४२
दश माहिषेण	१०६३
दशम्यां गावः	१०७०
दातारोनोभिवर्द्धन्तां ...	१००१
दैवपूर्वं आहुं कुर्वीत ...	६२२
दैवे वाचयित्वा	१०५०
द्युतर्द्धिः षष्ठां	१०७०
द्वादश्यां धनधान्यं	१०७०
द्वितीयायां स्त्रीजन्मा	१०६६
द्विर्नमस्तुक्त-	६११
द्वौ वा दैवे	६१७

ध

धर्मज्ञः	१०६८
-----------------	------

न

नव मेघमांसेन	१०६३
न खधां प्रयुज्जीत	१०५१
नामौकरणं	१०१८
नाच विश्वेदेवाः	१०२०
नान्दीमुखाः पितरः	१०४३

प

पञ्चमीप्रभृति वा	८६७
पञ्चम्यां पुत्रभागी	१०६६
पञ्च रौरवेण	१०६२
पञ्चाभिः	१०६७
पञ्चपुटेषु	६४६
परिचारका एकादश्यां ..	१०७०
पवित्रपाणिर्दद्यादासीनः	६३०
पात्रमालभ्य जपेत्	६७२
पायसेन वा	१०६३
पिण्डपितृयज्ञवदुपचारः ..	६२३
पितृनेकैकस्मिन्नेव	६४५
पितृ द्विगुणास्तु दर्भान् ..	६२६
पुत्रोऽभिरूपः	१०६६
पूताः	१०६६
पूर्णे संवत्सरे घण्टासे त्रिपक्षे	
वा	१०२४

प्रथमपात्रे संखवान्	६५५
प्रदक्षिणमुपचारः	१०४०
प्रेतपात्रं पितृपात्रेष्वासिञ्चति	१०३५

व

वात्रीणसस्य मांसेन	१०६३
--------------------------	------

सूत्रं ।	श्लो ।	सूत्रं ।	श्लो ।
बैष्णव्यर्चा	६७६	ल	
ब्राह्मोपायुत्र	१०६८	लोहितच्छागः	१०६८
म		व	
मधु	१०६८	वर्षासु मघाश्चाङ्गं	१०६५
मधुवता इति त्वचं ..	६८०	वागीश्वरोयाज्ञिकश्च ..	१०५८
मन्त्रब्राह्मणवित्	१०६७	वाच्यतामित्यनुज्ञातः ..	६६६
मन्त्राध्यायिनः	१०६६	वाजे वाजे	१००३
महाशल्काः	१०६४	विश्वे देवाः प्रीयन्तामिति	६६६
मातामहानाच्चैवं	६२२	वृद्धान्	६०८
मासद्वयं मतस्यैः	१०६२	व्याहृतिपूर्वा	६८०
मासत्रयं ह्यारिणेन गृगमांसेन	१०६२	श	
मासि मासि वाऽग्नमिति	१०५५	शस्त्रहतस्य चतुर्दश्यां ..	१०७१
मूलफलैरद्विर्वा	१०६०	शक्तेनापि नापरपक्षमिति-	
य		क्रामेत्	१०५४
यच्चियदक्षचमसेषु ..	६४१	श्राखाध्यायी	१०६६
यदहर्हृषपयेत	८६७	श्रेष्ठाणि क्रीत्वा	१०६१
यदहर्वा वृद्धिरापयेत ..	१०२५	अद्वान्वितः आङ्गं कुर्वीत	१०५३
यवानादायोङ्कारं कृत्वा ..	६३७	ओत्रियान्	६०८
यवैस्तिलार्थः	१०४१	प	
यश्च व्याकुर्वते शब्दान् ..	१०५७	षट् कामेन	१०६२
यादित्यात्रापः पयसा ..	६४८	षडङ्गवित्	१०६६
यानि वा विद्यन्ते	६४६		
युग्मानाशयेत्	१०३६		
युगवानस्तत्र म्रियन्ते ..	१०७१		

एवं क	क्र	सूचं ।	पृष्ठे ।	सूचं ।	पृष्ठे ।
आ	वि	स		सौवर्गराजतौदम्बर-	६४६
क्रि		सकृत् सकृदपोदत्त्वा ..	६७६	संवत्सरन्तु गव्येन ..	१०६३
न		सकृत् सकृदपोदत्त्वा पुनर्मधु-		स्नातकः	१०६७
यावत्		वातां	६८५	स्नातकान्	६०५
क्रिया		सन्वित्युक्ते	१००२	स्नातकान् शुचीनाचान्तान्	६१४
		सप्त कौर्म्येण	१०६२	स्वकर्मस्थान्	६०६
सेति		सम्पन्नमिति तृप्तिप्रश्नः ..	१०४१	स्वदितमिति तृप्तिप्रश्नः ..	१०२०
वाञ्छि		सर्वत्र प्रश्नेषु	६३०	स्वर्गे लोके महीयते ..	६८३
		सर्वमन्नमेकचोदृत्योच्छिष्ट-			
प्रकृत		समीपे	६८७		
वपनि		सर्वान् वा	६३१	ह	
प्रका		सद्वाग्नेनोत्तरास्तर्पयन्ति ..	१०६१	हस्तिच्छायायाच्च	१०६५
भाव				ऊतश्रेष्ठं ब्राह्मणाय दत्त्वा ..	६७१

ग्रन्थसूची ।

ग्रन्थनाम	पृष्ठतः	पृष्ठं
गृह्यसूत्रं	१	७७२
गृह्यसंग्रहः	७७३	८८८
आद्रकल्पः	८८६	१०७५
आद्रकल्पपरिशिष्टं	१०७६	१०७७
सन्ध्यासूत्रं	१०७८	१०७९
खानसूत्रं	१०८०	१०८२
खानसूत्रपरिशिष्टं	२०८३	१०८७

ग्रन्थसूची समाप्ता ।

गृह्यसूत्राणामकारादिक्रमेण विषयसूची ।

विषयः ।	पृष्ठाङ्काः ।
अक्षतहोमः... ..	७२६।७२७।७२८।७२९
अक्षभङ्गादौ प्रतीकारः ...	३२२।३३४
अभियोनयः... ..	५१।५२
अभिस्थापनप्रकारः... ..	३३।३४
अद्भुतादिषु प्रायश्चित्तं ...	५०५।५०६।५०७।५०८
अनध्यायः	४८७।४८८।४८९।४९३।४९४।४९६। ४९६।५०१।५०२।५०३।५०४।५०५
अनाज्ञातेषु होमादौ विशेषः	६७५।६७६
अनुप्रवचनीयव्रतान्ते ऐन्द्रः } स्थालीपाकः ... }	४७०।४७१
अन्वयुक्वाश्राद्धं	६२९।६३०।६३१।६३२।६३३।६३४।६३५। ६३६।६३७।६३८।६३९।६४०।६४१।६४२।६४३। ६४४।६४५।६४६।६४७।६४८।६४९।६५०।६५१।६५२।६५३।६५४।६५५।६५६
अन्वयुक्तं	६१६।६१७।६१८।६१९।६२०।६२१।६२२।६२३। ६२४।६२५।६२६।६२७।६२८।६२९
अन्वाहार्य आश्राद्धं	६६६।६६७।
अपूपयुक्ता	५९३।५९४।५९५।५९६।५९७
अर्घ्यकालः	३२७।३२८
अर्घ्यप्रकारः... ..	७५३।७५४।७५५।७५६।७५७।७५८।७५९।७६०।७६१।७६२। ७६३।७६४।७६५।७६६।७६७।७६८।७६९
अर्घ्यार्हाः	७६८।७६९
अलक्ष्मीनिर्णयः	६६६।६६७।६६८।६६९

भा
क्र
वि

विषयः ।

प्रमाणः ।

अवसानविधिः	७०६/७०७/७०८/७०९/७१०/७११/७१२ ७१३/७१४/७१५
अश्वयुजः	५४५/
अयुका	५८६/५८७/५८८/५८९/५९०/५९१

आ

आग्रहायीकर्म	५७४/५७५/५७६/५७७/५७८/५७९/५८०
आचमनं	६७६/६७७/६७८/६७९/६८०/६८१/६८२/६८३/६८४/६८५
आचितशतकामस्य कर्म	७०१/७०२/७०३
आज्यभागहोमः	२४८
आज्यसंस्कारः	२३६/२३७/२३८/२३९/२४०/२४१/२४२/२४३
आज्यस्थालीपाकयोः स्थापनं	२४५
आज्याहुतिषु विशेषः	२८०/२८१/२८२
आदित्यव्रतचारिणां धर्माः...	४५२/४५३
आदित्यव्रताचरणे विकल्पः	४५२
आधानकालः...	३१/३२/३३/३४/३५/३६/३७
आधानदिने प्रातर्होमः	५५
आज्ञवनं	५२४/५२५/५२६/५२७/५२८/५२९/५३०/५३१/५३२/५३३/५३४/५३५/५३६/५३७/५३८/५३९/५४०/५४१/५४२/५४३/५४४/५४५/५४६/५४७/५४८/५४९/५५०/५५१/५५२/५५३/५५४/५५५/५५६/५५७/५५८/५५९/५६०/५६१/५६२/५६३/५६४/५६५/५६६/५६७/५६८/५६९/५७०/५७१/५७२/५७३/५७४/५७५/५७६/५७७/५७८/५७९/५८०/५८१/५८२/५८३/५८४/५८५/५८६/५८७/५८८/५८९/५९०/५९१/५९२/५९३/५९४/५९५/५९६/५९७/५९८/५९९/६००
आश्वयुजीकर्म	५६२/५६३/५६४/५६५/५६६/५६७/५६८/५६९/५७०/५७१/५७२/५७३/५७४/५७५/५७६/५७७/५७८/५७९/५८०/५८१/५८२/५८३/५८४/५८५/५८६/५८७/५८८/५८९/५९०/५९१/५९२/५९३/५९४/५९५/५९६/५९७/५९८/५९९/६००

इ

इध्माः	२०५/२०६
इन्द्राण्याः स्थालीपाकः	६८०

विषयः ।

प्रश्नाङ्काः ।

ई

ईश्वरप्रतिमन्त्राणां ... ३११

उ

उत्सर्गः ... ४६०

उत्तरविवाहः... ३१६।३१७।३१८।३१९।३२०।३२५।३३१

उदकाञ्जलयः ... ७६।७८।८७

उद्वहनं ... ३१५।३१६

उपघातहोमः... २४५

उपनयनकालः ... ४०६।४०७

उपनयनं ... ४१३।४१५।४१६।४१७।४१८।४१९।४२०।
४२१।४२२।४२३।४२४।४२५।४२६।४२७।
४२८।४२९।४३०।४३१।४३३।४३४उपवसथः ... २०४।२०५।२०७।२०८।२०९।२१०।२११।
२१२।२१५।२१६।२१७।२१८।२२०

उपवासकालः... १८३।१८४।१८५।१८६।१८७।२०१।२५३

उपस्तीर्णाभिघारितहोमः ... २४७।२५०।२५१।२५२

उपाकर्म ... ४७८।४८०।४८३।४८४।४८५।४८६।४८८।
४८९।४९२

ऊ

ऊर्ध्वे प्रक्षायमाने होमः ... ६७६

क

काम्बूकहोमः	७५०
काम्बेषु दीक्षाः	६८६।६८७।६८९
कुमारस्य जन्मतिथ्यादौ कृत्यं	३६२
क्षमिप्रतीकारः	७५१।७५२
कौतोमतप्रयोगः	६८६।६९०

ग

गवां पुष्टिकर्माणि	५३६।५४०।५४१।५४३।५४४
गृह्याग्निः	४५
गोदानादिब्रतचर्याकालः ...	४५१
गोदानादिब्रतधर्माः... ..	४४३।४४४।४४५।४४६।४४७।४५२
गोदानं... ..	४३६।४३७।४३८।४३९।४४०।४४१।४४२
गोयज्ञः	५४४।५४५

च

चतुर्थीकर्म	३३६।३४०।३४१।३४४
चतुष्पथप्रतिमन्त्रणं	३३२
चन्द्रदर्शनं	३७६।३८०।३८१।३८२
चमसः... ..	८८
चरः	२३०।२३१।२३२।२३३।२३४
चूडाकरणं	३६५।३६६।३६७।३६८।३६९।४००।४०१। ४०२।४०३।४०४।४०५

एवं
अ
त्रियाव
क्रियसेति
वाञ्छप्रकृत
वपि
प्रक
भानुप
एव
क
“रु
“वह
ह
ह
ति
प्र
लमि
मि
मि
मि

विषयः ।

पृष्ठाङ्काः ।

ज

जातकर्म	३७२।३७३।३७४	३७६।३७८
जातिकर्म	२८६।२८०	
ज्येष्ठसामव्रतं	४७४।४७५।४७६	४७७

द

दक्षिणा	२६६	
दण्डोपनिधानं	७५०।७५१	
दर्शपौर्णमासयोः	१८३।२८६।२५६।२६०	
दारकरणकालः	२८४।५०६।५१०	
दारकरणोपयुक्तस्त्रीनिर्णयः...	२८४।५११	
द्विराचमननिमित्तानि	७५	

ध

धृतिहोमः	३३६।३३७	
----------	-----	-----	-----	---------	--

न

नवयज्ञः	५६७।५६८।५६९।५७०।५७१।५७२।५७३	
नामकरणं	३८३।३८४।३८६।३८७।३८९	
न्यञ्चकर्म	६८२।६८३	

प

पण्यहोमः	७३८।७३९	
पतिगृहमागतायां वध्वां कृत्यं	३३४।३३५	

एवं क
अ
क्रि
न
यावत्
क्रिया

सेति
वाऽधि
प्रकृत्य
वपरि
प्रका
भाव
नुप
एव
कर्म
“स
“क

इति
“भ
इति
ति
प्र
ल

भा
क्र
वि

विषयः ।

प्रश्नः ।

पतितसावित्रीकाः	४११/४१२
परिणयनं	३०६
परिधयः	२३८
परिभाषा	८१६/२१/२२/३०/३८/६६/२५४/२५७ २५८/२७६/२८०/२८१/२८२/६८२
परिसमूहनं	६८३
परिस्तरणं	२३४/२३५/२३६/२३७
पर्वदक्षिणा	४७२
पर्युक्ष्यं	७८/७६
पवित्रं	२४०/२४१
पाकयज्ञेषु विधिः	२७०/२७१/२७२
पाणिग्रहणेऽभिस्थापनादिकं	२६१/२६२/२६३/२६४/२६५/२६६/२६७ २६८
पाणिग्रहणे आज्यहोमः	२६८/२६९
पाणिग्रहणं	३१३
पाणिग्राहवध्वोरवसेकः	३११
पिण्डपितृयज्ञः	६६५/६६६/६६७/६६८/६६९/६७०
पिण्डप्रतिपत्तिः	६५५/६५६
पित्रादिनामाज्ञाने विधिः	६४४
पुरीषहोमः	७४६/७५०
मुखधाधिपत्यकामस्य कर्म	७४१/७४२/७४३/७४४
पुंसवनं	३५१/३५२/३५३/३५४/३५५/३५६/३५७
पूर्यपात्रं	२६६
पूर्यहोमः	७३६/७४०
पूर्यमास्यमावस्ययोर्जज्ञे	१८७

विषयः ।

पृष्ठाङ्काः ।

प्रणीता	२३८
प्रपदप्रयोगः	६८८
प्रपदः	६८४।६८५
प्राचीनावीतिलक्षणां	६६
प्रोषितागतकर्म	३६३।३६४

ब

ब्रह्मणस्तृप्त्युत्पादनं	२६४।२६५
ब्रह्मस्थापनं	२२०।२२१।२२४।२२५।२२६।२२७

भ

भूतप्रवाचनं	११२।११३।११४
भूरित्यनकाममारप्रयोगः	६६६

म

मणिकप्रतिष्ठा	५७८
महानाम्नीनां आवणं	४६३।४६४।४६५।४६६।४६७।४६८
महानाम्नीव्रतदक्षिणा	४६९
महानाम्नीव्रतान्तद्वयं	४७०।४७१।४७२
महानाम्नीव्रतं	४५४।४५५।४५६।४५७।४५८।४५९।४६०। ४६१।४६२।४६३
महाव्याहृतिहोमः	२५४

विषयः ।

प्रष्टाङ्काः ।

वारुक्कर्म ७१६।७१७।७१८।७१९।७२०।७२१।७२२।७२३।७२४।

७२५

विवाहात्प्रभृति दम्पत्योर्नियमाः ३२६

विषवता दृष्टस्य विधिः ... ७५०

वृक्षश्चेति पञ्चर्चः ६६०।१६१।६६२।६६३।६६४।६६५

वृद्धिपूर्तश्चाङ्गेषु विशेषः ... ६५७

वैरूपाक्षः ६८३।६८५

वैश्वदेवः ११६।११७।१५३

व्रीहियवहोमः ६८६।७२६।७३०।७३१

श

शङ्कुहोमः ७३२।७३३

शाकायुका ६७२

श्रवणाकर्म ५४८।५४९।५५०।५५१।५५२।५५३।५५४।

५५६।५५७।५५८।५५९

स

सक्तुहोमः ७४७

सप्तपदीगमनं ३०६।३१०।३११

सम्भवः ३४४।३४६।३४७

सर्पिर्होमः ७३३।७३४।७३५

सायंप्रातर्होमादौ कालाति-

पाते विधिः २७२।२७३।२७५।२७६।२७७।२७८

सायंप्रातर्होमौ ५६।५७।८०।८३।८६।८७।८८।८९।९०

भा

क्र

वि

एवं क

अ

क्रि

न

यावत्

क्रिया

सेति

वाऽधि

प्रकृत

वप

प्रका

भाव

नुप

एव

कर्म

“स

“क

ह

“अ

इ

वि

प्र

ल

मि

मि

प

ल

ल

ल

ल

ल

ल

ल

विषयः ।

प्रमाणः ।

सावित्रचरः ४३३

सीतायज्ञादयः ६७८/६८०

सीमन्तकरणं ३५८/३६२/३६५/३६६/३६७/३६८/३६९/३७०

सोध्यन्तीहोमः ३७१/३७२

स्नातकविवेकः ५३०/५३१

स्नातकव्रतानि... .. ५२३/५२४/५२५/५२६/५२७/५२८/५२९/५३०

स्नानरौह्यं ५८०/५८१/५८२/५८३/५८४

स्वस्थयनकामस्यादित्योप-

स्थानं ७००

खिद्युक्तद्वोमः... .. २५२/२५३

स्त्रीलक्षणपरीक्षा २८६/२८७/२८८

ह

हरितगोमयहोमः ७३५

हजाभियोगः ६७६/६७७


होमानादेशे विधिः २८०/२८१/२८२

गृह्यसूत्राणां विषयसूची समाप्ता ।

गृह्यासंग्रहस्याकारादिक्रमेण विषयसूची ।



विषयः ।	पृष्ठाङ्काः ।
अष्टतादिहव्यानि	८१६
अग्निजिह्वाः	७७६-७८०/७८२/७८३
अग्निधमनं	८०४/८०५
अग्निनामानि... ..	७७५/७७६/७७७/७७८
अग्निप्रणयनं	८०२/८०३
अग्निमुखं	७८२
अग्नेः स्वरूपं	८०३
अजिनादिधारणं	८५४
अनुदयः	८०५
अन्त्या समित्	८६०
अपराजिता	८७२
अभिरूपः	८३७
अर्थः	८६३
अविदासी ऋदः	८४६
अष्टकाविधौ कपालसंख्या ...	८६६
अष्टाङ्गार्घ्यः	८६३



आ

आग्रयण-विषयः ८८३/८८४

आचार्यानुमतवाक्यनिर्णयः ८८३/८८४

भा

क्र

वि

विषयः ।

पृष्ठाङ्काः ।

आज्यं	८२६।८२७।८२८
आधानकालः	८०७

इ

इध्मादीनां तृष्णीं करणं ...	८२३
इध्मः	८२२।८२३

उ

उदकुम्भधारिणोधर्माः ...	८४४
उदयः	८०६
उपघातहोमः	८२६
उपलेपनं	७६६।८००
उपवेशः	८१४

क

कपालं	८६६
कर्मक्रमः	७८६।८१६
कर्मणां कालातिपाते विधिः	८७१
क्षुतादौ दक्षिणश्रवणस्पर्शः	८७६

ग

गृह्या... ..	७८८
गोचर्म	७८६।७६०

एवं

आ

क्रि

यावत्

क्रिय

सेति

वाग्नि

प्रकृत

वपति

प्रका

भाव

नुप

एव

कर्म

“स

“व

इ

भ

इ

वि

प्र

ल

वि

वि

प

र

र

र

र

विषयः ।

पृष्ठाङ्काः ।

गोनामानि	८६२
गोभिलगृह्ये पुनरुक्तादिग्रहणं	८८६
चरुविधिः	८६८
चूड़ाकरणादौ निर्व्वपणाभावः	८४६
चूड़ाकरणे सुखडनप्रकारः ...	८५०
तन्त्रधारकादिः	८००।८०१
दर्भादीनां निर्म्माख्यताविवेकः	८७६।८७८
दारुलक्षणं	८४२
देवयोनिः	८१२।८१३
ध्रुवाक्षयः	८४३
नभिकाऽनभिके	८३६।८४०
परमेष्ठिविभक्तयोरग्नेयः प्रात- राज्जतिः तयोः प्रातराज्य- यकमञ्च	८१०
पवित्रपरिधौ	८१४
पाणिग्रहणे अग्निप्रदक्षिण- प्रकारः	८४५
पाणिग्रहणे गौडी सुरा ...	८३६
पाणिग्रहणेतिकर्त्तव्यता ...	८४४
पारतन्त्रिककर्त्तव्याकर्त्तव्यविवेकः	८८०।८८२
पितृकार्ये अणवप्रयोगप्रकारः	८७०
पृष्ठातकः	८६१
प्रणीता... ..	८२०
प्राङ्नीचादिफलं	७६१
प्राजनिनः पाणिग्राहस्यानुगमनं	८४७
प्रातर्होमकालः	८०५
बरः	७६२
बलौ चरुपाकाभावः ...	८३४
बीरतरः	८१६
ब्रह्मचारिणोऽव्रतादेशे व्रतनाम- व्रतचर्याकालवाचनं ...	८५१

भा

क्र

वि

विषयः ।

प्रस्तावनाः ।

ब्रह्मविष्टरौ ८१६/८१७

ब्रह्मस्थापने विशेषः ८१७/८१८

ब्राह्म्यादिविवाहभेदात् होम-

परिणययोः क्रमभेदः ८१८

मधुपर्कादिपाने विधिः ८१८/८१९

मधुपर्कः ८१९/८२०/८२१

मन्थनयन्त्रं ८२१/८२२

मन्थः ८२२

मन्त्रानुपदेशे व्याहृतिप्रयोगः ८२२

मेक्षाणां ८२३/८२४

यज्ञवाल्मीकिया ८२४/८२५

यज्ञोपवीतविधिः ८२५/८२६/८२७/८२८

लक्षणां (लेखविधिः) ८२८/८२९/८३०/८३१/८३२

लाजहोमः ८३२/८३३

वपाहोमादौ व्याहृतिप्रयोगा-

भावः ८३०

विवाहे दाम्पत्यवाचकमन्त्राणां

वरेण पाठः ८३३

वैरूपाक्षादयः ८२१

व्याहृतिप्रसंशा ८३५/८३६

व्रतान्ते औन्नचरः ८३३

शङ्खः ८१४

शलली ८१६

आद्ये ब्राह्मणस्यैकत्वे विधिः ... ८३४/८३५/८३६/८३७

समयाध्युषितं ८०६

समिधः ७८५/७८६/८२३

सम्पातः ८३०

सम्पूयनं ८२६

“सर्वतः” शब्दस्यार्थः ८२०

सावित्रव्रतचर्थाकाशः ८५२

सीमन्ते दर्भपिङ्गलीसंख्या ... ८१६

एवं

आ

क्रि

याव

क्रिय

सेति

वाग्

प्रकृत

वपि

प्रका

भाव

नुप

एव

कर्म

“स

“क

इ

“भ

इ

ति

प्र

ल

मि

मि

प


क

विषयः ।

पृष्ठाङ्काः ।

सुरा	८३६
सुरोत्तमशब्दार्थः	८५१
स्तरणे विशेषः	८१६
'स्थालीपाकावतान्यत्' इत्य-	
स्यार्थः	८३१
सुकुसुवौ	८१३
स्त्रीज्ञावनं (विवाहे)	८३८
स्त्रीलक्षणपरीक्षायां वेदि-	
पिण्डादिग्रहणफलं	८४१
हविष्यं	८७२
होमकाले पृषातकस्य स्थानं	८६१
होमविधिः	७८०, ७८१, ७८३, ७८४, ७८३, ८२२
होमीयद्रव्याणां प्रसेचनादि	८२५
होमीयान्निः	८३७, ८३८
क्रासनानि	८४६

गृह्यसंग्रहसूची समाप्ता ।



श्राद्धसूत्राणामकारादिक्रमेण विषयसूची ।

विषयः ।

पृष्ठाङ्काः ।

अक्षय्यवृत्तिः	१०६४, १०६५, १०६६, १०६७, १०६८
अन्नोत्तरणं	६६६
अङ्गुलिनिधानं	६७६
अन्नप्रकरः	६८४
अप्प्रदानं	६७६
अर्घ्यः	६४१, ६४३, ६४५, ६४६, ६४८, ६४२, ६४५
आचमनादि	६६१
आभ्युदयिकआह्नं	१०३६, १०४०, १०४१, १०४२, १०४३, १०५०, १०५२
आमन्त्रणीयाब्राह्मणाः	६०५, ६०६, ६०७, ६०८, ६०९, ६१०, ६११, १०५७, १०५८, १०५९, १०६६, १०६७, १०६८

एवं

आ

क्रि

यावा

क्रिय

सेति

वार्श

प्रकृ

वर्षा

प्रक

भा

नुप

एव

कर्म

“ह

“ह

इ

“ह

इ

नि

प्र

ह

नि

नि

पु

क

भा

क्र

वि

विषयः ।

प्रकाशः ।

आमन्त्रितस्य धम्मः	६०५
आवाहनं	६३७ ६३८ ६३९ ६४० ६४१
आशीःप्रार्थनं	१००१ १००२
आसनं	६३२
एकोद्विष्टं	१०११ १०१२ १०१५ १०१७ १०१८ १०२० १०२१ १०२२
काम्यानां तिथयः	१०६६ १०७० १०७१ १०७२
गन्धादिदानं	६६३
दत्तिप्रश्नः	६८५
दत्तिः	१०६० १०६१ १०६२ १०६३
दक्षिणा	६६६
धर्माः	१०५६ १०५७ १०५८ १०५९
निषिद्धब्राह्मणाः	६११
परिभाषा	६२२ ६२६ ६३० ६३१
पात्रालम्भः	६७२
पिण्डदानं	६८६ ६८७
पिण्डपितृयज्ञातिदेशः	६२३
प्रदक्षिणादि	१००४
ब्राह्मणसंख्या	६१४ ६१६ ६१७
ब्राह्मणमन्त्रणकालः	६०३
ब्राह्मणोपवेशनं	६१४
मधुवातादिजपः	६८०
मातामहश्राद्धं	६२२
विसर्जनं	१००३
श्राद्धकालः	८६१ ८६७ ८६८ ८६९
श्राद्धस्यावश्यकत्वं	१०५३ १०५४ १०५५
श्राद्धजपः	६८० ६८३
सपिण्डीकरणं	१०२३ १०२४ १०२५ १०२६ १०२७ १०३५ १०३८
स्वधानिनयनीये धारादानं	६६७
स्वधावाचनं	६६३ ६६६
ऊतशेषदानं	६७१

श्राद्धसूत्रसूची समाप्ता ।

विज्ञप्तिः ।

गोभिलसूत्रमेतदतिप्राचीनमत्यन्तप्रयोजनीयं दुष्प्राप्यञ्च श्रीमदा-
सियातिकसमाजस्यानुमत्या व्ययेन च सुद्रितमभूत् । तद्वच, गृह्यसूत्रं,
गृह्यासंग्रहनामकं गृह्यपरिशिष्टं, आर्द्धकल्पनामधेयं आर्द्धसूत्रं, तत्-
परिशिष्टं, सन्ध्यासूत्रं, स्नानसूत्रं, तत्परिशिष्टञ्चेति सप्त ग्रन्थसुद्रिताः ।
तत्राद्यं ग्रन्थत्रयं सभाग्रं सुद्रितं शिष्टं ग्रन्थचतुष्कन्तु मूलमात्रं । प्रथम-
ग्रन्थत्रयभाष्येन पुस्तकस्य गुरुकलेवरता जातेति समाजाध्यक्षैः पराची-
नग्रन्थचतुष्कस्य मूलमात्रस्यैव सुद्रणमन्वमोदि । कन्दोगपरिशिष्टापर-
नामधेयस्य कर्मप्रदीपस्य गोभिलपरिशिष्टस्यावश्यमुद्रणीयस्याप्यत्रासु-
द्रणे तदेव वीजं ।

तदस्य गोभिलसूत्रस्याभ्यर्हिततया दुष्प्राप्यतया च सुद्रणं स्थिरी-
कृत्य तत्शोधनसुद्रणार्थं मासुक्तसभा नियुक्तवती । ग्रन्थस्यातिकठि-
नतया च व्याख्यासहितस्यैव तस्य सुद्रणं सभा निरदिक्षत् । ततश्च
यतमानापि संसन्नैतस्य कामपि व्याख्यां महतापि कालेनामादित-
वती । अस्माभिस्तु यतमानैर्बहुतरक्लेशेन दुर्मूल्येन च गृह्यसूत्रमात्रस्य
भट्टभाष्यमेकं काशीतः क्रीतं । तदप्येकमात्रं पुस्तकमपरिशुद्धिभूयिष्ठं
खण्डितञ्चेति सर्वथैव सुद्रणानर्हं । यदा चैवमवस्था समजनि, तदा-
ऽनायत्या मूलमात्रस्यैव सुद्रणाय संसदाहमादिश्ये । अस्माभिस्त्वति-
कठिनतरस्यैतस्य मूलमात्रस्य सुद्रणं न खल्वभीप्सितमिद्वयेऽलमिति
विवेचयद्भिरभिनवं किञ्चिद्भाष्यमत्र निर्मितुमभिः कतिपयसूत्राणां
भाष्यं निर्माय समितेरालोकनपथं गीतं । तद्वाचयित्वालोच्य च विचार-
चतुरैः सभ्यैर्विद्यासमुद्रसुद्रणायां स्थानुमतिरकारि । गोभिलसूत्रपाठा-

र्थिनान्तर्दर्यावगतयेऽवशिष्टसूत्राणां भाव्यरचनार्थञ्चाहमन्ववृत्तिः । तद-
स्माभिरप्येवमुत्साहितैर्गृह्यसूत्रस्य, गृह्यासंग्रहस्य, श्राद्धकल्पस्य च भाष्यं
यथाबुद्धिं निरमायि । न जाने कियत्यस्माकमस्मिन् कृतकृत्यता जा-
तेति । ग्रन्थस्य गुरुकलेवरतया च समाजाज्ञया भाष्येषु कचित् कश्चित्
संचिन्ना रीतिरवलम्बितेति न ततः प्रयोगस्य पूर्णाऽवगतिरिति भुवं ।
परन्तु यावता सूत्राणामर्थः स्पष्टमवगम्यते, तावान् विस्तरः कृतएव ।
तदनेन यदि मान्यायाः समितेः पाठकानाञ्च विचारचतुराणां कथ-
ञ्चित् परितोषः स्यात्, तदा वयमपि कृतकृत्याभवेम इति ।

यानि पुस्तकान्यवलम्ब्येतस्य शोधनमकरवं तानि तावत् वर्णयामः ।
गृह्यसूत्रस्य तावदेकं पुस्तकं काशीतः क्रीतं नवीनं वाङ्मात्रलिखितं
सभाष्यमशुद्धिभूयिष्ठं खण्डितञ्च । द्वितीयमासियातिकसमितेरागतं
नवीनं नागराक्षरलिखितं पूर्वापरखण्डितं मध्ये कियदंशमात्रं सभा-
ष्यमशुद्धञ्च । तृतीयं तस्याएव समितेरागतं नागराक्षरलिखितं प्राचीनं
परिशुद्धतरं सूत्रमात्रं । चतुर्थमपि तथाविधमेव नवीनमशुद्धञ्च ।
पञ्चमं स्कन्दपत्नी(कान्दापाड़ा)निवासि-रघुनाथसार्वभौमलिखितं वा-
ङ्मात्रं प्रायः शुद्धं सूत्रमात्रमेव । षष्ठं काशीतः क्रीतं नागराक्षर-
लिखितं नवीनं सूत्रमात्रं शुद्धप्रायञ्च—इति षट् पुस्तकान्याहृतानि ।
गृह्यासंग्रहस्य लेकमेव पुस्तकमासियातिकसमाजस्थं नागराक्षरलिखितं
दीक्षितभाष्यसहितं प्राचीनं परिशुद्धायञ्चाहृतं । श्राद्धकल्पस्य लेकं
महायशःकृतभाष्यसहितमस्मिन्लिखितं वाङ्मात्रमभिनवमशुद्धञ्च । द्वि-
तीयमासियातिकसमाजस्थं, नागराक्षरलिखितं नातिप्राचीनं परिशुद्धं
सूत्रमात्रं । तृतीयं ७ वामनदासमुखोपाध्यायमुद्रितं सूत्रमात्रमिति

त्रीणि पुस्तकान्याहतानि । आद्वकल्पपरिशिष्टस्यापि तान्येव । मन्धा-
सूत्रस्यैकमासियातिकसमाजस्य नागराक्षरलिखितं नातिप्राचीनं परि-
शुद्धञ्च । द्वितीयं काशीतः क्रीतं तथाविधमेव नवीनं । तृतीयं पूर्ववन्मु-
द्रितमिति त्रीणि पुस्तकान्याहतानि । खानसूत्रस्यैकं काशीतः क्रीतं नाग-
राक्षरलिखितं नवीनं परिशुद्धप्रायञ्च । द्वितीयं पूर्ववन्मुद्रितमिति द्वे
पुस्तके आहते । खानसूत्रपरिशिष्टस्य तु पूर्ववन्मुद्रितमेकमेव पुस्तकमा-
हतमिति । अथैतेषां पुस्तकानामिह व्यवहृतानि साङ्केतिकचिह्नानि,—

चिह्नं ।

अर्थः ।

सो० प्रा०. आसियातिकसमितिस्यं प्राचीनपुस्तकं । (गृह्यसूत्रस्य तृतीयपुस्तकं)

सो० न०. " नवीनपुस्तकं । (गृह्यसूत्रस्य चतुर्थपुस्तकं)

सो० पु०. " पुस्तकं ।

सो० भा०. " गृह्यसूत्रस्य द्वितीयं पुस्तकं ।

का० क्री० . . काशीतः क्रीतं पुस्तकं ।

मु० . . मुद्रितपुस्तकं ।

तदत्र गृह्यसूत्रं गोभिलप्रणीतमित्यत्र न संशयलेशोऽपि । गृह्या-
संग्रहे* कर्मप्रदीपे चा तथैवाभिधानात् । गृह्यासंग्रहस्तु गोभि-
लपुत्रस्य कृतिरित्यपि ततः एवाव गम्यते । परमत्रभवतो गोभिल-

* पुनरुक्तमतिक्रान्तं यच्च सिंहावलोकितं ।

गौभिले ये न गृह्णन्ति न ते ज्ञास्यन्ति गौभिलं । (गृ० २ प्र० ६४ श्लो०)

† अथातो गोभिलोक्तानामन्येषाञ्चैव कर्मणां ।

अस्यष्टानां विधिं सम्यग्दर्शयिष्ये प्रदोषवत् । (क० १ प्र० १ ख० १ श्लो०)

‡ गोभिलाचार्यपुत्रस्य योधीते संग्रहं पुमान् ।

सर्वकर्मस्वसंमदः परां सिद्धिमवाप्नुयात् । (गृ० २ प्र० ६५ श्लो०)

पुत्रस्य किं नामधेयमिति न खल्वधिगच्छामि । आहुकन्यास्यं आहु-
सूत्रमपि गोभिलप्रणीतमिति श्रीदत्त-महायज्ञः-गृहलपाणि-वाचस्पति-
मिश्र-रघुनन्दनादीनां मतं । प्रसिद्धिश्चैवं । अस्माकन्तु गोभिलकृत-
मेवैतदित्यत्र न निश्चयः । तथाहि । इन्द्रोदपरिशिष्टे वृद्धिआहु-
प्रयोगप्रारम्भे, “वाशिष्ठोक्तोविधिः कृतस्त्रोदृष्टव्योऽत्र निगमिषः”—
इति । अन्तेच, “इदं शास्त्रं गृह्यं परिमंख्यानमेव । वाशिष्ठो-
क्तं योवेद स आहुं वेद नेतरः”—इति कात्यायनेनेक्तं । एवमन्व-
ष्टक्यकर्मणि गृह्योक्तस्य प्रयोगस्यामन्पूर्वतया तत्पूर्णत्वार्थं, “आमना-
द्यर्थपर्यन्तं वाशिष्ठेन यथोदितं । कृत्वा कर्माथ पात्रेषु उक्तं दद्या-
त्तिलोदकं”—इत्यपि तेनैवेक्तं । यदि गोभिलकृतमेवैतत् आहुसूत्रं
स्यात्, तर्हि एतस्योक्तेखमकृत्वा वाशिष्ठोक्तस्य तत्र तत्रोक्तेखः कात्या-
यनस्यानुचितः स्यात् । गोभिलस्यैव ग्रन्थान्तरे सम्पूर्णप्रयोगस्यापेक्षित
विशेषस्य चावस्थितौ तदनुकूल्य तथाविधन्यूनतापरिहारार्थं सुन्यन्त-
रीयग्रन्थस्योक्तेखनं कथमनुचितं न भवेत् । आमनाद्यर्थपर्यन्तकर्म-
कलापः खल्वत्र सुस्पष्टमुपदिष्टोवर्त्तते । तस्मात् नेदं आहुसूत्रं गोभि-
लप्रणीतं किन्तु वाशिष्ठकृतं परिशिष्टरूपमिति तावत् प्रतिभाति ।
तथा, “यवैस्त्रिलार्थः” (४, ३, ३७) इति गृह्यसूत्रस्य भाष्ये,
“अन्योपि प्रातरामन्वितान् विप्रानित्येवमादिकः कर्मप्रदीपोक्तोवि-
शेषः, वाशिष्ठश्च कल्पउपलब्धव्यः”—इति भट्टनारायणेनेक्तं । अनया-
लिखनभङ्गा आहुसूत्रमिदं वाशिष्ठमिति तस्य मतं लक्ष्यते । इद-
मपि हि आहुसूत्रं ‘आहुकल्पः’—इत्याख्यायते । अन्यस्य वाशिष्ठः
कल्पो न दृश्यते । तस्मादयमेव वाशिष्ठः कल्पइति नानुचिता सभा-

वना । परमत्रापि संशयउदेति । वशिष्ठकृतस्वावत् कश्चिद् ग्रन्थ-
 छन्दोगानामस्तीत्यविवादं । स च ग्रन्थः क्वचित् (भट्टभाष्यादौ)
 कल्पतया, क्वचित् (परिशिष्टप्रकाशादौ) छान्दोग्यगृह्यतया, क्वचिच्च
 (शुद्धितत्त्वादौ) परिशिष्टतया, उल्लिखितः । तत्र च, वशिष्ठकृत
 छन्दोगपरिशिष्टे वृषोत्सर्गस्य कालविधिरस्तीति शुद्धितत्त्वादौ व्यक्तं ।
 अत्र तु नास्ति वृषोत्सर्गस्य कालविधिरिति नेदं शुद्धितत्त्वादुल्लिखितं
 वशिष्ठकृतछन्दोगपरिशिष्टं । नाप्येतत् परिशिष्टप्रकाशानुमतं छान्दोग्य-
 गृह्यं* । कृच्छ्रकर्मणां विधानस्यात्राभावात् । आह्वकल्पसमाख्यत्वाच्च ।
 एवं “प्राणसंमितइत्यादि वाशिष्ठं बाधितं यथा”—इति कात्याय-
 नेक्तोबाधितविषयोपि† नात्रोपलभ्यते । यदि तु ग्रन्थत्रयं वशिष्ठकृतं
 स्यात्, ग्रन्थोचं वाशिष्ठः कल्पइति शक्यते वक्तुं‡ । अथ त्वेकएव
 वशिष्ठकृतोग्रन्थः क्वचित् कल्पतया, क्वचित् गृह्यतया, क्वचिच्च परि-

* छान्दोग्य-गृह्यनामा एकोग्रन्थोऽस्माभिरुपलब्धः, तत्र गृह्यकर्मणा-
 मेव विधिर्न आह्वस्य । स च ग्रन्थो न गोभिलीयानामिति सम्भाव्यते ।
 क्वचित् क्वचित् गोभिलगृह्यापेक्षया विलक्षणस्य तत्रोपलम्भात् । छन्दोगा-
 परसूत्रनामकं छन्दोगानां पितृमेधसूत्रमप्येकं दृष्टं । तत्र आह्वस्य विधिरस्ति
 वृषोत्सर्गस्य तु नास्ति । आह्वविधिरपि तत्रत्योगोभिलविलक्षणइति
 (सम्भावयामः) सेपि आह्वविधिर्न गोभिलीयानामिति ।

† बाधितविषयोऽत्रैवोपलब्धइत्यत्रापि न निश्चयः । अन्यत्रापि तत्-
 सम्भावात् ।

‡ “वशिष्ठोक्तं च योवेद”-इत्येकत्रैव वशिष्ठोक्तोग्रन्थोवाशिष्ठः कल्पइति
 भट्टनारायणस्य, छान्दोग्यगृह्यनामा इति नारायणोपाध्यायस्य च मतदर्श-
 नात् ग्रन्थत्रयं वशिष्ठकृतमस्तीत्यत्रापि न निश्चयः । यदि तु भट्टनारायणोक्तः
 कल्पः शुद्धितत्त्वोक्तं छन्दोगपरिशिष्टञ्चेति ग्रन्थद्वयं वशिष्ठकृतं स्यात्,
 कल्पोऽयं वाशिष्ठोभवितुमर्हति ।

शिशुतया कल्पितः, न तर्ह्ययं आहुकल्पोवाशिष्टोभवितुमर्हति । तदेवं
निर्व्यूढं निश्चेतुमशक्यत्वात् प्रस्थातनानां श्रीदत्तादीनां प्रसिद्धेशानु-
रोधः अत्राश्रितः ।

गोभिलगृह्यसूत्रस्य खण्डाः कैश्चित् कण्डिकानाम्ना कैश्चि-
कण्डिकानाम्ना व्यवहृताः । अस्माभिस्तु भट्टनारायण-रघुनन्दनादीनां
मतमनुसृत्यनैरुत्तरएव पटोऽवलम्बितइति ज्ञेयं । तदस्मिन् गृह्य-
सूत्रे प्रपाठकनामानश्चत्वारोऽध्यायाः सन्ति । प्रथमेऽध्याये कण्डि-
कानामानः खण्डानव विद्यन्ते, शिष्टेष्वध्यायेषु प्रत्येकं दश । तदेव-
मुनचत्वारिंशद्भिः खण्डैर्विभक्तौघं ग्रन्थः । तत्र प्रथमेऽध्याये,—आधा-
नकाल-माद्यंप्रातर्होम-वैश्वदेव-बलिकर्मावश्यकहेमेतिकर्त्तव्यता-दर्श-
पौर्णमास-ब्रह्मस्थापन-चरुअपण-पुनराधानव्यवस्थाः परिभाषाश्च का-
श्चिदभिहिताः । द्वितीयेऽध्याये,—विवाह-(गर्भधानापरनामधेय) भस्म-
व-पुंसवन-सीमन्तकरण-सोऽयन्तीहोम-जातकर्म-(निष्क्रमणापरनाम-
धेय) चन्द्रदर्शन-चन्द्रोपस्थान-नामकरण-जन्मतिथ्यादियाग (प्राषिता-
गतकर्मापरनामधेय) मूर्द्धाभिघ्राण-चूडाकरणोपनयनविधयः प्रद-
र्शिताः । तृतीयेऽध्याये,—गोदानव्रत-व्रातिक्रतादित्यव्रतौपनिषद-
व्रत-ज्यैष्ठसामव्रत-महानाम्निकव्रतोपाकर्म्मोत्सर्गानध्यायाद्भुतप्रायश्चित्त-
(समावर्त्तनापरनामधेय) आस्नावन-स्नातकव्रत-गोपुष्टिकर्म्म-गोयज्ञाश्व-
यज्ञ-श्रवणाकर्म्माश्वयुजीकर्म्म-नवयज्ञाग्रहायणीकर्म्म-खस्तरारोहणाष्टका
कर्म्माणि व्युत्पादितानि । चतुर्थेऽध्याये,—वपाश्रयणीहोमाष्टकाकर्म्म-
शेषान्वष्टक्य-पिण्डपितृयज्ञान्वाहार्य-वपाहोम-हलाभियोग-सीतायज्ञ-
खलयज्ञ-प्रवपणयज्ञ-प्रलवनयज्ञ-पर्ययणयज्ञेन्द्राणीस्थालीपाक-काम्य-

होमेतिकर्तव्यता-दीक्षाऽनेकप्रकारकाम्यकर्मावसाननिर्णय-वाम्नुश्रमन-
(मधुपर्कापरनामधेय) अर्हणान्युपदिष्टानि । अमङ्गागतञ्चान्यत् ।

गोभिलः कदा प्रादुरभूत् कदा वा तेनेदं गृह्यसूत्रं निर्मित-
मिति तत्त्वतोनिश्चेतुं न शक्यते । परमद्यं वज्रप्राचीनइत्यत्र न
सन्देहः । (सम्भावयामः) यदा गोभिलोऽग्रन्यमेतं रचितवान्, तदा
लौकिकपद्यरचनायां लोकस्य कियदौत्सुक्यमजनि । यतोऽनेन
गृह्यसूत्रस्य चतुर्थप्रपाठकस्य सप्तमकाण्डिकायां त्रीणि सूत्राण्यनुष्टुप्-
कन्दसा निर्मितानि । तत्रापि द्वितीयश्लोकस्य प्रथमचरणे नवाक्ष-
राणि* तृतीयश्लोकस्य द्वितीयचरणे सप्ताक्षराणि† इति वैदिकवदेवा-
क्षरसमता नास्ति । वैदिकेषु कन्दःसु खल्वेकाक्षरन्यूनाधिक्यमगणनी-
यमेव‡ । गोभिलपुत्रेणापि पद्यैरेव गृह्यासंग्रहेऽरचि । तत्रापि
वैदिकवदेव वज्रप्राक्षरन्यूनाधिक्यं गुरुलघुभावव्यत्यासश्चोपलभ्यते । तदे-
वमनुमीयते ; यदा गोभिल-तत्पुत्राभ्यां ग्रन्थोनिरमायि, तदा लौ-
किकपद्यरचनाप्रणाली न सुष्टुल्ला जाता । यद्यं गोभिलः पद्य-
त्रयमात्रं निर्दिष्टमाणोऽपि पद्यद्वयेऽक्षरन्यूनाधिक्यं कुर्वन् लौकिककन्द-
शेखरक्षणं न सुष्टु रचितवान् । तच्चैतन्नाशक्तिज्ञतं किन्तु तात्कालि-
करीत्यनुगतमिति सिध्यते । ततोऽग्रन्योऽयं मन्वादिमंहिताभ्यावज्रप्रा-
चीनः, कैव कथा पुराणादीनां । पुराणादिप्रतिपाद्यदेवार्चनादिकं

* अश्वत्यादिभिर्भयं विद्यात् स्रज्जाद्व्यात् प्रमायुकान् ।

न्यग्रोधाच्छस्त्रसंपीडामन्त्रमयसुदुम्बरात् ॥

† आदित्यदेवतोऽश्वत्यः स्रज्जोयमदेवतः ।

न्यग्रोधोवाखणोद्वक्तः प्राजापत्यउदुम्बरः ॥

‡ नक्षत्रेकस्मादक्षराद्विराध्यन्ति । (ताण्ड्यब्राह्मण, १५ प्र० १२ ख०)

किमप्यत्र नोपलभ्यते । गृह्यशास्त्रस्य तु पुराणेषु मन्वादिस्मृतिषु च
वज्रवेत्तेष्वोवर्त्तते । गोभिलग्रन्थे च 'औद्गाहमानिः'—इति, 'वार्क-
खण्डः'—इति चाश्रुतपूर्व्यं अधिनामद्वयं श्रूयते । तावेतादृशी ईदृक्-
प्राचीनौ यत् परवर्त्तिग्रन्थेष्वनयोर्नामापि न श्रूयते । अतोपि गोभिल-
स्यातिप्राचीनत्वं ज्ञायते ।

अपि च । कलौ तावद्गवालम्भोमांसदानञ्च* आद्धे निषिद्धं ।
गोभिलेन तु मध्यमाष्टकायां वास्तुकर्मणि च गवालम्भोविहितः ।
मांसचरुश्चान्वष्टक्यआद्धे । ततः कलेः पूर्वमयं ग्रन्थोनिर्मितइति
ग्रन्थते । गोभिलश्चास्मिन् शास्त्रे वैदिकानपि शब्दान् प्रयुक्तवान् ।
सुराशब्दः खल्वनेन उदकार्यं प्रयुक्तः (गृ० २ प्र० १ का० १० सू०) । स तु
वैदिकएवा । एवमन्येपि शब्दाऽनुसन्धेयाः । सोयं सुराशब्दः कस्मिं-
श्चिदतीते काले उदकार्यं व्यवहृतआसीत् । स च कालोऽतीततमः ।
स्मार्त्तेषु ग्रन्थेषु तददर्शनात् । उपवसतिरपि अनेन कैश्चिन्नियमैर्विशि-
ष्टस्य नियमितस्य वस्तुनएकस्मिन्नाहारे प्रयुक्तः† । सोपि तस्मिन्नर्थे
तदानीं व्यवहृतएवेति । गृह्यसूत्रकालात् परतस्त्वयमहोरात्राभोजनार्थं
व्यवहृतोऽभूत्? । रचनारीतिरपि गोभिलस्य ब्राह्मणसम्बन्धिनीं रचना-

* अन्धमेधं गवालम्भं सन्धासं पलपैटकं । देवरेण सुतोत्पत्तिं कलौ पञ्च
विवर्जयेत् । (मलमासतत्त्वष्टवचनं) ।

† सुराशब्दोहि नैघण्टुककाण्डे (१, १२) उदकनामसु पठितः । तच्च तत्र
पञ्चविंशतितमं नाम ।

‡ "सन्धां पौर्णमासीमुपवसेत्"—इति, "अथापराह्णैवाजुत्यौपवसथिकं
दम्पती सुज्जीयातां"—इत्यादिसूत्रसन्दर्भादयमर्थोऽवगम्यते ।

§ निखोपवासीयोमर्त्यः सायं प्रातर्भुजिक्त्रियां । सन्त्यजेन्मतिमान् विप्रः
सम्भाप्ते हरिवासरे । (एकादशीतत्त्वष्टतं कात्यायनवचनं) ।

रीतिमनुसरति । तस्मादनुमीयते—ब्राह्मणसमये प्रादुर्भूतोऽयमिति ।
 स चायं पारस्कराश्वलायनाभ्यामपि पूर्वकालीन इति ज्ञायते । यतः
 “प्रेते वा गृहपतौ परमेष्ठिकरणं” (१ प्र० १ का० १२ सू०) इति
 सूत्रयता गोभिलेन गृहपतौ प्रेते आधानमुक्तं । “आधानस्य तु चत्वार
 उक्ताः कालाः पृथक् पृथक् । अन्यथा समिद्धिवाहश्च विभागः परमे-
 ष्ठिनः”—(गृह्या० १ प्र० ७६ श्लो०) इति गोभिलपुत्रेण विभाग-
 कालोप्याधानकालतयोक्तः । पारस्क्रेण तु “दायायकालएकेषां”
 (१ का० १६ सू०) इति सूत्रयता तदुभयमुपन्यस्तं । एवं “अपिवायं
 मथित्वाऽभ्यादध्यात्” (१ प्र० १ का० १७ सू०) इत्यारण्येद्योऽग्निर्गो-
 भिलेनेनाक्तः । “अरणिप्रदानमेके” (१ का० १८ सू०) इति पारस्क-
 रेणैकेषां मतमिति कृत्वा तदुपन्यस्तं । तथा “अष्टका रात्रिदेवता”
 (३ प्र० १० का० १ सू०) इति सूत्रतया गोभिलेनाष्टकाया-
 रात्रिदेवतात्वमुक्तं । आश्वलायनेन तु अष्टकादेवताप्रस्तावे, “रात्रि-
 देवतामेके” (२ अ० ४ क० १२ सू०) इति सूत्रयता गोभिलीयं
 मतमेतन्निर्दिष्टं । अतः पारस्कराश्वलायनाभ्यां गोभिलः प्राचीन-
 तमः ग्रन्थश्चायं तत्तद्ग्रन्थाभ्यामिति स्मियते । आश्वलायनोप्यतीव
 प्राचीनः, स हि शाकलसमान्नायस्य वाष्कलसमान्नायस्य च कल्प-
 सूत्रं प्रणिनाय । तत्प्रणीतञ्च महाव्रतप्रयोगप्रतिपादकं कल्पसूत्रं
 पञ्चमारण्यकतया वेदत्वेन प्रसिद्धं* । आश्वलायनप्राक्तं ब्राह्मणमप्यस्ति ।

* वक्तुं चासंभ्याद्वक्तव्यं तत्प्रयोगप्रतिपादकमाश्वलायननिर्मितं कल्प-
 सूत्रमरण्येऽधीयमानाः पञ्चमारण्यकमिति वेदत्वेन व्यवहरन्ति । (जि० न्या०
 ६ अ० २ पा० १ अ० २ व०) ।

† कठशास्त्राश्वलायनब्राह्मणं । आश्वलायनब्राह्मणं । (मलमासतत्त्वे) ।

वङ्कृचां शाखाभेदोपि आश्वलायनस्य नाम्ना प्रचरति । योहि ब्राह्मणस्य प्रवक्ता यदीयकल्पसूत्रस्यारण्यकतया प्रसिद्धिः, यन्नान्नाच वेदशाखा-प्रचारः, स तु वैदिकसमये प्रादुर्भूतोऽतीवप्राचीनइत्यत्र कः सन्देहः । गोभिलस्त्वाश्वलायनादपि पूर्ववर्त्तीत्यतीव प्राचीनतरोऽयं वैदिककालीनश्चेति ।

इदञ्चात्र द्रष्टव्यं । मन्त्रभागोक्तानां मन्त्राणां विनियोगः ब्राह्मणेषु व्युत्पादितः । ब्राह्मणोक्तमन्त्राणाञ्च विनियोगः प्रायः कल्पसूत्रेषु । गृह्यसूत्रे तस्मिन् उपनिषद्ब्राह्मणापरनामधेय-मन्त्रब्राह्मणोक्तानां 'देवसवितः'—इत्यादि मन्त्राणां विनियोगोऽनुशिष्टः । मन्त्रब्राह्मणे तु सर्वे संस्कारमन्त्राः पठिताः । संस्काराश्चातिप्राचीनतमकालएव सुव्यवस्थाः इति ग्रन्थोप्ययमुपनिषद्ब्राह्मणप्रचारात् परतः प्राचीनतमकालएव निर्मितइत्यनुमीयते ।

गोभिलसूत्रेभ्यस्तदानीन्तनोलोकाचारः कियानुपलभ्यते । सचेत्थं । चैवर्णिकाः साक्षिकाः । वैदिक-दर्शपौर्णमासादि-स्नानार्थाष्टकादि-यज्ञादि-धर्माचरणपराः । शूद्राणान्तु न कोपि धर्मस्तत्रोपलभ्यते । शूद्रैः सह गमनमपि निषिद्धं । ब्रह्मचर्याश्रमस्य बाहुल्येनाचरणं । विवाहः सुव्यवस्थः । गृहस्थानां दण्डादिधारणं । उपानद्विरण्यस्रक्कचादिकं सुव्यवहृतं । रथस्य बाहुल्येन व्यवहारः । गावोधनमभ्यर्हितं । अश्वोऽप्यभ्यर्हितएव । कृषिकर्मणां बाहुल्येन प्रचारः । ऋणादानं प्रवृत्तं । वाणिज्यस्य विस्तारः । क्षौमशाणौर्णवसनानां व्यवहारः । कृष्णसारादि-चर्मणां व्यवहारः । गोयानं व्यवहृतं । शकटं व्यवहृतं । नौर्ध्वहता । मणिकोव्यवहृतः । अपूपः व्यवहृताः । मांसभक्षणं व्यवहृतं । विस्तृतः

पन्थाः । वंशादिनिर्मितं निवेशनं । दृष्टका प्रचरिता । सानुचरविचरणं ।
 चतुमत्याश्रपि विवाहः । पत्युर्दक्षिणतः स्त्रियाउपवेशनं । रात्रौ
 स्त्रियाबलिहरणं । गृह्येऽग्नौ पत्याश्रपि होमः । चान्तशब्दस्य पुंमि-
 व्यवहारः । गृहागतानां ऋत्विगादीनामर्हणं । विवाहकाले स्त्रियाश्रपि
 कस्यचित् मन्त्रस्य पाठः । पाणिग्रहणात् परं तस्मिन्नेव दिने बध्वा सह
 श्वशुरगृहात् प्रस्थानं । वरस्य एकेनैव रथेन वरवध्वाः स्वगृहगमनं ।
 विवाहात् प्रभृति त्रिरात्रं वरवध्वोरक्षारलवणाशनं भूमौ सह शयनञ्च ।
 पतिगृहमागताया बध्वाश्रानडुहे चर्म्मणुपवेशनं । द्युतं प्रवृत्तं ।
 वास्तुविद्या प्रचरिता । ज्योतिर्विद्या सुव्यवस्थिता । विवाहे सुरा-
 व्यवहारोऽपि गोभिलपुत्रवाक्यादवगम्यते* । सोऽयमाचारोऽतीव
 प्राचीनइति ग्रन्थोप्ययमतीव प्राचीनइत्यवधार्यते ।

अपिच । वंशब्राह्मणनामा योऽयं सामवेदस्याष्टमोत्राह्मणग्रन्थः,
 तत्र ब्रह्मणश्चारभ्य सामगाचार्याणामनुक्रमोऽस्ति । तत्र गोभिलस्यो-
 ल्लेखोवर्तते† । अतोमन्त्रब्राह्मणप्रचारात् परतः‡ वंशब्राह्मणप्रचारा-

* गौड़ी पैथी च माध्वी च विज्ञेया त्रिविधा सुरा । पाणिकर्म्मणि
 गौड़ी स्यात् सत्या माध्वधमा सुरा । (गृह्या० २ प्र० १६ श्लो०) ।

† नयन्नर्थमभूतेः कालववादर्थमभृतिः कालवबोभन्नशर्म्मणः कौशिकाद्भ-
 शर्म्मा कौशिकः पुष्ययशसञ्चैदव्रजेः पुष्ययशसञ्चैदव्रजिः शङ्कराद्गौतमात्
 शङ्करोगौतमेयमराधाच्च गौतमात् पूषमित्राच्च गोभिलात् पूषमित्रोगोभि-
 लोऽश्वमित्राद्गोभिलादश्वमित्रोगोभिलोवरुणमित्राद्गोभिलादवरुणमित्रोगो-
 भिलोमूलमित्राद्गोभिलान्मूलमित्रोगोभिलोवत्समित्राद्गोभिलादवत्समित्रो-
 गोभिलोगौगुलवीपुत्राद्गोभिलाद्गौगुलवीपुत्रोगोभिलोदृढदंशः पितुर्दृढ-
 सुर्गोभिलोगोभिलादेव गोभिलोराधाच्च गौतमात् समानं परं समान
 परं । (वंशब्राह्मण ३ प्र०) ।

‡ मन्त्रब्राह्मणोक्तानां मन्त्रणामत्र विनियोगस्य सूत्रणात् ।

चार्वाक् गोभिलः प्रादुर्भूत इति ध्रुवं । ब्राह्मणानां वेदतया यद्यप्य-
 पौरुषेयत्वं भगवतो जैमिनेरनुमतं, तथापि तेषां प्रवचनकालभेदे
 न शक्योऽपलपितुं । अस्मिन्वार्थे, “पुराणप्रोक्तेषु ब्राह्मणकल्पेषु”
 (पा० ४ अ० ३ पा० १० ५ सू०) इति सूत्रयतः पाणिनेः
 स्वरसोऽप्यवगम्यते । अस्मात् खलु सूत्रादिदमवगम्यते; यद्ब्राह्मण-
 कल्पाः पुराणप्रोक्ता अर्वाचीनप्रोक्ताश्च सन्तीति । तथाच, “पुराण-
 प्रोक्तेष्विति किं याज्ञवल्क्यानि ब्राह्मणानि आश्रयः कल्पः । याज्ञ-
 वल्क्यादयोऽचिरकालादित्याख्यानेषु वार्त्ता, तथा व्यवहरति सूत्र-
 कारः”—इति जयादित्येनोक्तं । एवं “पुराणप्रोक्तेषु ब्राह्मणकल्पेषु
 याज्ञवल्क्यादिभ्यः प्रतिषेधस्तुल्यकालत्वात्”—इति वार्त्तिककारेणा-
 भिहितं । तथा, “पुराणप्रोक्तेष्वित्यत्र याज्ञवल्क्यादिभ्यः प्रतिषेधोक्तव्यः ।
 याज्ञवल्क्यानि ब्राह्मणानि सौलभानीति । किं कारणं । तुल्यकाल-
 त्वात् । एतान्यपि तुल्यकालानीति”—इति व्याकरणमहाभाष्यं ।
 तदनेनावगम्यते सर्वाणि ब्राह्मणानि नैकस्मिन् समये प्रोक्तानि, किन्तु
 कालभेदेन, तदमीषां कानिचित् चिरकालं प्रोक्तानि, कानिचिच्चा-
 चिरकालमिति । ब्राह्मणाञ्च मन्त्रव्याख्यानरूपतया भन्वभागात् परा-
 चीनत्वं ज्ञायते—इत्यन्यदेतत् । भगवतो वात्स्यायनस्य तु मतं ऋषि-
 रूपदेष्टा ब्राह्मणानामिति लक्ष्यते । तथाच तेनोक्तं न्यायभाष्ये । “न
 भिद्यते च लौकिकाद्वाक्याद्वैदिकं वाक्यं प्रेक्षापूर्वकारिपुरुषप्रणीतत्वेन,
 तत्र लौकिकस्तावदपरीक्षकोपि न जातमात्रं कुमारकमेवं ब्रूयादधीव्य
 यजस्व ब्रह्मचर्यं चरेति, कुत एवं ऋषिरूपपन्नानवद्यवादी उपदेशा-
 र्थेन प्रयुक्त उपदिशति” (न्या० भा० ४ अ० १ आ० ६० सू०) इति ।

तथा “यएव मन्त्रब्राह्मणस्य द्रष्टारः प्रवक्तारश्च ते खल्वितिहामपुरा-
णस्य धर्मशास्त्रस्य चेति”—(न्या० भा० ४ अ० १ आ० ६ २ सू०) इति ।
यद्यपि स्नानग्रन्थे वंशब्राह्मणोक्तस्य “नमोब्राह्मणे”—इत्यादिकस्य तर्पणे
विनियोगोदृश्यते, तथापि गोभिलस्य वंशब्राह्मणप्रचारात् पराचीनत्वं
न शङ्कितुमर्हं । स्नानग्रन्थस्य गोभिलपरिशिष्टरूपतया वीरमित्रोदया-
दायुक्तत्वात् । अतएव तद्ग्रन्थशेषे “इति गोभिलीयाः” इत्यभिधानं
सङ्गच्छते । गोभिलकृतत्वे तस्य तन्नोपपद्यते ।

परन्तु वंशब्राह्मणे बहवोगोभिलाउल्लिखिताः । तत्र, कतमो
गोभिलोऽगृह्यसूत्रस्यास्य कर्त्तेति न तत्त्वतोऽधिगच्छामः । (सम्भाव-
यामः) योयं निरूपपदोगोभिलोऽगृह्यसूत्राचार्यः शिष्यश्च राधगौत-
मस्य, योयं गृह्यसूत्रस्य कर्त्ता इति । यतो गोभिलकृतितयैवास्य
प्रसिद्धिर्न नामान्तरेण । गृह्यासंग्रहेऽपि गौभिलतयैवास्त्योक्तेः ।
गोभिलस्य निरूपपदः स एव । स खल्वयं गोभिलसम्प्रदायानामादि-
भूतः पूर्वतनोऽष्टमश्चेति वंशब्राह्मणप्रचारकालादपि चिरन्तनः—इति
शिवं ।

सहर सेरपुर ।
१३ आषाढ़ ।
१८०२ शकाब्दे ।

{ तर्कालङ्कारोपनामक
{ श्रीचन्द्रकान्तशर्माणः ।

भ
त्र
रि

गोभिलगृह्यसूत्रभाष्ये क्रोडपत्राणि ।



६ पृष्ठे १० पंक्तौ “न ‘गृह्यसंग्रहः’ इति।” इत्यतः परं निवेश्यम् ।
तथाचाचार्यपुत्राह । “पत्न्यः पुत्राश्च कन्याश्च जनिष्याश्चापरे सुताः ।
गृह्यादिति समाख्यातायजमानस्य दायकाः । तेषां संस्कारयोगेन
शान्तिकर्मक्रियासुच । आचार्यविहितः कल्पस्तस्माद् गृह्यादिति स्थितिः” ।
इति ।

३० पृष्ठे ६ पंक्तौ “चेत्याहुः”—इत्यतः परं निवेश्यं ।
स खल्वयमभिरूपः,—“यत्र विद्या च वित्तञ्च सत्यं धर्मः शमोदमः ।
अभिरूपः स विज्ञेयः स्वाश्रमे योव्यवस्थितः” इति गृह्यसंग्रहोक्तो
द्रष्टव्यः ।

३५ पृष्ठे १० पंक्तौ निवेश्य* ।
इति । “पार्थिवी चैव भौमी च लेखे द्वे द्वादशाङ्गुले । एकविंशति-
राग्नेयी प्रादेशिन्ये उभे स्मृते । षडङ्गुलान्तराः कार्यान्नाग्नेयीमंहितास्तु
ताः । पार्थिवायास्तु रेखायास्तिष्ठस्ताउत्तरोत्तराः ।

३५ पृष्ठे १३ पंक्तौ निवेश्यं ।
“एषलेखविधिः प्रोक्तोगृह्यार्कसु सर्व्वसु” इति च । एतस्मादचनाद्

* यत्र यत्र ‘पंक्तौ निवेश्यं’—इत्युच्यते, तत्र पंक्तिशेषे निवेशो बोध्यः ।

गृह्याकर्मस्वयमेव लेखविधिगदरणीयः । अन्यत्र पुनः कात्यायनोक्त
इति बोद्धव्यम् । एवञ्च रेखादैवतवर्णयोरपि गृह्यासंग्रहोक्तकल्प-
एवाभिनिवेशः तत्रैवाभिधानात् ।

३८ पृष्ठे १२ पंक्तौ “समानानात्”—इत्यतः परं निवेश्यम् ।
परमार्थतः पुनर्गृह्योक्तकर्मसु पारशाखिकगुणोपसंहारो नास्ति, किन्तु
औत्तेख्येव स इति गृह्यासंग्रहभाष्ये निपुणतरमुपपादयिष्यामः ।

४६ पृष्ठे ६ पंक्तौ “किञ्चिदनुचितम्”—इत्यतः परं निवेश्यम् ।
आचार्यपुत्रोप्येतस्माद्भेदेनैव विभागस्याधानकालत्वमाह । तथाच गृह्या-
संग्रहः । “आधानस्य तु चत्वारउक्ताः कालाः पृथक् पृथक् । अन्या
समिद्धिवाहस्य विभागः परमेष्ठिनः” इति ।

५४ पृष्ठे १३ पंक्तौ ‘रचेदित्येतत्’—इत्यतः परं निवेश्यम् ।
अथैवमुत्तरसूत्रे, ‘सएव’—इत्यस्यैवाग्नेः परामर्शात् ‘प्रेते वा गृहपतौ’—
इत्यादिकालाहितानामग्नीनां गृह्यत्वं न प्राप्नोति ? । नैष दोषः ।
प्राधान्यात् खल्वाचार्यः ‘सएव’ इत्याह । ततएवारभ्य खल्वसौ
गृहस्थोभवति । अन्यस्याप्यग्नेर्गृह्यत्वं वास्तवमिति न शक्यं निरसि-
तम् । स्मार्त्तः खल्वग्निरिवमभिधीयते ।

परतरेण वा सूत्रेणैतत् संभक्ष्यते । कथं कृत्वा ? । यदेवान्यां
समिधमभ्यादधाति, यदेव च जायायाः पाणिं जिघृक्षन् जुहोति,
तं होममभिसंयच्छेत्—अभिसुख्येन सम्यक् कुर्यात्, तेन चैव होमे-

नास्य प्रातराहुतिर्जता भवतीति । सोयमित्थं परतरेणास्याभि-
संबन्धः । अस्याञ्च वर्णनायामुत्तरसूत्रे 'सएव'—इति पूर्वप्रकृतः
सर्वीष्यग्निः परामर्ष्टव्योभवति । कथं पुनरतिक्रम्य परसूत्रं परतरेण
सूत्रेण संबन्ध्यते ? । अतिक्रान्तसंबन्धस्याचार्यानुमतत्वादित्याह । कथं
ज्ञायते ? । “पुनरुक्तमतिक्रान्तं यच्च सिंहावलोकितं । गौभिले ये न
गृह्णन्ति न ते ज्ञास्यन्ति गौभिलं” इति गृह्यासंग्रहवचनात् । उत्तर-
सूत्रेण वा 'सएव'—इति व्यवहितोपि सर्वीष्यः परामृश्यतामिति
न किञ्चिदनुचितम् ।

५७ पृष्ठे २ पंक्तौ 'क्रियते'—इत्यतः परं निवेद्यं ।

अन्यत्र परमेष्ठिविभक्तयोरग्न्योः । तथाच गृह्यासंग्रहः । “परमेष्ठी
विभक्तश्च जुहुयादक्षतान् सकृत् । प्रातस्तृप्णीं धृतं वापि प्रातराहुत्युप-
क्रमः”—इति ।

६२ पृष्ठे ११ पंक्तौ 'अत्रच'—इत्यतः परं निवेद्यं ।

“गौभिर्बालपवित्रेण धार्यमाणेन नित्यशः । न स्पृशन्तीह पापानि-
श्रियं गात्रेषु तिष्ठति”—इति ।

१०३ पृष्ठे ८ पंक्तौ 'मधस्तादेव'—इत्यतः परं निवेद्यं ।

अभ्युपगम्य चेमं तर्पणर्थैः प्रकृतिविकारभावमेतावदस्माभिर्विचारितम् ।
परमार्थतः पुनरनयोः प्रकृतिविकारभावएव नास्ति । कुतः ? । द्वयोरेव
सपरिकराभिहितत्वात् । स्नानाङ्गतर्पणं खल्वाचार्येण सपरिकरमभि-

हितं खानग्रन्थे । तथैव प्रधानतर्पणं कात्यायनेन कर्मप्रदीपे । का
खल्वनुन्मत्तः सपरिकराभिहितयोरनयोः प्रकृतिविकारभावमाचक्षीत ! ।
तस्मादन्यादृशमेव तर्पणं खानाङ्गं सवितुरूपस्थानात् परतः करणीयमा-
चार्य्योक्तम्, अन्यादृशमेव च प्रधानं तर्पणं ब्रह्मयज्ञात् परस्तात्
कर्त्तव्यं कात्यायनेनोक्तमिति न किञ्चिदनुचितम् ।

२११ पृष्ठे ८ पंक्तौ 'सूचयति'—इत्यतः परं निवेश्यं ।

उपकल्पनञ्चामीषामग्रेरुत्तरत उदगघ्राणां प्राञ्चं प्राञ्चं प्रयोजनानुसा-
रेण करणीयम् । तथाच कर्मप्रदीपः । “प्राञ्चं प्राञ्चमुदगग्रेरुदगघं
समीपतः । तत्तथाऽऽसादयेत् द्रव्यं यद्दयथा विनियुज्यते”—इति ।
उपकल्पितानाञ्चामीषां वीक्षणं प्रोक्षणञ्चाङ्गिः कर्त्तव्यम् । कुतः ? ।
“द्रव्याणामुपकृष्टानां होमीयानां यथाविधि । प्रसिञ्चन् वीक्षणं
कुर्यादङ्गिरभ्युक्षणन्तथा”—इति गृह्यसंग्रहवचनात् । तदिदं द्रव्यासा-
दनं स्थण्डिलोपलेपनात् परतएव करणीयम् । तथैवाचार्य्येण सूच-
णात् । आचार्य्यपुत्रीऽपि गृह्यसंग्रहे । “भूमेः समूहनं कृत्वा गोम-
चेनोपलिप्य च । द्रव्याणुत्तरतः स्थाप्य वृषीं कुर्यादुदङ्मुखीम्”—
इत्युपलेपनात् परं द्रव्यासादनमभिधाय, पञ्चाक्षरकरणमग्निस्थाप-
नादिकञ्चाभिहितवान् । एवञ्च, “पुरोडाशकपालेन तुषानुपवपति”—
इत्यत्र यथा भविष्यता पुरोडाशेन कपालस्याभिसंबन्धः, तद्वदत्रापि
भविष्यतैवाग्निना उत्तरस्याभिसंबन्धोबोद्धव्यः । अग्निस्थापनात् पूर्व-
मेव द्रव्यासादनस्योपदेशादनन्यगतेर्वचनात् ।

२२० पृष्ठे १३ पंक्तौ 'गृह्यान्तरम्'—इत्यतः परं निवेष्टम् ।
 सेयमसङ्गता वर्णना । कस्मात् ? । आचार्यपुत्राभिहितक्रमविरोधात् ।
 तथाच गृह्यासंग्रहः । "लेखनाभ्युत्तरे कृत्वा निहितेऽग्नौ समिद्धदत् ।
 ततोभूमिग्रहं कृत्वा कुर्यात् परिसमूहनम् । ब्रह्माणसुपसंकल्प्य चर-
 अपणमारभेत्"—इति । कर्मप्रदीपोक्तस्तु क्रमआधानविषयः । कुतः ? ।
 तत्रैव तदभिधानात् । गृह्यान्तरमपि अन्येषामेव नास्माकम् । का-
 त्यायनादिभिर्हि तत् सूचितम् । ते किल काणादिशाखिनां सूत्रकाराः ।

२२८ पृष्ठे ८ पंक्तौ, 'तत्त्वकारः'—इत्यतः परं निवेष्टम् ।
 परमार्थतः पुनर्विकल्पएवानयोर्वक्तव्यः । कथं नाम ? । पञ्चाशद्विंश-
 कुशैर्भवेत् अपरिमितैर्वा,—इति । कुतः ? । संख्यावचनस्याप्यस्मच्छाखा-
 विषयत्वात् । गृह्यासंग्रहे खल्वाचार्यपुत्रः "पञ्चाशद्विंशः कुशैर्ब्रह्मा",—
 इत्याह ।

२२९ पृष्ठे १६ पंक्तौ, 'उक्तम्'—इत्यतः परं निवेष्टम् ।
 इदन्विह वक्तव्यम् । कर्मप्रदीपकृता पदार्थानामुपन्यासमात्रं कृतं न तु
 क्रमोप्यमीषामभिहितः । तथाविधवचनव्यक्तेरभावात् । तत्र, चर्चङ्ग-
 मभिधाय भूमिजपप्रकाराभिधानात् खल्वानुमाविकः क्रमः परिचि-
 कल्पयिषितः । स चायमाचार्यपुत्राभिहितप्रत्यक्षक्रमविरोधाद्भवितुं ना-
 र्हति । तथाच "लेखनाभ्युत्तरे कृत्वा"—इत्यादि पुरस्तादुदाहृतम् ।
 तस्मादाचार्यपुत्रवचनात् भूमिजपं तृचेन परिसमूहनञ्च कृत्वा ब्रह्मा-
 स्थापनं कर्त्तव्यं, ततश्चरुअपणमित्यादरणीयम् । न चेदेवम्, कर्मप्रदीप-

कृता दक्षिणामभिधाय चर्चङ्गस्याभिधानात् दक्षिणानन्तरं चरुः
 स्यात् । आचार्य्यापि ब्रह्मस्यापनात् परम्, “अथोलूखलमूषले”—
 इत्यादिना चरुश्रपणं सूत्रयिष्यति । तस्मात् ‘अन्यत्’ चरुश्रपणादि-
 कम्,—इति वर्णनीयम् । अनर्थकं तर्हि; ननु ‘अथोलूखलमूषले’—
 इति सूत्रयिष्यत्येव । नानर्थकम् । कुतः ? । सामान्यविशेषभावोप-
 पत्तेः । अन्यत् चेष्टेत,—इति सामान्यतः सूत्रयित्वा, अथोलूखलमू-
 षले,—इत्यादिना विशेषतः सूत्रणमुपपद्यते । आदरार्थत्वाच्च ।
 आदरार्थं पुनरुपादानं खल्वाचार्य्याणां बज्जलमुपलभ्यते । शास्त्रे
 चास्मिन् पुनरुक्तिराचार्य्यस्यानुमतेति पुरस्तान्निवेदितमस्माभिः । यत्र
 तु चरुर्नास्ति, तत्र, अन्यत् आज्यसंस्कारादिकम्,—इत्यभिप्रेत्य वा
 वचनमेतदुपपादनीयम् । द्रव्यासादनन्तु आस्तां तावदिदानीं, याव-
 दग्निस्थापनादपि पूर्वं करणीयमिति पुरस्तादेव व्यवस्थापितमित्यास्तां
 विस्तरः ।

२३१ पृष्ठे २० पंक्तौ, ‘व्यपीत्यर्थः’—इत्यतः परं निवेश्यं ।
 प्रकारान्तरमाह गृह्यासंग्रहः । “चतुर्मुष्टिश्चरुः कार्य्यश्चतुर्णामुत्तरोऽपि
 वा”—इति । मुष्टिः पलमिति गृह्यासंग्रहभाष्ये वक्ष्यामः ।

२३४ पृष्ठे ११ पंक्तौ निवेश्यं ।
 अभिधारणञ्चेदं श्रुतं पवित्रान्तर्हितं कृत्वा करणीयम् । तथाच
 गृह्यासंग्रहः । “पवित्रान्तर्हितं कृत्वा चरुं प्राज्ञोऽभिधारयेत् । उद्वास्य
 चैव विधिना एवं तन्त्रं न लुप्यते”—इति ।

२३७ पृष्ठे १८ पंक्तौ 'प्रातर्हामादिभ्यः'—इत्यतः परं निवेद्यं ।
यत्र पुनश्चरुर्न क्रियते, तत्र ब्रह्मैव स्तरणकार्यं करोति, न त्वन्यत्
परिस्तरणं करणीयम् । कुतः ? । "ब्रह्माणं स्तरणं विद्याच्चर्यत्र न
कल्पितः"—इति गृह्यासंग्रहवचनात् ।

—

२३८ पृष्ठे १२ पंक्तौ, 'इति'—इत्यतः परं निवेद्यं ।
तदमे परिधयो गृह्याकर्म्मसु न करणीयाः । तथाच गृह्यासंग्रहः ।
"परिधौसु न कुर्वीत गृह्याकर्म्मसु याज्ञिकः । उदकाच्चयस्तिस्त्रस्ते वै
परिधयः स्युताः"—इति ।

—

२३९ पृष्ठे २ पंक्तौ, 'मन्यन्ते'—इत्यतः परं निवेद्यं ।
सेयं विहितप्रतिषिद्धा प्रणीता गृह्याकर्म्मसु नोपकल्पयितव्या । कुतः ? ।
"विहितप्रतिषिद्धाश्च प्रणीतां नोपकल्पयेत्"—इति गृह्यासंग्रहवचनात् ।

—

२४१ पृष्ठे १८ पंक्तौ निवेद्यं ।
"एतत् समूयनं नाम पश्चादुत्पवनं स्युतम्" ।

—

२४३ पृष्ठे ११ पंक्तौ, 'भट्टभाष्यम्'—इत्यतः परं निवेद्यं ।
गृह्यासंग्रहस्त्वाह । "आज्यानां सर्पिरादीनां संस्कारे विधिचोदिते ।
अनधिअयणं दध्नः शेषाणां अयणं स्युतम्"—इति ।

—

२५५ पृष्ठे १४ पंक्तौ निवेश्य ।

येषां प्रतिपत्त्यर्थकर्म खिष्टकृदितिदर्शनम्, तेषां खल्वेतदपचारेपि शेषस्याज्येन होतव्यं भवति ।

२६३ पृष्ठे १७ पंक्तौ निवेश्य ।

तदेतत् सर्वं पूर्वनिवृत्तं मतमनुसरद्भिरस्माभिर्व्याख्यातं विचारितम् ।
परमार्थतस्तु प्रतिपत्तिरेवैतन्न भवति । कुतः ? । निर्देशसामान्यात् ।
“ततएव वर्हिषः प्रादेशमात्रे पवित्रे कुरुते”—इति वदत्रापि, “त-
एव वर्हिषः कुशमुष्टिमादाय”—इति निर्दिश्यते । अस्माच्च निर्देश-
सामान्यात् तत्रैव अत्रापि सूतशेषाणि वर्हिषि हृदयमागच्छन्ति ।
आगच्छन्ति चेत्, न युज्यते विनाकारणमुत्सृष्टम् । सूतानां वर्हि-
षामिदानीं प्रतिपिपातयित्वादिति चेत् । न । प्रमाणाभावात् ।
प्रतिपत्तिप्राये वचनादिति चेत् । न । असिद्धेः । कथमसिद्धिः ? ।
आग्नेयादीनामप्रतिपत्तीनां सन्निहिततरत्वात् । तदेवं प्रमाणविशेषस्या-
भावात् विनियुक्तविनियोगेन खल्वपि युक्तोवर्णयितुम् । प्रतिपत्ति-
प्रायेवचनात् खल्वनुमानिकं प्रतिपत्तित्वं परिचिकल्पयिषितम् । तच्चै-
तत् न्यायविरोधान्न सेद्गुमर्हति । तस्मात् “विरोधे च श्रुतिविशेषाद-
व्यक्तः शेषः”—इति सिद्धान्तात् सूतशेषादेव वर्हिषः कुशमुष्टिमादाय,
—इति व्याख्येयम् । तदेतदाचार्यपुत्रः स्पष्टयाञ्चकार गृह्यासंग्रहे ।
“सूतेभ्योऽन प्रचिन्नीयात् यातयामं सूतं सृतम् । सूतशेषात्ततो गृह्य-
यज्ञवासुक्रिया तथा”—इति । यज्ञवासुक्रियां कृत्वा चाज्येन
पूर्णाहुतिर्होतव्या । तथाच गृह्यासंग्रहः । “यज्ञवासुक्रियां कृत्वा

विधिदृष्टेन कर्मणा । आज्यधारामविच्छिन्नां जुहुयात् सार्वकामि-
कीम्”—इति ।

२६९ पृष्ठे ३ पंक्तौ निवेष्टं ।

सूत्रद्वयं वैतत्,—‘पूर्णपात्रोदक्षिणा’—इति, ‘तं ब्रह्मणे दद्यात्’—इति
च । तत्र, ‘पूर्णपात्रोदक्षिणा’—इत्यनेन, पूर्णपात्रं दक्षिणा भवति
कर्मणाम्, अनुच्यमानायां दक्षिणायाम्—इत्युच्यते । कथं ज्ञायते ? ।
अनुच्यमानायां दक्षिणायां पूर्णपात्रादिका दक्षिणा भवति,—इति
कर्मप्रदीपवचनात् ।

‘तं ब्रह्मणे दद्यात्’—इत्यनेन ब्रह्मणे दक्षिणायादानमुपदिश्यते ।
तदनेन तत्शब्देन दक्षिणैव परामृश्यते न पूर्णपात्रम् । कस्मात् ? ।
सन्निहिततरत्वात् दक्षिणायाः, व्यपेतत्वाच्च पूर्णपात्रस्य । अर्थवत्त्वाच्च ।
दक्षिणादानेन हि नः प्रयोजनं न पूर्णपात्रदानेन । लिङ्गव्यत्ययस्तु
भवतोऽपि समानः । ‘ब्रह्मणे दक्षिणा देया’—इति कात्यायनवचना-
च्चैतदेवं प्रतिपत्तव्यम् । स खल्वस्यष्टानां गोभिलोक्तानां प्रतीपवत्
स्पष्टमुपदेशः,—इत्यवोचाम ।

२७० पृष्ठे १२ पंक्तौ निवेष्टं ।

अथ वा । एकोऽब्रह्मैव ऋत्विगिति ब्रह्मणे दक्षिणादाने हेतुवचनमे-
तत् । हेतायत्यन्यः ऋत्विगित्याशङ्कायामुत्तरं सूत्रं प्रवर्त्यति ।

२८० पृष्ठे ३ पंक्तौ 'वाभिषेकः'—इत्यतः परं निवेश्यं ।
तथाच गृह्यासंग्रहः । "सर्वयज्ञेषु विप्राणामङ्गिः पूर्णं प्रवर्त्तते ।
तस्मात् सुरोत्तमाद्यापोऽङ्गिरेवाभिषेचयेत्"—इति ।

२८१ पृष्ठे २ पंक्तौ 'रित्येतत्'—इत्यतः परं निवेश्यं ।
तथाच गृह्यासंग्रहः । "महानदीषु या आपः कौष्यान्याश्च ह्रदेषु च ।
गन्धर्वर्णरसैर्युक्ताध्रुवास्तादति निश्चयः"—इति । तदेवं ध्रुवाभिरङ्गिः

२८२ पृष्ठे २ पंक्तौ 'इत्यन्ये'—इत्यतः परं निवेश्यं ।
रस्तुतस्तु गन्धमात्यैरुदकुम्भमलङ्कृत्य प्रावृतांसेधारयेत् । कथं ज्ञा-
यते ? । "गन्धमात्यैरलङ्कृत्य सकुम्भोवाग्यतः शुचिः । धारयेत् त्रिषु
वर्णेषु प्रावृतांसेद्विजोत्तमः"—इति गृह्यासंग्रहवचनात् ।

२८३ पृष्ठे १ पंक्तौ निवेश्यं ।
अत्र च, "स्ववर्णाभिरनिन्द्याभिरङ्गिरक्षतमिश्रितैः । स्नानं चतुर्भिः-
कलसैः स्त्रीभिः स्त्रीं यत्र स्नावनम्"—इति गृह्यासंग्रहोक्तो विशेषो
द्रष्टव्यः ।

२८७ पृष्ठे २ पंक्तौ निवेश्यं ।
तथाच गृह्यासंग्रहः । "यदा निष्क्रामयेत् कन्यां वरः पाणिं जिघृ-
क्षन् । अग्निं प्रदक्षिणं कृत्वा कटस्त्रीणि पदं व्रजेत् । पदा प्रपद्य पन्थानं
पतियानं संजपेदधूः । वरोवाऽत्र जपेन्मन्त्रमाकटान्तादिति स्थितिः"
—इति ।

३० ५ पृष्ठे ३ पंक्तौ, 'इति'—इत्यतः परं निवेद्यं ।

वस्तुतस्तु, "तथा लाजाञ्जलिर्बद्धा ह्यतेऽङ्गुलिपर्वभिः"—इति गृह्या-
संग्रहोक्तप्रकारेणास्माकमयं हेमोभवति, न शाखान्तरोक्तप्रकारेण ।
स्वशाखाश्रयसुतसूत्र्य परशाखाश्रयकरणस्य निषेधादिति द्रष्टव्यम् ।

३० ८ पृष्ठे ४ पंक्तौ निवेद्यं ।

"प्राजयाहमुदयाहं ब्रह्माण्डमृत्विजं तथा । एतानि वाह्यतः कृत्वा
शेषाणान्तु प्रदक्षिणम्"—इति । यस्यायं हेमात् परतः परिणयः,
सोयं ब्राह्म्यादिषु विवाहेषु द्रष्टव्यः । गान्धर्व्यादिषु पुनर्ब्रह्म्यादिषु प्रथ-
ममेव परिणयः ततो हेमः करणीयः । तथा च गृह्यासंग्रहः । "ब्रह्म-
स्यार्षस्य दैवस्य प्राजापत्यस्य याज्ञिकैः । पूर्वं हेमविधिः प्रोक्तः
पश्चात् परिणयः स्मृतः । गान्धर्व्यासुरपैशाचाविवाहारात्तमाश्च ये ।
तेषां परिणयः पूर्वं पश्चाद्देवो विधीयते"—इति । स खल्वयमा-
चार्यो ब्राह्म्यादीन् प्रशस्तान् विवाहानभिप्रेत्य हेमात् परतः परिणयनं
सूत्रयाञ्चकार,—इति सिध्यते ।

३० ९ पृष्ठे १२ पंक्तौ 'गृह्यान्तराच्च'—इत्यतः परं निवेद्यं ।

नैतत् समीचीनम् । कुतः ? । स्वशास्त्रविरोधात् । तथा च गृह्या-
संग्रहः । "एवं लाजहविः शेषं ह्यते सूर्यजिह्वया"—इति । तस्मा-
दस्माकं सूर्यजिह्वयैतद्देवतयं भवति ।

३१२ पृष्ठे ७ पंक्तौ, निवेश्य ।

तथाच गृह्यासंग्रहः । 'विवाहे चो विधिः प्रोक्तो मन्वादाभ्यत्यवाचकाः ।
वरस्तु तान् जपेत् सर्वान् ऋत्विक् राजन्यवैश्वयोः',—इति ।

३१८ पृष्ठे १७ पंक्तौ 'रुच्यते'—इत्यतः परं निवेश्य ।

तथाच गृह्यासंग्रहः । "ऊवाऽऽज्यं परिशेषेण यत् द्रव्यमुपकल्पितम् ।
सुवेणैव तु तत् स्पृष्टं सम्पातञ्चैव तं विदुः"—इति ।

३२३ पृष्ठे ८ पंक्तौ 'प्रमाणाभावात्'—इत्यतः परं निवेश्य ।

वस्तुतस्तु आसुरादिविवाहोद्वायाः प्रेतकृत्यं पितृगोत्रेण कर्त्तव्यमिति
वृद्धशातातपेनोक्तम् । यथा । "आसुरादिविवाहेषु पितृगोत्रेण धर्म-
वित्"—इति । सपिण्डीकरणन्वस्यास्तन्मात्रादिभिः करणीयमित्याह
सएव । "तन्मात्रा तत्पितामह्या तत्पुत्र्या वा सपिण्डनम् । आसु-
रादिविवाहेषु विन्नानां योषितां भवेत्"—इति । एवमपि, सपि-
ण्डीकरणेनैकभूर्त्तिवप्राप्तेर्हेतुत्वेनोपादानात् प्राचीनं वचनम्—चतुर्थीतः
पूर्वमेव या संस्थिता, तद्विषयमेव पर्यवस्यति,—इति श्रेयम् ।

३२७ पृष्ठे ७ पंक्तौ निवेश्य ।

परमार्थतस्तु, तत्र 'हविष्यमन्नम्'—इति सूत्रयन् एतदेवाचारलवणं
याकरोति । तस्मात्,—“अथुक्तमन्नलवणैरपर्युषितमेव च । हविष्य-
मेतदन्नाद्यमसुरैश्चाप्यसंयुतम्"—इति गृह्यासंग्रहोक्तस्याश्रयं बोद्धव्यम् ।

३४४ पृष्ठे १५ पंक्तौ 'एवायमर्थः'—इत्यतः परं निवेद्यं ।

वस्तुतस्तु, उद्धर्तनं नखरोमच्छेदनं मेखलायाः संसनञ्च ह्रासनमुच्यते । कथं ज्ञायते? । “उद्धर्तनं नखच्छेदोरोमच्छेदनमेव च । संसनं मेखलायाश्च ह्रासनानि विदुर्व्वधाः”—इति गृह्यासंग्रहवचनात् । एतद्विद्वांसएव 'क्रामयित्वा'—इति पठन्ति । तदश्रद्धेयम् ।

३५३ पृष्ठे ३ पंक्तौ निवेद्यं ।

वस्तुतस्तु मन्त्रानादेशे व्याहृतयः प्रयोक्तव्याभवन्ति । कुतः? । “यत्र मन्त्रान विद्यन्ते व्याहृतीस्तत्र योजयेत्”—इति गृह्यासंग्रहवचनात् । चरुश्रपणादिकमेव तूष्णीं कर्त्तव्यमिति तत्रैव ज्ञेयम् । तस्मात् व्याहृतिभिरंशस्याभिमर्शनं मन्त्रेण नाभिदेशस्य,—इत्यादरणीयम् ।

३६६ पृष्ठे १ पंक्तौ 'सिद्धम्' ।—इत्यतः परं निवेद्यं ।

अथ वा । युग्मम्—इति च्छेदः । युग्ममुभयतः फलम्, तं पूर्वं माहृतम्,—

३६७ पृष्ठे १८ पंक्तौ निवेद्यम् ।

तत्र ब्रूमः । यत्तावदुक्तम्,—प्रथमएवोन्नयने तिस्रोदर्भपिञ्जल्योव्या प्रियन्ते एवमुत्तरयोः,—इति, एतद्गृहीतम् । यत् पुनरुक्तम्,—उन्नयनत्रिलादर्भपिञ्जल्योपि नवैव सम्पद्यन्ते,—इति, एतन्नानुजानीमः । किं कारणम्? । मानाभावात् । 'भूरितिदर्भपिञ्जलीभिरेव प्रथमं भुवरिति द्वितीयं खरिति तृतीयम्'—इति वचनात् खलु तिमृणामेव

दर्भपिञ्जलीनां सर्वैरुन्नयनैः संबन्धोऽवगम्यते । नासौ युज्यते विना-
कारणमुत्सृष्टम् । तस्मात्—एकैकया पिञ्जल्या एकैकमुन्नयनम्,—
इत्यसङ्गतं वचनम् । तथाच गृह्यासंग्रहः । “सीमन्ते दर्भपिञ्जल्यस्ति-
खस्ताभिस्तिरुन्नयेत्”—इति । तस्मात् तिस्रएव दर्भपिञ्जल्यस्ताभिरेव
प्रथममुन्नयनं ताभिरेव द्वितीयं ताभिरेव तृतीयमित्याख्येयम् ।

३६८ पृष्ठे २ पंक्तौ ‘प्रक्षालनम्’—इत्यतः परं निवेश्यं ।
निर्व्वपणन्त्वत्र नास्ति । तथाच गृह्यासंग्रहः । “चूडाकर्म्मणि सीमन्ते
यश्च पाकः सदा गृहे । विवाहेचैव लाजानां नोक्तोनिर्व्वपणोविधिः”—
इति ।

४०४ पृष्ठे १ पंक्तौ निवेश्यं ।
इति । “दक्षिणाकपर्दीः शिष्टाश्चात्रेयास्तिकपर्दिनः । आङ्गिरसः
पञ्चचूडासुण्डाशृगोः शिखिनोऽन्ये” ।

४३८ पृष्ठे ७ पंक्तौ, ‘शब्दस्यार्थः’—इत्यतः परं निवेश्यं ।
वस्तुतस्तु सावित्रव्रतमष्टभिर्वर्षैर्मासैर्दिनैर्वा करणीयम् । कुतः ? ।
“समामासाअहोरात्रास्तुल्यब्राह्मणचोदिताः । सावित्रमष्टभिर्वर्षैः कार्य्यं
मासैर्दिनैश्च वा”—इति गृह्यासंग्रहवचनात् । तस्मात् नात्र संवत्सर-
व्रताचरणनियमः । ‘नाचरिष्यन्तं संवत्सरमुपनयेत्’—इति गोदाना-
दिव्रतविषयम् । कथं ज्ञायते ? । गोदानव्रतएव तदभिधानात् ।

४४२ पृष्ठे ११ पंक्तौ निवेशं ।

वस्तुतस्तु गोदानादिव्रतएवोपनयने नियमोऽयं न प्राचीनेषुपनयने । तत्र विशेषस्याभिधानात् । अतिक्रम्याभिधानाच्चास्य । सोऽयमुपनयतिः सन्निहितमेवोपनयनमभिधत्ते न प्राचीनमपि । व्यक्तिवचनः खल्वयं सन्निहितां व्यक्तिं शक्नोति वदितुं, नत्वन्याम् । आग्नेयीन्यायात् । पर-
तोवक्ष्यमाणानां धर्माणां यथा प्राचीनोपनयनगोचरत्वमपि, तथा-
ऽभिहितमस्माभिः,—“वार्चञ्चास्मै दण्डं प्रयच्छन् वाचयति”—इत्यत्र ।
परतश्चैतद्वक्ष्यामः ।

४८२ पृष्ठे ३ पंक्तौ निवेशं ।

वस्तुतस्तु, अस्माकमुपाकरणद्वैविध्योत्सर्गस्य न द्वैविध्यम् । उत्सर्गः
खल्वेकएवोभयोरप्युपाकरणयोः प्रौष्ठपदे तैष्यां स्यात् । कुतः ? । उभ-
यमुपाकरणं सूत्रयित्वा परतस्तैष्यामुत्सर्गस्य सूत्रणान्तथाऽवगतेः ।
अतएव कात्यायनेऽपि ‘प्रौष्ठपदे तिथ्येण वहिः’—इत्यादिना तथैवाह ।
नचेदमुदगयनोपाकरणाभिप्रायं वचनमित्यत्र प्रमाणमस्ति । तथात्वे-
चोत्सर्गान्तरं नस्यादेव । अनुपदेशात् । तस्मादेकएवोत्सर्गः प्रौष्ठ-
पदे तिथ्येणेत्यवधार्यते । अतएवोभयमुपाकरणमुपदिश्य “उत्सर्गश्चैक-
एवैषां तैष्यां प्रौष्ठपदेऽपि च”—इत्येकमेवोत्सर्गसुभयेषामभिधत्ते ।
न च प्रौष्ठपदे हस्तोपाकरणकर्तुस्तत्रैव पुनस्तिथ्येणोत्सर्गो न सम्भव-
तीतिवाच्यम् । वर्षान्तरे प्रौष्ठपदे हस्तोपाकरणकर्तुर्वर्षान्तरे तत्रैव तिथ्ये-
णोत्सर्गसम्भवात् । तथा गार्ग्यः । “सिंहे रवौ तु पुष्यर्त्तं पूर्वार्द्धे-
ऽविवरे वहिः । कन्दोगामिलिताः कुर्युस्तत्सर्गं खल्वेकन्दमाम् । गृह-
-

पचेतु हस्तेन उपाकर्मापराह्निकम्”—इति सिंहे रवौ पुष्यर्त्ते उत्सर्ग-
मभिधाय हस्तेनोपाकरणमभिदधानएतदेवाह । अस्मादचनादस्माक-
मपाकरणे अपराह्नः कालः स्यात् । “अध्यायानामुपाकर्म्म कुर्यात्
काले पराह्णे । पूर्वार्त्ते तु विमर्गः स्यादिति वेदविदोविदुः”—इति
परिशिष्टवचनाच्चैतदेवं प्रतिपत्तव्यम् । गोभिलस्यैतदिति हेमाद्रिः ।
यदा पुनः सिंहस्ये रव्ये शुक्रपक्षे योहस्तः तस्मात् प्राचीनः पुष्यः
कर्कटस्ये रवौ भवति, तदा तत्रैव पुष्ये उत्सर्गः करणीयः । कुतः ? ।
“भासे प्रौष्ठपदे हस्तात् पुष्यः पूर्वोभवेद् यदा । तदा तु आवणे कुर्या-
दुत्सर्गं कृन्दसां द्विजः”—इति परिशिष्टोक्तेः । तथा प्रौष्ठपदे हस्तस्य
दुष्टत्वे तत्रोपाकरणं निषेधति चतुर्वर्गचिन्तामणौ स्यतिः । “उपा-
कर्म्म न कुर्वन्ति क्रमात् सामर्ग्यजुर्विदः । ग्रहसंक्रान्तियुक्तेषु हस्तश्रवण-
पूर्वम्”—इति । तदेवभूतस्थले श्रवणएव हस्ते उपाकरणं कर्त्तव्यं
भवति । “वक्रुचाः श्रवणे चैव हस्तर्त्ते सामवेदिनः”—इति परिशिष्टवच-
नात् । श्रवणे हि वक्रुचाः श्रवणेनोपाकुर्वन्ति । गोभिलस्यैतदिति
निर्णयामृतकारः । “धनिष्ठाप्रतिपद्युक्तं त्वाष्ट्रच्छत्रममन्वितम् । श्रवणं
कर्म्मकुर्वीरन् चतुर्गजुःसामपाठकाः”—इति परिशिष्टवचनान्तरेपि
श्रवणं कर्मेति समाख्यया तथाऽवगम्यते । विशेषमाहर्तुर्द्वमनुका-
त्यायनौ । “अर्द्धरात्रादधस्ताच्चेत् संक्रान्तिग्रहणं तदा । उपाकर्म्म न
कुर्वीत परतश्चेन्न दोषकृत्”—इति ।

तस्माद्विषमेवावधारणा,—प्रौष्ठपदीं हस्तेनोपकृत्य देवपर्वाणि-
मेयगानादीनि तावदधीयीत यावत् अर्धान्तरे प्रौष्ठपदे तिथ्यः भवति ।
उदगयने चोपाकृत्योत्तरारण्यकादिकं यावत् षण्मासानधीयीत । ततः

प्रौष्ठपदे तिथ्येण द्वयोस्तुभंगं कुर्यात् । उत्सर्गात् परतस्तु यावदन्य-
दुपाकरणं न क्रियते, तावदेदं त व्याहरेदन्यत्र ब्रह्मयज्ञात् । अस्म-
च्छास्त्रे तथैवोपदेशात् । एवञ्च, उत्सर्गात् परमपि शूक्तपत्रेषु छन्द-
सामथ्ययनबोधकानि यानि मन्वादिवचनान्युदाहृतानि, तानि अस्म-
द्व्यतिरिक्तविषयाणि बोद्धव्यानि । अस्मच्छास्त्रे प्रौष्ठपदशूक्तपत्रे तिथ्ये-
णोत्सर्गात् परतः पुनस्तत्रैव हस्तेनोपाकरणविधानात् तेषां वचनानां
न खल्वत्रावकाशोभवतीति ।

५१५ पृष्ठे ५ पंक्तौ निवेश्य ।

“क्षुणे द्रव्यपले सम्यक् जलमुष्णं विनिःक्षिपेत् । मृत्पात्रे कुडबो-
न्मानं ततस्तु स्थावयेत् प्रटात् । सस्याच्चूर्णद्रवः फाण्डः”—इत्युक्त
लक्षणाभि

५६० पृष्ठे १ पंक्तौ “व्येत्यर्थः”—इत्यतः परं निवेश्य ।

अथवा । तृष्णीमिति वचनादमन्त्रकमेवैतान् बलीन् हरेत् ।

५६१ पृष्ठे ८ पंक्तौ ‘बोद्धव्यः’—इत्यतः परं निवेश्य ।

सेयमसङ्गता वर्णना भट्टनारायणस्य । कस्मात् ? । “दधि सर्पिश्च
संपूक्तः प्रोक्तो ह्येष पृषातकः । हेमकाले तु तस्याग्नेः स्थानमुत्तरपूर्वतः”
इति गृह्यासंग्रहविरोधात् । तस्मादग्नेरुत्तरपूर्वतः समासादिते सतीति
वर्णनीयम् ।

६५० पृष्ठे १८ पंक्तौ निवेश्यं ।

अत्र किञ्चिदक्त्यमस्ति । सूत्रतन्तुनिधानञ्चेदं—“एतदः पितरो वासः”
—इति मन्त्रसुचार्यं सूचितप्रकारेण करणीयम् । कथं ज्ञायते ? ।
पद्यमानमन्त्रकाण्डे अस्मिन्नवसरे मन्त्रस्यैतस्य पठितत्वात् । सचेन्न
विनियुज्येत, अनर्थकस्तस्य पाठः स्यात् । न चार्थवानाम्नायोऽनर्थकः
कर्त्तव्यः । कथन्तर्ह्यस्मिन्नर्थं सूत्रं न दृश्यते ? । प्रत्येकमभिलापं सूत्र-
यितुं प्रवृत्तः खल्वयमाचार्या विनियोगं मन्त्रस्य न सूत्रयाञ्चकार ।
सकृद्वि चीन् पित्रादीनुद्दिश्य मन्त्रोऽयं पठितव्यो भवति । लिङ्गाच्चात्रैव
कर्मणि विनियोगं मन्त्रस्य सुज्ञानं मन्यते,—इति । कथं पुनरवगम्यते
चीन् पित्रादीनुद्दिश्य सकृदेव मन्त्रः पठितव्य इति । बज्रवचनादित्याह ।
‘नमोऽवः पितरः’—इत्यादौ खल्वस्मिन् वाक्यप्रवाहे पित्रादिषु त्रिव्येव
बज्रवचनान्तपितृपदप्रयोगादत्रापि तथैवावधार्यते । न खल्वस्यैव पूर्व-
स्मिन् परस्मिंश्च वाक्यप्रवाहे पित्रादित्रिके बज्रवचनान्तपितृपदस्य
प्रयोगेऽवधृते इहैवाकस्मादर्द्धजरतीयन्यायेन एकैकस्मिन् पित्रादौ
तथाप्रयोग इति शक्यमवगन्तुम् । कारणाभावात् । तस्मात् सकृदेव
मन्त्रपाठः, अभिलापस्तु प्रत्येकमिति सिद्धम् ।

७५७ पृष्ठे १८ पंक्तौ ‘इत्यादिना’—इत्यतः परं निवेश्यं ।

“साततं सुमनोयुक्तं उदकं दधिभिश्चितम् । अर्घ्यं, दधिमधुभ्याञ्च
मधुपर्कविधीयते । कांस्थेनैवार्हनीयस्य निनयेदर्थमञ्जलौ । कांस्था-
पिधानं कांस्थस्य मधुपर्कं निवेदयेत्”—इति कर्मप्रदीपवचनेन च

७५८ पृष्ठे ११ पंक्तौ, 'भवति'—इत्यतः परं निवेश्यं ।

अपिच । 'साक्षतं सुमनोयुक्तम्'—इत्यादिवचनेन द्वितीयं मधुपर्कमभि-
धाय 'कांस्थेनैव'—इत्यादि तत्परवचनेन तस्यापि कांस्यापिधानत्वं
कांस्थस्थत्वञ्च कात्यायनः प्राह । सत्वेकदेशदर्शी परवचनमजानानो-
मन्यते,—द्वितीये मधुपर्के पात्रस्थानुपदेशः,—इति ।

७८७ पृष्ठे १० पंक्तौ निवेश्यं ।

तत्र गृह्याकर्म्मखाचार्यपुत्रोक्तएवप्रकारः । कस्मात् ? । “एषलेख-
विधिः प्रोक्तोगृह्याकर्म्मसु सर्व्वसु”—इत्युपसंहारात् । कात्यायनोक्तसु
प्रकारः पारिशेष्यादन्यत्र निविशते इति द्रष्टव्यं ।

८०० पृष्ठे ५ पंक्तौ “देवलवचनात्” । इत्यतः परं निवेश्यं ।

पक्षकल्पेऽपि शस्तृहतानां आङ्गमेव चतुर्दशां भवति नान्येषां । कथं
ज्ञायते ? । “नैव आङ्गं चतुर्दशां कुर्याच्छस्तृहतादृते । पक्षआङ्गेऽपि
कर्त्तव्ये आङ्गशून्यैव सा तिथिः” । इतिवचनादिति कल्पतरुप्रसृतयः ।
चतुर्दशीत्यागे पञ्चदशादिआङ्गसम्पत्तये पौर्णमास्यां आङ्गमुक्तं सृति-
सागरे । “निखिलन्तु यदा पक्षं आङ्गं कर्त्तुमिहेच्छति । पौर्णमासीं
समारभ्य तदा आङ्गं समाचरेत् । पौर्णमास्यान्तु पूर्वाह्णे आङ्गं ना-
न्दीमुखं चरेत् । प्रपितामहाच्च ये पूर्वे त्रयोनान्दीमुखास्तु ते” ।
इति । युक्तस्तु कार्ष्णाजिनिवचनादनयोर्विकल्पइति ।

पङ्क्ति ।	पङ्क्ति ।	अष्टक ।	अष्टक ।
२१०	२०	मेखणम् ..	मेखणम्
२१२	४	निशि ..	निशि
२२३	१	नात्र ..	'नात्र
२२३	१	'उपवेशनात् ..	उपवेशनात्
२२७	१३	कमण्डलुं ..	कमण्डलुं
२३१	७	सद्यस्मिन् ..	सद्यस्मिन्
२३२	१	न मेते ..	क्रमते
२५०	१२	मथात् ..	मथात्
२५२	१	चिच्छेतेन ..	चिच्छेतेन
२५४	२१	खल्वेतत् ..	खल्वेतत्
२६०	१७	त्रिरवदथात् ..	त्रिरवदथात्


नो।भिलीय—गुह्यसूत्रम्

शुद्धिपत्रम् ।

गोभिलीय—गृह्यसूत्रम्

शुद्धिपत्रम् ।

पत्रे ।	पङ्क्तौ ।	अशुद्धं ।	शुद्धं ।
२१०	२०	मेक्षणम्	मेक्षणम्
२१२	४	निणि	णिनि
२२३	१	नात्र	'नात्र
२२३	१	'उपवेशनात्	उपवेशनात्
२२७	१४	कमण्डलु	कमण्डलु
२३१	७	सकन्निरूप्य	सकन्निरूप्य
२३२	१	त्र मेते	क्रमते
२५०	१२	मध्यात्	मध्यात्
२५२	१	त्रिर्वितेन	त्रिर्वितेन
२५४	२१	खल्वेतत्	खल्वेतत्
२६०	१७	त्रिरवदध्यात्	त्रिरवदध्यात्




शुद्धिपत्रम् ।



पृष्ठाङ्काः ।	पङ्क्त्यङ्काः ।	अशुद्धम् ।	शुद्धम् ।
१६	२२	पुरुषार्थं	पुरुषार्थं
२८	२	कल्पते	कल्पते
३६	१५	वह्	वन्न
४२	२१	प्रमाणिकी	प्रामाणिकी
४३	३	मध्यसातुम्	मध्यवसातुम्
४७	२१	घोर्ष	घोष्ठ
५५	३	वैश्वनर	वैश्वानर
६६	२	अवयौ	अवयो
७७	१५	कारणे	करणे
७८	१६	यिना	विना
८०	६	श्रुयते	श्रूयते
८०	१८	जुञ्जतात्	जुञ्जयात्
८१	२	गृह्य	गृह्य
८१	६	दृष्णी	दृष्णी
८३	१५	महायज्ञः	ब्रह्मयज्ञः
८३	१६	पूजनम्	पूजनम्

स्फुटप्रतीयमानानामशुद्धीनां शोधनमनायाससाध्यमव । तत्प्रदर्शन-
मनर्थकमित्युपेक्षितम् ।




शुद्धिपत्रम् ।

अशुद्धम् ।	शुद्धम् ।	पृष्ठा ।	पङ्क्तिः ।	अशुद्धम् ।	शुद्धम् ।	पृष्ठा ।	पङ्क्तिः ।
खदं	खेदं	११२	१२	जषां नि	जषाग्नि	१८२	१४
सवतो	संवता	११४	१	युनक्त-	युनक्त	२०४	२
सुष्ठु	सुष्ठु (एवं परच)	११७	१५	आठो	पाठो	२०५	२२
जिष्णु	जिष्णु	१२७	१८	(५।१।४ अ०)	(५।२।४ अ०)	२०७	१२
प्राप्ताकृतिः(?)	प्राप्ताकृतिः	१४८	१०	प्रफर्ष्यच्च	प्रफर्ष्याच्च	२१८	२२
चनसा	चनसां	१५०	११	नाम	नाम	२२६	१३
द्यावा	द्यावा	१५७	५	सनिष्पन्तो	सनिष्पन्तो	"	१८
मुक्ता	मुक्ता	१६१	५	प्राणो	प्र णो	२२७	१२
स्थापयत्	स्थापयेत्	१६५	३	नसरिष्याति	न स रिष्याति	"	१३
उत्तमया }	{ उत्तमाया }	१६५	२०	लन	लेन	२२८	१०
इति J. }	{ इति J. }	"	"	जर्ज्जा नपा	जर्ज्जा नपा	२२८	१७
उत्तमाया	उत्तमाया	"	"	समुयन्तु	समु यन्तु	२४०	१२
इधे	ईधे	१६६	१०	दिग्भ्या	दिग्भ्यो	२४२	१३
द्विरुधः	द्वीरुधः	"	१२	माना	मानाः	२४५	१३
हि	ही	"	१४	अग्र	अग्रे	२४६	१३
मधा	मेधा	"	१५	चरा	चराः	२४७	१८
क्वक्त्रेण	क्वक्त्रेण	"	१७	वृत्रिया	वृत्रिया	२४२	१४
सोम	सोम-	१६७	२	द्विवि	द्विवि	२५७	२१
वीर्याणि	वार्याणि	"	११	तन्वति	तन्वन्ति	२६६	६
दृशा नो	दृशानो	"	१२	ष्ठको	ष्ठको	२६७	१०
रर्जनय	रजनय	"	१४	वर्तते	वर्तते	२७१	६
'आश्रणात्'	'आ' 'अश्रणात्'	१७१	१	एतच्च	एतच्च	२७८	२०
अभियुक्तं	अभि युक्तं	"	२२	तदेतद्	तदेतद्	२८१	१६
'उक्थे'	'उक्थ्य उक्थे'	१७२	७	प्रयच्छति	'प्रति' 'यच्छति'	२८३	४
देव	देव	१७४	२२				
विधि	विनि	१७५	८				
सधि	सधिः	१७६	८				
समिन्वतां	समिन्वतां	१७६	२०				
(५।१।२ अ०)	(५।२।१ अ०)	१७८	६				
कासाः(१२)	कासा(१२)	१८५	११				
अग्ने(१२)	अग्ने(१४)	१८६	४				

(१) नवमानवाके संहितायां मन्त्र-
सङ्ख्यावैपरीत्यं टीकासङ्ग्रहानुसारेण संशो-
ध्यम् ।

(२) इह स्पष्टतः प्रतीयमाना यन्त्रेक्षण-
दोषजा अशुद्धिर्न उद्भूता ।



शुद्धिपत्रम् ॥

गृह्यसूत्रस्य

अशुद्धम्	शुद्धम्	पृष्ठे	पंक्तौ ।
प्रथमकाण्डं	प्रथमकाण्डिका	१ ..	१
दिव्यभिप्रायः	दिव्यप्याजः	७ ..	५
नाशङ्कता	नाशङ्किष्यता	१२ ..	७
पुरुषार्थं	पुरुषार्थं	१६ ..	२२
कृतः	कुतः ?	२१ ..	२१
प्यन्नप्राशनादिषु	पि केषुचित्	२३ ..	२,३
कल्पते	कल्प्यते	२८ ..	२
तद्व्यवस्था	तत्फलवादः	३३ ..	१६
पीत	श्वेत	३४ ..	१२
पश्चिमस्यां	पश्चिमायां (एवं परत्र) ..	३४ ..	१५
शुक्ला	पीत	३४ ..	२०
“सप्त	सप्त	३५ ..	७
अपिच स्मर्यते	प्रकारान्तरं गृह्यासंग्रहे ..	३५ ..	८
इति	× ×	३५ ..	१४
वह	वन्न	३६ ..	१५
प्रमा	प्रामा	४२ ..	२१
मध्यसातुम्	मध्यवसातुम्	४३ ..	३
“नस्मादभ्यर्था	तस्मात्—“अभ्यर्थाः ..	४३ ..	१८
“प्राञ्चं नीत्वावर्त्य स्थाप- यन्ति”-इति स्मरणाच्च	× × × } ..	४४ ..	१०, ११
तथा नीत्वा आवर्त्य	× × × } ..	४४ ..	११, १२
सम्यक् भ्रामयित्वा च	× × × ..	४४ ..	११, १२

अष्टम	शुद्धम्	पंक्तौ
प्रौष्ठ	प्रौष्ठ	४७ .. २१
ज्यैष्ठेन	ज्यैष्ठेन	४८ .. १
वैश्व	वैश्व	५५ .. ३
निरूप्य	निरूप्य	५५ .. ४
अग्निहोत्रलक्षणा	× × × (एवं परत्र)	५८ .. १५, १६
लोप	अतिपात	६१ .. ५
जुहुयात्	जुहुयात् प्रायश्चित्तमकृत्वा	६१ .. ६
स्याग्निहोत्र	स्य सायं प्रातर्होम	६७ .. १२
श्रवणौ	श्रवणे	६८ .. २
मांसं स्यात्, संस्पृशेत्	मांसं स्यात्, संस्पृशेत्	६८ .. २०
नानव	नानवे	७१ .. १८
वाह्यांसः	वाह्यांसः	७२ .. ३
कारणे	कारणे	७७ .. १५
पर्यु	पर्यु	७८ .. १०
कंसेन	कंसेन	८३ .. १६
तुल्यवद्व	तुल्यवद्वि	८४ .. २१
पुनरग्निहोत्र	पुनः सायंप्रातर्होम	८६ .. ८
त्राद्यमग्निहोत्रहोम	त्राद्यं सायंप्रातर्होम	८० .. १
श्रूयते	श्रूयते	८० .. ६
जुहुतात्	जुहुयात्	८० .. १८
गृह्य	गृह्य	८१ .. २
दृष्टी	दृष्टी	८१ .. ६
महायज्ञः	ब्रह्मयज्ञः	८३ .. १५
पूजनम्	पूजनम्	८३ .. १६
खल्वा	खल्वाचा	८६ .. ११

अशुद्धम्	शुद्धम्	प्रष्ठे	पङ्क्तौ ।
चानुद्य	चानद्य	६६ ..	२०
आग्नेय्या	आग्नेय्या	६७ ..	७
तथा	“यथा	१०२ ..	५
सन्ध्योपासनस्य	सन्ध्योपासनं	१०५ ..	१८
प्रधान	प्रधान	१०६ ..	८
कालभेदे	कालस्वरूपयोर्भेदे	१०६ ..	१०
भेदे	स्वरूपयोर्भेदे	१०६ ..	१८
इति । अपिच	इति । स्वरूपभेदश्चा- नयोर्निमूलकाद्यं कथ- ति तन्त्रताम् । अपिच	१०६ ..	६
धार	धारय	१०६ ..	७
दन्त	दन्ते	११२ ..	१
पांशु	पांशु	११४ ..	८
कामं	कामः	११६ ..	१
प्रजापत्या	प्रजापत्या	११७ ..	१६
गौतमेन	गौतमेन (एवं परत्र)	११८ ..	११
नवगमाच्च	नवगमात् “यावद्व्य- जुरनादिष्टान्तान्म- न्तान्”-इति सूत्राणाञ्च ।	१२६ ..	२
श्रियते	श्रीयते	१३७ ..	१८
संस्तूपं	संस्तूपः	१४० ..	४
पसलवि	वसलवि (एवं परत्र)	१६१ ..	१६
तमर्तं	तमर्तां	१६२ ..	१८
रङ्गं	रङ्ग	१६४ ..	१०
मृद्वस्थानां	विभक्तानां	१७७ ..	२

शब्दम्	शब्दम्	पृष्ठे	पंक्तौ
कक्षुका	कम्बुका (एवं परत्र)	१८१	१०
न्वभाः	न्वमाः	१८८	१३
मांश	मांशः	१९२	२१
“एषावैसमलानामेष्टिः”			
इति च ब्राह्मणम्	x x x	१९६	२१
अतएव--“दर्शस्तत्रनिमित्तं	x x x		
वै कालश्चब्रह्मयात्मकः”इति	x x x	२०१	११, १२, १३
क्षीणामावस्याविषयं स्मर-	x x x		
णम् ।			
इति वाक्य	इत्याहिताग्नेर्वि	२२०	३
ऊत्वा पूर्वार्हएव	ऊत्वा अथ परिसमूहनान्तं		
	विधाय, पूर्वार्हएव —	२२०	१४
‘आवसोः	आवसोः	२२२	१६
नात्र	‘नात्र	२२३	१
‘उप	उप	२२३	१
अन्यापि	अन्या तु	२२८	६
त्रयाण्यासाद्य संप्रोक्ष्य च	ब्रह्मस्थापनानन्तरं	२३०	३
त्यर्थाह्नभ्यते	त्यर्घः	२३२	१४
पवित्रान्तर्हितां	पवित्रान्तर्हिताः	२३३	७
कतमं	कतमत्	२३३	१८
पिञ्जल्या	पिञ्जल्या (एवमन्यत्र)	२४१	१
वपेत्”	वपेत्	२४१	१८
अन्वष्टक्य	अन्वष्टक्य	२४७	१
एतेन	एतेन	२५२	२
इति —	x x	२५३	११

अष्टादशम्	शुद्धम्	प्रति	पंक्तौ ।
‘नरकाय प्रदातव्योदीपः’ सम्पूज्य देवताः” ।	× × × ..	२५३ ..	१२
इति वनिष्टतौ	इति निष्टतौ	२५३ ..	१३
अन्येतु	अथवा ।	२५३ ..	१४
व्याचक्षते—	× × × ..	२५३ ..	१५
खल्वतत्	खल्वेतत्	२५४ ..	२१
वर्हिष—	वर्हिषः	२६२ ..	५
स्तुत्यर्थत्वात्	स्तुत्यर्थत्वात्	२६२ ..	२२
एष	एव	२६७ ..	७
ऐन्द्राग्रन	ऐन्द्राग्नेन	२७२ ..	४
स्मृत्यन्तरदर्शनात् ..	अन्यत्राप्येवं कल्पयितु मुचितत्वात्	२७३ ..	१७
वाधान	राधान	२७७ ..	१४
छोमादौ	छोमादौ	२८६ ..	७
सर्व	सर्व	२८७ ..	५
आददानं	आददानां	२८७ ..	२०
मपीत्ये	मपि त्वे	२८८ ...	१
सम्भार्यमपि	सम्भार्यमपि तु	२८८ ...	२
वरुणा सुराऽरविन्दानी- त्युदकनाम	“धरुणम्, सुरा, अरवि- न्दानि”—इत्युदकनामसु नैघण्टुककाण्डे	२८९ ...	१२
चरणेन	अग्निं प्रदक्षिणं कृत्वा चरणेन ...	२९७ ...	१
पाणिग्रहे	पाणिग्रहे	३०२ ...	१४
वं	वध्व	३०२ ...	१८
द्व	द्वे	३०४ ...	१

अङ्गदम्	गङ्गदम्	पङ्के	पङ्क्तौ ।
देव	देव	३०६ ...	६
याग्यताया	वाग्यताया	३१६ ...	१५
दोषा	दोषो	३२६ ...	१६
स्यैतदर्थत्वात्	स्यैतदर्थत्वादादरार्थत्वाद्वा	३३४ ...	१४
मघ्नग	मघ्नग	३३७ ...	२
नामसु	नाम्नि न	३३७ ...	२
पक्षमाण	पक्षमान	३४१ ...	७
मन्त्र	मन्त्रे	३४३ ...	१२
कर्त्तव्या	कर्त्तव्येत्याहुः	३४८ ...	१४
शास्त्रान्तरेषु	शास्त्रान्तरे	४४६ ...	१४
कर्मणा	कर्मणो	३५८ ...	४
गर्भः—	गर्भः—इति	३५६ ...	१६
कर्मश्चौड	कर्मचौड	३६० ...	१३
पूर्वस्यां	पूर्वस्यां	३६७ ...	१७
मन्त्रकम्	व्याहृतिभिः (एवमन्यत्र)	४०१ ...	१६
इत्याद्युक्तः	इति चैवमाद्युक्तः... ..	४०४ ...	२
दर्शनात्	दर्शनादितितत्त्वकारः ...	४१३ ..	११
न नवमेहि	प्रतिपदहि	४१४ ...	२
एणस्येद	एणस्येद	४१५ ...	१२
तूष्णीमित्यर्थः	व्याहृतिभिश्चित्यर्थः ...	४२२ ...	१४
समिध	समिध	४३३ ...	२
धर्म	धर्म	४५३ ...	५
उद्धृतादि... ..	उद्धृताभि	४७६ ...	३

यद्यप्येतदुदगयनोपाकरणा-
भिप्रायं वचनं तथाप्युपाका-
रणसामान्यादत्राप्येवकल्प-
यितुमुचितम् ।

× × ×
× × +
× × ×

४७६ १४, १५, १६

शुद्धम्	शुद्धम्	प्रष्ट	पक्षौ ।
स्वैव एतेषां	स्वैक एवैषां	४८८	१०
ओत्रिय	ओत्रिये	५०३	८
वोणा	गन्वी	५०५	१
स्पर्श	दर्श	५०८	१५
सम्बेशभागी	संबेशभोगो	५२४	१२
दशा	देशा	५२७	१०
धूनयेत्"	धूनयेत्"—इति । नचैव-	५३३	२
	मपि बज्जवासस्त्वदोषशङ्का		
	कर्त्तव्या । कुतः ? ।		

नचैवमपि बज्जवासस्त्वदोषा	} × × × ×	५३३	४
शङ्का कर्त्तव्या । कुतः ?			
इति	× ×	५३३	७
पाय	पायस	५४४	१४
महाव्याहृतिभिरि	इ	५७६	३
वा षि	वर्हिषि	५८०	१०
न्यच्चा	न्यच्चौ	५८०	१०
ज्ञानन्	ज्ञानम्	५८४	८
मृत	मृतु	५८८	१३
त्रिसंख्याका	त्रिसंख्याकाः	६२३	११
चास्मदीये	चास्मदीयं	६३१	१
असौ—इत्येतस्मिन् स्थाने	× × × ×	६३१	१४
हेतुवन्निगदस्तु न मुख्यार्थः	} × × × ×	६३६	२, ४
किन्तु कृतिपरस्य इति			
प्रमाणबलक्षणे दर्शितम्			
दण्डं	दण्डं	६३६	१५

अशुद्धम्	शुद्धम्	प्रश्ने	पंक्तौ।
स्तत	स्तत	६४६ ...	१३
उत्तानं पात्रं कृत्वा ...	× × × ×	६५१ ...	१६
तथा स्मृत्यन्तरम्। ...	× × ×	६५२ ...	११
इति	× ×	६५२ ...	१२
पिच्य	“पिच्य	६५३ ...	१
स्थितम्	निहितम्	६५५ ...	५
(तन्नष्टत्वाच्च मन्त्रोपिताव- न्मात्रः तदीयो निवर्त्तते। तेन, “एतद्वः पितरोवासः” —इति आद्रकल्पोक्तेनैव मन्त्रेण वाससोनिधानं सि- ध्यति)। एकवचनसंयोगा- च्चैकमेवात्रवासः स्यात्। अपूर्वं खल्वत्रवासो विधी- यते। अतस्तदेकत्वमपि प- ञ्चैकत्ववद्विवक्षितमुचित- मेव	× × × × × × × × × × × × × × × × × × × ×	६७१ ... २, ३, ४, ६	
भन्त	मन्त	६८१ ...	५
ईत्य	इत्य	६८५ ...	१३
दन्नाहार्यं	दन्वाहार्यं	६९६ ...	१२
भूसि	भूरि	६८७ ...	४
उभयेष	उभयेषू	६८८ ...	१८
भोगं	भोगं	६९३ ...	१८
कुष्ठ	उन्माद	६९३ ...	१२
सूत्रे	सूत्र	७०६ ...	५
यज्ञ	वास्तु	७१६ ...	११
विशेष	विशेष	७२२ ...	३

अष्टादशम	अष्टादशम	पृष्ठे	पंक्तौ ।
मासाभि	मस्माभि	७२५ ...	१
अर्वाङ्	अवाङ् (एवं परत्र पंक्तौ)	७२८ ...	१४
“अभ्या	अभ्या	७४५ ...	२०
प्रथमो	प्रथमोद्वितीयश्च	७५७ ...	१७
इतरेषु	इतरयोः	७५७ ...	१८
तूष्णीमेव	व्याहृतिभिः	७६२ ...	८
ज्ञान	ज्ञानं	७६६ ...	५

गृह्यासंग्रहस्य ।

परे... ..	पार	७७५ ...	२
प्रागल्भो	प्रगल्भो	७७५ ...	१६
कर्म्म	कर्म्म (एवं परत्र)...	७७७ ...	६
याम्ना	नाम्ना	७७६ ...	६
अतिभयदेभि	अतिभयदेति	७८६ ...	१४
सन्धन्धात्	संबन्धात्	७८८ ...	१८
पर्यनाथ	पर्यनाथ	७९५ ...	५
स्मृतं	स्मृतं... ..	७९६ ...	६
त्रिधा	त्रेधा (एवं परत्र)...	८०५ ...	१०
कणीयांश्च	कनीयांश्च	८०८ ...	१३
आचार्या	आचार्या	८०८ ...	१५
विस्फुलिङ्गेऽत्र	विस्फुलिङ्गे च	८१५ ...	१५
प्राज	“प्राज	८१८ ...	१२
तथा ॥ ६३ ॥	तथा ।	८१८ ...	१२
प्रदक्षिणम् ।	प्रदक्षिणम्” । इति	८१८ ...	१३
॥ ६३ ॥	॥ ६२ ॥ (एतदनुसारात्... ..	८१६ ...	६

परत्राङ्गाः प्रोच्यः ।)

अशुद्धम्	शुद्धम्	पृष्ठ	पङ्क्ति
ग्रहणम्	ग्रहणम्	८२४	४
मागिः	मानिः	८२४	१४
सर्पिस्तैल	सर्पिस्तैलं	८२७	२
गार्भे	गार्भं	८२८	६
पूर्व	पूर्वं	८३५	१०
माचार्यः	माचार्यैः	८४६	१५
र्थत्वात्	र्थत्वात्	८५१	१८
अल्पा	अल्पा	८५४	८
यस्मात्	यस्मात्	८५७	२०
पितामहाः	पितामहाः	८७६	१०
मादाय,	मादयः	८८०	१०
प्रावल्या	अर्थप्रावल्या	८८५	५
जीरन्	जीवरन्ध्र	८८७	१५
स्वस्तीयं	स्वस्तीयं	८९०	६
राजा	राजो	८९३	४
इत्यादि	इत्यादि	८९३	२०
इतरे	तइमे	"	"
गरान्ते	गवान्ते	८९४	२०
पूर्वे	पूर्वं	८९५	५
विशिष्ट	विशिष्ट्य	८९५	८
प्रति	प्राङ्	८९५	१४
वासः	नाशः	८९६	२०
प्रकृतादेव	प्रकृतिवदेव	८९०	१२
सर्वान्	सर्वान्	८९१	३
इति	इति	८९३	३

शब्दम्	शब्दम्	पृष्ठे	पंक्तौ ।
यदा	पदा	८३७ ...	४
दैव	देव	८४५ ..	३
नैकैकस्याश्च	नैकैकस्यात्र	८४७ ..	२२
मन्त्रो	मन्त्रः	८५० ..	१४
धान	धानं	८५० ..	१८
निस्तारः	विस्तारः	८५४ ..	१७
नीतान	नीतान्	८५५ ..	१७
वेदेः	वेदेः	८५७ ..	२२
॥ १६ ॥	८६४ ..	१५
सर्व्वेयव	सर्व्वेभ्ययव	८६७ ..	१४
प्रथम	प्रथमं	८६७ ..	२२
इत्येवाधिकः	इत्यधिकः	८८७ ..	१२
स्वधानिनयनीया	येभ्यः स्वधानिनयनीया	८८४ ..	६
तदेतत्सूत्रं	तदुत्सूत्रं	८८८ ..	१८
वेदाः	वेदः	१००२ ..	१५
वाजिनो	वाजिनो नो	१००३ ..	१
पितरा	पितरा	१००४ ..	१३
नैयमिकस्याग्नि	नैयमिकस्याग्नि	१००७ ..	१४
वैश्वदेवे	वैश्वदेवे	१००८ ..	४
मस्य	मस्य	१०१४ ..	५
ब्रवे	ब्रवे	१०२० ..	६
स्पृष्टन्	तुष्टन्	१०२८ ..	१४
वृद्धिदिनश्चेति	वृद्धिश्चेति	१०३० ..	१
अन्ये	अन्य	१०३२ ..	५
सेचन	सेचनं	१०३६ ..	५

अशुद्धम्	शुद्धम्	पृष्ठ	पंक्तौ
विभजते-विभाग	विभजतेर्विभाग	१०३७	७
दत्ते	ददते	१०३७	२२
सूत्रान्तरं	सूत्रानन्तरं	१०३८	७
इत्युहितयं	इत्युहितयं	१०४१	३
निषेधः	निषेधः	१०४१	१६
निर्वर्त्स्यति	निर्वर्त्स्यति	१०४१	१८
प्राङ्मुख	प्राङ्मुख	१०४२	१५
पिण्डान्	पिण्डान्	१०४२	१६
प्रयुयाद्गतं	प्रयुयाद्गतं	१०४५	२१
विशिष्यो	विशिष्यो	१०४५	२२
इहि	इति	१०४६	८
नाम्	नाम	१०४६	१०
यस्त्वर्थः	चस्त्वर्थः	१०४८	१६
प्रीयता	प्रीयन्ता	१०५०	११
आद्धान्वितः	अद्धान्वितः	१०५३	१६
तदेव	तदेव	१०५४	११
कात्स्न्येन	कात्स्न्येन	१०५८	२
नसः	यसः	१०६३	१८
द्वितीयायां	द्वितीयायां (एवं परत्र पंक्तौ)	१०६८	८
नवाय	नवाये	१०७३	१०

आद्भकल्प परिशिष्टस्य ।

तत्र	तच्च	१०७६	७
------	------	------	---

ज्ञानसूत्र परिशिष्टस्य ।

अपवित्रकै	अपवित्रकरै	१०८६	३
-----------	------------	------	---



गोभिलीयं

गृह्यसूत्रम् ।

— ❦ —

प्रथमप्रपाठके प्रथमकाण्डम् ।

ॐ नमः सामवेदाय ।

वेदान्तप्रतिपाद्यमेकममलं मानैरमेयञ्च यत्
सर्वैराश्रमधर्मकर्मनिकरैराराध्यगुह्यान्तराः ।
यस्मात् प्राप्य यथार्थवस्तुनियतामाचार्यवर्यान्मतिं
यत्तत्सत् पदमाप्नुवन्ति मुनयः कस्मैचिदस्मै नमः ॥

वन्दे पितृपदद्वन्द्वमरविन्दमिव अतम् ।

मकरन्दमिवादातुं शिष्यैर्मधुकरैरिव ॥

बल्लान महर्षिं गोभिलाचार्यं प्रणम्य परमादरात् ।

यवमार् भाष्यन्तद्गृह्यसूत्राणां यथाबुद्धिं विधीयते ॥

जिज्ञासुषु बुभुक्षितमर्थं प्रतिपिपादयिष्या सर्व्व एव प्रेक्षापूर्व्व-
कारिणो वाग्ध्यापारं प्रतिपद्यन्ते, श्रोतारश्च तमवधार्य्य श्रेयभा

समीहितेन संयुज्यन्ते । वृथुक्षितश्चार्थः सुखमेव सर्वेषां प्राणस्य
 ज्ञेयानामन्यच्चैतदनुकूलं किञ्चिदिति प्रतिपद्यामहे । दुःखनिवृत्ति-
 श्चेत्याहुः । प्राणिनः खलु सुखमुत्पिपादयिष्व एवोपलभ्यन्ते पश-
 वोऽपि, किं पुनर्मनुष्या विवेकशक्तिमन्तः ? । तदिदं प्रत्यात्मप्रती-
 क्षितमपि सुखं निरतिशयमेवाभ्यर्हितमित्यपवर्ग एव तावत् पर-
 मार्थः । स खल्वनभिर्महितफलैरोश्वरसमर्पितैर्नित्यनैमित्तिकादि-
 कर्मभिः प्रगृह्यचित्तस्थाधिकारिणः तत्त्वावबोधात् सम्यक्वते इत्या-
 चक्षते । भवति चात्रागमः । “तस्मै वेदानुवचनेन ब्राह्मणा
 विविदिषन्ति यज्ञेन—” इति, “तपसा ब्रह्म विजिज्ञासस्व” इति
 चैवमादिः । मनरपि—

“अहिंसयेन्द्रियासङ्गैर्वैदिकैश्चैव कर्मभिः ।

तपसश्चरणैश्चैवैः साधयन्तीह तत्पदम्” ।

इति स्मरति । “कयाये कर्मभिः पक्षे ततो ज्ञानं प्रजायते”
 इति च स्मर्यते पुराणेषु । अतएव भगवान् वादरायण आचार्यः
 शारोरके—“सर्वापेक्षा च यज्ञादियुतेरश्ववत्” इति सूत्रयाम्बभूव ।
 “तपः स्वाध्यायेश्वरप्रणिधानानि क्रियायोगः” इति, “समाधि-
 भावनार्थः क्लेशतनूकरणार्थश्च” इति, तथा, “योगाङ्गानुष्ठाना-
 दगृह्यचित्तये ज्ञानदीप्तिराविवेकख्यातेः” इति, “यस्माद्यमासन-
 प्राणायामप्रत्याहारधारणाध्यानसमाधयोऽष्टावङ्गानि” “शौच-
 सन्नोषतपःस्वाध्यायेश्वरप्रणिधानानि निचमाः” इति तत्त्व-
 लानि सूत्राणि । “ताभ्यः पावित्र्यमुपक्रमात्”—इति च ३-
 सूत्रम् ।

तदेवं धर्म एव साधनतया प्रथममाश्रयणीय इति स्फुटतर-
मवगम्यते । येषान्तु वेदान्ताः कर्तृदेवतादिप्रकाशकतयैव प्रमाण-
मिति दर्शनं, तेषामभ्यर्हितत्वं धर्मस्य सुतरामिति श्लिष्यते ।

अर्थकामावपि नान्तरेण धर्ममुत्पद्येते । न खल्वधार्मिकस्यार्थः
कामो वाऽस्ति कश्चिदिति धर्ममेव तदुपायतया स्मरति भगवान्
व्यासः ।

“कामार्थौ लिप्समानस्तु धर्ममेवादितश्चरेत् ।

नहि धर्मादपेतोर्थः कामो वापि कदाचन” ।

इति । “धर्मादर्थश्च कामश्च” इति च महाभारते । तदेवमा-
लोच्य परमकारुणिक आचार्यः वैदिकमन्त्रविनियोगपरं श्रौत-
मिश्रं स्मार्तं गृह्यधर्मं कन्दोगानामुपदिदिदुर्गृह्यसूत्राख्यमिदं
शास्त्रं रचयाञ्चकार । सूत्रमिति हि सूच्यते येनार्थस्तदुच्यते ।
शास्त्रत्वञ्चाहानुशासनादिति श्लिष्टतरम् । व्याचिख्यासितस्य गृह्य-
सूत्रशास्त्रस्येदमादिमं सूत्रम्—

अथातो गृह्याकर्माण्युपदेक्ष्यामः ॥ १ ॥

तत्रायमद्यशब्दो विशिष्टमानन्तर्यं द्योतयति । प्रतियोगिविशेषा-
पेक्षं खल्वानन्तर्यं विशिष्टं भवति । तच्च वेदाध्ययनं तदर्थविचार-
स्येत्येवमादिकं, “वेदमधीत्य स्थायात्” इति, “अथातो धर्म-
जिज्ञासा” इति चैवमादिशास्त्रेभ्यः । तदनेनाद्यशब्देन शास्त्रस्यादौ
मङ्गलमपि कृतं भवति ।

“ऊँकारश्चाथशब्दश्च दावेतौ ब्रह्मणः पुरा ।

कण्ठं भित्त्वा विनिर्यातौ तेन माङ्गलिकावुभौ” ।

इति स्मरणात् । न चाथशब्दो मङ्गलार्थः, अर्थान्तरप्रयुक्त एव खल्वथशब्दः श्रुत्या मङ्गलप्रयोजनो भवति, अन्यार्थापनोतमपि दधिदुग्धादिकमिवावलोकनमात्रेण गन्तुकामस्येति । सोऽयमथशब्दो मङ्गलमर्थः प्रयोजनं (न पुनरभिधेयं) यस्येति मङ्गलार्थ उच्यते, न खलु मङ्गलमण्यस्यार्थोऽभिधेयं वाच्यमित्येतत् । तथा च ब्रह्मचारिणो यथावदेदाध्ययनाद्यनन्तरमित्यथशब्दस्यार्थः ।

अतः शब्दोहेत्वर्थः । यस्मात्—

“अतः परं समावृत्तः कुर्याद्धारपरिग्रहम्” ।

इति—

“वेदानधीत्य वेदौ वा वेदं वाऽपि यथाक्रमम् ।

अविश्रुतब्रह्मचर्यो गृहस्थाश्रममाविशेत्” ।

इति चैवमादि स्मरणात्, यथावद्विचारशास्त्राधिगमानन्तरं—
गार्हस्थानुसरणं शास्त्रार्थः । यस्माच्च—

“यस्मात् त्रयोऽप्याश्रमिणो ज्ञानेनानेन चान्वहम् ।

गृहस्थेनैव धार्यन्ते तस्मात् ज्येष्ठो गृहाश्रमी” ।

इत्येवमादिशास्त्रेभ्यस्तदुक्तमवगम्यते । ‘अतः’ एतस्मात् कारणात्—
इत्यतः शब्दार्थः ।

अथमपरोऽतः शब्दार्थः । यतो वृत्तेन वेदाध्ययनादिना कर्मावबोधान्तस्य कर्त्तव्यत्वमिदानीमापतितं—(तथा चाहुः शास्त्रतात्पर्यविदः । “दृष्टो हि तस्यार्थः कर्मावबोधनं नाम” इति ।

“चरितार्थान्नयः कुर्यादधीत्य श्रुतिमादितः ।

तस्य तद्भारणं व्यर्थमगन्थाया इव स्रजः” ।

इति च) ।—यतश्चाश्रमान्तरेषु गार्हस्थ्यस्य प्राथम्यं । ‘अतः’ एतस्मात् कारणात् । स्मृत्येवमविरक्तविषया द्रष्टव्या । नातो-
“ब्रह्मचर्यादेव प्रव्रजेत्” इति श्रुतिविरोधः । सा हि श्रुतिः—
“यदहरेव विरजेत्, तदहरेव प्रव्रजेत्” इत्येवमभिधाना विरक्तमेव स्पृशति नान्यम् । एतेन “वीरहा वा एष देवानां योऽग्नि-
मुदासयते” इति, “एकाश्रम्यन्वाचार्याः प्रत्यक्षविधानाङ्गार्हस्थ्यस्य”
इति चैवमाद्याः श्रुतिस्मृतयोऽपि व्याख्याताः । इत्यन्यदेतत् ।

अयमप्यपरोऽतःशब्दार्थः । यस्मात् यथोक्तानन्तरं, गृह्य-
कर्म प्रतिपित्सर्वोऽन्तेवासिनो यथावदुपसन्नाः, ‘अतः’ एतस्मात्
कारणात्—

‘गृह्या’ क्कान्दसत्वाद्गृह्याणि,—गृहे गृहस्थाश्रमे साधूनि यो-
ग्यानि,—लक्षणाया गृह्याग्निसाध्यानि वा, ‘कर्माणि’ धर्मभूतानि,
बहुवचनात् किमप्यन्यत्, ‘उपदेक्ष्यामः’ कथयिष्यामः ।

अत्र च कर्मणामुपदेशकर्मत्वं प्रतिजानन्नाचार्यस्तेषां धर्मत्व-
मभिद्योतयति । अभिमतश्रेयःसाधनवस्तुकथनरूपस्योपदेशस्या-
न्तरेण धर्मत्वममीषामसम्भवात् । न खल्वश्रेयःसाधनमुपदिश्यते ।
न च श्रेयःसाधनं नाम धर्मा न भवति चेदनालक्षणापीत्यनु-
सन्नेयम् । तथा चोक्तं “चेदनालक्षणाऽर्थो धर्मः” इति । “यज्ञेन
यज्ञमजयन्त देवास्तानि धर्माणि—” इति च यजतिशब्दवाच्यमेव
धर्ममाचक्षते । अपि चाहुः—

“गुणद्रव्यक्रियादीनां धर्मत्वं स्थापयिष्यते ।
 तेषामैन्द्रियकत्वेपि न ताद्रूपेण धर्मता ।
 श्रेयःसाधनता ह्येषां नित्यं वेदात् प्रतीयते ।
 ताद्रूपेण च धर्मत्वं तस्मान्नेन्द्रियगोचरः” ।

इति । अयमपरो गृह्याकर्माणीत्यस्यार्थः । गृहे साध्वी ; कुशला,
 योग्या, हिता वेति गृह्या पत्नी, तथा सहितस्य यानि कर्त्तव्यानि
 कर्माणि, तानीमानि गृह्याकर्माण्युपदेक्ष्यामः । गृह्येति वा
 प्रसूतायाः स्मृतेरभिधानम् । (गृह्येति खल्वियमभिधीयते स्मृति-
 राचार्य्यप्रणीता । तथा चाचार्य्यपुत्रेण कृतोऽस्या एव स्मृतेः संग्रहः
 “गृह्यासंग्रहः” इत्युच्यते, न “गृह्यसंग्रहः” इति ।) तस्यां यानि
 कर्माण्यभिधातव्यानि तान्युपदेक्ष्याम इत्यर्थः । स्मार्त्तोऽग्निर्वा
 गृह्यशब्देनोच्यते । गृह्यः, . शालाग्नि, रावसथ्य, औपासन, इति
 ह्यनर्थान्तरम् । कान्दसं दीर्घत्वम् । तस्मिन् गृह्ये स्मार्त्तोऽग्नौ यानि
 कर्त्तव्यानि कर्माणि तानीत्यादि पूर्व्ववदर्थः । अथवा गृह-
 स्थस्य व्रतविशेषो गृह्यशब्दार्थः । “अष्टौ व्रतानि भवन्ति”
 इत्युपक्रम्य, “भौतिकं, सार्वभौतिकं, अष्टमं गृह्यमिति गृहस्थस्य”
 इति श्रवणात् । तस्मिन् यानि कर्त्तव्यानि कर्माणीत्यादि समान-
 मन्यत् । गृह्यपदानन्तरश्रुतमप्यापदमुपदेक्ष्याम इत्यनेनान्वितं—
 आ उपदेक्ष्याम इति, इति भट्टभाष्यम् ।

अयमपरा सूत्रयोजना । अथशब्दो वेदाध्ययनानन्तर्य्यमभि-
 धत्ते । अतः शब्दो हेत्वर्थम् । यस्मात्, वेदाध्ययनादव्याक् न
 किञ्चिदध्येतव्यम्—

“योऽनधीत्य द्विजो वेदमन्यत्र कुरुते अमम्।

स जीवन्नेव शूद्रत्वमाशुगच्छति सान्वयः” ।

इति स्मरणात् । ‘अतः’ एतस्मात् कारणात्, वेदाध्ययनानन्तरं, गृह्याकर्माणीत्यादि पूर्ववदर्थः । इदानीमधीतवेदस्य गृह्यसूते-
रध्ययनसम्भवादित्यभिप्रायः ।

योऽयमनेकार्थोऽपि सूत्रस्यार्थभेदेन शब्दभेदानुपपन्नः ।
तथाचोक्तम् ।

“यावतामेव धातूनां लिङ्गं रूढिगतं भवेत् ।

अर्थश्चैवाभिधेयस्तु तावद्भिर्गुणविग्रहः” ।

इति । येषां पुनरनेकार्थतापि शब्दानामिति दर्शनं, तेषामनुप-
पत्तिरेव नावतरति ।

तदनेन सूत्रेणाभिधेयादीन्यपि शिष्यप्रवृत्त्युपयोगीनि प्रति-
पादितानि । तत्राभिधेयं कर्म यथोक्तं, श्रेयःप्रयोजनम् । सख-
न्धोऽपि यथायथं सुबोधः प्रतिपाद्यप्रतिपादकभावादिः । अथ-
शब्देन चानन्तर्यावगमादधिकारी च प्रतिपादित एवेत्यास्तां
विस्तरः ॥ * ॥ १ ॥ * ॥

तत्र तावत् साधारणकर्मशेषभूताः केचन धर्माः परिभाष्यन्ते
सौकर्यार्थम् । प्रतिपदं खल्वमीषामुत्कीर्तनेऽनर्थकमेव यन्मनोऽरव-
मापद्येत, आतारस्य वितुष्येरन्निति । परिभाषितशेषे खलु कर्म-
शेषभूतेषु धर्मेषु कृतिसाध्यत्वात् कर्मणां कृतिमतः कर्तुरेव धर्मा-
स्तावत् परिभाष्यन्ते ॥

यज्ञोपवीतिनाचान्तोदकेन कृत्यम् ॥ २ ॥

यज्ञोपवीतं यस्यास्ति सोयं यज्ञोपवीती । आचान्तं, चमु भक्षणे
इति स्मरणात् भक्षितं, उदकं जलं येन, सोयमाचान्तोदकः । आ-
शब्दे भक्षणस्य वैशिष्ट्यं द्योतयति । गृह्याकर्माणीति पूर्वस्मादिहा-
नुषञ्जनीयमेकत्वेन विपरिणमय्य—कर्मोति । तदयमर्थः । सर्वमेव
कर्म वक्ष्यमाणं, कर्त्ता यज्ञोपवीतिना, आचान्तोदकेन च, सता,
कृत्यं कर्त्तव्यमित्येतत् । तदत्रैकमेव कर्त्तारमनूय द्वयं परिभाष्यते—
यज्ञोपवीतिना इति, आचान्तोदकेन इति च । कथं पुनरेकेन
वाक्येन द्वयमिह परिभाष्यते ? । नैष दोषः । वाक्यानेकत्वात् ।
वाक्यद्वयमिह विज्ञायते, यज्ञोपवीतिना कृत्यमाचान्तोदकेन कृत्य-
मित्यर्थभेदात् । परमिह युगपदेव धर्मद्वयसम्बन्धसम्भवादेकत्वा-
दवबोधस्यैकमिव वाक्यमवभासते इत्येकच सूत्रितमित्यदोषः ।

अत्र च “यज्ञोपवीतं कुरुते” इति ।

“यज्ञोपवीतं कुरुते सूत्राणि नवतन्त्रवः” ।

इति ।

“कार्पासमुपवीतं स्यात् विप्रस्योर्द्ध्वतं त्रिवृत् ।

शणसूत्रमयं राज्ञो वैश्यस्याविकसौत्रिकम्” ।

इति ।

“वैणवीं धारयेत् यष्टिं भोदकञ्च कमण्डलुम् ।

यज्ञोपवीतं वेदञ्च शुभे रौक्मे च कुण्डले” ।

इति । “दाचायणी ब्रह्मसूची” इति चैवमादिशास्त्रान्तरविहि-
तस्य पुरुषार्थस्यैव यज्ञोपवीतस्य कर्मार्थतामात्रमनुजानात्याचार्य्यो,

न पुनः पुरुषार्थादन्यदिह विदधाति । कस्मादेवमवगम्यते ? यज्ञोपवीतिनेति सिद्धवदुपदेशात् । यज्ञोपवीतीति खलु यज्ञोपवीतं यस्यास्ति सिद्धं सोऽभिधीयते इत्यवोचाम । यथा सम्वीति यस्य सगस्ति सिद्धा स एवोच्यते, न यस्य सा विधिस्थितेति । तदाहि सग्वी भवेदित्येवमादिकं प्रयुज्यते लौकिकाः । न खल्वच यज्ञोपवीती भवेदिति, यज्ञोपवीतिना भाव्यमिति वा, कात्यायन-इवाकथयदाचार्यः । नचाऽऽचार्यस्य न्यूनतानामानर्थिकैककल्पयितुमुचिता । अपिच नखल्वेतदनेन विधीयते; वाक्यभेदप्रसङ्गात् । कथं ? अर्थभेदात्—पुरुषस्तावद् यज्ञोपवीती भवेत्, तेन च सता ह्यत्यमिति,—यदि द्वावप्यर्थौ विधिस्मितौ, भिद्येत तर्हि वाक्यम् । अर्थैक्याद्धि वाक्यमेकं मन्यन्ते तान्त्रिकाः, नचैवमर्थैक्यं भवति । भिन्नौ खल्विमावर्थौ भवतः—यश्चापूर्वस्य यज्ञोपवीतस्य विधिः, यश्च तस्य कर्मसंयोग इति । योषितामप्येवं प्रसङ्गात् । यदि हि पुरुषार्थादन्यदेव यज्ञोपवीतं कर्मार्थमिह विधीयते, वक्तव्यन्तर्हि योषितामपि कर्मसु यज्ञोपवीतधारणम्, नचैवमिष्यते । तस्मात् पुरुषार्थस्यैव सतो यज्ञोपवीतस्य कर्मार्थतामात्रमिहोच्यते, न ततोऽन्यद्विधीयते—इति कुत एव योषितामयज्ञोपवीतिनीनां कर्मस्यपि यज्ञोपवीतमित्यदोषः ।

कथमेकस्य यज्ञोपवीतस्योभयार्थता ? इति चेन्न, अनेकसंयोगात् । नस्यादेकस्योभयार्थता; यद्येक एव संयोगः स्यात् । संयोगद्वयन्विह दृश्यते । एकश्च यज्ञोपवीतपुरुषसंयोगः—“यज्ञोपवीतं कुरुते” इत्येवमादिशस्तेषु । अपरश्च यज्ञोपवीतकर्मसंयोगः—

“यज्ञोपवीतिना कृत्यम्” इति । तस्मादिह वाक्यद्वयेन संयोगभेदात् दध्नद्वयोभयार्थता यज्ञोपवीतस्येति सिद्धम् । अतएव—

“सदोपवीतिना भाव्यं सदा वद्धशिखेन तु ।

विशिखेत्युपवीतस्य च यत् करोति न तत् कृतम्” ।

इति पूर्वार्द्धप्रक्रान्तं—पुरुषार्थमेव यज्ञोपवीतमुत्तरार्द्धं कर्मार्थमनुजानानः कात्यायन आचार्यस्यैवमेवाशयं स्पष्टयाञ्चकार । स खलु—

“अथातो गोभिलोक्तानामन्येषामपि कर्मणाम् ।

अस्पृष्टानां विधिं सम्यग् दर्शयिष्ये प्रदीपवत्” ।

इति प्रतिजज्ञे । अत्राह । उपवीतपदमिदं विशिष्टमेवाभिधत्ते—
“उपवीतं यज्ञसूत्रं प्रोद्भूते दक्षिणे करे” इति । नैतदेवं । यज्ञसूत्रमात्राभिधायकत्वादस्य । यज्ञसूत्रमात्रमेव खल्वयमुपवीतशब्दोऽवगमयति, न विशिष्टमन्यत्, सङ्कोचकारणानुपलम्भात् । उपवीतपदन्तावत् यज्ञसूत्रमात्रमभिधत्ते, विशिष्टमप्यभिधत्ते, न पुनर्विशिष्टमेव । “कार्पासमुपवीतं स्यात्” इति, “यज्ञोपवीतं कुरुते” इति चैवमादिशास्त्रेभ्यः । यथा मृगपदं—पशुसामान्यमभिधत्ते, पशुविशेषमप्यभिधत्ते । तथात्रापि । तत्रैवं सति विशिष्टमेवावगमयित्युपवीतपदं न सामान्यमित्येतस्मिन् सङ्कोचे कारणं नास्ति । तस्मादयुक्तमेतत् । नन्वाचार्यपरिभाषेव—(“एवं यज्ञोपवीतो भवति” इति) कारणमिति चेन्न उपवीतिपरिभाषाऽभावात् । एवं यज्ञोपवीतो भवतीति खल्वाचार्यः परिवभाषे, न चैवमुपवीतो भवतीति । अर्थैक्यमनयोरिति चेत्, तथापि न सङ्कोचे

प्रमाणं भवति । उपवीतिपदमेवमभिधत्ते इति तावत् परिभाषातोऽवगम्यते, तत्र च नविप्रतिपद्यामहे । परन्तत एव सङ्कोच इति प्रमाणं नास्ति । कर्मार्था खल्वियं परिभाषा—(“एवं यज्ञोपवीती भवति” इति, “एवं प्राचीनावीती भवति” इति च) पुरुषार्थञ्चेदमुपवीतं यज्ञसूत्रमात्रम्,—(“सदोपवीतिना भाव्यम्”— इति) । “यज्ञोपवीतं कुरुते” इति, “दाक्षायणी ब्रह्मसूची” इति चैवमादिशास्त्रेभ्य इत्यवोचाम ।

अपिच । नैवात्र विशिष्टार्थः सम्भवति—“एवं यज्ञोपवीती भवति” इति । कस्मात्? । वाक्यभेदप्रसङ्गात् । कर्मसंयोगः खल्वस्य विधिस्मितः—“यज्ञोपवीतिना कृत्यम्” इति ।

तच्चेदपूर्वं भवति यज्ञोपवीतं; तदपि विधातव्यं, इति भिद्येत वाक्यम् । न खल्वस्ति विहितं विशिष्टं यज्ञोपवीतं, येनानूद्येत । यदपि विहितम्—“उपवीतं देवानामुपव्ययते”—इति । तदपि दैवकर्मस्वेव । यदि तदेवेहानूद्येत, परिभाषेयं दैवकर्ममात्रपरा स्यात् । न चैवमिष्यते, सर्वशेषत्वादस्याः परिभाषायाः—“यज्ञोपवीतिनाचान्नोदकेन कृत्यम्”—इति । अथास्ति यज्ञोपवीतं विन्यासविशेष-विशिष्टं पुरुषार्थस्तदिहानूद्यते । उच्यते । नैतदस्ति—विशिष्टं यज्ञोपवीतं पुरुषार्थ इति । कस्मात्? । प्रमाणाभावात् । न खल्वस्ति प्रमाणं विशिष्टं यज्ञोपवीतं पुरुषार्थ इति । यज्ञसूत्रमात्रं पुरुषार्थ इत्यवोचाम । अतएव जैमिनिराचार्यः—“अपदेशो वा अयेत्यविद्यमानत्वात्” इति सूत्रयाञ्चकार । व्याख्यातञ्चैतदाचार्येण शबरस्वामिना—“अपदेश इतिज्ञायमानस्य वचनं । स एष नविधिः—

अनुवाद एषः । कुतः ? । अर्थस्य विद्यमानत्वात् । प्राप्त एवार्थो
 यन्निवीतं मनुष्याणां, निवीतं हि मनुष्याः प्रायशः स्वार्थं कुर्वन्ति,
 तस्मात् अनुवादः—इति । यद्यपि इदं पूर्वपक्षकक्षायामेवाशङ्का-
 सूत्रम् सिद्धान्ते तु निवीतश्रवणस्योपवीतमुत्तर्यतामेव सूत्रया-
 माम—“अर्थवादोवा प्रकरणात्” इति, “विधिना चैकवाक्यत्वात्”
 इति च । तथापि नैतावतावस्तुनोपन्ययात्वं शक्यते वक्तुम् । यद्य-
 धमर्थ एव नास्त्यास्यत्—नाशङ्क्यताचार्योऽर्थस्य विद्यमानत्वादि-
 ति । न खल्वविद्यमानमपि विद्यमानमुच्यते वादकक्षायामपि ।
 कः खल्वनुत्पन्नोऽविद्यमानमर्थं विद्यमानतया सिद्धवन्निर्दिशति ।
 यदि पूर्वपक्ष इति अविद्यमानमपि विद्यमानं कयाचिन्मत्या
 समाचक्षते, किमित्युत्तरकालं न निराचक्षे—“नायमर्थो विद्यमानः,
 अविद्यमानः खल्वयमर्थः, कथमुच्यतेऽर्थस्य विद्यमानत्वादिति” ।
 आशङ्कायाः खल्वस्या निराकरणमित्यसूत्रयदाचार्यः—“विधि-
 खपूर्वत्वात् स्यात्” इति । विवृतश्चैतद्वाक्यकारेण—“विधिरेव
 भवेत्, तथा प्रयोजनवान्, इतरथा वादमात्रमनर्थकं । पूर्व-
 वान् अनुवादो भवति, अयन्त्वपूर्वो—यन्नियमेन निधातव्यमिति” ।
 न खल्वविद्यमानत्वे निवीतस्य, पुरुषार्थत्वे वा विशिष्टस्योपवी-
 तस्य, एतन्निराकरणं सम्भवति—नियमेन निवीतं निधातव्यमिति ।
 तदनेनावगम्यते—यच्चसूत्रमात्रं पुरुषार्थो न विन्यासविशेषविशिष्ट-
 मिति । यदि पुनरविद्यमानमपि विद्यमानमित्युक्ताऽशङ्क्यत,
 तन्निराकरणमित्यसूत्रयिष्यत—“नाविद्यमाने विद्यमानत्ववच-
 नात्” इति । यथा भगवानवपादः—“अर्थापत्तिरप्रमाणमनैका-

नित्कत्वात्”—इत्यस्य निराकरणमित्यमसूत्रयत्—“अनर्थापत्ता-
वर्थापत्यभिमानात्”—इति । यथा वा “वाक्छलमेवोपचार-
छलं तदविशेषात्”—इत्यस्य, “न तदर्थान्तर भावात्”—इति ।
जैमिनिरप्याचार्यस्तर्कपादे—“उत्पत्तौ वाऽवचनाः स्वर्यस्यातन्नि-
मित्तत्वात्”—इत्यस्योत्तरमित्यमसूत्रयत्—“तद्भूतानां क्रियार्थेन
समानायोऽर्थस्य तन्निमित्तत्वात्”—इति । “निवीतं मनुष्याणां”—
इति च श्रुतिर्मनुष्यैः प्रायशः स्वार्थं क्रियमाणं निवीतमनुवदति ।
तस्मान्न विन्यासविशेषविशिष्टं यज्ञोपवीतमत्रोपवीतशब्दार्थः । आ-
चान्नोदकेन कृत्यमित्यत्र भिद्यते वाक्यमिति चेन्नैष दोषः । “उप-
सृश्य द्विजोनित्यं शुद्धः पूतोभवेन्नरः”—इति, “त्रिराचामेत्”—
इतिचैवमादिशास्त्रविहितस्य पुरुषार्थस्यैवाचमनस्येहानुवादादि-
तिनास्यनुपपत्तिः ।

अपिच—

“त्रिवृदूर्ध्ववृत्तं कार्यं तन्नुचयमधावृतम् ।

त्रिवृतञ्चोपवीतं स्यात्तस्यैकोऽयन्त्रिरिष्यते ।

पृष्ठवंशे च नाभ्याञ्च धृतं यदिन्दते कटिम् ।

तद्वार्यमुपवीतं स्यान्नातोऽलम्बं न चोच्छ्रितम्” ।

इत्यभिधाय, “सदोपवीतिना भाव्यम्”—इत्यभिधानात्, यज्ञसूत्र-
मात्रमेवास्मिन्नुपवीतपदार्थं इत्यवगम्यते । कस्मात् ? । उपक्रमे
यज्ञसूत्रमात्रे उपवीतशब्ददर्शनात् ;—त्रिवृतञ्चोपवीतं स्यादिति,
तद्वार्यमुपवीतं स्यादिति च । अत्र हि त्रिवृतञ्चोपवीतं स्यादिति
स्वरूपमुपवीतस्याभिधाय, तद्वार्यमुपवीतं स्यादिति च परिमाणं,

सदोपवीतिना भाव्यमिति पुरुषसंयोगमस्य विधत्ते । न खल्वन्यत्र
 प्राचीनावीतिवादावन्यत् स्वरूपं परिमाणञ्चास्ति । नचोपवीत-
 शब्दस्य सामान्यमर्थं परित्यज्य विशेषमर्थं प्रकल्प्य, तदन्यत्र तथो-
 रेव स्वरूपपरिमाणयोः सांद्दष्टिकन्यायेन परिकल्पनायां किञ्चित्
 प्रयोजनं वैदग्ध्यं वोपलभामहे । येनैष प्रयासः सफलो भवति ।
 अतएव—सदोपवीतिना भाव्यमिति सदा श्रुतिरनुगृह्यते । अन्यथा
 यदा प्राचीनावीतिवादिना भाव्यते, तदेयं सदा श्रुतिरुपगृह्येत ।
 न च गोदोहेन चमसस्येव, फलचमसेन सोमस्येवच, नैमित्तिकेन
 नित्यस्य बाधो न दोषाय इति वाच्यं । वैषम्यात् । न खलु चम-
 सादौ सदा श्रुतिरस्ति इति विषमोद्घटान्तः । अन्यथा चोपपत्तेः ।
 अन्यथा चात्रोपपद्यते—यज्ञसूत्रमात्रस्योपवीतशब्दार्थतया । न
 खल्वविरुद्धं सामान्यमर्थमुत्सृज्य, विरुद्धं विशिष्टमर्थं प्रकल्प्य बाधः
 कल्पयितुमुचितः ! न खल्वविरोधेन सम्भवति वचनार्थे विरोधः
 कल्पयितुं युक्तः ! तस्मात् यथा—“प्रेतुहेतुसमसः”—इति हेत्वा
 यत्र चक्षते; तेन पात्रेण होमविधानात्—चमने प्राप्ते सोमस्यैव
 चमनं कल्प्यते,—पवित्रस्य सोमस्य भक्षणेन पात्रस्यानुच्छिद्यत्वान्तेन
 होमस्य सम्यत्स्यते; शास्त्रान्तरञ्च न विरोत्स्यते इति । न तु
 द्रव्यान्तरस्यापि चमनं प्रकल्प्य वचनवलादुच्छिद्येनापि पात्रेण होम
 इति शास्त्रान्तरस्य बाधः कल्प्यते । एवमिहापि यज्ञसूत्रमात्रमु-
 पवीतपदार्थः कल्प्यते,—सदा श्रुतिः शास्त्रान्तरेण न विरोत्स्यते
 इति । शास्त्रे च यज्ञसूत्रमात्रे यज्ञोपवीतपदं वज्रलमुपलभ्यते ।
 चमसादौ त्वनायत्याबाधः कल्प्यते । न हि तत्रान्या गतिरस्ति । सदा

वद्धशिखेन इत्यत्रापि शिखायां सत्यां बन्धनं विधीयते इति यत्र
 शिखायुष्यते वचनबलात्, न तत्र वैगुण्यम् । शिखा खलु प्रयोक्त्री
 बन्धनस्य । शिखां बध्नीयादिति हि शास्त्रम् । न खलु निमित्तस्य
 शिखाया अभावे नैमित्तिकं बन्धनं शक्यते वक्तुम् । न खल्वसती
 शिखा शक्यते बन्धुम् । यथा “गुर्वनुगमनं कुर्यात्” “स्वाध्याय-
 विरोधिनाऽर्थानुसृजेत्” “गाः प्रकाल्यमाना अनुमन्त्रयेत्” इति
 सत एव गुरोरनुगमनं, सताञ्च स्वाध्यायविरोधिनामर्थानामुत्सर्गः,
 सतीषु च प्रकाल्यमानासु गोष्वनुमन्त्रणं, विधत्ते—इत्यसति गुरा-
 वसत्सु स्वाध्यायविरोधिष्वर्थेष्वसतीषु च प्रकाल्यमानासु गोषु, ना-
 नुगमनं, नोत्सर्गः, नानुमन्त्रणं, नववैगुण्यं भवति । यथा वा
 ब्रीहिनवहन्तीति सतामेव ब्रीहीनामवघातोविधीयते, ब्रीहय एव
 प्रयोक्तारोऽवघातस्य,—इति प्रैयङ्गवे चरौ नावघाताय ब्रीहय
 उत्पाद्यन्ते । एवमिहपि । यथा खल्ववघातः श्रुत्या ब्रीह्यर्थः प्रणा-
 ल्या च यागार्थस्तथाबन्धनमपि श्रुत्या शिखार्थं वाक्ये न च पुरु-
 षार्थमित्यदोषः । विशिखोऽप्युपवीतश्च इति शिखाऽभावेपि वैगुण्यं
 दर्शयति इति चेत् । कामं दर्शयतु वैगुण्यं, न तु सदा वद्धशिखे-
 नेति सदा श्रुतिरूपरुध्यते, सत्यां शिखायां सदा बन्धनसम्बन्धात् ।
 अपिच । नैतत् शिखाऽभावे वैगुण्यं दर्शयति । कस्मात् ? । वाक्यभेद-
 प्रसङ्गात् । कथं ? । विहितन्तावत् शिखाबन्धनं—सदा वद्धशिखेन-
 इति । शिखाऽभावेपि चेत् वैगुण्यं,—शिखापि विधातव्येति भिद्येत
 वाक्यम् । पूर्वशेषत्वाच्चोत्तरस्य । पूर्वार्द्धशेषतया खल्विहेत्तरार्द्ध-
 मान्नायते—पूर्वार्द्धविहितस्य शिखाबन्धनस्य कर्मसंयोग इहे-

च्यते—इति कथं शिखाऽभावेऽपि वैगुण्यमुच्येत ! एवं हि उपक्रमोपसंहारयोर्भिन्नार्थतया द्वयमनर्थकमापद्येत ! तस्मादुपक्रमानुरोधाद्वा उपसंहारोऽनेतव्यः—उपसंहारानुरोधाद्वा उपक्रम इत्यवश्यं वक्तव्यम् । तत्र च—“मुख्यं वा पूर्वं चोदनात् लोकवत्”—इति न्यायादुपक्रम एवानुगृहीतव्यः, नोपसंहार इति विशिखो विशिखाबन्धन इति लक्षणाया कल्प्यते । यथा—“प्रजापतिर्वरुणायामनयत्”—इत्युपक्रमवशेन—“योऽश्च प्रतिगृह्णाति”—इत्युपसंहारो नीतः—योऽश्च प्रतिगृह्णाति—प्रत्यक्षतोति । पवमिहापीत्यदोषः । अपिच । पूर्वार्द्धविहितं शिखाबन्धनमुपवीतञ्च व्यतिरेकनिन्दया सौतोदमुत्तरार्द्धमिति सुव्यक्तमुपक्रमानुगतत्वमेतस्य । “नहि निन्दानिन्द्यं निन्दितुं प्रयुज्यते, अपितु निन्दितादितरत् प्रशंसितुम्”—इति हि न्यायः । यदि चोपसंहारानुरोधादुपक्रमोऽत्र नोपेत,—वद्धशिखेनेति, सशिखेनेत्यर्थः स्यात् । तर्हि वद्धपदं प्रमादपाठः स्यात् । नचैतदचितम् । अपिचैवमबन्धनं वैगुण्यं स्यात् । शिखाबन्धनस्य पुरुषार्थत्वे शिखामात्रस्य कर्मार्थत्वेऽप्येवमेव दोषप्रसङ्गः । तस्मादगत्या विशिख इतिलक्षणाया विशिखाबन्धन इत्यर्थः कल्प्यते । एवमुपक्रमोऽनुगृहीयते इति । लक्षणापि हि लौकिकी ।

एतेन, यदुक्तं परिशिष्टप्रकाशकृता—“विशिखइत्यनेन चासत्यामपि शिखायां शिखाबन्धाभावे कर्मवैगुण्यं, न तु सत्यामेवेत्युक्तं”—इति, तदसङ्गतं वेदितव्यम् । अवश्यञ्च तेनापि शिखाबन्धनस्यैव पुरुषार्थस्य कर्मार्थत्वमभ्युपगम्यते, शिखाबन्धाभावे इत्यभिधानात् । न चासत्यां शिखायां पुरुषार्थं बन्धनमस्ति । येन तद-

नूद्य कर्मार्थत्वमस्य विधायिष्यते । अतएव सम्बर्त्तस्मरणम् ।

“अकृत्वा पादशौचन्तु तिष्ठन्मुक्तशिक्षोऽपि वा ।

विना यज्ञोपवीतेन आचान्तोप्यगुचिर्भवेत्” ।

अपि चैवं व्युपवीत इत्यनेनापि योषितामन्येषाञ्च व्युपवीतानां कर्मवैगुण्यं आपद्येत ! न चैवमिष्यते । तस्मान्न किञ्चिदेतत् । यदि चानायत्या तत्रोपरुध्येतापि सदावचनं, तर्ह्यन्यत्रापि (सम्भवन्त्यामपि गतौ) तदुपरोद्धव्यमिति न किञ्चिन्नियामकमस्ति । तस्मान्न किञ्चिदेतत् । अस्यैव च सूत्रस्य खल्वयं परिशेषः—सदोपवीतिना भाव्यम्—इत्येवमादिः । तदनेन कुत एव विशिष्टमभिधीयेत ! न खल्वयं परिभाषा दैवकर्ममात्रपरा, गृह्यकर्ममात्रपरत्वात्—इति पितृ-यज्ञादावस्याभावाद्वैवगुण्यं वाऽऽपद्येत वाधा वा अवकल्प्येत ! तदुभयमप्यनुचितम् । सेयं यज्ञोपवीतश्रुतिर्यज्ञसूत्रमात्रं परामृशति, “दाचायणो ब्रह्मसूत्रो” इत्येवमादिशास्त्रेभ्यः । तस्मात्,—“एवं यज्ञोपवीतो भवति” इति, “एवं प्राचीनावीतो भवति” इति चैवमादिकायां सर्वस्यामेवावस्थायां यज्ञोपवीतमस्यास्तीति यज्ञोपवीतो भवति, इत्यनवद्यम् ।

“यज्ञोपवीते द्वे धार्ये श्रौतस्मार्त्तेषु कर्मसु ।

ततोयज्ञोत्तरीयार्थं वस्त्रालाभे तदिष्यते” ।

इति च सूत्रान्तरं यज्ञसूत्रमात्रस्य कर्मार्थतामाह । कस्मात् ? । श्रौतस्मार्त्तेषु सर्वेष्वेव कर्मसु यज्ञोपवीतद्वयधारणाभिधानात् । उत्तरार्द्धे च सर्वकर्मशेषभूतस्योत्तरीयस्य समानानात् । तदिदं यज्ञसूत्रद्वयमुत्तरीयञ्च खल्विह कर्ममात्रशेषतया विधित्सितं,

विन्यासविशेषस्तु—उत्तरीयस्येव यज्ञस्तत्रस्यापि तत्र तत्र तत्तदा-
क्यादवगन्तव्य इत्यभिप्रायः । अतएव—

“प्राचीनावीतिना मन्थगपमव्यमतन्त्रिणा ।

पिच्यमानिधनात् कार्यं विधिवद्भपाणिना” ।

इति कर्माङ्गतया प्राप्तं यज्ञस्तत्रमनूद्य, तदोयविन्यासविशेषस्य-
(प्राचीनावीतिस्य) विधिरूपपद्यते । अन्यथा विशिष्टस्य यज्ञोप-
वीतस्य कर्मार्थत्वे तस्य च शास्त्रान्तरबलात् दैवकृत्यमात्रपरतया
पिच्ये कर्मण्यपूर्वं विन्यासविशेषविशिष्टं यज्ञोपवीतं विधिक्षितं
भवति—इति भिद्येत वाक्यम् । भिन्नौ खल्विमावर्था—यच्चापूर्वं वि-
न्यासविशेषविशिष्टं यज्ञोपवीतं, यज्ञास्य कर्मसंयोग इति । “यज्ञो-
पवीतं त्रिपुष्करं ब्रह्मस्तत्रमित्यर्थः । तदस्यास्तीति यज्ञोपवीती”
इति च भट्टभाष्यम् ।

किमिदं यज्ञोपवीतं ? कथञ्चाचान्नोदको भवति ? इत्येतत् सर्व-
माचार्य एवानुपदं व्युत्पादयिष्यति । अत्र चाचार्यानुक्ता अन्येपि
कर्तृधर्माः परिशिष्टकृतः कात्यायनस्य वचनादवगन्तव्याः ।

“यत्र दिङ्निचमोन स्याज्जपहेमादिकर्मसु ।

तिष्ठस्तत्र दिशोज्ञेयाः प्राचीमौम्यापराजिताः ।

तिष्ठन्नासीनः प्रहोवानियमोयत्र नेदृशः ।

तदासीनेन कर्तव्यं न प्रह्नेन न तिष्ठता” ।

इत्येवमादयः । एवमन्येष्वनुसन्धेयास्तन्त्रान्तरेषु ॥ * ॥ २ ॥ * ॥

इदानीं कर्माङ्गानि वक्तव्यानि । तत्रासाधारणत्वादादौ तावत्
कालमेव कर्मसाधनं परिभाषते ।—

उदगयने पूर्वपक्षे पुण्येऽहनि प्रागावर्त्तनादहः
कालं विद्यात् ॥ ३ ॥

उत्तरस्यां सवितुरयनसम्बन्धात् उदगयनं प्रसिद्धं ज्योतिःशास्त्रेषु ।
तस्मिन्नुदगयने । पूर्वपक्षे,—“तत्र पचावुभौ मासे शुक्लकृष्णौ क्रमेण
हि” इत्यादि स्मरणात्, शुक्लपक्षे । पुण्ये, शोभने विद्यादिदोष-
रहिते यथोक्ते, अहनि दिवसे,—(तदनेन रात्रिं नानुजानात्याचार्य
इत्यवगम्यते) । अहो वासरस्य, आवर्त्तनात्—कायायाः परिवर्त्त-
नात् प्राक् पूर्वं पूर्वाह्ण इत्येतत् । कालं विद्यात्, जानीयात् ।
गृह्यकर्मणामिति सम्बध्यते । स्मरन्ति च—

“आवर्त्तनान्तु पूर्वाह्णेऽपराह्णकृतः परम्” ।

इति ।

“अशुच्यं बन्दयेन्नित्यं पूर्वाह्णे प्रहरदये” ।

इति च । न च पूर्वाह्ण इत्येव वक्तुमुचितं, अलं ग्रन्थगौरवेणेति
वाच्यं । स्वतन्त्रेच्छस्य नियन्तुमशक्यत्वात् । “पूर्वाह्णे वै देवानां
मध्यन्दिनं मनुष्याणामपराह्णः पितृणाम्” इति श्रुत्युक्तत्रिधावि-
भक्तदिनप्रथमभागात्मकपूर्वाह्णव्यवच्छेदकत्वाच्चेति । यत्तु आहू पूर्व-
कत्वात् कर्मणः आहूत्य चोदयसन्निधौ प्रतिषेधान्तथाऽभिधान-
मिति भट्टभाष्यम् । तच्चिन्त्यम् । उदयसन्निधौ आहू प्रतिषेधेपि
कर्मणः कालपरिभाषायां पूर्वाह्णाभिधाने बाधकाभावात् । न
खलु पूर्वाह्णाभिधानं यथोक्ताभिधानं वा तत्र किमपि विलक्षण-
मुपलभामहे इति धीमद्भिरनुचिन्तनीयम् ।

विसमासकरणमेकैकस्यानुगुण्यद्योतनार्थं, समुदितोपलब्धौ महानभ्युदय इति व्याख्यातारः । अतो न कालविशेषनियतेषु गभाधानादिष्वनुपपत्तिः । एकैकानुगुण्यस्य तत्रापि सुलभत्वात् । यद्यप्यत्रोदगयनादीनां कर्माङ्गतैव परमनुज्ञायते, न तु दक्षिणायनादीनान्तदनङ्गतापि, वाक्यभेदप्रसङ्गात् । तथाप्युपनयनादौ दक्षिणायनादेरनङ्गतापि प्रत्येतव्या, स्मृत्यन्तरसंवादात् । तथैव खलु विहितेतरस्यापि वासरादेर्विवाहाद्यङ्गतेति । स्मर्यते च—

“रात्रिभागः समाख्यातः खरांशोर्दक्षिणायनम् ।

व्रतवन्धादिकं तस्माच्छूडाकर्षं च वर्जयेत्” ॥

इति—

“निषिद्धं निशि च व्रतम्”—इति चैवमादि ।

“सर्वकालमेके विवाहम्”—इति च गृह्यान्तरम्, ज्योतिःशास्त्रमपि—

“न सकल-गुण-सम्पन्नभ्यतेऽत्यैरहेभि-

र्बज्जतर-गुण-युक्तं योजयेन्मङ्गलेषु ।

प्रभवति नहि दोषो भूरिभावे गुणानां

सलिल-लव द्वाग्नेः सम्प्रदीप्तेनस्य ।

इति ।

“कष्टाभीष्टे तुल्यमङ्गो फले चेत्

स्यातां; नाशः फलयोस्तत्र वाच्यः ।

वाच्या पत्तिर्योऽतिरिक्तस्तयोः स्यात्

सर्वस्थाने कल्पनैवं प्रदिष्टा” ।

इति चैवमादि ॥ ३ ॥ * ॥

एवन्तर्ह्युदगयनाद्यभावे शास्त्रबलादप्यनुष्ठीयमानस्य पिण्डपितृयज्ञा
देर्वैगुण्यं स्यादित्यत आह ।—

यथादेशश्च ॥ ४ ॥

आदिश्यते इत्यादेशस्तस्यातिक्रमाभावोयथादेशम् । यथाचादेशः
शास्त्रस्य, तथा च कालं विद्यादित्यनुवर्तते । शास्त्रमेव खल्वेव-
स्मिधेष्वर्थेषु नः प्रमाणं, यथाचादिशति शास्त्रं तथा च प्रमेयं प्र-
मिमीमहे, आदिशति च शास्त्रं किञ्चित् कर्मादगयनाद्यभावेपो-
ति तत्रानङ्गतैवामीषामङ्गता च यथोक्तानामित्यभिप्रायः । तदिदं
“पदार्थान्तरमाकाङ्क्षविशेषमपह्नाय तदितरत्र सामान्यमन्वेति”
इति न्यायमूलमपि सूत्रं सुखप्रतिपिपादयिषया कारुणिक आ-
चार्यः प्रणिनाय—शिव्यानमुह्येरन्निति ।

अथवा । पुनरपीदं सूत्रयन्नाचार्योयथादिष्टस्य कालस्य क-
र्माण्यादरातिशयं दर्शयति । तथाच सत्यामपि “यथा शक्यं यात्
तथा कुर्यात्” इति श्रुतौ, सत्यपि च “अपि वाप्येकदेशे स्यात् प्रधा-
ने ह्यर्थनिर्वृत्तिर्गुणमात्रमितरत्तदर्थत्वात्” इति सिद्धान्ते, नित्या-
नामपि कर्माणामादिष्टकालव्यतिक्रमेण नानुष्ठानम् । अतएव
स्मर्यते ।

“अकाले चेत् कृतं कर्म काले तस्य पुनः क्रिया ।

कालातीतन्तु यत् कुर्यादकृतं तदिनिर्दिशेत्” ।

इति ।

“अङ्गत्वेपि च कालस्य न त्यागोऽन्याङ्गवत् कृतः ।

अनुपादेशरूपत्वात् काले कर्म विधीयते” ।

इति चाभियुक्तानां वचनम् । केषाञ्चित्तु सायंप्रातर्होमादीनामा-
दिष्टेपि कालान्तरे प्रायश्चित्तं कृत्वैवानुष्ठानं भवति ।

“आसायमाहुतेः कालात् कालः स्यात् प्रातराहुतेः” ।

इति ।

“गौणेषु तेषु कालेषु कर्म चोदितमारभेत् ।

प्रायश्चित्तप्रकरणप्राक्तां निष्कृतिमाचरेत्” ।

इति चैवमादिस्मरणात् । येषान्तु कालोनाङ्गमपि तु निमित्त-
मात्रमिति दर्शनम् । तेषामयमपि पक्षोन्यायावगतएव सूत्रेणो-
च्यते । न खल्वन्तरेण निमित्तं नैमित्तिकानामात्मलाभः स-
म्भवति ॥ ५ ॥

कर्मकालमभिधायेदानीमुन्नेयानि कर्माङ्गान्याह दाभ्याम् ।—

सर्वाण्येवान्वाहार्यवन्ति ॥ ५ ॥

अनु, पश्चादाह्रियते यस्मात् प्रकृतं कर्म इति, अनु, पश्चादाह्रि-
यते यत् प्रसूतात् कर्मण इति चान्वाहार्यं नान्दीमुखश्राद्धं द-
क्षिणा चोच्यते । अतएव गृह्यान्तरम् ।

“यत् श्राद्धं कर्मणामादौ याचान्ते दक्षिणा भवेत् ।

अमावास्यां द्वितीयं यदन्वाहार्यं तदुच्यते” ।

इति । तदयमर्थः । सर्वाण्येव प्रकृतत्वात् “गृह्याकर्माणि” इति
सम्बध्यते । “सर्वाण्येव वक्ष्यमाणानि कर्माणि” इति चैकादशी-
तत्वे । अन्वाहार्यवन्ति, अन्वाहार्यमुक्तं तद्विद्यते येषां तानोमा-
न्यन्वाहार्यवन्ति, भवन्तीति वाक्यशेषः, विद्यादिति वा वर्त्तते । एव

शब्दश्चावधारणार्थः । सर्वाणि गृह्यकर्माण्यन्वाहार्यवन्त्येवेत्यवधि-
यते । न लन्थयन्वाहार्यं निषिध्यते । अतो गृह्यानुक्तेष्वप्यत्र-
प्राशनादिषु शास्त्रान्तरात् आहूतं दक्षिणा च न विरुध्यते । तथा
श्रौतेष्वपि ज्योतिष्टोमादिषु । सर्वाण्येव गृह्यकर्माणि शास्त्रान्तरी-
याण्यपि अन्वाहार्यवन्ति इति वाऽर्थः । अथवा । सर्वाण्येव-
आधान सायंप्रातर्होमादीनि, नतु कानिचिदेव विवाहप्रभृतीनि—
(येषु स्मृत्यन्तरेण साक्षादन्वाहार्यं विहितम्)—गृह्यकर्माणि इति
यथाश्रुत एवार्थः । “अनेकस्याशेषता सर्वशब्दार्थः”—इति हि ता-
न्त्रिका मन्यन्ते । किमर्थमिदम् ?—इति चेत्, अनेकस्याशेषतावग-
तये, इति गृहाण । यथा,—“सर्वाणि ह वा इमानि भूतान्या-
काशादेव समुत्पद्यन्ते”—इत्यस्यां श्रुतौ इमानीति समान्नायापि
सर्वाणीत्याम्नातम् । यथा वा,—“खादिरपालाशालाभे, विभीतक,
तिल्लक, बाधक, नीव, निम्ब, राजवृक्ष, शाल्मल्यरत्न, दधित्य,
कोविदार, श्लेष्मातक, वर्ज्जं सर्व्ववनस्पतीनामिधो यद्यार्थं स्यात्”—
इत्यत्र सर्व्ववनस्पतीनामित्युक्तम् । एवमिहापीत्यदोषः । “आर्षेयं
वृणीते, एकं वृणीते, द्वौ वृणीते, त्रीन् वृणीते, न चतुरो वृणीते,
न पञ्चातिवृणीते,” इत्यत्र—न चतुरो वृणीते न पञ्चातिवृणीते,
इतिवन्नित्यानुवादो वा भविष्यति—सर्वाण्येवेति । वाक्यगौरवम् ?—
इति चेन्नाल्पत्वात् । इति चेद्भवान् पश्यति,—सर्व्ववचनेन वाक्य-
गौरवमापद्यते इति । तदुच्यते । नैष दोषः । अल्पत्वात् वाक्यस्य ।
यस्मादेवमपि अल्पमेवेदं वाक्यं भवति,—सर्वाण्येवान्वाहार्यव-
न्ति—इति । यद्येवं—किमतो भवति ? । एतदतो भवति,—

सर्वकर्मशेषभूतस्य आद्वयस्य दक्षिणायाश्चात्पोयसा सूत्रेणभि-
धानात् परं वाक्यलाघवं मन्यमानः खल्वयमाचार्योऽन्यद्वाक्य-
लाघवमनाद्रियमाणः सर्व्वणीत्याह । यथा भगवानक्षपादः—
“अथ तत् पूर्व्वकमनुमानं तत् त्रिविधं पूर्व्ववत् शेषवत् सामा-
न्यतो दृष्टञ्च” इति, ‘तत् त्रिविधम्’—इति सूत्रयाञ्चकार ।
तदुक्तं भगवता वात्स्यायनेन न्यायभाष्ये—“विभागवचनादेतत्
त्रिविधमिति सिद्धे त्रिविधवचनं, महतोमहाविषयस्य न्यायस्य
लघोयसासूत्रेणोपदेशात् परं वाक्यलाघवं मन्यमानस्यान्यस्मिन्
वाक्यलाघवेऽनादरः”—इति । विध्युद्देशेनापि सूयते इति च
नये, सर्व्वशब्दोयमन्वाहार्य्यस्तुत्यर्थोऽपि भवति । कथम् ? । इत्थं
नामेदमन्वाहार्य्यं यदनेन सर्व्वण्येव गृह्यकर्म्मणि—महान्यपि
उपकृतानि भवन्तीति ।

सर्व्वशब्दः श्रौतानामप्युपयहार्य्यः—इति भट्टभाष्यम् । नैतद-
वम् । अथातो गृह्यकर्म्मण्युपदेक्ष्याम इति प्रतिज्ञायैतत् सूत्रनात् ।
अन्यशास्त्रपरिभाषायाश्चान्यत्रानुपयोगात् । श्रौतसामान्येव चा-
विशेषेण प्रसङ्गात् । न च सर्व्वशब्दोऽपि शक्नोति श्रौतमर्थमभिवदि-
तुम् ! कस्मात् ? । “सर्व्वत्वमाधिकारिकम्”—इति सिद्धान्तविरोधात् ।
गृह्यस्मृतिः खल्वयमाचार्य्येणारभ्येतन्न प्रसन्नव्यम् । सोऽयं सर्व्वशब्दः
सर्व्वं गृह्यकर्म्मैवावगमयति, न जातुचिदन्यदैदिकं लौकिकं वा
किञ्चिदिति । अनर्थकं सर्व्ववचनमिति चेत्,—काममनर्थकं
भवतु, न तु शक्नोत्यन्यदभिधातुम् । “आज्ञायस्वार्थं वक्तुं प्रभवामो
नाज्ञायं पर्य्यनुयोक्तुम्”—इति हि पदवाक्यप्रमाणकुशलानां स-

मयः । तस्मात्—“पूर्णाङ्ग्या सर्वान् कामानाप्नोति” इति वदाधिकारिकमेव सर्व्ववचनम् ।

अनन्तर सूत्रान्वितानामेव गृह्यकर्म्मणामयमन्वाहार्य्यविधिर्न सर्व्वेषामित्यपि कदाचिद्भवत्याशङ्का कस्त्वचिन्मन्दमतेरिति सा माभृदिति वा सर्व्वण्येवेति वचनम् । परमार्थतस्तु नास्तीयं शङ्का । कस्मात् ? । गृह्यकर्म्मणां प्रतिज्ञानात्, तेषाञ्चोच्चावचानामेकेन सूत्रेणसम्भवात् सूत्रद्वयेन कालविधानात्, अन्वाहार्य्यस्य परस्य चैकैकेनैव सूत्रेण विधानसम्भवात् । तथा चोक्तम् । “अनन्तर्य्यमचोदना”—इति । अनन्तरस्य च सूत्रस्य निरुक्तकालादरार्थतया पर्य्यवसानात् । मन्दमतिवोधनार्थमप्याचार्याणां किञ्चित् सूत्रितमुपलभ्यते—“स्मृत्यनवकाशदोषप्रसङ्ग इति चेन्नान्यस्मृत्यनवकाशदोषप्रसङ्गात्”—इत्येवमादिकम् ।

अपिच न वचमेतद्विचारयामः—सर्व्ववचनं कर्त्तव्यं, न वा कर्त्तव्यमिति । किन्तर्हि?—कृते सर्व्ववचने किमतः प्रतिपत्तव्यम्;—सर्व्वणि श्रौतानि, उत, सर्व्वणि गृह्यकर्म्माण्येवेति । तत्र च सर्वाणि गृह्यकर्म्माण्येव—इति व्यवस्थापितम् । अन्यच्च पुरस्तादुक्तम् । न च वाक्यमिदं प्रकरणादलङ्घ्यविध्यति—इति वाच्यम् । यतो न खल्वत्र किमप्यस्ति प्रकरणं यस्माद् वाक्यं बलवद्भविष्यतीति मन्यसे । “कर्त्तव्यस्येतिकर्त्तव्यताकाङ्क्षस्य वचनं प्रकरणं, प्रारम्भो हि स तस्या वचनक्रियायाः, स एष विध्यादिविध्यन्तापेक्षः”—इति खल्वाङ्गः प्रकरणलक्षणमाचार्याः शबरस्वामिनः पूर्व्वस्यां भीमांसायाम् । न चेह किञ्चित् कर्त्तव्यं विहितम् ।

न चाविहितं नामाकाङ्क्षति काञ्चिदिति कर्त्तव्यताम्! विधौ ख-
ल्वियमाकाङ्क्षा भवति । तत्र हि कर्त्तव्यतया चोदनाऽवगम्यते ।
“यत्र हि कर्त्तव्यतया चोदना—इति गम्यते ; तत्र इतिकर्त्तव्य-
ता आकाङ्क्षते”—इति हि तत्स्थितिः । प्रतिज्ञैव खल्वियमाचा-
र्यम्—“अथातो गृह्याकर्माणुपदेक्ष्यामः”—इति । न च वाक्य-
मपि साधारणं, सर्व्वलस्याधिकारिकत्वादित्येवोचाम ।

अपिच । सर्व्वान्णोति तावद्विशेषणम् । न चात्र किञ्चिद्विशे-
ष्यमुच्यते । भवितव्यन्तु तेन । अन्यथा विशेष्यसाकाङ्क्षं खल्विदं
वाक्यमपर्य्यवसितं मेव स्यात् । तस्मादस्य निराकाङ्क्षप्रतिपत्तये—
गृह्याकर्माणीत्यनुषज्यते । तदिदं सर्वाणि गृह्याकर्माणीत्येवं पर्य्य-
वस्यति । न खल्वेवं पर्य्यवसितं सदाक्यं गृह्याकर्माणामन्यद्विषयी-
करोति—येन वाक्यमिदं प्रकरणादलवदिति कथयसि ! स खल्व-
यमस्थान एवोपालम्भो—वाक्यमिदं प्रकरणादलवद्विविध्यति—इति ।

आह । व्यपेतत्वान्नानुषङ्गे गृह्याकर्माणोति । नैतदेवम् ।
वाक्यस्यास्य साकाङ्क्षत्वात्, वाक्यशेषस्य चान्यस्यानुपलम्भात्, गृह्या-
कर्माणीत्यस्य च वाक्यशेषीभवितुं योग्यत्वात् । उपक्रमस्यैवमनु-
गृहीतो भवति । इतरथाऽत्र सम्भवन्नप्ययमर्थोऽन्यत्रापि नीयेत !
कल्पयितव्येपि कस्मिंश्चिद्वाक्यशेषे—गृह्याकर्माणि इत्येतदेव कल्प-
यितुमुचितम् । कस्मात् ? । उपक्रमानुग्रहात् । “प्रकृतप्रत्ययश्च
न्यायः”—इति हि तत्स्थितिः ।

अपिच । न खलु व्यपेतमनुषज्यते—गृह्याकर्माणीति । कस्मात् ? ।
प्रतिसूत्रं तत् सम्बन्धावगमादलुप्तमंस्कारत्वात् । प्रतिसूत्रं खल्व-

न्ययते गृह्यकर्म्म, तत्र तत्र यथायथं विपरिणाम एव परं विशेषः । न चैतावता किञ्चित् हीयते । बुद्धारोहमेव खल्वस्माकं गृह्यकर्म्म । तस्मादलुप्तसंस्कारत्वादिहापि तदेव संवन्धुमर्हति । अथातो गृह्याकर्म्माण्युपदेक्ष्यामः,—इति च प्रतिज्ञानात् । प्रतिज्ञा खल्वयमिदमर्थैवाचार्यस्य—यद् वक्ष्यमाणाः सर्वाः परिभाषा गृह्यकर्म्म परा भवेयुरिति । यदि च—भिन्नविभक्तिवचनतया निर्देशादनन्तरेष्वपि योगेषु गृह्यकर्म्म नानुषज्येत,—नानुषज्येत चापि व्यपेतत्वात् । तथापि निराकाङ्क्षत्वप्रतिपत्तये वचनानामवश्यमेषु वाक्यशेषः कल्पयितव्यो भवति,—इति गृह्यकर्म्मैव वाक्यशेषतया कल्पयितुमुचितम् । आचार्यप्रतिज्ञानात् खल्वागतमेव हृदयं—तत्,—न युज्यते विनाकारणमुत्सृष्टम् । कल्पयितव्ये हि कस्मिंश्चित्, कस्यचिन्निराकाङ्क्षप्रतिपत्तये, बुद्धारोहमेव तावत् कल्पयितुमुचितं—तेन चेन्निराकाङ्क्षं क्रियते । स्मृतस्योपेक्षानर्हत्वात् ।

दृश्यते खल्वाचार्याणामेवमपि सम्बन्धोऽनुमतः प्रस्तुतेन पदार्थेन सूत्रेषु—“अभ्युपेत्यकालभेदे दोषवचनात्” इति, “अनुवादोपपत्तेश्च” इति चैवमादिषु । अतएव व्याख्यातं भगवता वात्स्यायनेन, “न व्याघातो हवने इत्यनुवर्त्तते”—इति पूर्वस्मिन्, “पुनरुक्तदोषोऽभ्यासे नेतिप्रकृतम्”—इति चोत्तरस्मिन् सूत्रे । “तदप्रामाण्यमनृतव्याघातपुनरुक्तदोषेभ्यः” “न कर्मकर्तृसाधनवैगुण्यात्” “अभ्युपेत्यकालभेदे दोषवचनात्” “अनुवादोपपत्तेश्च” इति ह्याक्षरचरणानि सूत्राणि । तस्मात् यथा “सत्यप्रयोगे पुरुष-

स्तेन्द्रियाणां बुद्धिजन्म तत् प्रत्यक्षमनिमित्तं"—इति धर्म एवानि-
मित्तमिति कल्पते—"आसनं वा सर्व्वत्रैवभूतः" इति च स्वशास्त्रोक्त
एव व्यवतिष्ठते । एवमिहापि सर्वाणि गृह्यकर्माणि इत्येवार्थः
सम्यद्यते ।

न खलु श्रौतान्यस्य वाक्यशेषतायां किञ्चित् प्रमाणमस्ति ।
न खल्वेवं गृह्यकर्मास्वन्वाहार्यं प्राप्नोति । न चैवमाचार्यस्य सम्यग्
वादित्वं भवति । स खल्वेवमन्यत् प्रतिजानानोऽन्यच्चाभिदधानः
प्रेचावद्भिन्नतत्त्वदुपेक्ष्येत ! न चैवं सति कात्यायनस्य वचनानि—
गृह्यकर्माविशेषेष्वेव श्राद्धनिषेधकानि—

"नाष्टकासु भवेत् श्राद्धं न श्राद्धे श्राद्धमिष्यते ।

न सोऽयन्तीजातकर्म प्रोषितागतकर्मसु" ।

इत्येवमादीन्युपपद्यन्ते । नापिकर्मासामान्यमेव वाक्यशेषतया कल्प-
यितुं शक्यते । कस्मात् ? सन्ध्यास्नानदानादिषु, लौकिकेषु चा-
विशेषेण प्रसङ्गात् ।

तदेवं सिद्धे गृह्यकर्माभिः सम्बन्धस्य वाक्यस्य, सर्वशब्दश्चेत्
श्रौतसंग्रहार्थं कल्पयसि—भेत्यसि तर्हि वाक्यम् !—कल्पयित्यसि
चान्यदिशेभ्यं सर्वाण्यस्य निराकाङ्क्षप्रतिपत्तये । कथम् ? गृह्य-
कर्माण्यन्वाहार्यवन्ति, सर्वाणि श्रौतान्यन्वाहार्यवन्ति,—इति वचन-
व्यक्तिभेदात् । तस्मादस्मदुक्त एवार्थं धीमद्भिर्वन्न आख्येयः ।

तदिदं श्राद्धं मातृपूजादिपूर्व्वकमेव भवति । कस्मात् ?

"अग्निहोतुः पिबेत् श्राद्धैः कर्म कुर्यान्न वैदिकम् ।

तत्रापि मातरः पूर्वं पूजनीयाः प्रयत्नतः" ।

इत्येवमादिकर्मप्रदोपदर्शनात् । अत्र प्रत्यवस्थीयते । नन्विदमेव
 कात्यायनवचनं वैदिकेषु आहुतं दर्शयति ? । अत्रोच्यते । यदि ना-
 भेदं वचनं वैदिकेषु आहुतं दर्शयति, तत् किमस्माकमपचीयते ? ।
 न खल्वैदिकानि गृह्यकर्माणि आचार्यः समुपदिदेश । ननु न
 ब्रूमाऽवैदिकानि गृह्यकर्माण्याचार्यः समुपदिदेश—इति । सत्यं
 वैदिकान्येवैतानि गृह्यकर्माणि । परमेष्ठोपन्यानि सन्ति वैदिकानि
 कर्माणि ? । सन्तु नाम, किमतो भविष्यति ? । यद्येवम्, एतदतो
 भविष्यति,—सर्वशब्दस्य सामान्यार्थतामनेन वचनेन कात्याय-
 नः स्पष्टयाञ्चकार—इति । उच्यते । नैतावतामिषेण वैदिकसा-
 मान्यपरता सर्वशब्दस्य शक्यतेऽध्यवसातुम् । कस्मात् ? । क्रमपर-
 ताद्वचनस्य । कात्यायनवचनं खल्विदमनूद्य आहुतं, वैदिकञ्च कर्मा,
 क्रममनयोर्विधत्ते, न वैदिकेषु आहुतम् । कस्मादवगम्यते ? ।
 साक्षादेव समाम्नानात् । पितृन् आहूतैरनिष्ट्वा वैदिकं कर्म न कु-
 र्यात्—इति आहुतं सिद्धवदनूद्य वैदिकञ्च, क्रममात्रमेव साक्षादिह
 समाम्नायते । तच्चैवं सति यथा प्राप्तमेवानूद्यते इति न किञ्चि-
 दनुचितम् । अन्यैव वचनव्यक्तिराचार्यस्य—सर्वाणि आहुतवन्तीति ।
 अन्यैव च वचनव्यक्तिः कात्यायनस्य—आहूतैः पितृनिष्ट्वा वैदिकं
 कुर्यादिति । तदत्र विधीयते आहुतमेकस्याम्, अनूद्य च तत्,
 क्रममात्रमन्यस्याम् । दर्शितञ्चास्माभिरन्यथा वैदिकसामान्येषु
 आहुतप्रसक्तिरिति, तदपि न प्रसङ्गार्थम् । वैदिकपदस्य साक्षात्
 श्रुत्युक्तकर्मपरतायामपि प्राचीन एव दोषः परावर्त्तते इत्यास्तां
 विस्तरः । आहुतञ्चेदं केषुचित् प्रथमप्रयोग एव, केषुचित्

प्रतिप्रयोगमेव, केषुचिच्च नैव कर्त्तव्यमित्याचक्षते । तदेतत् सर्वं
परिशिष्टकृतः कात्यायनस्य वचनादवगन्तव्यम् । ग्रन्थगौरवमिथा
परमुपरम्यतेऽस्माभिः ॥ ५ ॥ * ॥

अपवर्गेऽभिरूपभोजनं यथाशक्ति ॥ ६ ॥

क्रियायाः परिसमाप्तिरपवर्ग इत्युच्यते । तस्मिन्नपवर्गे । अभि-
रूपो विद्वान् कृतबुद्धिरनुष्ठाता चेत्याहुः । तदस्याभिरूपस्याभि-
रूपयोरभिरूपाणां वा, भोजनमशनं, यथाशक्ति ; यथा शक्यते
तथैव न पुनर्वित्तशायनेत्येतत् । कारयितव्यमिति वाक्यशेषः ।
गृह्यकर्म्मसु विद्यादिति वा सम्बध्यते । यथा शक्यते, तथाऽभि-
रूपभोजनं गृह्यकर्म्माणामङ्गं जानीयादिति तत्रार्थः । यथाशक्तीति
सूत्रयन्नाचार्यः शक्त्यपेक्षयाऽभिरूपभोजनं कर्म्माङ्गमिति दर्श-
यति । तेन सत्यामपि शक्तौ यत्राभिरूपस्य भोजनं—तत्र वैगुण्य-
भवगम्यते । स्मरति च भगवान् मनुः—

“प्रभुः प्रथमकल्पस्य योऽनुकल्पेन वर्त्तते ।

न साम्परायिकं तस्य दुर्मतेर्विद्यते फलम्” ।

इति ॥ ६ ॥ * ॥

येषां परिभाषिता सर्वकर्म्मसाधारणी परिभाषा । इदानी-
न्तानि कर्म्माणि वक्तव्यानि । तत्र प्रयेणाग्निसाध्यत्वात् कर्म्माणा-
मग्न्याधानकालन्तावदाह ।—

ब्रह्मचारी वेदमधीत्यान्त्यां समिधमभ्याधास्यन् ॥ ७ ॥

ब्रह्म वेदः, तच्चरति प्राप्नोति यथोक्तव्रतादिभिरिति ब्रह्मचारी प्रथमाश्रमीत्याचक्षते । स चोपकुर्व्वाणक एवार्थात् । इतरस्यामरणमेव गुरुकुलावस्थानानुज्ञानात् । स खल्वयं ब्रह्मचारी—

“वेदानधीत्य वेदौ वा वेदं वापि यथा क्रमम्” ।

इति स्मरणात्,—वेदान्, वेदौ, वेदं, वा अधीत्य यथावदधिगम्येत्यर्थः । तद्वचनपादेयतया “ग्रहं सम्मार्ष्टि” इतिवत् सङ्ख्या न विवक्षिता,—“सर्व्वेषां वा लक्षणत्वादविशिष्टं हि लक्षणम्”—इति सिद्धान्तात् । न खल्वत्र “पशुनायजेत” इत्यादाविव वेदस्याध्यायनं विधित्सितम्, किन्त्वनूदितम्, अनुवादश्च प्राप्तस्यैव भवति,—इति यथाप्राप्तमेवानूद्यते इत्यदोषः । तदयमर्थः । सायम्प्रातर्विहितसमिदाधानो ब्रह्मचारी, वेदमधीत्य (ब्रह्मचर्य्यसमाप्तिसमये) अन्त्यां—अन्ते अवसाने भवां—पश्चिमां, समिधम्—

“नाङ्गुष्ठादधिका यास्या समित् स्थूलतया कचित् ।

न वियुक्ता त्वचा चैव न सक्रीटा न पाटिता ।

प्रादेशान्नाधिका नाना न तथा स्याद्विशालिका ।

न सपर्णा न निर्व्वीर्या होमेषु च विजानता” ।

इति कर्मप्रदोपोक्तलक्षणम्, अभ्याधास्यन् आभिमुख्येन प्रातराधास्यन्—अग्नौ प्रक्षेप्यन्,—“अग्निसमाधानं कुर्व्वीत”—इति परस्मात् सिंहावलोकितन्यायेन सम्बध्यते । तथा च ब्रह्मचर्य्यपरिसमाप्तिसमये, ब्रह्मचारिणा गृहस्थाश्रमं प्रविविचुणा या पश्चिमा समिदाधेया, सा तु—

“न खेऽग्रावन्यहेमः स्यान्मुक्तैकां समिदाकृतिम् ।

स्वगर्भसंस्त्रियार्थांश्च यावन्नामौ प्रजायते” ।

इति कर्मप्रदीपदर्शनात्—मत्यप्यन्यस्मिन् हेममाधने पित्राचार्यसमाहितेऽग्नौ, तदानामेव वक्ष्यमाणवैश्यकुलादियोनिमग्न-
न्तरमाधाय, तस्मिन्नाधातव्या इति फलितार्थः । मत्यप्यन्यस्मिन्-
ग्राविदानीमन्यस्याग्नेराधानफलन्तुपरिष्ठादुपदर्शयित्वाचार्यः—

“स एवास्य गृह्योऽग्निर्भवति” इति । अत्र च—

“अनाश्रमो न तिष्ठेत्तु क्षणमेकमपि द्विजः” ।

इत्यादिस्मरणात् स एवादधीत—यस्मै पूर्वमेव काचित् कन्या
केनचिद्वाग्दत्ताभीदितेतत् स्पष्टयति कात्यायनः ।—

“यस्य दत्ता भवेत् कन्या वाचा मतेन केनचित् ।

सोऽन्त्यां समिधमाधास्यन्नादधीतैव नान्यथा” ।

इति ॥ ७ ॥ * ॥

आधानकालान्तरमाह ।—

जायाया वा पाणिं जिघृक्षन् ॥ ८ ॥

यस्यामात्मा जायते सेयं पाणिग्रहणादिसंस्कारसंस्कृता नारी
जायेत्युच्यते । तस्या जायायाः । (भाविनिभूतवदुपचारेण जायाया
इत्याह) । पाणिं हस्तं, जिघृक्षन्—यथाविधिग्रहीतुमिच्छन्नित्ये-
तत् । “अग्निसमाधानं कुर्वीत”—इति सम्बध्यते । वाशब्दः पूर्व-
कल्पापेक्षया विकल्पार्थः । तदत्र “भार्यादिरग्निः” इति शास्त्रा-
न्तरदर्शनात् भार्यासम्बन्ध एक एव निमित्तमाधानस्य । तस्य च
कालवयमुक्तं—अभ्याधास्यन्निति, जिघृक्षन्निति च ॥ ८ ॥ * ॥

अत्र चाधानं लक्षणपूर्वकं समन्तकमग्नेः स्थापनमुच्यते । आङ्-
पूर्वस्य दधातेरारोपणवाचित्वात् । तथा प्रसिद्धेऽपि । तत्, किं
लक्षणं नाम?—कथञ्चाग्नेः स्थापनम्?—इतीदमिदानीं त्रिभिः
सूत्रैराह ।—

अनुगुप्ता अप आहृत्य, प्रागुदक्प्रवणं देशं समं
वा ; परिसमुद्धोपलिप्य, मध्यतः प्राचीं रेखा-
मुल्लिख्योदीचीञ्च संहतां पश्चात्, मध्ये प्राची-
स्तिस्र उल्लिख्याभ्युक्षेत् ॥ ६ ॥

अनुगुप्ता अनुरचिताः—आच्छादिताः, पतितादिभिरदृष्टा इत्ये-
तत् । अप उदकं, आहृत्य—अनिषिद्धजलाशयादानोच, “ताभिः
प्रक्षालितपाणिपादवदन आचम्य”—इति भट्टभाष्यम् । प्रागुदक्-
प्रवणम्—प्राग्वा, उदग्वा, क्रमनिष्ठम्, देशं भूमिभागम्,—

“कुशैः समार्जयेद्भूमिं शुद्धामादौ शुचिस्ततः ।

हस्तमात्रां चतुरस्रां गोमयेनोपलेपयेत्” ।

इत्येवमादिस्मृत्यन्तरानुमतम् । समं, प्राङ्गोचादिरहितमित्येतत् ।

वाशब्दे विकल्पार्थः । तद्व्यवस्थामाह गृह्यासंग्रहः ।—

“प्राङ्गोचं ब्रह्मवर्चस्वमुदङ्गोचं यशोत्तमम् ।

पिथं दक्षिणतो नोचं प्रतिष्ठालम्भकं समम्” ।

इति ।—परिसमूह्य, परि—परितः सर्वत इत्यर्थः । समूह्य—

“कुशैः समार्जयेद्भूमिम्”—इति दर्शनात्—कुशैः पांश्वादिकं सम्य-
गुत्सार्थं, “परिसमूह्य वितस्त्रिये उत्तरत उत्करं करोति”

इति गृह्यान्तरदर्शनात्—उत्तरस्यां दिशि वितस्त्रिचोपरि प्रक्षिप्य।
 उपलिप्य,—“गोमयेन समन्तं पर्यवलिप्यति”—इति दर्शनात्—
 “गोमयेनोपलेपयेत्”—इति च स्मरणात् योग्यत्वाच्च, गोमयो-
 दकेनेति वाक्यशेषः। देशमिति मस्यध्यते। मध्यतः,—स्थण्डिला-
 भ्यन्तरे, दक्षिणांश एव, न तु मध्यांश एवेत्यर्थः। कस्मात्?।
 हस्तमात्रस्थण्डिलेषुदगतेकविंशत्यङ्गुलरेखानुरोधात्। सप्तसप्ता-
 ङ्गुलान्तरितप्रागगतरेखात्रयस्योदगगतरेखाऽनुषक्तस्यानुरोधाच्च। अत-
 एव हस्तमितस्थण्डिले स्मर्यते।—

“अङ्गुष्ठमात्रं भूभागं त्यक्त्वा दक्षिणतः सुधीः।

उत्तरे द्वाङ्गुलं त्यक्त्वा पश्चिमेऽङ्गुलद्वयम्”।

इति।—प्राचीं, प्राग्गतां, रेखां द्वादशाङ्गुलप्रमाणां पार्थिवीं
 पीतवर्णाम्,—दक्षिणहस्तेन—कुशेन,—उल्लिख्य। उदोचीच्च, उद-
 गगताच्च रेखामेकविंशत्यङ्गुलप्रमाणाभागेयीं—लोहितवर्णामुल्लि-
 ख्य। चकारो रेखामुल्लिखेत्यनुषङ्गार्थः। तामिमामुदोचीं रेखां
 विशिनष्टि।—संहतां, संलग्नां। पश्चात्, पश्चिमस्यां प्राग्गताया
 इत्येतत्। ‘मध्ये’—उदगगतायाः, तल्लग्न्या इति यावत्। ‘प्राचीः’—
 प्राग्गताः, ‘तिस्रः’ रेखाः प्रादेशप्रमाणाः सप्तसप्ताङ्गुलान्तरिताः—
 दक्षिणत उपक्रमदर्शनादुत्तरोत्तराः, उल्लिखेत्यन्वयः। आसाञ्च
 तिसृणां रेखानामेका प्राजापत्या कृष्णवर्णा, द्वितीया चैन्द्री नील-
 वर्णा, तृतीया सौमी शुक्लवर्णा इत्यवगन्तव्यम्। तदेतत् सर्वं
 परिशिष्टवचनात् स्मृत्यन्तरसंवादाच्चावसीयते। तदाह कात्या-
 यनः।

कर्म्मोपदिश्यते यत्र कर्तुरङ्गं न चोच्यते ।

दक्षिणस्तत्र विज्ञेयः कर्म्मणां पारगः करः” ।

इति ।

“लक्षणे प्राग्गतायास्तु प्रमाणं द्वादशाङ्गुलम् ।

तन्मूलललायादीची तस्या एवं नवोत्तरम्” ।

उदग्गतायाः संलग्नाः शेषाः प्रादेशमात्रिकाः ।

“सप्तसप्ताङ्गुलांस्त्यक्ता कुशेनैव समुल्लिखेत्” ।

इति च । अपिच स्मर्यते ।

“प्राग्गता पार्थिवीज्ञेया चाग्नेयी चाप्युदग्गता ।

प्राजापत्या तथा चैन्द्री सौमी च प्राक्कृता स्मृता ।

पार्थिवी पीतवर्णा स्यादाग्नेयी लोहिता भवेत् ।

प्राजापत्या भवेत् कृष्णा नीला चैन्द्री प्रकीर्तिता ।

श्वेतवर्णा च सौमी स्याद्रेखानां वर्णलक्षणम्” ।

इति । अत्र चाङ्गुलिमानादिकं यजमानस्येत्याह कर्म्मप्रदीपः ।

“मानक्रियायामुक्तायामनुक्ते मानकर्त्तरि ।

मानकृत् यजमानः स्याद् विदुषामेष निर्णयः” ।

इति । एतच्च रेखोल्लेखनम्,—यावदग्निस्थापनं सव्यहस्तं भूमौ
निधाय कर्त्तव्यमित्याह गृह्यासंग्रहः ।

“सव्यं भूमौ प्रतिष्ठाय प्रोल्लिखेद्दक्षिणेन तु ।

तावन्नोत्थापयेत् पाणिं यावदग्निं निधापयेत्” ।

इति । तदेवं यथोक्ता रेखा उल्लिख्य,—“उल्लिख्योद्धृत्याभ्युचेत्”—

इति कात्यायनसूत्रात्,—

“उत्तरं गृह्यरेखाभ्योरन्विमात्रे निधापयेत् ।

द्वारमेतत् पदार्थानां प्रागुदीच्यां दिशि स्मृतम्” ।

इति गृह्यासंयहवचनाच्च ;—रेखाभ्योऽदमुद्धृत्य प्रागुदीच्यां दिश-
रन्विमात्रे निधाप्य, ‘अभुचेत्’—“उत्तसेचने” इति स्मरणादाभि-
मुख्येन—

“उत्तानेनैव हस्तेन प्रोक्षणं समुदाहृतम् ।

न्यञ्चताभ्युत्तणं प्रोक्तं तिरश्चावोत्तणं मतम्” ।

इति स्मृत्यन्तरोक्तप्रकारेण, सिद्धेदङ्गिरिति सामर्थ्यात्, यथोक्ता
रेखा इत्यर्थः ।

अथैवमुल्लिख्याभ्युचेदिति श्रूयमाणमानन्तर्यमतिक्रम्यते ! शास्त्रं
खल्विदम्—उल्लिख्याभ्युचेत्—इति । न च शास्त्रं नामातिक्रमितव्यम् ।
नैतदेवम् । श्रानन्तर्यश्रवणाभावात् । न खल्वानन्तर्यमिहोल्लेखा-
भ्युत्तणयोः श्रूयते—किन्तर्हि ?—पूर्वापरोभावमात्रम् । कस्मात् ? ।
उल्लिख्याभ्युचेदिति क्वाश्रवणात् । पूर्वकालतायां हि क्वाप्रत्ययं स्म-
रन्ति शाब्दिकाः—(“एककर्तृकयोः पूर्वकाले क्वा”—इति)—नत्वा-
नन्तर्यं । न खल्वेवमप्युल्लेखस्य पूर्वकालतायामस्ति कश्चिदिरोधः ।
येनोल्लिख्याभ्युचेदिति क्वाश्रवणमतिक्रम्यते । यथा खल्वधीत्य वेद-
मधीत्य च विचारशास्त्रं स्थातापि, नातिक्रामति—“वेदमधीत्य
स्थायात्”—इति शास्त्रं, तथेहापीत्यदोषः । अतएव—“वेदमधीत्य
स्थायादिति शास्त्रन्वधयनसमावर्तनयोः पूर्वापरोभावसमानक-
र्तृकत्वे एवाचष्टे, न त्वानन्तर्यम्”—इति माधवाचार्याः । अपिच ।
वाच्यबलात् खल्वत्र मृदुङ्करणादिकं क्रियते; क्रमश्चाश्रित्य प्रत्यव-

तिष्ठते भवान् । तच्चैतदनुचितम् । दुर्व्वलोहि क्रमः—बलवत्तरञ्च
वाक्यम् । तदुक्तम्—“श्रुतिलिङ्गवाक्यप्रकरणस्थानसमाख्यानं सम-
वाये पारदौर्व्वल्यमर्थविप्रकर्षात्”—इति । तस्माद्वाक्यानुरोधात्
क्रमं वाधेमहि—न क्रमानुरोधात् वाक्यम् । अतएवोक्तं शाखान्तरा-
धिकरणे—“विरोधिना त्वसंयोगात् ऐककर्म्मस्तत्संयोगात् विधीनां
सर्व्वकर्म्मप्रत्ययः स्यात्”—इति । अपिच । मृदुद्धरणादिकं पदार्थः,
क्रमश्च पदार्थानामुपकारको गुणः । न खलु गुणानुरोधेन पदार्थ
एव न कर्त्तव्यो भवतीति युक्तम् ! प्राप्तानां पदार्थानां उत्तरकालं
हि क्रम आपतति । यदा च पदार्थः प्राप्नोति, तदाक्रम एव
नास्ति । न खलु पूर्व्वसिद्धः पदार्थः पश्चिमसिद्धेन क्रमेण विरो-
धादकर्त्तव्यो भवति !

नवाचार्यानुक्तमपि मृदुद्धरणादिकं कथमस्माकमप्यभिधी-
यते—(यतोऽयं विचारः—अवणमतिक्रम्यते वा, न वा अतिक्रम्यते
इति ।)—परोक्तत्वात् । अक्रियैव खल्वियमुच्यते । तदाह कात्या-
यनः ।—

“अक्रिया त्रिविधा प्रोक्ता मुनिभिः कर्म्मकारिणाम् ।

अक्रिया च परोक्ता च तृतीया चायथाक्रिया ।

स्वशाखाश्रयमुत्सृज्य परशाखाश्रयन्तु यः ।

कर्त्तुमिच्छति दुर्मेधा मोघं तत्तस्य चेष्टितम्” ।

इति । उच्यते । शाखान्तराधिकरणन्यायेनैकमेवेदं कर्म्मत्यदोषः ।

अतएव जैमिनिराचार्यस्त्वस्मिन्नेवाधिकरणे—“एकं वा संयोगरूप
चोदनाख्याविशेषात्”—इति सिद्धान्तयाञ्चकार । एकत्वे च कर्म्मणो

यत्र क्वचित् किञ्चिदङ्गमामनन्ति, अन्यत्रापि तदुपसंहर्तुमुचितम् । किमन्यत् कुर्यादियं चिन्ता—‘क्षते गुणोपसंहारात् ? । फल-
क्षेदमभिहितमस्याचिन्ताया भगवता भाव्यकारेणाचार्येण च भ-
ङ्गपन्तरेण । वादरायणस्वाचार्याऽस्येदमेव फलं साक्षादसूत्रयत्
शारीरके । “उपसंहारोऽर्थाभेदात् विधिषेधवत् समाने च”—
इति । अतएव स्मरति भगवान् कात्यायनेपि ।

“यन्नाम्नातं स्वशाखायां परोक्तमविरोधि च ।

विद्वद्भिस्तदनुष्ठेयमग्निहोत्रादिकर्मवत्” ।

इति । या पुनरुपदर्शितापुरस्तात् परोक्तनिन्दा—‘परोक्ता च’—
इति । सा खलु, विरोधिनीमनाकाङ्क्षिताञ्च परोक्तां क्रियां नि-
न्दतीत्यवगम्यते । कस्मात् ? । ‘स्वशाखाअयमुत्सृज्य’—इति, ‘परो-
क्तमविरोधि च’—इति च समाम्नानात् । न चेदं मृदुद्वरणदिकं
पारशाखिकमपि ; आचार्यपुत्रेणैवाभिधानात् । न खलु स्वशाखायां
यन्थान्तरे श्रूयमाणमपि पारशाखिकं भवति ॥ ८ ॥

लक्षणावृत्तेषां सर्वत्र ॥ १० ॥

परिमूहनाद्यभ्युत्थणान्तं कर्म लक्षणमुच्यते । तस्य खल्वस्य लक्ष-
णस्य, आवृत्परिपाटी, एषा अनन्तरोक्ता न तु विपरीता, सर्वत्र
यत्र यत्राग्निः प्रणीयते तत्र तत्रेत्यर्थः । अत्र यद्यपि ‘प्रागुदक्प्रवर्णं
देशं समं वा परिमूह्य’—इति श्रुत्या लक्षणमिदं साक्षाद्भूमेरुप-
कारकं तथापि भूस्कारद्वारैव प्रणाल्या अग्न्याधानस्याप्युपकारकं
प्रकरणादित्यवगन्तव्यम् । ‘अग्निसमाधानं कुर्वीत’—इति हि प्रक-

रणम् । यथा ब्रीहीनवहन्तीत्यवघातस्य द्वितीया श्रुत्या साचाद्
ब्रीह्युपकारकत्वेपि, प्रणाल्या क्रतूपकारकत्वमपि प्रकरणादिष्यते,
तथात्रापि द्रष्टव्यम् । वाक्येन वा लक्षणमग्निप्रणयनमात्राङ्गं भवति ।
'लक्षणावृद्धेष्टा सर्वत्र'—इति हि समामनन्ति । अतएव तत्र तत्रा-
ग्निप्रणयने लक्षणं वक्ष्यत्याचार्यः—'उत्तरार्द्धे परिवृतस्य लक्षणं
कृत्वाऽग्निं प्रणयन्ति'—इति, 'पूर्वस्थाः कर्षाः पुरस्तात्तक्षणं कृत्वाग्निं
प्रणयन्ति'—इति च ।

तदिदं लक्षणमाधानाङ्गमग्निप्रणयनाङ्गं वा भूमिसंस्कारदा-
रेति संस्कृतायामपि भूमावाधानाद्यङ्गतया प्राप्तं लक्षणं कर्त्तव्य-
मेव । न चावघातस्य कृष्णलङ्घनं, संस्कृतेपि देशे लक्षणस्य बाध-
एव, द्वारवाधादिति वाच्यम् । शास्त्रावधारणवेलायां प्रयोजन-
वत्तालक्षणस्य, इदानीमनुष्ठानवेलायामेव हि क्वचित् प्रयोजन-
नाभावोऽवगम्यते, कृष्णले लवघातस्य शास्त्रावधारणवेलायामेव
नास्ति प्रयोजनमिति वैषम्यात् । याज्ञिकाश्च खल्वनुष्ठानवेला-
यामालस्यादिदोषवशाद्ब्रीह्यादिस्थाने गृहीतमपि तण्डुलाद्यवह-
न्ति वितुषीकृतमपि । विहिताविहितत्वसन्देहे च विहिताकरणा-
दविहितकरणमेव न्याय्यमित्याचक्षते ।

यत्र त्वाहित एवाग्निर्नीयतेऽन्यस्मिन् प्रदेशे, कारणवशात्, तत्र
यद्यपि निष्पन्नत्वादाधानस्य तदङ्गं लक्षणमपि न युज्यते कर्त्तुम्,
तथापि प्रदेशस्य तस्य संस्कारार्थं तत्रापि लक्षणं कर्त्तव्यमेव ।
स्थापनमात्रस्य तत्राप्यविशेषाच्च । 'लक्षणावृद्धेष्टा सर्वत्र'—इति ह्यनु-
शासनम् । 'लक्षणं कृत्वाग्निं प्रणयन्ति'—इति च दर्शनम् । 'समू-

ह्योपलियोल्लिख्योद्धृत्याभ्युत्तेदेव संस्कारोऽनुगतेभ्यो भूयः"—इति
च गृह्यान्तरम् । अतएवास्मादेव गृह्यान्तरान्निरूपितं तत्त्वकृद्भिः—
“यद्यग्निस्यापनानन्तरं कर्मकाले वृश्चादिशङ्कया संस्कृताग्निरन्यत्र
नीयते तदा पुनर्भू संस्कारः कर्त्तव्यः”—इति ।

न तु लक्षणमग्रेरपि संस्कारः, प्रामाणाभावात् । न खल्वस्ति
किञ्चित् प्रमाणमग्रेरपि संस्कारोलक्षणमिति । शब्दप्रमाणकः
खल्वयमर्थो—ऽयं कर्त्तव्योऽयञ्च न कर्त्तव्य—इति, अयमस्योपकरोति
नास्य—इति चैवमादिः । न खल्वस्ति कश्चिच्छब्दोलक्षणमग्रेरुप-
करोतीति । श्रुत्या तावन्नल्लक्षणं भूमेरुपकारकं, प्रकरणाच्चाङ्गमाधा-
नस्य, वाक्यादा प्रणयनस्येत्यवोचाम । न खल्वग्निना लक्षणसम्बन्धो
ऽस्ति । ‘लक्षणं कृत्वाग्निं प्रणयन्ति’—इत्यादौ हि श्रुत्या प्रणयनेनाग्नेः
सम्बन्धोऽवगम्यते—वाक्येन ‘लक्षणं कृत्वा’—इत्यस्य च । न तु लक्ष-
णान्योरन्वयोऽस्ति ।

“जातस्य लक्षणं कृत्वा तं प्रणीय समिधं च” ।

इति कर्म्मप्रदीपेपि जातस्येति सुपां सुपा व्यत्यये षष्ठी द्रष्टव्या । जाते
सतीत्यर्थः । “मन्येदग्निं निकामतः”—इति ह्यभिधाय ‘जातस्य
लक्षणं कृत्वा’—इत्यभिहितवान् कात्यायनः । न हि लक्षणेन
समं जातस्य सम्बन्धोऽस्तीत्यवोचाम । न खलु ‘जातस्य लक्षणं कृत्वा’—
इति विधीयते, किन्वनूद्यते । न चाप्राप्तं किञ्चिदनूद्यते ! विधी-
यते इति चेन्न वाक्यभेदप्रसङ्गात् । विधानपक्षे खल्वनूद्य लक्षणं
जातसम्बन्धस्तत्र विधातव्यः, कृत्वेति च क्रम इति भिद्येत वाक्यम् ।
तस्मात् क्रम विधिरेवायं—‘जातस्य लक्षणं कृत्वा’—इत्येवमादिः ।

परम्परया वा जातसम्बन्धोलक्षणस्य वर्णनीय इति न किञ्चिदनुचितम् ।

ननु 'समूहोपलिप्त्योल्लिख्योद्धृत्याभ्युचे देशसंस्कारोऽनुगतेऽग्नौ भूयः'—इति संस्कृताया अपि भूमेः पुनः संस्कारविधानादग्निसंस्कारोलक्षणमिति चेन्न, संस्कृताया भूमेः संस्कारविधायकमिदमित्यत्र प्रमाणाभावात् । 'अनुगतेऽग्नौ संस्कारो भूयः'—इत्यभिधानाच्च । सोयमग्नौ स्थापयितव्ये संस्कारो भूमेर्नैतदग्रेव । शब्दप्रमाणकः खल्वयमर्थः—इत्यवोचाम । न खल्वनुगतो नामाग्निरसंस्कृतो भवति । न च संस्कृतायामपि भूमावग्निप्रणयनाङ्गं लक्षणमनुचितं भवतीति ध्येयम् ।

अथानुगतो विनष्टः—इत्यनर्थान्तरम् । यद्येवं किमतो भविष्यति ? । एतदतो भविष्यति ;—स्थापितेऽग्नौ विनष्टे पुनरपि लक्षणं कृत्वा तत्रैवान्योऽग्निः स्थापनीयः—इति । किमतापि भवति ? । एतदतो भवति ;—यदि नामाग्निर्नष्टो न तावता संस्कृतापि भूमिरसंस्कृता भवितुमर्हति । येन भूयः संस्कारोऽर्थवान् । आन्नायते च संस्कारः । तस्मादनुमीयते,—अग्रेरेवैष संस्कारः—इति । उच्यते । नैतदस्ति—अग्रेरेवैष संस्कारः—इति । कस्मात् ? । प्रमाणाभावात् । न खल्वस्ति प्रमाणम्—अग्रेरेष संस्कारः—इति । नन्वेवमनुमीयते इत्युक्तम् । सत्यमुक्तम् । प्रमाणन्तु तत्र किमिति पृच्छामः । पुनर्वचनमिति चेन्नाविशेषात् । इति चेद्भवान् पश्यति ;—पुनर्वचनमेव प्रमाणमग्निसंस्कारोलक्षणमित्यत्र । अन्यथा खल्विदमनर्थकं स्यादिति । तत्रोच्यते । नैतदस्ति—पुनर्वचनमग्नि-

संस्कारोत्पत्तिमित्यस्मिन्नर्थे प्रमाणमिति । कस्मात् ? । अविशेषात् ।
 विशेषाभावादित्यर्थः । किमनेनोक्तं भवति ? । एतदनेनोक्तं भ-
 वति.—भवेदपि पुनर्वचनं प्रमाणं नाम ; यदि पुनरुच्यमानस्यास्य
 काचिदन्या वचनव्यक्तिः सम्भवेत् । न तु सम्भवति । कस्मात् ? ।
 अविशेषादेव । यदिधाविशिष्टा वचनव्यक्तिरस्याग्यर्थतार्था प्रमा-
 णम्, तदिधा खल्विह वचनव्यक्तिर्नास्ति । सकृदुच्चरितेष्यस्य यावा-
 नर्थः, शतश्लोप्युच्चारणे तावानेवार्थः प्रतीयते, न ततोऽधिक इति ।
 तदेवमत्यल्पमिदमुच्यते—पुनर्वचनम्—इति । पुनः पुनरपि वचनं
 नैतदवगमयितुमर्हति । तस्माद् भूमेरेवैष संस्कारः पुनराप्तायते
 नाग्निरित्यवगम्यते । भूयः संस्कारवचनञ्चैवमाञ्जस्तेनोपपत्त्यते
 इति । कथं नाम ? भूयः पुनरिति खल्वेकोऽर्थः । तदनेनावग-
 म्यते,—यदनेन पूर्वं संस्कृतं तदेव पुनरपि संस्क्रियते इति । अथे-
 दानीमग्निः संस्क्रियते ? तर्हि पूर्वं भूमिरिदानीञ्चाग्निः संस्क्रियते
 इति विषयभेदात् भूयो वचनमममञ्जसमापद्यते । न चैतदुचितम्
 अथापि स्यात्—अस्मादेवकारणात् पूर्वमप्यग्निरनेन संस्कृत
 इत्यनुमास्यामहे; ततो नैष दोषो भविष्यति—इति । अत्रोच्यते ।
 नाविमोक्षात् । न खल्वेवमपि दोषाद्विमोक्षः सम्भवति । कस्मात् ? ।
 अन्यत्वाविशेषात् । पूर्वमन्योऽग्निरिदानीञ्चान्योऽग्निः संस्क्रियते—
 इत्यभ्युपगच्छतोपि अन्यत्वाविशेषात् स एव दोषोऽनुवर्तते—इत्य-
 विमोक्षोदोषादित्यर्थः । इतश्च । अप्रमाणत्वात् । न खल्वेवमनु-
 माने किञ्चिदपि प्रमाणमुपलभ्यते । सेयमप्रमाणिकी पुरुषबुद्धुत्वे-
 चामूला कल्पनाप्रेक्षावतामनपेक्षणीया भवति । अन्यथा चापपत्तेः ।

भवेदपि कदाचिदियं कल्पना; यदि नामान्यथा शास्त्रमिदं नो-
पपद्येत, न तु नोपपद्यते । अन्यथा खल्वस्मदुक्तरीत्या शास्त्रमर्थवत्
कथमप्रमाणभनुमानमनुगृह्णातीति शक्यमध्यसातुम् । प्रमाणविरो-
धाच्च । प्रमाणेन च खल्वेषा कल्पना विरुध्यते । श्रुत्या तावत्तत्त्वणं
भूमेरुपकारकं, वाक्याद्वा प्रणयनस्येत्येवोचाम । तदिदमागमवाधि-
तमनुमानमप्रमाणमित्यनादरणीयम् । संस्कृताया भूमेः पुनः
संस्कारोऽनर्थकः ?—इति चेत्—काममनर्थको भवतु । नैवान्या
वचनव्यक्तिः सम्भवति । अपि च । असंस्कृताया अपि भूमेः
संस्कारे कमर्थं भवान् पश्यति ? न खल्वत्रापि लक्षणेन भूमे-
र्दृष्टः कश्चिदुपकारः क्रियते ! वचनवलाददृष्टमत्र किञ्चिदनु-
मास्यामहे ?—इति चेदयमपि वचनवलादेवादृष्टं किञ्चिदनु-
मास्यामहे । वचनवलात् खल्वेवं कुर्वाणाः किमित्युपालभ्ये-
महि—किमिति क्रियते ?—इति । तस्मात् स्वतः शुद्धप्रदेशे
गङ्गापुलिनादाविवात्रापि वचनवलादेव लक्षणं कर्त्तव्यम् । तस्मा-
देवमपि विनष्टेऽग्नौ पुनरन्यस्याग्नेः प्रणयनाङ्गतया प्राप्तं लक्षणं
संस्कृतायामपि भूमौ कर्त्तव्यमिति न किञ्चिदनुचितम् । दर्शित-
ञ्चास्माभिः,—लक्षणेन सममग्नेः सम्बन्धानास्ति, अस्ति च प्रणयन-
स्येति । “तस्मादग्न्यर्थाः परिसमूहनादयः”—इति कर्कभाष्यमप्रमा-
णम् । “परिसमूहोपलिप्तोऽल्लिख्योद्धृत्याभ्युक्ष्याग्निमुपसमाधाय”—
इति वचनाद्वरमग्निसमाधानार्था भवन्तु परिसमूहनादयः, न
जातुचिदग्न्यर्था भवितुमर्हन्ति । तस्मादस्मदुक्तमेव व्याख्यान-
मादरणीयम् । तदनेन प्रबन्धेनैतदप्यवगम्यते,—यदि स्वस्थानस्थित

एवाग्नौ किञ्चित् ह्यते, न तत्र लक्षणं कर्तव्यमिति । भट्टनाराय-
णस्वाह—“यत्र यत्राग्निप्रणयनं क्रियते, तत्र तत्र भुवः संस्कारवि-
धानात् भूसंस्कारः । अनुगतेऽग्नौ संस्कृताया अपि भूमेः पुनः
संस्कारविधानात् अग्निसंस्कार इति । तथाच गृह्यान्तरम् । समू-
होपलिषोऽस्त्रिषोऽद्वयाम्युत्तेषु संस्कारोऽनुगतेऽग्नौ भूयः—इति ।
तस्मादुभयसंस्कारः इति सिद्धम्”—इति ॥ १० ॥ * ॥

भूर्भुवः स्वरित्यभिमुखमग्निं प्रणयन्ति ॥ ११ ॥

“शुभं पात्रन्तु कांश्चं स्यात्तेनाग्निं प्रणयेदुधः ।

तस्याभावे शरावेन नवेनाभिमुखञ्च तम्” ।

इति गृह्यासंग्रहवचनात् । “प्राञ्चं नीत्वावर्त्य स्थापयन्ति”—इति
स्मरणाच्च—वक्ष्यमाणयोनिमग्निं कांश्चपात्रस्थं कृत्वा, तथा नीत्वा,
आवर्त्य—सम्यक् भ्रामयित्वा च, ‘अभिमुखं’ यथा भवत्यात्मन
इत्यर्थात्, तथा भूर्भुवः स्वरित्यनेन मन्त्रेण ‘प्रणयन्ति’ स्थापय-
न्ति रेखापरोत्यर्थः । यत्पुनः—

“शरावे भिन्नपात्रे वा कपाले वोल्मुकेपि वा ।

नाग्निप्रणयनं कुर्याद्वाधिहानिभयावहम्” ।

इति स्मृत्यन्तरम् । तदुदाहृतगृह्यासंग्रहवचनविरोधात् कौथुमा-
दित्यतिरिक्तविषयम् । कांश्चादिपात्रसङ्गावे शरावनिषेधकमिति
राघवभट्टप्रभृतयः ॥ ११ ॥

लक्षणादिकमभिधायाद्येदानोमन्यानयाधानकालानुपदिशति
त्रिभिः सूत्रैः—

प्रेते वा गृहपतौ परमेष्ठिकरणम् ॥ १२ ॥

प्रेते इति कर्त्तरि निष्ठा । प्रकर्षेण इते गते—अस्मास्त्रेकादित्यर्थात् ।
मृत इत्येतत् । वाशब्दाद्वैकल्पिकोऽयमाधानकाल इति दर्शयति ।
गृहपतौ गृहस्वामिनि । तथाच गोतमः । “भार्यादिरग्निर्दाया-
दिर्वा”—इति । “दायाय काल एकेषाम्”—इति च गृह्यान्तरम् ।
परते खलु गृहस्वामिनि दायसम्बन्धः पुत्राणाभिव्यते । अतएव
स्मर्यते ।

“ऊर्द्धं पितुश्च मातुश्च समेत्य भ्रातरः समम् ।

भजेरन् पैतृकं चक्ष्यमनीशास्ते हि जीवतोः” ।

इति ।

“पितर्युपरते पुत्रा विभजेयु धनं पितुः ।

अस्वाम्यं हि भवेदेषां निर्दोषे पितरि स्थिते” ।

इति चैवमादि । कर्कोपाध्यायास्त्राजः—व्यवस्थितोऽयं विकल्पः ।—
अभ्रातृकस्य दारकालः, भ्रातृमतोदायाय कालः—इति । तेषाम-
यमाश्रयः । विभागमन्तरेण साधारणधनस्य परित्यागासम्भवादन-
धिकार एवाविभक्तानां धनसाध्येऽव्याधानादिषु । अतो भ्रातृमतो-
विभागकाल एवाधिकारः । स एव कालोदायाय काल इत्युच्यते—
इति । आचार्यस्तु प्रेते वा गृहपतावितिसूत्रयन्तैतदनुजानातीत्यव-
गम्यते । न चाविभक्तधनस्य कथं परित्याग इति वाच्यं स्वत्वस्य
तथाप्यविशेषात् । निर्दोषे पितरि स्थिते पुत्राणामस्वाम्यम्—इति
स्मरन्मुनिः परते पितरि स्वाम्यमेषामनुमन्यते । नारदोऽपि
स्मरति ।—

“यद्येकजाता बहवः पृथग्धर्माः पृथक्क्रियाः ।

पृथक्कर्म्मगुणोपेता न चेत् कार्येषु सम्मताः ।

स्वभागानय दद्युस्ते विक्रीणीयुरथापि वा ।

कुर्युर्यथेष्टं तत् सर्व्वमीशास्ते स्वधनस्य वै” ।

इति । परेते पितरि दायसम्बन्धात् स एव कालोदायाय काल इत्युच्यते इति न किञ्चिदनुचितम् ।—तदेवं प्रेते गृहपतौ, ‘परमेष्ठिकरणम्’ परमे श्रेष्ठेस्थाने तिष्ठतीति परमेष्ठी अग्निरित्याचक्षते । तस्य परमेष्ठिनोऽग्नेः, करणम्—यथोक्तेन विधिना स्वीकरणम्, समाधानमित्येतत् । कर्त्तव्यमिति वाक्यशेषः । “तच्चैकादशेऽङ्गि-
स्यात्, प्रागनधिकारात्”—इति भट्टभाष्यम् । कात्यायनसु—

“एतद्गृहपतौ प्रेते कुर्यादेकादशेऽहनि ।

प्रागेवैकादशात् अद्भ्यात् सद्यो जागरणादिकम्” ।

इत्यभिधायाह—

“ज्येष्ठः कुर्यात्तथाऽऽधानं कनीयांश्च विवर्जयेत् ।

सैकादशेऽङ्गि कुर्वीति द्वादशे वा विचक्षणः” ।

इति । तदत्र वृद्धिआद्धं न भवति । कस्मात् ? ।

“न तत् पूर्वं यतः प्रोक्तः सपिण्डनविधिः कचित् ।

वृद्धिआद्धस्य लोपः स्यादुभयोरपि पक्षयोः” ।

इति कर्म्मप्रदीपदर्शनात् ॥ १२ ॥ * ॥

तथा तिथिनक्षत्रपर्व्वसमवाये ॥ १३ ॥

तद्येति वैकल्पिकत्वं दर्शयति । नक्षत्रशब्दस्यैको लुप्तवत् द्रष्टव्यः ।

“नक्षत्रशब्दः काकाक्षिन्यायेनोभयत्र सम्बध्यते”—इति भट्टनारा-
यणोपाध्यायाः । तिथिश्च नक्षत्रञ्च तिथिनक्षत्रे, नक्षत्रञ्च पर्व च
नक्षत्रपर्वणी, तयोस्तयोश्च समवायस्तस्मिन्निति । तिथिः,—(पर्व-
तिपुनः करणात्—“पौर्वापर्य्ये सति पूर्वदौर्वल्यम्”—इति च सिद्धा-
न्तात्)—पर्वतरा शोभना ज्योतिः शास्त्रानुमता, नक्षत्रमपि शो-
भनं ज्योतिः शास्त्रानुमतमेव । तयोस्तिथिनक्षत्रयोः समवाये
संयोगे, “अग्निसमाधानं कुर्वीत”—इति सम्बध्यते । तिथिनक्षत्रकी-
र्त्तनञ्चेदम्—

“वक्त्रिग्रहं कुजगुरुशुक्रदिनेश्वारे

माघादिषट्सु च मृदुध्रुववक्त्रिभेषु ।

कुम्भाजभांशकविलग्नमशुद्धकालं

लग्नस्थशोतगुप्तितौ च विहायकुर्यात्” ॥

इति ज्योतिःशास्त्रोक्तमन्यदप्युपलक्षयति । तथा । नक्षत्रं मास-
संज्ञानिमित्तं चित्रादिकम्, पर्वपौर्णमासम्, तयोः समवाये संयोगे,
अग्निसमाधानं कुर्वीत । तथेत्यनुषज्यते वैकल्पिकत्वावेदकम् ।
तिथिनक्षत्रपर्वणां वा समवाये—युगपदसम्भवात्, तिथिनक्षत्रसम-
वाये, नक्षत्रपर्वसमवाये चेत्यर्थः । तदयमेक एव नक्षत्रशब्दोज्योतिः-
शास्त्रानुमतमेकविधमेव नक्षत्रमभिधत्ते इति द्रष्टव्यम् ।

अथ वा । तिथिनक्षत्रयोर्योतिःशास्त्रोक्तयोः समवाये इति
यथोक्त एवार्थः । नक्षत्रपर्वणोश्च—“कृत्तिकासु रोहिण्यां मृगशि-
रसि फल्गुनोषु विशाखयोरुत्तरयोः प्रौष्ठपदयोः” “एतेषां कस्मिं-
श्चित्”—इति श्रौताश्रयायनोक्तयोः,—“या वैशाखस्यामावस्यारा-

हिष्णा सम्बध्यते, तस्यामादधीत"—इति श्रुत्युक्तयोर्वा समवाये
इत्यर्थः । तदत्र नचत्रशब्दस्यार्थद्वयम्—(ज्योतिःशास्त्रोक्तं श्रुत्यु-
क्तञ्च नचत्रम्) प्रामाणिकमित्यादरण्यम् । तदिदमाधानकाल-
द्वयम्—यस्य तिथिनचत्रसमवायो, यस्य नचत्रपर्वसमवायः—इति ।

इयमप्यपरा सूत्रयोजना भट्टभाष्ये दर्शिता—“तिथिना पौर्ण-
मास्या यानि नचत्राणि समाध्यायन्ते, तानि नचत्राणि मघादीनि
द्वादश, तेषामन्यतमस्य पर्वणा पौर्णमासेन समवायः संयोग-
स्थितिनचत्रपर्वसमवायस्तस्मिन्”—इत्यन्तेन सन्दर्भेण । अस्मिं-
सनये, अनेन सूत्रेणैक एवाधानकालोऽभिहितः—इत्यवगन्त-
व्यम् ॥ १३ ॥ * ॥

दर्शे वा पौर्णमासे वाऽग्निसमाधानं कुर्वीत ॥ १४ ॥

दर्शोऽभावस्या सूर्येन्दुसङ्गम इत्यनर्थान्तरम् । पौर्णमासः पौर्णमा-
सीत्युच्यते । तदेतस्मिन् दर्शे वा पौर्णमासे वा ; यस्मिन् कस्मि-
न्नपि—(केवल एव—नतु नचत्रमप्यपेक्ष्य इत्यर्थः)—अग्निसमा-
धानं कुर्वीत । वाशब्दद्वयन्तुल्यवदिकल्पार्थम् । समेत्य—आधानं
समाधानम् । समेत्य—मिलित्वा । केन?—

“नैकयापि विना कार्यमाधानं भार्यया द्विजैः ।

अकृतं तद्विजानीयात् सर्वा, नान्वारभन्ति यत्” ।

कर्मप्रदीपवाक्यात्—भार्ययेति वाक्यशेषः । अग्नेः समाधा-
नं ‘अग्निसमाधानम्’ । अत्र च—कया भार्यया कथम्भूतया
तथेति वैका कया च, न—इत्येतत् सर्वमप्याह कात्यायनः ।—

“वर्णज्यैष्ठ्यै न बह्वीभिः सवर्णाभिश्च जन्मतः ।
 कार्यमग्निच्युतेराभिः साध्वीभिर्मथनं पृथक् ।
 नात्र शूद्रां नियुञ्जीत न द्रोहद्वेषकारिणोम् ।
 नाशसनस्थां नान्येन पुंसा च सह सङ्गताम् ।
 ततः शक्तिवरा पश्चादासामन्यतमेव या ।
 उपेतानाञ्चान्यतमा मन्येदग्निं निकामतः” ।

इति । इदञ्चाधानमनग्नावप्रजे सति न कर्त्तव्यम्,—कर्त्तव्यञ्चा-
 नग्नावप्यप्रजे क्त्वादौ सत्यपि, निर्दोषेपि तस्मिंस्तदनुमत्या,—
 इत्यप्याह स एव ।—

“आधानकाला ये उक्तास्तथा याश्चाग्नियोनयः ।
 तदाश्रित्याग्निमादध्यादग्निमानग्रजो यदि ।
 दाराधिगमनाधाने यः कुर्यादग्रजाग्निमः ।
 परिवेत्ता स विज्ञेयः परिवित्तिस्तु पूर्वजः ।
 परिवित्तिः परिवेत्ता च नरकं गच्छतो ध्रुवम् ।
 अचोर्णप्रायश्चित्तौ तौ पादोनफलभागिनौ ।
 देशान्तरस्थक्तीवैकवृषणानसहोदरान् ।
 वेश्मातिशक्तपतितशूद्रतुल्यातिरोगणः ।
 जडमूकान्धवधिरकुञ्जवामनकुण्डकान् ।
 अतिवृद्धानभार्यांश्च कृषिशक्तान्नृपस्य च ।
 धनवृद्धिप्रसक्तांश्च कामतः कारिणस्तथा ।
 कुलटोन्मत्तचौरांश्च परिविन्दन्नदुष्यति ।
 धनवाङ्मुषिकं राजसेवकं कर्षकं तथा ।

प्रापितञ्च प्रतीक्षेत वर्षत्रयमपि त्वरन् ।
प्रापितं यद्यष्टण्वानमब्दादूर्ध्वं समाचरेत् ।
आगते च पुनस्तस्मिन् पादं तच्छुद्धये चरेत्” ।

इति ।

“अयजः स्याद्यदाऽनग्निमधिकार्यनुजः कथम् ? ।
अयजानुमतः कुर्यादग्निहोत्रं यथाविधि” ।

इति ।

“ज्येष्ठोभ्राता यदा तिष्ठेदाधानं नैव कारयेत् ।

अनुजातस्तु कुर्वीत शङ्खस्य वचनं यथा ।

नाग्नयः परिविन्दन्ति न वेदा न तपांसि च ।

दारेण पारिविन्द्यं स्यात् पृथग्धर्मा हि ब्राह्मणाः ।

नाग्नयः परिविन्दन्ति न यज्ञा न तपांसि च ।

न च श्राद्धं कनिष्ठस्य या च कन्याविरूपिका” ।

इति च । पितरि चानग्नावपि पुत्रस्याधानाधिकारो न व्याहृत्यते ।
तदप्याह स एव ।—

“पितुर्यस्य च नाधानं कथं पुत्रस्तु कारयेत् ।

अग्निहोत्राधिकारोक्ति शङ्खस्य वचनं यथा” ।

इति । आधानपरिपाटीचाचार्यैरनुक्तापि—

“परिधायाहतं वासः प्रावृत्य च यथाविधि” ।

इत्येवमादि कर्मप्रदीपवचनेभ्य एवावगन्तव्या । नत्वध्वर्युभ्योऽहो-
तव्या । पराकृतात् । अक्रियैव खल्वसावस्माकमिति ॥ १४ ॥ * ॥
उक्ता आधानकालाः । अथेदानीमग्निहोत्रयोक्तव्याः । तास्त्रिभिः
सूत्रैरभिधीयन्ते ।—

वैश्यकुलादाऽम्बरीषादाऽग्निमाहृत्याभ्यादध्यात् ॥

॥ १५ ॥

वैश्यसृतीयावणः शुद्ध एवाभिमतः । तस्यास्य वैश्यस्य कुलात्—
गृहात्, वा, अम्बरीषात्; भ्राष्ट्रात्—यवादिभर्जनपात्रात्, वा,
अग्निमाहृत्य आनीय, अभ्यादध्यात् अभिसर्वतोभावेनादध्यादि-
त्यर्थः । व्याख्यातौ वाशब्दौ । स खल्वयमग्निर्जतोच्छिष्टः संस्कृतो वा
गृह्यतेऽविशेषादिति कर्कोपाध्यायाः ॥ १५ ॥ * ॥

अपि वा बहुयाजिन एवागाराद्वाह्मणस्य वा,
राजन्यस्य वा, वैश्यस्य वा ॥ १६ ॥

अपि वा—इत्यम्बरीषात् पक्षान्तरमुपदिशति । बह्वभिः सोमैर्ये-
नेष्टं स बह्वयाजीत्याचक्षते । तस्यामुख्य बह्वयाजिन एव । एवकार-
स्तदितरं व्यवच्छिन्नन्ति । 'अगारात्' गृहात् । 'अग्निमाहृत्याभ्या-
दध्यात्'—इति सम्बध्यते । कस्य बह्वयाजिनः ?—इत्येतदाह ।—
'ब्राह्मणस्य वा' 'राजन्यस्य'—क्षत्रियस्य, 'वा', 'वैश्यस्य वा' । वा-
शब्दचयन्तुल्यवदिकल्पार्थं । वैश्यकुलात्—इति सामान्यताऽभि-
हितं, तमेव वैश्यमिदानीं बह्वयाजितया विशिशिष्टुराचार्यः पुन-
र्वैश्यग्रहणञ्चकार । नात्र पुनरुक्तिः शङ्कनीया;—सामान्यप्राप्तस्य
पुनर्विशेषकथनं खल्वपुनरुक्तमेवेत्याहुः । अन्यैवाग्निधोनिर्वैश्यकुल-
मबह्वयाजिलेपीत्येवमर्थं वा पूर्वत्र वैश्यकुलग्रहणमित्यवगन्तव्यम् ॥

॥ १६ ॥ * ॥

अपिवाऽन्यं* मथित्वाऽभ्यादध्यात् ॥ १७ ॥

अपि वा,—अथवा । अन्यम्—

“अश्वत्थोयः शमीगर्भः प्रशस्तोर्वसिमुद्भवः ।

तस्य या प्राङ्मुखो शाखा वेदीची वेर्द्धगापि वा” ।

इत्येवमादि कर्मप्रदीपोक्तं मन्यनयन्तम्—(पुंस्त्वं छान्दसम्)—
अरणिं वा ।

“परिधायाहतं वासः प्रावृत्य च यथाविधि ।

विभृयात् प्राङ्मुखोयन्तमावृता वक्ष्यमाणया” ।

इत्येवमादिकया कर्मप्रदीपोक्तयैवावृता मथित्वा, अभ्यादध्याद-
ग्निमिति वाक्यशेषः । मथित्वा अरणिं, अन्यम्—परिकीर्त्तिता-
दपरमग्निमारण्यमिति वाऽर्थः । “अरणिप्रदानमेके”—इति ।—
“आरण्येयमुरुपुण्यकोषकामः”—इति च गृह्यान्तरदर्शनात् ॥

॥ १७ ॥ * ॥

पुण्यस्त्वेवानर्हुकोभवतीति ॥ १८ ॥

पुण्यः, पुण्यजनक एव, प्रकृतत्वादयमारण्योऽग्निर्भवति । नतु
अद्विजनकोपीत्याह—अनर्हुकः,—इति । अद्विरिति ब्रह्मवर्चसा-
दिकमुच्यते । तामद्विं न जनयतीत्यनर्हुकः । तुशब्दे वैशेष्यम-
वगमयत्यारण्यस्य । ब्राह्मणकुलादियोनयः खल्वग्नयो जनयन्ति

* इत्यमेव पाठः सर्वेषु सूत्रग्रन्थेषु । भट्टभाष्यब्राह्मणसर्वस्वयोरपि
इत्यमेवेदम्—सूत्रमन्त्रारि । परिशिष्टप्रकाशे तु—‘अपि वाऽरणिम्’—
इति लिखितम् ॥

ब्रह्मवर्चसादिकम्, अथन्वारण्येन तथेत्यनर्जुंक इत्याह । तथा च गृह्यान्तरम् । “ब्राह्मणकुलाद्ब्रह्मवर्चसकामोऽग्निमाह्वयादधीत, राजन्यादोजोवीर्यकामः, वैश्यात् पुत्रपशुकामः, अम्बरीषाद्ब्रह्मनधान्यकामः, आरण्येयमुरुपुण्यकोषकामः”—इति । कथन्तर्द्धारणे-योऽग्निर्विशिष्यतेऽनर्जुंकत्वात् । नैष दोषः । उरुपुण्यकोषकारित्वा-दारण्येयस्य । उरुपुण्यकोषकारी खल्वारण्येय एव भवतीति स एव विशिष्यते । स खल्वारण्येयोऽग्निरुपुण्यकोषं कुर्वाणस्तेनैव ब्रह्मवर्चसादिकमपि कर्तुमर्हति । तदधीनत्वात्तेषाम् । अत एव स्मर्यते ।

“न हि पुण्यकृतः किञ्चिन्निष्ठु लोकेषु दुर्लभम् ।

दुष्प्रापमपि येनाप्तं ब्राह्मण्यं गाधिसुनुना” ।

इति । स्वाधीनाचेयमन्या योनिः पराधीना चान्या । दैवाच्च पुनराधातव्येऽग्नौ पूर्वैव योनिराश्रयितव्या भवति ।—

“पूर्वैव योनिः पूर्वानृत्यपुनराधानकर्मणि” ।

इति कात्यायनस्मरणात् । “पूर्वैवानुगतेऽग्नौ योनिः”—इति च गृह्यान्तरात् । तत्र च स्वाधीनत्वादेवान्या योनिः सुलभा भवति । पराधीनानाञ्च योनीनां सुतरां दुर्लभत्वमिति पराधीनां पूर्वैव योनिमलभमानः पुनराधाता प्रत्यवेयादिति चारण्येयोविशिष्यते । इतरेपि खल्वग्नयः कर्मणैवाधानेन ऋद्धिसाधनमित्यथमारण्येयोपि काम्यैः खनिष्ठऋद्धिसाधनहेतुः शक्नोति प्रणत्या ऋद्धिं साध-यितुमित्यदोषः । अत एव कर्मप्रदीपे स्मरति भगवान् कात्या-यनोपि ।—

“पुण्यमेवादधीताग्निं स हि सर्वैः प्रशस्यते ।

अनर्द्धकत्वं यत्तस्य काम्यैस्तन्नोयते शमम्” ।

इति । इतिरेतावत्य एवाग्निघोष इति दर्शयति ॥ १८ ॥ * ॥

यथाकामयेत्, तथा कुर्यात् ॥ १९ ॥

सत्स्वितेषु आधानकालेषु,—सतीषु चैतास्त्रिघोषेषु, यथाकामयेत्च्छेदाधानकर्त्ता, तथा कुर्यादाधानमिति वाक्यशेषः ॥ १९ ॥ * ॥

स, यदेवान्यां समिधमभ्यादधाति, जायाया वा पाणिम्—जिघृक्षन् जुहोति, तमभिसंयच्छेत् ॥ २० ॥

स यद्योक्तः कर्त्ता, यदेव यस्मिन्नेवाग्निः । एवकारादिति कर्त्तव्यतान्तरव्यवच्छेदः । ‘अन्याम्—समिधमभ्यादधाति’—यस्मिन्नेव वा ‘जायायाः पाणिं जिघृक्षन् जुहोति’—लाजादिकमर्थात्; तमग्निमभिसंयच्छेत्, आभिमुख्येन धारयेत्, रक्षेदित्येतत् ॥ २० ॥ * ॥

स एवास्य गृह्योऽग्निर्भवति ॥ २१ ॥

स यद्योक्त एव न पुनरन्य इत्यन्यस्मिन्नग्नावस्य होमप्रतिषेधो गृह्याग्निसम्पाद्यकर्मस्वन्याहिते गृह्येपीति विज्ञायते । ‘अस्य’—आधातुः, गृह्यो गृह्यार्थो गृह्यनामा वाऽग्निर्भवति । सोऽयमग्निरस्यधातुरेव गृह्यो भवति न पुनरन्यस्य इति वा सूत्रार्थः । तदेतत् सर्वमाह कात्यायनः ।

“नहाहिताग्नेः स्वं कर्मा लौकिकेभ्यो विधीयते” ।

इति ।

“यस्याग्नावन्यहोमः स्यात् स वैश्वनरदैवतम् ।

चरुं निरूप्य जुहुयात् प्रायश्चित्तन्तु तस्य तत्” ।

इति ।

“परेणाग्नौ हुते स्वार्थं परस्याग्नौ हुते स्वयम्” ।

इति चैवमादि । अस्य चापवादः पुरस्तादेवोक्तः—ब्रह्मचारो वेद-
मधीत्यान्यां समिधमभ्याधास्यन्नित्यत्र ॥ २१ ॥ ० ॥

तेन चैवास्य प्रातराहुतिर्हुता भवतीति ॥ २२ ॥

तेनान्यसमिदाधानेनैव, न त्वन्येन । ‘पाणिं जिघृक्षन्’—इत्येत-
स्मिंश्च कल्पे, तेनैव लाजादिहोमेनेत्येतत् । चत्वर्यः—

“वैवाहिकेऽग्नौ कुर्वीत सायम्प्रातस्वतन्वितः ।

चतुर्थी कर्मकालैतदेतच्छाव्यायनेर्मतम्” ।

इत्यस्मादपरोयं कल्पः—इति दर्शयति । चैवेति वा निपातसमुदायः ।
गृह्यपरिभाषाकृद्भिरप्युक्तम्—“यदा अग्निविवाहहोमः, तदा
सायङ्काले होमारम्भः । यदा रात्रौ विवाहहोमः, तदा उत्त-
रेद्युः सायङ्काले होमारम्भः”—इति ।

“यस्मिन्नग्निविवाहः स्यात् सायमारभ्य तस्य तु ।

परिचर्यां विवाहाग्नेर्विदधीत स्वयं द्विजः ।

यदि रात्रौ विवाहाग्निरुत्पन्नः स्यात्तथा सति ।

उत्पन्नस्योत्तरस्याहः सायं परिचरेदमुम्” ।

इति च, स्यत्यन्तरम् ।—“पाण्यहणादिगृह्यं परिचरेत्”—इति
च गृह्यान्तरम् ।—अस्याग्नेराधातुर्वा प्रातराहुतिर्जता भवति ।
इति राधानप्रकरणपरिसमाप्तिं द्योतयति ॥ २२ ॥ ० ॥

सायमाहुत्यपक्रम एवात ऊर्द्धं गृह्येऽग्नौ होमो
विधीयते ॥ २३ ॥

सायं ह्यते इति सायमाहुतिः, सायमाहुत्या उपक्रम्यते आर-
भ्यते यः, सोयं सायमाहुत्यपक्रमः । केषाञ्चिच्छाखिनामग्निहोचं
यथा प्रातराहुत्या प्रातरारभ्यते, सायमाहुत्या च निस्तिष्ठते,
न तथा कौथुमादीनामित्येतदेव कारेण दर्शयत्याचार्यः । तदच
सायमाहुत्यपक्रमं प्रातराहुत्यन्तमेकमिदं कर्मेति विज्ञायते । तदाह
कात्यायनः ।

“सायमादिप्रातरन्तमेकं कर्म प्रचक्षते” ।

इति । ततश्च येनैव हविषा—कृतेनाकृतेन वा, दध्ना पयसा वा,
सायंहोमः कृतः, तेनैव प्रातर्होमोऽपि समापनीयोऽन्यत्र प्रतिनिधेः ।
अपचारे खल्वकृतस्य कृतस्य वोपात्तस्य हविषस्तदनुकारिणाऽपरे-
णैव हविषा प्रातर्होमः कर्तव्यो न पुन वैकल्पिकं मुख्यमपि
हविरुपादेयम् । “सामान्यम्—तच्चिकीर्षा हि”—इति, “निर्दे-
ष्टान्तु विकल्पे यत् प्रवृत्तम्”—इति च सिद्धान्तादित्येषोऽर्थः ।
अपवर्गविहितमप्यभिरूपभोजनम् प्रातराहुत्यनन्तरमेव त्यग-
न्तव्यम् । सोयं सायमाहुत्यपक्रम एव—‘अतः’ अस्मादाधानका-
क्षात्, ‘ऊर्द्धं’—परतो, ‘गृह्येऽग्नौ’ यथोक्ते, ह्यते इति ‘होमः—

“तद्युक्ते श्रवणात् जुहोतिराशेचनाधिकः स्यात्”—इत्युक्तलक्षणः,
‘विधीयते’ क्रियते ॥ २३ ॥ * ॥

पुरा प्रादुष्करणवेलायाः सायंप्रातरनुगुप्ता अप
आहरेत् परिचरणीयाः ॥ २४ ॥

पुरा पूर्वम् । कस्मात् ? । ‘प्रादुष्करणवेलायाः’—“पुरास्तमयादग्निं—
प्रादुष्कृत्य”—इत्यादिना वक्ष्यमाणायाः । ‘सायंप्रातः’—चशब्दश्च—
समुच्चयार्थोलुप्तवद्, द्रष्टव्यः । सायंप्रातश्चेत्यर्थः । ‘अनुगुप्ता अप
आहरेत्’—(कृतभाष्यमेतत्) ‘परिचरणीयाः’—परिचर्यन्ते निर्वा-
ह्यन्ते, आचमनादीनि याभिरिति—“कृत्ययुटोऽन्यत्रापि”—इति
वचनादनीयः करणे वेदितव्यः । तदयमर्थः । याभिरङ्गिराचमन
पर्युक्षणानि परिचर्यन्ते ; ता इमाः परिचरणीया अपः—इति-
सम्बन्धः ॥ २४ ॥ * ॥

अपि वा सायम् ॥ २५ ॥

अपि वा—अथवा । सायं—(पूर्वत्राप्येतदुपादानात्)—सायमेव ।
अप आहरेत् परिचरणीयाः—इति संबध्यते । सायमाहताभिरे-
वाङ्गिः सायं प्रातश्च परिचरेदित्यर्थः ॥ २५ ॥ * ॥

अपि वा कुम्भाद्वा मणिकाद्वा गृह्णीयात् ॥ २६ ॥

अपिवेत्याहरेदित्यपेक्षया विकल्पार्थः—अपि वा गृह्णीयादिति ।
कुम्भात् घटात् वा, मणिरेव मणिकः—तस्मान्मणिकादलिञ्जरात् ।—

महतोजलभाण्डात् वा । वाशब्दद्वयं तुल्यवदनयोर्विकल्पार्थम् ।
 'गृहीयात्'—प्रकृतत्वादपः परिचरणीयाः । “निर्निक्तकरचरण-
 मुखी पत्नी शिष्यो वाऽऽचम्य, कुम्भादेव अप उद्धृत्य दद्यात्,
 ताभिः परिचरेत्”—इति भट्टभाष्यम् ॥ २६ ॥ *

पुरास्तमयादग्निं प्रादुष्कृत्यास्तमिते सायमाहुतिं
 जुहुयात् ॥ २७ ॥

पुरा, पूर्वस्मिन् काले । कस्मात् ? । अस्तमयात्, सवितुरर्थात् ।
 कात्यायनोप्याह ।—

“सूर्योऽस्तुगैलमप्राप्ते षट्त्रिंशद्विरयाऽङ्गुलैः ।

प्रादुष्करणमग्नीनां प्रातर्भासाच्च दर्शनात्” ।

इति । तस्मिन्नेतस्मिन् काले । 'अग्निं' आहितं, 'प्रादुष्कृत्य'—प्रक-
 टोक्त्य, प्रज्वालयेत्येतत् । 'अस्तमिते'—सवितरि ।—

“यावत् सम्यङ् न भासन्ते नभस्यृचाणि सर्व्वतः ।

न च लौहित्यमापैति तावत् सायञ्च ह्ययते” ।

इति कर्मप्रदीपपरिदर्शिते काले । 'सायमाहुतिं'—अग्निहोत्र-
 चर्णां जुहुयात् ॥ २७ ॥ *

पुरोदयात् प्रातः प्रादुष्कृत्यादितेऽनुदिते वा प्रात-
 राहुतिं जुहुयात् ॥ २८ ॥

पुरा—उदयात्, सवितुः । तमिमं सामान्येनाभिहितं कालं विशि-
 नष्टि—'प्रातर'—इति ।—

“चतस्रोघटिकाप्रातररुणोदय उच्यते” ।

इति स्मृत्युक्तलक्षणे—इत्यर्थः । अतएव कात्यायनोपि—“प्रातर्भासाच्च दर्शनात्”—इत्याह । तस्मिन्नेव खलु काले प्राची दिग्गणकिरणारुणिकता सम्पद्यते । तदेतस्मिन् काले—‘प्रादुष्कृत्य’—प्रकान्तत्वादग्निम् । ‘उदिते’—उद्गते रवौ ।

“हस्तादूर्ध्वं रविर्यावद्भुवं हित्वा न गच्छति ।

तावद्धोमविधिः पुण्यो नान्योऽभ्युदितहोमिनाम्” ।

इति कर्मप्रदीपस्यष्टीकृतकाले इत्येतत् । अत्र, “अभ्युदित—इति, अभिशब्दस्य सर्वतोभावार्थस्योपादानात् सम्पूर्णसूर्यमण्डलदर्शने उदितहोमो न तद्धोदितादावित्यवगन्तव्यम्”—इति परिशिष्टप्रकाशः । मैवम् । ऐदमर्थानियमात् । न खल्वत्राभेरिदमर्थत्वे किञ्चिन्नियामकमवगम्यते । अनेकार्थाः खल्वेवमादयः शब्दा लोके बज्जलमुपलभ्यन्ते, तान्त्रिकैश्चानुमन्यन्ते । कीर्त्तनस्य चान्यार्थत्वात् । अत्र खल्वभ्युदितहोमिनामित्येतदन्यार्थं संकीर्त्त्यते । किमर्थम् ? । तदुच्यते । तावदेव होमकालः पुण्यो न पुनरन्य इत्येतत् खल्विह विधित्सितम् । तस्मात्तदर्थमिदं संकीर्त्तनं नान्यद्विदधाति । यदि पुनरन्यदपि प्रतिपिपादयिषितमिह अभ्युपगम्यते, तर्ह्यर्थभेदाद्वाक्यं भिद्येत ! अन्या खल्वस्य वाक्यस्य वचनव्यक्तिरनूद्यमानस्य, अन्यैव विधीयमानस्य । तस्मात् प्राप्तिरहितमन्यार्थसंकीर्त्तनमिदमसाधकमस्यार्थस्य—सम्पूर्णसूर्यमण्डलदर्शने उदितहोमः—इति । तस्माद् यावदादित्योभुवं हित्वा हस्तादूर्ध्वं न गच्छति, उदितहोमिनां तावदेव होमकालः पुण्यो न पुनरितोऽप्यधिकं गच्छति,—इत्यमुमर्थं

सूचयितुमपिरभ्युदितहोमिनामित्याह । स खल्वयम्—उदितहो-
मिनां नान्यः कालः—इति वक्तव्येऽन्यस्य कालस्यात्यन्तमननुज्ञा-
नार्थमभ्युदितहोमिनामित्याह । कथन्नाम ? । ये तावदभ्युदितहो-
मिनस्तेषामपि यदा यावदादित्योहस्तादूर्द्ध्वं न गच्छति, तावानेव
होमकालो न परस्तादपि, तदा किमु वक्तव्यमुदितहोमिनाम् ?—
इति । सोयमभिप्रेक्ष्योऽस्यार्थस्योपोदलको भवति । स खल्वयम्-
भ्युदितहोमोऽमन्त्रयेवमर्थं सिद्धवन्निर्दिश्यते । मन्त्रेवाऽनूयते ।
उदितहोमिन एव वा एवं निर्दिश्यन्ते—इति न किञ्चिदनुचि-
तम् । तथाचोक्तम् ।

“धात्वर्थं वाधते कश्चित् कश्चित्तमनुवर्त्तते ।

तमेव विशिनष्ट्यन्य उपसर्गगतिस्त्रिधा” ।

इति । अतएव गृह्यपरिशिष्टम् ।

“रेखाभावन्तु दृश्येत रश्मिभिश्च समन्वितम् ।

उदयं तद्विजानीयाद्भोमं कुर्याद्विचक्षणः” ।

इति । पांशुतुषारादिभिरन्तरिते रवौ यत् कर्त्तव्यं, तदप्याह
कात्यायनः ।

“रजो नीहारधूमाभ्रवृक्षाग्रान्तरिते रवौ ।

सन्ध्यामुद्दिश्य जुहुयात् व्रतमस्य न लुप्यते” ।

इति । ‘अनुदिते’—उदयमप्राप्ते, ‘वा’, रवौ, ‘प्रातराहुति’
अग्निहोत्रलक्षणां, ‘जुहुयात्’ । वाशब्दादुदितानुदितहोमयोर्वैक-
ल्पिकत्वं दर्शयति । एकश्चात्र वाशब्दः श्रूयते—अनुदिते वा—
इति । ‘सोयमनुदितहोमो नोदितहोमेन तुल्यवद्विकल्प्यते ।

कस्मात् ? । वाशब्दद्वयाश्रवणात् । न खलु 'दर्शे वा पौर्णमासे वा'—
 इत्येवमादिवदिह तथात्वावबोधकं वाशब्दद्वयमस्ति । स खल्वय-
 मुदितहोमोऽन्यस्मात् प्रशस्यते कौद्युमादीनामित्यवगम्यते ।
 यश्चानुदिते जुहोति, स चेन्न शक्नोत्यनुदिते होतुं; जातुचित् कृत-
 स्त्रित् प्रतिबन्धात्,—लोप एवास्य प्रातराहुतेर्भवति, न शक्नोत्युदिते
 जुहुयात् । कस्मात् ? । 'उदितेऽनुदिते वा'—इति विकल्पश्रवणात् ।
 विकल्पे च नोभयः शास्त्रार्थः—इति तन्त्रस्थितिः । अतिश्चास्यामेव
 दशायामुदितहोमं निन्दति । “श्यावोऽस्याहुतिमभ्यवहरति य
 उदितेजुहोति”—इति । “यथाऽतिथये प्रद्रुतायान्नमाहरेयुस्तादृक्
 तत्, यदि उदिते जुहति”—इति चैवमादिका । आह च भग-
 वानक्षपादः—“अभ्युपेत्यकालभेदे दोषवचनात्”—इति । जैमिनि-
 रपि—“प्रक्रमान्न नियोगेन”—इति ॥ २८ ॥ * ॥

इति महामहोपाध्यायराधाकान्तसिद्धान्तवागीशभट्टाचार्या-
 त्मजस्य श्रीचन्द्रकान्ततर्कालङ्कारस्य कृतौ गोभिलीयगृह्यसूत्रभाष्ये
 प्रथमप्रपाठकस्य प्रथमा काण्डिका ॥ * ॥

गोभिलीयगृह्यसूत्रे

प्रथमप्रपाठके द्वितीया काण्डिका ।

यज्ञोपवीतसम्बन्धमात्रमाचमनञ्च खल्वङ्गं कर्मणामित्येतदवगतं—
‘यज्ञोपवीतिनाचान्तोदकेन कृत्यम्’—इत्यत्र । अथेदानीं तदुभय-
मपि क्रमेण व्याचिख्यासुः—शिव्यानुजिघृक्षया, यज्ञोपवीतन्ताव-
दाह ।—

यज्ञोपवीतं कुरुते सूत्रं वस्त्रं वाऽपि वा कुशरज्जु-
मेव ॥ १ ॥

यज्ञोपवीतं कुरुते, कुर्वति—धारयेदित्येत् । विध्यर्थे लट् । की-
दृशन्तत् ?—इत्याह—‘सूत्रम्’ । सूत्रनिर्मितम् ।

“त्रिवृदूर्द्ध्वतं कार्यं तन्त्रयमधोवृतम् ।

त्रिवृतञ्चोपवीतं स्यात्तस्यैको ग्रन्थिरिष्यते” ।

इति कर्मप्रदीपोक्तलक्षणमित्यर्थः । अत्र च—

“कार्पासमुपवीतं स्यादिप्रसोर्द्ध्वतं त्रिवृत् ।

शणसूत्रमयं राज्ञो वैश्वस्याविकमौत्रिकम्” ।

इति,—“कौषं सौत्रं वा त्रिवृत् यज्ञोपवीतमानाभेः”—इति चैव-
मादिस्वत्यन्तरेभ्यो विशेषोऽवगन्तव्यः । मुख्यश्चायं पक्षः, इह
वाशब्दाभावात् उत्तरत्र च वाशब्दास्मानात्—इति भट्टनारा-
यणप्रसृतयः । यच्च—“वाससा यज्ञोपवीतानि कुरुते, तदभावे

त्रिवृता सूत्रेण”—इति निगमपरिशिष्टवाक्यम् । तत्र यज्ञोपवीत-
पदमुत्तरीयपरं तद्धर्मविन्यासविशेषलाभार्थम् । यथा “उप-
सङ्गिश्चरित्वा मासमेकमग्निहोत्रं जुहोति”—इति कौण्डपायि-
नामयनेऽग्निहोत्रपदमग्निहोत्रधर्मप्राप्त्यर्थं गौणम् । एवमिहापीत्य-
दोषः । एवं बहूनि वचनान्यञ्जस्तेनापपत्स्यन्ते । अन्यथा अस्मादेव
वाक्यान्तानि वस्त्रालाभविषयाणि वक्तव्यानि । न चैतदुचितम् !
कस्मात् ? ।

“विरोधो यत्र वाक्यानां प्रामाण्यं तत्र भूयसाम्” ।

इति स्मरणात् । अतएव स्मर्यते ।—

“यथा यज्ञोपवीतञ्च धार्यते च द्विजोत्तमैः ।

तथा सन्धार्यते यन्नादुत्तराच्छादनं परम्” ।

इति ।

“यज्ञोपवीते द्वेधार्थे औतस्मार्त्तेषु कर्मसु ।

हतोयञ्चोत्तरीयार्थं वस्त्रालाभेतद्विद्यते” ।

इति चैवमादि । परिशिष्टप्रकाशेयुक्तम्—“यज्ञोपवीतानीत्युत्तरीये
गौणं तद्धर्मविन्यासविशेषप्राप्त्यर्थम्”—इति ।

‘वस्त्रं वा’—अरण्यादावुपवीतनाशे सूत्रलाभासम्भवात्, यज्ञो-
पवीतं कुरुते । अन्यथा व्युपवीतस्य मेहनादावनर्थः स्यात् ।

“पिवतोमेहतश्चापि भुञ्जतोऽनुपवीतिनः ।

प्राणायामत्रिकं षट्कं नवकञ्च यथाक्रमम्” ।

इति स्मरणात् । न खलु समुद्रतवेगानाममोषां क्षणमपि विलम्बः
सम्भवति, वेगप्रतिघातप्रतिषेधाच्च,—इत्यन्यदेतत् ।

‘अपि वा’—अथवा—(चैरादिभिर्वस्त्रस्याप्यपहारेऽरण्यादौ)
 ‘कुशरज्जुमेव’ यज्ञोपवीतं कुरुते । एव शब्देयज्ञोपवीतकरणं
 नियमति । कर्माङ्गमेव यज्ञोपवीतं मन्यमानः, तस्मादन्यत्रायज्ञो-
 पवीती प्रत्यवैतोत्यर्थः । तदत्र यज्ञोपवीतं विहितं पुरुषार्थं यस्य
 कर्मासंयोगः पुरस्तादुक्त इत्यभिप्रायः । तदेतत् कात्यायनेनायुक्तम् ।

“सदोपवीतिना भाव्यं सदा बद्धशिखेन च ।

विशिखो व्युपवीतश्च यत् करोति न तत्क्षतम्” ।

इति ॥ १ ॥ * ॥

तस्यैव खल्विदानो यज्ञोपवीतस्य विन्यासविशेषः परिभाष्यते
 द्वाभ्यां, विनियोगविशेषविवचना ।—

दक्षिणं बाहुमुद्धृत्यशिरोऽवधाय सव्येऽसे प्रतिष्ठाप-
 यति दक्षिणं कक्षमन्ववल्ग्वं भवत्येवं यज्ञोपवीतो
 भवति ॥ २ ॥

दक्षिणं सव्येतरं बाहुं भुजमुद्धृत्यात्क्षिप्य, शिरोमूर्द्ध्ना नमवधाय वेष्ट-
 यित्वा, ‘सव्ये’ दक्षिणेतरं—वामे, असे स्वन्ये इत्यर्थः । प्रतिष्ठापयति
 स्थापयति,—यज्ञोपवीतम् । (तथा सति) दक्षिणं कक्षं बाहुमूल-
 कोटरप्रदेशं, अनु-अधः, अवल्ग्वं लम्बमानं भवति—यज्ञोपवीतम-
 र्यात् । पुरुषस्त्वेवमनेन प्रकारेण यज्ञोपवीती भवति । सेयं परिभाषा
 कर्मार्था—“उपवीतं देवानामुपव्ययते”—इत्येवमादिशास्त्रशेषभूता
 च । विधेकवाक्यतया खल्वर्थवादानां प्रमाणमनुमन्यन्ते तान्नि-
 काः—“विधिनालेकवाक्यत्वात् सुत्यर्थेनविधीनां स्युः”—इति । न

खल्वयमपूर्वस्य यज्ञोपवीतित्वस्य विधिः,—अपि तु संज्ञाविधिरेषः
 एवं यज्ञोपवीतो भवतीति । कस्मात् ? । पचान्तरे वाक्यभेदात् ।
 अपूर्वस्य यज्ञोपवीतित्वस्यायं विधिरित्येतस्मिन् पचे भिद्येत वाक्यम् ।
 कथम् ? । यज्ञोपवीतो भवेत्, स चैवं भवति—इति वचनव्यक्तिभे-
 दात् । न च विशिष्टो विधिः सम्भवति, प्राप्तत्वात् यज्ञोपवीतस्य,
 अप्राप्तत्वाच्च विन्यासविशेषस्य विध्यनुवादवैषम्यापत्तेः । न च क्लृप्तवि-
 धिशेषत्वे सम्भवति कल्पविधिषण्णत्वं न्याय्यम् । श्रुत्या चैवमवगमात् ।
 श्रुत्या च खल्वेवमवगम्यते—संज्ञाविधिरेवैषः—इति । एवं यज्ञोप-
 वीतो भवतीति समाप्तायमेवं खल्वञ्जस्येनोपपद्यते । न ह्यत्र यज्ञो-
 पवीतो भवेदित्याह्वयते, किन्तर्हि ?—एवम्—अनया रीत्या यज्ञो-
 पवीतो भवति—इति । तस्मात्—“उपवीतं देवानामुपययते”—
 इति, “यज्ञोपवीतो निर्व्वर्त्य”—इति चैवमादिविधीनामयं
 शेषः—एवं यज्ञोपवीतो भवतीति । ननु यज्ञोपवीतं कुरुते इति
 पुरुषार्थं यज्ञोपवीतमनूद्य तस्य विन्यासविशेषः परिभाष्यते—
 एवं यज्ञोपवीतो भवति—इति । एवं प्राचीनावीतो भवति—
 इति च । एवन्तर्हि सन्नतमेवानुजानाति भवान् ।—यज्ञसूत्र-
 मात्रं पुरुषार्थः, विन्यासविशेषस्तु कर्मार्थः—इति । परमार्थ-
 तोपि, ‘यज्ञोपवीतं कुरुते’—इति सूत्रधित्वा, ‘एवं यज्ञो-
 पवीतो भवति’—इति, ‘एवं प्राचीनावीतो भवति’—इति च सूत्र-
 यत आचार्यस्यास्मदुक्त एवार्थं स्वरसोऽवगम्यते । तदिदमभि-
 हितमस्माभिः—“यज्ञोपवीतिनाचान्तोदकेन कथ्यम्”—इत्यत्र ॥

सद्यं बाहुमुद्धृत्य शिरोऽवधाय दक्षिणेऽसे प्रति-
ष्ठापयति, सद्यं कक्षमन्ववलम्बं भवत्येवं प्राचीना-
वीती भवति ॥ ३ ॥

सद्यं वामम् । व्याख्यातमन्यत् । यज्ञोपवीतिना कृत्यमित्येतत् व्या-
चिख्यासुराचार्यः प्राचीनावीतित्वमप्यभिदधानो यज्ञोपवीतमस्या-
स्तीत्यमुमेवार्थं तत्रावगमयति । भाष्यकन्या खल्वेषा काण्डिका
यज्ञोपवीतिना चान्नोदकेन कृत्यमित्यस्य सूत्रस्य ॥ ३ ॥ * ॥

यदर्थं विन्यासविशेषः परिभाषितः स विनियोगविशेष इदा-
नीमभिधीयते ।—

पितृयज्ञे त्वेव प्राचीनावीती भवति ॥ ४ ॥

पितृभ्यः, पितृणां वा, यज्ञः—“यजति चोदनाद्रव्यदेवताक्रियं स-
मुदाये कृतार्थत्वात्”—इत्युक्तलक्षणः, तस्मिन् पितृयज्ञे पितृकर्मा-
णोत्थेतत् । तुशब्दश्चशब्दार्थोऽन्यदपि समुच्चिनोति । तदाह
कात्यायनः ।—

“दक्षिणं पातयेज्जानु देवान् परिचरन् सदा ।

पातयेदितरज्जानु पितृन् परिचरन्नपि” ।

इति । अथवा । तुशब्दः पितृयज्ञादन्यत् व्यवच्छिनन्ति । तेना-
न्यत्र विशेषशास्त्रात् सर्वत्र यज्ञोपवीती भवतीति गम्यते । पितृ-
यज्ञमात्रे प्राचीनावीतित्वमभिदधानः खल्वयमाचार्योऽर्थादप्यन्यत्र
यज्ञोपवीतित्वं दर्शयति । एकः शाब्देऽपरः खल्वार्थोऽप्यर्थो भव-

ति । कर्मार्थस्य विन्यासविशेषः पितृयज्ञेऽवकाशमलभमानोऽन्यत्र
निविशते । अर्थापत्तिरपि पञ्चमीप्रमाणानामिति हि तन्त्रस्थितिः ।
अन्यच्च पुरस्तादुक्तम् । एवञ्च पितृयज्ञे कर्मणि प्राचीनावीतिनं
नियमयति । स्मरति च भगवान् मनुः ।

“प्राचीनावीतिना सम्यगपसव्यमतन्त्रिणा ।

पितृयमानिधनात् कार्यं विधिवद्दर्भपाणिना” ।

इति । अज्यर्थमन्यत् ॥ ४ ॥ * ॥

यज्ञोपवीतिना कृत्यमित्येतद्वाख्यातम् । आचानोदकेन कृत्यमि-
त्येतदिदानीं व्याख्यायते ।—

उदगग्रेरुत्सृष्ट्य प्रक्षाल्य पाणी पादौ चोपविश्य
चिराचामेत् द्विः परिमृजीत ॥ ५ ॥

अग्निमाध्यस्थान्निहोत्रस्य प्रकृतत्वात्—गृह्यकर्मणा च प्रायेणाग्निमा-
ध्यत्वात्, उदगग्रेरित्याह । उदगुत्तरतः । कस्य ? । अग्नेः । उत्सृ-
ष्टोक्तस्य (सर्पतिर्गच्छति कर्मा) गत्वेत्येतत् । प्रक्षाल्याद्भिः, पाणी
हस्तौ, पादौ चरणौ च । तत् कथमित्याह देवलः ।

“प्रथमं प्राङ्मुखः स्थित्वा पादौ प्रक्षालयेच्छनैः ।

उदङ्मुखोवा दैवत्ये पैतृके दक्षिणमुखः” ।

इति । परिशेषादन्यत्राह आपस्तम्बः । “प्रत्यक् पादावसेचनम्”—

इति । क्रमस्य पादप्रक्षालने—“सव्यं पादमवने निजे इति सव्यं प्रक्षा-
लयेत्, दक्षिणं पादमवने निजे इति दक्षिणं प्रक्षालयेत्”—इति

लिङ्गदर्शनादवगन्तव्यः । “सर्वं प्रक्षाल्य दक्षिणं प्रक्षालयति”—इति च गृह्यान्तरम् ।—‘उपविश्य’—

“अन्तर्जानु शुचौ देशे उपविष्ट उदङ्मुखः ।

प्राग्वा ब्राह्मेण तोर्येन द्विजोनिव्यमुपसृशेत्” ।

इति स्मृत्यन्तरोक्तप्रकारेणेत्यर्थः । ‘त्रिः’—त्रिवारं, ‘आचामेत्’—‘आचान्तोदकेन कृत्यम्’—इत्यस्य परिदर्शकतया—‘अप’ इति वाक्यशेषः । “त्रिः पिवेदमु वीक्षितम्”—इति च स्मृत्यन्तरम् । अत्र त्रिराचामेदित्यभिदधान आचार्यः—त्रिरभ्यक्षणाचमनमन्य-दिति कर्त्तव्यतेति दर्शयति । मन्वर्थमुक्तावल्यामप्येवम् । ‘द्विः’ वार-द्वयम्, ‘परिमृजीत’—

“संवृत्याङ्गुष्ठमूलेन द्विः प्रमृज्यात्ततोमुखम्” ।

इति स्मरणान्मुखमङ्गुष्ठमूलेन प्रमृज्यादित्यर्थः ॥ ५ ॥ * ॥

पादावभ्युक्ष्य शिरोऽभ्युक्षेत् ॥ ६ ॥

अङ्गिरिति सामर्थ्यात् । अज्जन्यत् । विममामकरणं पादाभ्युक्षण-शेषेण शिरोऽभ्युक्षणनिषेधार्थमिति भट्टभाष्यम् ॥ ६ ॥ * ॥

इन्द्रियाण्यङ्गिः संस्पृशेत् ॥ ७ ॥

इन्द्रियाणि, (इन्द्रियानाममूर्त्तत्वात्) इन्द्रियायतनानि, अङ्गिः करणभृताभिः, उदकाद्रिण हस्तेनेत्येतत् । प्रतीन्द्रियमित्यर्थः । संस्पृशेत्—सम्यक् स्मृत्यन्तरोक्तप्रकारेण स्पृशेत् ॥ ७ ॥ * ॥
कानि तानि इन्द्रियाणि?—इत्यत आह ।

अक्षिणी नासिके कर्णाविति ॥ ८ ॥

अक्षिणी, चक्षुषी । नासिके, नासाच्छिद्रे । कर्णौ, श्रवणौ । ‘स्पृशेत्’ इति सम्बध्यते । इतिरन्यदपि स्मृत्यन्तरोक्तं समुच्चिनेति । उपन्यासमात्रमेवेदम् । क्रमश्च शास्तान्तरीय एव भवति । तदाह दक्षः ।

“प्रक्षाल्यपाणीपादौ च त्रिः पिवेदम्बुवीक्षितम् ।

सम्बृत्याङ्गुष्ठमूलेन द्विः प्रमृज्यात्ततो मुखम् ।

संहृत्य तिसृभिः पूर्वमास्यमेवमुपस्पृशेत् ।

अङ्गुष्ठेन प्रदेशिन्या घ्राणं पश्चादनन्तरम् ।

अङ्गुष्ठानामिकाभ्याञ्च चक्षुः श्रोत्रे पुनः पुनः ।

नाभिं कनिष्ठाङ्गुष्ठेन हृदयन्तु तलेन वै ।

सर्वाभिश्च शिरः पश्चादाह चायेण संस्पृशेत्” ।

इति । तदेतत् सर्वं स्पष्टयति कर्मप्रदीपे कात्यायनः ।

“त्रिः प्राश्यापोदिरुन्मृज्य मुखमेतानुपस्पृशेत् ।

आस्यनासाक्षिकर्णाश्च नाभिवचःशिरोऽसकान् ।

संहृताभिस्त्यङ्गुलीभिरास्यमेवमुपस्पृशेत् ।

अङ्गुष्ठेन प्रदेशिन्या घ्राणञ्चैवमुपस्पृशेत् ।

अङ्गुष्ठानामिकाभ्याञ्च चक्षुः श्रोत्रं पुनः पुनः ।

कनिष्ठाङ्गुष्ठयोर्नाभिं हृदयन्तु तलेन वै” ।

इति ॥ ८ ॥ * ॥

यद्यन्मीमांस्यं स्यात्तत्तदग्निः संस्पृशेत् ॥ ९ ॥

यत् यत्, इन्द्रियमन्यद्वाङ्म, ‘मीमांस्यं’—(मीमांसाविचारः) इदं

शुद्धं जातं नवेति सन्देहनिरासाय, विचार्य—विचाराहं भव-
ति, तत्तदङ्गिरुदकैः, संस्पृशेत्—प्रक्षालयेत्, न तु संशयनिरासाय
विचारं कुर्यादित्यर्थः ॥ ८ ॥ * ॥

तच्चैतदाहुः ॥ १० ॥

तत्र तस्मिन्नाचमने, एतत् वक्ष्यमाणमाहुः ब्राह्मणवाक्यानीति
वाक्यशेषः । सूत्रञ्चेदमाभासान्नं शिष्याणां सुखावबोधार्थं भवति ॥
॥ १० ॥ * ॥

नोपस्पृशेद्रजन् ॥ ११ ॥

न उपस्पृशेदाचामेत्, रजन् (व्रजतिर्गच्छति कर्मा) गच्छन्नित्यर्थः ॥
॥ ११ ॥ * ॥

न तिष्ठन् ॥ १२ ॥

न—“उपस्पृशेत्”—इति सम्बध्यते प्रतिवाक्यमितः प्रसूति । तिष्ठन्—
ऊर्द्धः सन् ॥ १२ ॥ * ॥

न हसन् ॥ १३ ॥

न, स्मयमानः—इति भट्टभाष्यम् । न हास्यं कुर्वन्निति फलि-
तार्थः ॥ १० ॥ * ॥

न विलोकयन् ॥ १४ ॥

इतस्ततः किञ्चन विलोकयन्नोपस्पृशेत् ॥ १४ ॥ ० ॥

नाप्रणतः ॥ १५ ॥

उपविष्टोऽप्यप्रणतोऽनवनतशरीरो नोपसृशेत्, उच्छिष्टानामपामङ्गेषु
पातसम्भवादित्यभिप्रायः ॥ १५ ॥ ० ॥

नाङ्गुलीभिः ॥ १६ ॥

न उपसृशेदङ्गुलीभिरूर्ध्वमुदकमुत्क्षिप्येत्यर्थः ॥ १६ ॥ ० ॥

नातीर्थेन ॥ १७ ॥

तीर्थादाचमनार्थशास्त्रविहिताद् यदन्यत्तदतीर्थमित्युच्यते । पथ्यु-
दासार्थः खल्वयं निपातः । तेनातीर्थेन पित्र्येण नोपसृशेत् । स्मर-
ति च भगवान् मनुः ।

“ब्राह्मेण विप्रस्तोत्रेण नित्यकालमुपसृशेत् ।

कायत्रैदशिकाभ्यां वा न पित्र्येण कदाचन” ।

इति । तान्येतानि तीर्थानि—

“कनिष्ठादेशिन्यङ्गुष्ठमूलान्यथं करस्य च ।

प्रजापतिपितृब्रह्मदेवतीर्थान्यनुक्रमात्” ।

इति स्मृत्यन्तरादवगन्तव्यानि ॥ १७ ॥ ० ॥

न सशब्दम् ॥ १८ ॥

सशब्दं यथा भवति, न तथोपसृशेत् ॥ १८ ॥ ० ॥

नानवक्षितम् ॥ १९ ॥

अनवक्षितमदृष्टमुदकं नोपसृशेत् । “रात्राववीक्षितेनापि शुद्धि-

रुक्ता मणोषिभिः"—इति स्मरणान्न रात्रावेतन्निशम इति द्रष्टव्यम् ॥ १६ ॥ ० ॥

न वाह्यांसः ॥ २० ॥

जानुभ्यां वाह्या—वह्निष्कृतावंसौ—“अन्तरुर्वीररत्नी कृत्वा त्रिपो-
हार्दीः पिवेत्”—इति स्मृत्यन्तरदर्शनात्—इत्थौ यस्य, सोऽयं
वाह्यांसो नापस्पृशेत् ॥ २० ॥ ० ॥

नान्तरीयैकदेशस्य कल्पयित्वात्तरीयताम् ॥ २१ ॥

अधः परिधानमन्तरीयमित्याचक्षते । तस्यान्तरीयस्य,—एकदेश-
स्यावयवस्य, उत्तरीयतां कल्पयित्वा । एकवासा इत्येतत् ॥ २१ ॥ ० ॥

नोष्णाभिः ॥ २२ ॥

न, उपस्पृशेत्—उष्णाभिः, वस्त्रितप्राभिरङ्गिर्न पुनर्धर्मतप्राभि-
रपीत्यर्थः ।

“उदकेनातुराणाञ्च तथोष्णेनोष्णपायिनाम्” ।
इति स्मृत्यन्तरदर्शनादनातुरः पुरुष इति वाक्यशेषः ॥ २२ ॥

न सफेनाभिः ॥ २३ ॥

अङ्गिरित्वेव ॥ ६३ ॥ ० ॥

न च सोपानत्कः कश्चित् ॥ २४ ॥

चकारोऽप्यर्थे भिन्नक्रमो द्रष्टव्यः । उपानहौ प्रसिद्धे, ताभ्यां

सहितः पुरुषः सोपानत्क इत्युच्यते । सोयं सोपानत्कः,
क्वचिच्च—कस्याञ्चिदप्यवस्थायाम् ।—

“राज्ञां गुरुणां देवानां न दुष्येदन्तिके चरन् ।

आजानुपत्रचरणस्तथाचमनकर्मणि” ।

इति स्मृत्यन्तरोक्तायामपि । नेपस्युशेत् । सोयं कौथुमादीनां
विशेषविधिः । भट्टभाष्ये लिङं स्मृत्यन्तरमस्यापवादतया वर्णि-
तम् ॥ २४ ॥ ० ॥

कासक्तिकः ॥ २५ ॥

“शिरः प्रावृत्य कण्ठं वा मुक्तकच्छशिखोपि वा ।

अकृत्वा पादयोः शौचमाचान्तोप्यणुचिर्भवेत्” ।

इति स्मृत्यन्तरदर्शनात्—‘के,’ शिरसि, आसक्तिका आवेष्टिका
कृता येन, सोयं कासक्तिकः कृतशिरोवेष्टनः । ‘नेपस्युशेत्’
इति सम्बध्यते । वद्धपरिकरः कञ्चुकी चैवमुच्यते इत्यप्याहुरन्ये ॥
॥ २५ ॥ ० ॥

गले बद्धः ॥ २६ ॥

अलावलम्बितवासाः, प्रावृतोत्तरासङ्ग इत्येतत् । ‘नेपस्युशेत्’—
इत्यनुवर्तते ॥ २६ ॥ ० ॥

चरणौ न प्रसार्य च ॥ २७ ॥

चरणौ पादौ, प्रसार्य वितत्य । चशब्दः—

“नासनारूढचरण आचामेन जपेत् क्वचित्” ।

इति स्मृत्यन्तरोक्तं समुच्चिनोति । तेन, तथाविधश्च, न, उप-
स्पृशेत् ॥ २७ ॥ ० ॥

अन्ततः प्रत्युपस्पृश्य शुचिर्भवति ॥ २८ ॥

अन्ततोयथोक्ताचमनात् परतः, प्रत्युपस्पृश्य-स्पृष्टेऽदकं पाणिना,
शुचिर्भवति पुरुष इत्यर्थः । अन्ततोमध्यत इन्द्रियायतनान्युपस्पृश्य
शुचिर्भवति, न पार्श्वत इत्यन्ये ॥ २८ ॥ ० ॥

हृदयस्पृशस्त्वेवाप आचामेत् ॥ २९ ॥

हृदयं याः स्पृशन्ति, ता इमा हृदयस्पृश एवाप आचामेदिति
हृदयस्पृश आपोनियन्त्यन्ते । तुशब्दश्च च शब्दार्थः—

“हृद्गाभिः पूयते विप्रः कण्ठगाभिस्तु भूमिपः ।

वैश्वेद्विः प्राशिताभिश्च शुद्धः स्पृष्टाभिरन्ततः” ।

इति स्मृत्यन्तरोक्तं समुच्चिनोति ॥ २९ ॥ ० ॥

उच्छिष्टोहैवातोऽन्यथा भवतीति ॥ ३० ॥

उच्छिष्टोह किं इत्येतिह्यार्थकोऽनर्थको वा निपातः । उच्छिष्ट
एव न शुद्ध इत्यर्थः । अतोऽस्मात् यथोक्तात् विधेरन्यथाऽन्येन
प्रकारेणाचान्तोऽपि भवति । इति ब्राह्मणवाक्यसमाप्तिं द्योत-
यति ॥ ३० ॥ ० ॥

अथ प्रत्युपस्पर्शनानि ॥ ३१ ॥

अथोपस्पर्शनान्तरं प्रति पुनरुपस्पृश्यन्ते येषु निमित्तेषु, ता-

“द्वय
शब्द

माय
इत्य
प्रप

*आ
नाम
“नि

ब्रह्मिरित्येव ॥ ६३ ॥ ० ॥

न च सोपानक्तः क्वचित् ॥ २४ ॥

चकारोऽप्यर्थे भिन्नक्रमो द्रष्टव्यः । उपानहो प्रविष्टे, तार्थो

नीमानि प्रत्युपस्यर्शनानि—द्विराचमननिमित्तानीत्येतत् । वक्ष्यन्ते
इति वाक्यशेषः ॥ ३१ ॥ ० ॥

सुप्ता, भुक्ता, क्षुत्वा, स्नात्वा, पीत्वा, विपरिधाय च,
रथ्यामाक्रम्य, श्मशानञ्चाचान्तः पुनराचामेत् ॥ ३२ ॥

सुप्ता—निद्रामासेय, भुक्ता—भक्षयित्वा,—किञ्चिद्वक्ष्यमित्यर्थात्,
क्षुत्वा—क्षुतं कृत्वा ; स्नात्वा—आभुत्वा, पीत्वा—पैयमुदकादि, वि-
परिधाय—वासः । चः समुच्चये ।

“होमे भोजनकाले च सन्ध्ययोर्भयारपि ।

आचान्तः पुनराचामेदासेविपरिधाय च” ।

इत्येवमादिसृत्यन्तरोक्तं समुच्चिनोति । रथ्या, प्रतोली, विशिखे-
त्यनर्थान्तरम् । तामाक्रम्य, श्वावां शयनं श्मशानम् चकारादाक-
र्मैत्यनुषज्यते । आचान्तः कृताचमनः सन् पुनर्भूय आचामेदिति
द्विराचमनमेषु निमित्तेषु कर्त्तव्यमन्यत्र कर्मकालात् । तथाऽन्तः
सृत्यन्तरम् ।

“क्षुते निष्ठीविते सुप्ते परिधानऽश्रुपातने ।

कर्मस्य एषु नाचामेदक्षिणश्रवणं स्पृशेत्” ।

इति ॥ ३२ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-
त्मजस्य श्रीचन्द्रकान्ततर्कालङ्कारस्य कृतौ गोभिलोद्यगृह्यसूत्रभाष्ये
प्रथमप्रपाठकस्य द्वितीया काण्डिका ॥ ० ॥

“द्वयं
शब्दो

माधु
इत्य
प्रपडि

*भा

गोभिलीयग्रन्थसूत्रे

प्रथमप्रपाठके द्वतीया काण्डिका ।

उक्तोसायंप्रातर्होमकालौ, अथेदानीमाष्टदनयोर्वक्तव्या—कथं हो-
तव्यमिति । तामाह ।—

अग्निमुपसमाधाय परिसमूह्य दक्षिणजान्वक्तो दक्षि-
णेनाग्निमदितेऽनुमन्यस्वेत्युदकाञ्जलिं प्रसिञ्चेत् ॥ १ ॥

प्रादुष्कृतमग्निमुपसमीपे होमकालस्य, समाधायैतन्नेन सम्यगाधाय
प्रज्वाल्य, परि सर्वतोभावेन समूह्य विक्षिप्तान्यवयवानेकी-
कृत्य, मन्त्रानुपदेशादमन्त्रकमित्यभिप्रायः । यत् पुनराचार्यं
एव समन्त्रकं परिसमूहनं वक्ष्यति—“इमं होममिति श्रुतेन
परिसमूहेत्”—इति । तदत्र न भवति; परिसमूह्येतावन्मात्रो-
पदेशात् । तदाह कर्मप्रदीपः ।

“न कुर्यात् क्षिप्रहोमेषु द्विजः परिसमूहनम् ।

वैरूपाचञ्च न जपेत् प्रपदञ्च विवर्जयेत्” ।

इति । क्षिप्रं ये ह्वयन्ते त इमे क्षिप्रहोमाः सायंप्रातर्होमा-
दय उच्यन्ते । एवं स्तरणमप्यत्र न कर्तव्यम् । कस्मात् ? इतः
परं स्तरणान्नानात् । इतः परं खज्वाचार्यः स्तरणमभिदधानः
नाख्येषु स्तरणमिति दर्शयति । तदप्याह कर्मप्रदीप एव ।

अग्निरित्येव ॥ ६३ ॥

न च सोपानक्तः क्वचित् ॥ २४ ॥

चकारोऽप्यर्थे भिन्नक्रमेण द्रष्टव्यः । उपानहौ प्रसिद्धे ताभ्यां

“यान्यधः स्तरणाम्नानान् तेषु स्तरणं भवेत् ।

एककार्यार्थसाध्यत्वात् परिधीनपि वर्ज्येत्” ।

इति । ब्रह्मस्थापनमपि नाख्येव । कस्मात् ? तदधः समास्माना-
देव । अत एव गृह्यान्तरम् ।

“एकसाध्येष्वर्चिःषु न स्यात् परिसमूहनम् ।

नोदगासादनञ्चैव क्षिप्रहोमा हि ते स्मृताः” ।

इति क्षिप्रहोमानामेकसाध्यत्वम्—होदमात्रसाध्यत्वं दर्शयति ।
गृह्यासंगहोष्याह ।—

“राकाग्नौ पितृयज्ञे च ब्रह्माणं नोपकल्पयेत् ।

सायंप्रातश्च होमेषु तथैव वलिकर्मसु” ।

इति । न्यञ्चकरणन्तु—(इदं भूमेर्भजामह इति)—कर्तुमुचितम् ।
कस्मात् ? । “पूर्वेषु चैके”—इति तस्य पक्षप्राप्तत्वात् । न खल्वेतत्
प्रतिषिध्यते । परमकरणेपि न वैगुण्यं भवति ; पक्षप्राप्तत्वादेव ।
एकेषां खल्वाचार्याणां मतम्—कर्त्तव्यमिति, न कर्त्तव्यमिति
चापरेषाम् । तस्मात् कारणेऽभ्युदयः, अकरणे चावैगुण्यमिति
सिद्धम् ।

दक्षिणजान्वक्तः,—दक्षिणं जानु अक्तम्—(अञ्चतिर्गच्छति
कर्मा) गतं, (भूमिमित्यर्थात्) यस्य, स दक्षिणजान्वक्तः
भूमिगतदक्षिणजानुक उच्यते । स खल्वयं दक्षिणजान्वक्तः,
‘दक्षिणेनाग्निं’ दक्षिणस्यामदूरवर्त्तिन्यान्दिश्यग्नेः, अदितेऽनुमन्य-
स्वेत्यनेन मन्त्रेण करणभूतेन (तस्मान्मन्त्रं पठित्वेत्यर्थः ।
“मन्त्रान्ते कर्मादीन् सन्निपातयेत्”—इति स्तरणाच्च ।) ‘उद-

काञ्जलिं विन्यासविशेषविशिष्टहस्तावञ्जलिरित्याचक्षते । 'उदकपू-
रितोऽञ्जलिः, अञ्जलेर्वा उदकमित्युदकाञ्जलिः । तमिममुदका-
ञ्जलिं प्रसिञ्चेत् प्रागयमित्यर्थः । अग्नेः खलु दक्षिणस्यामदूरव-
र्त्तिन्यां दिश्ययं प्रमेकः पूर्वाभिमुखश्च होता भवति । "प्राञ्चि
उदञ्चि वा कर्माण्यनुतिष्ठेरन्"—इति च ब्राह्मणम् ॥ १ ॥ *

अनुमतेऽनुमन्यस्वेति पश्चात् ॥ २ ॥

पश्चात् पश्चिमस्यां दिश्यग्नेः—उदकाञ्जलिं प्रसिञ्चेदित्यनुवर्त्तते ।
उदगगमित्यर्थः । कृतभाव्यमन्यत् ॥ ३ ॥ *

सरस्वत्यनुमन्यस्वेत्युत्तरतः ॥ ३ ॥

उत्तरत उत्तरस्यां दिश्यग्नेरुदकाञ्जलिं प्रसिञ्चेत् पूर्वाग्रम् । सिष्ट-
मन्यत् ॥ ३ ॥ ० ॥

देवसवितः प्रसुवेति प्रदक्षिणमग्निं पर्युं क्षेत्
सकृद्वा चिर्वा ॥ ४ ॥

देवसवितः प्रसुवेत्यनेन मन्त्रेणकरण भूतेन प्रदक्षिणं यथा
भवत्यग्नेस्तथाऽग्निं पर्युञ्चेत् परिप्रिञ्चेद्वेद्येदुदकाञ्जलिधारय-
त्यर्थः । सकृदेकवारं वा चिर्वा रत्रयं वा यथा भवति तथा
पर्युञ्चेदिति क्रियाविशेषणमेतत् । पर्युञ्चणञ्चेदावर्त्त्यते मन्त्रो-
प्यवर्त्तनीयः । करणत्वादस्य । प्रधानस्य खल्वष्टौ तदनुया-
यिनागुणा अथावर्त्तन्ते । वाशब्दे तुल्यवद्विकल्पाद्यौ । तदत्र

ब्रह्मिरित्येव ॥ ६३ ॥

न च सोपानत्वाः क्वचित् ॥ २४ ॥

चकारोऽप्यर्थे भिन्नक्रिया इत्यर्थः । उपानदी प्रसिद्धे ताभ्यां

चिरादृत्तिपक्षे फलभूमाकल्पनीयः । इतरथा लघुप्रयत्नसाध्यं
सकृत् पर्युक्षणे यावानर्थस्तावानेव चेत् गुरुप्रयत्नसाध्ये पक्षा-
न्तरेपि स्यात् ;—स्यात्तर्ह्यप्रामाण्यमेवानुष्ठानलक्षणमस्य । कः
खल्वनुमत्तः सत्यप्यप्योयस्युपाये तावन्तमेवार्थमुत्पिपादयिषु रंगी-
यांसमुपायमुपादत्ते । अत एवाह कात्यायनः ।—

“यत्र स्यात् छच्छ्रभूयस्त्वं श्रेयसोपि मणीषिणः ।

भूयस्त्वं ब्रुवते तत्र छच्छ्रात् श्रेयोह्यवाप्यते” ।

इति ॥ ४ ॥ ० ॥

पर्युक्षणप्रकारमाह ।—

पय्युक्षणान्तान् व्यतिहरन् अभिपर्युक्षन् होमी-
यम् ॥ ५ ॥

दण्डरज्जुदकधारादिष्वदिश्यन्त शब्दो भवतीत्याहुः । वज्रवच-
नश्रुतिर्विवेति पक्षाभिप्राया । तदवमर्थः । पर्युक्षणानां पर्युक्ष-
णदकधाराणामन्तान् व्यतिहरन् अभ्यन्तरतः कुर्वन्नित्यर्थः ।
अनेनैतदुक्तं भवति । पर्युक्षणारम्भकोटिमभ्यन्तरतोऽवसानको-
टिञ्च वहिः कुर्यादिति । व्यतिहरन् व्यतिषोजयन् मिश्रीकु-
र्वन्निति वा । अन्ये लाहुः—व्यतिहारोविकर्षः व्यतिहरन् विकृष्टा-
न्तरालान् कुर्वन्नित्यर्थः—इति । होमीयं होमार्थमुपकृष्टं ब्री-
ह्यादि, अभिपर्युक्षन् धारया अभ्यन्तरतः कुर्वन्नित्यर्थः ।
अथवा । अभिपर्युक्षन् आभिमुख्येन सिञ्चन् स्पर्शयन्नित्येतत् ।
पर्युक्षेदग्निमिति पूर्वसूत्रस्य सम्बध्यते ॥ ५ ॥ ० ॥

अथ हविष्यस्यान्नस्याग्नौ जुहुयात् कृतस्य वाऽकृत-
स्य वा ॥ ६ ॥

अथेत्यानन्तर्यार्थोविशिष्टमानन्तर्यमभिधेयतयति ।

“समिदादिषु होमेषु मन्त्रदैवतवर्जिता ।

पुरस्ताच्चोपरिष्ठाच्च इन्धनार्थं समिद्धवेत्” ।

इति कर्मप्रदीपदर्शनात् पर्युक्षणानन्तरं तूष्णीं समिधमधावेत्यर्थः ।
समिच्च प्रोक्षितैवाधातव्येत्याहापस्तम्बः । “नाप्रोक्षितमिन्धनमग्ना-
वाद्दधात्”—इति । हविष्यस्य हविषिसाधोः—

“हविष्येषु यवा मुख्यास्तदनुग्रीहयः स्मृताः ।

माषकोद्रवगौरादीन् सर्वालाभेपि वर्जयेत्” ।

इति कर्मप्रदीपोक्तस्य माषकोद्रवादिवर्ज्यस्य यवादेः । अन्नस्य
अदनीयस्य कीटाद्यदुष्टतया भक्षणयोग्यस्येत्येतत् । षष्ठौ चैयं सम्ब-
न्धार्था । हविष्येनान्नेनाग्नौ जुहुयात् होममभिनिर्व्वर्त्तयेदित्य-
र्थः । अथवा । अवयवार्थैवेयं षष्ठोद्गृह्या । हविष्यस्यान्नस्यावयवेन-
होममभिनिर्व्वर्त्तयेत्—इति । किमनेनोक्तं भवति ? । एतदनेनोक्तं
भवति । न सर्व्वमिह हविष्यमन्नं होतव्यम् । किन्तर्हि ? । अवय-
वस्तस्य होतव्यः—यथाऽनश्निष्यते तथा होतव्यम्—इति । स
खल्वयं होमः—

“होमपाचमनादेशे द्रवद्रव्ये सुवः स्मृतः ।

पाणिरैवेतरस्मिंस्तु सुचा चात्र न ह्रयते” ।

इति ।

अङ्गिरसि ॥ ६ ॥

न च सोपानक्तः क्वचित् ॥ २४ ॥

चकारोऽप्यर्थं भिन्नक्रमा द्रव्यः । उपानही प्रविष्टे, तार्था



“पाण्याहुतिर्द्वादशपर्वपूरिका
कंसादिना चेत् सुवमात्रपूरिका ।
दैवेन तीर्थेन च ह्वयते हवि—
व्यङ्गारिणि स्वर्चिषि तच्च पावके” ।

इति च कर्मप्रदीपदर्शनात् ।—

“उत्तानेनैव हस्तेन ह्यङ्गुष्ठाग्रेण पीडितम् ।

संहताङ्गुलिपाणिस्तु वाग्यतो जुहुयाद्भुविः” ।

इति च स्मरणत्, यथोक्तप्रमाणं यथोक्तं हविर्गृहीत्वा यथोक्तेन
प्रकारेण दक्षिणेन पाणिना कर्त्तव्यः । अत्र च पुनः—‘अग्नौ’—इति
सूत्रयन्त्राचार्यः—समिद्धे वक्त्रौ होतव्यमिति होतयति । सूत्रितं
खत्वाचार्येण पुरस्तादेव—“गृह्येऽग्नौ होमो विधीयते”—इति ।
तदाह कर्मप्रदीपः ।—

“योऽनर्चिषि जुहोत्यग्नौ व्यङ्गारिणि च मानवः ।

मन्दाग्निरामयावी च दरिद्रश्चेपजायते ।

तस्मात् समिद्धे होतव्यं नासमिद्धे कदाचन ।

आरोग्यमिच्छतायुश्च श्रियमात्यन्तिकीन्तया” ।

इति । समिन्धनश्चाग्नेर्व्यजनादिनाकर्त्तव्यमित्यप्याह स एव ।

“जुह्वंश्च हुतेचैव पाणिपूर्वस्मदरभिः ।

न कुर्यादग्निधमनं कुर्याद्वा व्यजनादिना ।

मुखेनैके धमन्यग्निं मुखोद्घोषेऽध्यजायत ।

नाग्निं मुखेनेति च यस्मैकिके योजयन्ति तत्” ।

इति । हेमे च कर्त्तव्ये यत्र यदभिधानोऽग्निस्तत्र तमाह्वयम-
पूज्यं होतव्यम्—

“सम्पूजयेत्ततो वक्त्रिं दद्याच्चैवाहुतोः क्रमात्” ।

इति ।

“आह्वय चैव होतव्यं यत्र यो विहितोऽनलः” ।

इति चैव मादिस्ररणात् । यत्र चाग्निर्षदभिधानो भवति तदाह
गृह्यासंग्रहः ।

“लौकिके पावकोऽह्निः प्रथमः परिकीर्त्तितः ।

अग्निस्तु मारुतो नाम गर्भाधाने विधीयते ।

पुंसवने चन्द्रनामा गृह्णाकर्म्मणि शोभनः ।

सीमन्ते मङ्गलो नाम प्रगल्भो जातकर्म्मणि ।

नास्ति स्यात् पार्थिवो ह्यग्निः प्राशने च गृचिस्तथा ।

सत्यनामा च चूडायां व्रतादेशे समुद्भवः ।

गोदाने सूर्यनामा स्यात् केशान्ते ह्यग्निरुच्यते ।

वैश्वानरोऽविमर्गे च विवाहे योजकः स्युतः ।

चतुर्थान् शिखी नाम धृतिरग्निरुच्यतेऽपरे ।

प्रायश्चित्ते विधुश्चैव पाकयज्ञे च साहसः ।

लक्षहोमे च वक्त्रिः स्यात् कोटिहोमे ऊताशनः ।

पूर्णाहुत्यां मृडोनाम शान्तिके वरदस्तथा ।

पौष्टिके वलदश्चैव क्रोधोऽग्निश्चाभिचारिके ।

कोष्ठे तु जठरो नाम क्रव्यादोऽमृतभक्षणे” ।

इति । विशेषनामासम्भवे च विश्वरूपो नामाग्निः सर्वत्र भवति ।

अग्निरित्येव ॥ २४ ॥

न च सोपानकः क्वचित् ॥ २४ ॥

चकारोऽप्यर्थे भिन्नक्रमो द्रष्टव्यः । उपानक्षौ प्रसिद्धे, ताभ्यां

“सर्वतः पाणिपादान्तः सर्वतोऽक्षिशिरोमुखः ।

विश्वरूपो महानग्निः प्रणीतः सर्वकर्मासु” ।

इति वचनात् । हविष्यस्यान्नस्येतद्विनिष्टि ;—‘कृतस्य’ आद-
नादेर्वा, ‘अकृतस्य’ ब्रीह्यादेर्वा । तदाह कात्यायनः ।

“कृतभोदनमक्लादि तण्डुलादि कृताकृतम् ।

ब्रीह्यादि चाकृतं प्रोक्तमिति हयं त्रिधा मतम्” ।

इति । व्याख्यातौ वाशब्दौ ॥ ६ ॥ * ॥

अकृतञ्चेत् प्रक्षाल्य जुहुयात् प्रोदकं कृत्वा ॥ ७ ॥

अकृतं ब्रीह्यादि, चेत् यदि, जुहुयात्,—तर्हि पूर्वमेव तत् प्रक्षाल्य—“त्रिर्देवेभ्यः प्रक्षालयेदित्याहुः”—इति लिङ्गदर्शनात् देवाद्य-
त्वाच्चास्य वारत्रयमिति वाक्यशेषः । प्रगतमुदकं यस्मात्तदिदं
प्रोदकम्—प्रगतोदकं कृत्वा जुहुयात् । तदयमर्थः । पूर्वमेव
ब्रीह्यादि प्रक्षाल्य प्रगतोदकञ्च कृत्वा संस्थापयेत् गुचौ भाजने ।
आगते च होमकाले तस्मादेवोद्धृत्योद्धृत्य जुहुयात् । न तु
होमकाले प्रक्षालयेत् । अप्रगतोदकतयाऽग्नेरपचयापत्तेरित्य-
भिप्रायः । शब्दप्रमाणकत्वादस्यार्थस्य न किमपि शङ्कितव्यम् ।
तस्मादेव च नास्ति कृतस्य प्रक्षालनापेक्षा । न खल्वस्ति शब्दः—
कृतं प्रक्षालयेदिति ॥ ७ ॥ ० ॥

**अथ यदि दधिपयोयवागूं वा, कंसेन वा चरुस्था-
ल्या वा सुवेण वै वा ॥ ८ ॥**

अथ ब्रीह्ययवयोरभावे, यदि—दधि, पयो, यवागूं वा जुहुयात् ।

यवागूयंवसृष्टकः । स खल्वयं दध्यादिहोमानुवादो दध्यादिहो-
मविधिमनुमापयति—(ब्रीहियवयोरभावे दध्यादि जुहुयादि-
ति) । कस्मात् ? । प्राप्स्यनुसारित्वादनुवादस्य । यथा चतुरवत्तं
पञ्चावत्तं वा जुहोतीति होमानुवादो होमविधिमिति शूल-
पाणिः । यथा वा—

“असंस्तुतप्रमीतानां त्यागिनां कुलयोषिताम् ।

उच्छिष्टं भागधेयं स्य दर्भेषु विकिरश्च यः” ।

इति दर्भेषु विकिरानुवादो दर्भेषु विकिरविधिम् । तथा चो-
क्तम् ।

“लिङ्गादपि विधिर्ज्ञेयो दर्भेषु विकिरो यथा” ।

इति । यथा वा—“यद्युवा उभयं चिकीर्षद्धौ चैव ब्रह्मत्व-
ज्ञैव”—इत्युभयचिकीर्षानुवादस्तदुभयचिकीर्षाविधिमिति । दृ-
श्यते च—“यदि ब्राह्मणो यजेत, वार्षस्पत्यं मध्ये निधायाहुति-
माहुतिं ऊत्वाऽभिधारयेत्, यदि राजन्य ऐन्द्रं, यदि वैश्वो वैश्व-
देवम्”—इति स यदि कादप्यान्नात् ब्राह्मणादीनां क्रतोर्विधा-
नमिति । तथा च गृह्यान्तरम् ।

“अभावे ब्रीहियवयोर्दध्ना वा पयसापि वा ।

तदभावे यवाग्वा वा जुहुयादुदकेन वा” ।

इति । तदयमर्थः । यदि ब्रीहियवयोरभावे दधिपयो जुहु-
यात्—“खादिरे वध्नाति, पालाशे वध्नाति, रोहितके वध्नाति”—
इतिवदनयोरपि दधिपयसोर्विकल्पः । वाशब्दाभावश्च तुल्यवद-
कल्पार्थः । तयोरप्यभावे यदि यवागूं वा जुहुयात्—तर्हि

अङ्गिरसि ॥ ६२ ॥

न च सोपानक्तः कञ्चित् ॥ २४ ॥

चकारोऽप्यर्थे भिन्नक्रमो द्रष्टव्यः । उपानहौ प्रविद्धे, ताभ्यां

कंसेन कांस्थभाजनेन वा जुहुयात् । ‘चरुस्याल्या’ चरुयन् अथ्यते,
सा चरुस्यालीत्युच्यते । तथा चरुस्याल्या—

“तिथ्यगूर्द्धं समिन्मात्रा दृढा नातिवृहन्मुखी ।

मृण्मयौ दुम्बरी वापि चरुस्याली प्रशस्यते” ।

इति कर्मप्रदीपोक्तलक्षणया वा जुहुयात् । ‘सुवेण’, सुवः खलु
होमपात्रमुच्यते—

“खादिरो वाथ पालाशो द्विवितस्तिः सुवः स्मृतः ।

स्रग्वाहुमात्रा विज्ञेया वृत्तसु प्रग्रहस्तयोः ।

सुवाये घ्राणवत् खातं द्वाङ्गुष्ठपरिमण्डलम् ।

जुह्वाः शराववत् खातं सनिर्व्याहं षडङ्गुलम्” ।

इति कर्मप्रदीपोक्तलक्षणः । तेन सुवेण वा जुहुयात् । ‘वै’—इति
प्रसिद्धार्थकोनिपातः सुवस्यैवन्निधेषु होमेषु प्रसिद्धिं द्योतयति ।
कात्यायनोप्याह ।

“होमपात्रमनादेशे द्रवद्रव्ये सुवः स्मृतः” ।

इति । ततश्चाभावविकल्पोऽयम्—‘कंसेन वा चरुस्याल्या वा’—

इति । तस्मात् सुवेणेति प्रथमः कल्पः । तस्य खल्वभावे कंसच-
रुस्याल्योर्विकल्प इति सिद्धम् ।

केचिदत्र सूत्रद्वयं कल्पयन्ति । तत्र—“अथ यदि दधिपयो-
यवागूं वा”—इत्येकं, “कंसेन वा चरुस्याल्या वा सुवेण वै वा”—
इति चैकं सूत्रमिति मन्यन्ते । विवरणञ्चेत्यं कुर्वन्ति ।—
अथ यदि शब्दैः प्रश्नाध्याहारार्थौ । अथ यदि त्रीहियवयोरभावः
स्यात् किं जुहुयात्?—इति प्रश्नोऽध्याहारार्थः । एवं पृष्ट

आह—दधि जुज्यात्, पयो जुज्यात्, तयोरप्यभावे यवागूं वा जुज्यात् । ग्रीह्यादेस्तावत् पाणिना होमः सिद्धः, दध्यादि केन जुज्यात्?—इत्यत आह । “कंसेन वा चरुस्थाल्या वा सुवेण वै वा” । उक्तार्थमन्यत् ॥ ८ ॥ * ॥

अग्नये स्वाहेति पूर्वां तृष्णीमेवोत्तरां मध्ये चैवा-
पराजितायाञ्चैव दिशीतिसायम् ॥ ९ ॥

अग्नये स्वाहेत्यनेन मन्त्रेण पठितेन पूर्वां प्रथमां, यथोक्तहवि-
राज्जतिमग्निहोत्रलक्षणां जुज्यात् । ताञ्चेमां पूर्वामाज्जतिं मध्य-
एवाग्ने जुज्यात्—न तु दध्यादिहोमपक्षेप्यग्रेरपचयाशङ्कां
कुर्यादित्येवकारार्थः । तृष्णीमेवेत्येवकारो वाग्व्यापारप्रतिषेधं
नियमयत्युत्तरस्यामाज्ज्याम् । सेयमुत्तराज्जतिर्मन्त्रदैवतयोरनादे-
शात्, प्रधानाज्जतिरथा चामत्रदैवतताया अतुचित्वात्,—“तद्युक्ते
अवणाज्जुहोतिरासेचनाधिकः स्यात्”—इति च देवतानियमात्,
प्रजापतये स्वाहेति मनसैवाच्चार्य्यं मन्त्रं होतया । कस्मात् पुनः
कारणात् प्रजापतये स्वाहेत्ययमत्र मन्त्रो भवति ? ।

“आज्यं द्रव्यमनादेशे जुहोतिषु विधीयते ।

मन्त्रस्य देवतायाश्च प्रजापतिरिति स्थितिः ।

इति कात्यायनस्मरणात् । न खलु वाग्व्यापारप्रतिषेधनियमेऽपि
मनसो व्यापारः प्रतिषिद्धो भवति । तस्मात् प्रजापतये स्वाहेत्ययं
मन्त्रः मनसैवाच्चारणीयो होमार्थम् । “यदग्नये च प्रजापतये च
सायं जुहोति”—इति । “तस्मात् प्राजापत्यां मनसा जुहोति मनो

हि प्रजापतिः”—इति च ब्राह्मणम् । “अग्नये स्वाहा प्रजापतये स्वाहा इति सायं, सूर्याय स्वाहा प्रजापतये स्वाहा इति प्रातः”—इति च गृह्यान्तरम् । ताद्वेमामुत्तराहुतिमपराजितायां दिश्यग्रेर्जुह्यात् । अपराजिता, प्रागुत्तरा ऐशानीत्यनर्थान्तरम् । ‘इति’ अनेन प्रकारेण सायं जुह्यादग्निहोत्रलक्षणम् ॥ ९ ॥ ० ॥

अथ प्रातः,—सूर्याय स्वाहेतिपूर्व्यां, तूष्णीमेवोत्तरां मध्ये चैवापराजितायाञ्चैव दिशि ॥ १० ॥

अथेतिपूर्वप्रकृतार्थम् । येनैव हविषा सायं होमः कृतः,—कृतेन वा, अकृतेन वा, दध्ना वा, पयसा वा;—तेनैव प्रातरपि हेतव्यमन्यत्र प्रतिनिधेरिति खल्वोचाम—“सायमाहुत्युपक्रम एवातर्जुह्यग्रेर्जुह्यात् होमोविधीयते”—इत्यत्र । ‘प्रातर’—यथाकलक्षणे । कृतभाव्यमन्यत् ॥ १० ॥ * ॥

समिधमाधायानुपर्युक्ष्य तथैवोदकाञ्जलीन् प्रसिञ्चेदन्वमंस्था इति मन्त्रविशेषः ॥ ११ ॥

समिधं मन्त्रदैवतवर्जितां प्रकृतहोमापवर्गविहितामिन्धनार्थमाधाय निःक्षिप्याग्नौ, अनुपर्युक्ष्याग्निं ‘देवसवितः प्रसुव’—इत्यनेन मन्त्रेणेत्यर्थः । तथैव तेनैव प्रकारेण, पूर्वोक्तचैवाहुता उदकाञ्जलीन् प्रसिञ्चेत्—‘अदिते’—इत्येवमादिभिर्मन्त्रैः । ‘अनुमन्यस्व’—इत्येतस्मिंश्च स्थानत्रये, ‘अन्वमंस्थाः’—इति मन्त्रविशेषः मन्त्रस्य विशेषः कर्त्तव्य इति वाक्यशेषः ॥ ११ ॥ * ॥

प्रदक्षिणमग्निं परिक्रम्यापां शेषं निनीय पूरयित्वा
चमसं प्रतिष्ठाप्य यथार्थम् ॥ १२ ॥

प्रदक्षिणं यथा भवति, तथाग्निं परिक्रम्यापां परिचरणीयानां
शेषमवशिष्टं परिचरणकर्माणः, निनीय संस्थाप्य । संस्थापिताना-
मप्यां पुनः संस्थापनवचनमपरित्याज्यत्वं दर्शयति । अथवा ।
निनीय मिश्रयित्वा, अन्त्याभिरङ्गिः, पूरयित्वा चमसं पात्रविशेषम् ।
आचमनमिति पाठेऽपि, आचम्यतेऽनेनेत्याचमनं पात्रमेवार्थः ।
तच्च पात्रं प्रतिष्ठाप्य, आत्मनोऽन्तिके स्थापयित्वा, यथार्थं कर्माप-
वर्गविहितं वामदेव्यगानादिकं, प्रातराहुतिपञ्चाद्विहितं ब्रह्मयज्ञं
वा कुर्यादिति वाक्यशेषः । तत्र प्रमाणं वक्ष्यामः । प्रातराहुत्यन-
न्तरञ्चेद्ब्रह्मयज्ञः क्रियते, तदा वामदेव्यगानमपि तदन्त एव
कर्तव्यम् । न त्विदानीमेव प्रातराहुत्यन्ते । 'वामदेव्यं गणेष्वन्ते'—
इति कात्यायनस्मरणात् । तदिदं पुनरुदकपात्रपरिपूरणमुदका-
लम्भनार्थमेव भवति । न त्वदृष्टार्थम् ।—

“यस्य दृष्टं न लभ्येत तस्यादृष्टं प्रकल्प्यते” ।

इति ह्यभियुक्ताः स्मरन्ति । विहितं खल्वेतदुदकालम्भनं कर्म-
कुर्वन्तो निमित्तविशेषेषु । तदाह कर्मप्रदीपः ।

“पित्र्यमन्त्रानुहरणे आत्मा लभ्ये अवेक्षणे ।

अधोवायुसमुत्सर्गे प्रहासेऽनृतभाषणे ।

मार्जारमुषिकस्पर्शे आक्रुष्टे क्रोधसम्भवे ।

निमित्तेष्वेषु सर्वत्र कर्म कुर्वन्नपः स्पृशेत्” ।

इति ।

“रौद्रञ्च राक्षसं पित्र्यमासुरञ्चाभिचारिकम् ।

उक्ता मन्त्रं स्पृशेदाप आलभ्यात्मानमेव च” ।

इति च गृह्यान्तरम् ॥ १२ ॥ * ॥

एवमत ऊर्द्धं गृह्येऽग्नौ जुहुयाद्वा हावयेद्वाऽऽजीवि-
तावष्टयात् ॥ १३ ॥

एवमनेन प्रकारेणातोऽस्मात् पूर्वोक्ताद्धोमदद्यादूर्द्धं परतः, गृ-
ह्येऽग्नौ—(पुनरुपादानात्—अन्यान्यपि यानि कर्माणि गृह्येऽग्नौ
विधीयन्ते, तेष्वपि, न पुनरग्निहोत्रमात्र एवेत्यर्थः ।)—जुहुयाद्वा
स्वयं, सम्भवश्चेत्, हावयेद्वा पुत्रादिभिरसम्भवश्चेत् । असम्भवकारण-
ञ्चोक्तं कात्यायनेन कर्मप्रदीपे ।

“सृतके च प्रवासे च अशक्तौ आद्धभोजने ।

एवमादि निमित्तेषु हावयेदिति योजयेत्” ।

इति । यदा पुनरसमर्थो व्याधादिना हावयति, तदा यत् कर्त्तव्यं
तदप्याह स एव ।

“स्वयं होमाममर्थस्य समीपमुपसर्पणम् ।

तत्राप्यशक्तस्य सतः शयनाच्चोपवेशनम्” ।

इति । तदनेन, नायं तुल्यवद्विकल्पः—जुहुयाद्वा हावयेद्वा—इति ।
किन्तुर्हि ?—व्यवस्थितोऽयं विकल्पः । कथं नाम ?—सम्भवे जुहु-
यात्, असम्भवे हावयेदिति यथोक्तैव व्यवस्था ।

“सन्ध्याकर्मावसाने तु स्वयं होमोविधीयते ।

स्वयं होमे फलं यन्तु तदन्येन न जायते” ।

इति च स्मृत्यन्तरम् । तदत्राद्यमग्निहोत्रहोमद्वयं स्वयमेव कर्त्तव्यम् । कस्मात् ? । अत ऊर्द्धम्—इत्यभिधानात् । अत ऊर्द्धमिति खल्वभिदधान आचार्य आद्ये होमद्वये नायं विकल्पः—(जुहुयाद्वा हावयेद्देति)—इति दर्शयति । तस्मादाद्यं होमद्वयं स्वयमेव कर्त्तव्यम्, ऊर्द्धन्वस्मात् जुहुयाद्वा हावयेद्देति सिद्धम् । तस्य खल्वेतस्याग्निहोत्रस्यावधिरुच्यते—‘आजीवितावभृथात्’—इति । अवभृथोयजान्त इत्यनर्थान्तरम् । जीवितस्यावभृथोऽन्तोविनाशः क्षय इत्येकोऽर्थः । तस्मात् जीवितावभृथात् आ । (पदद्वयद्वेदम्) । जीवितक्षयपर्यन्तमित्यर्थः । तथाच श्रूयते । “यावज्जीवमग्निहोत्रं जुहोति”—इति । “एतद्वै जरामर्थं सत्रं यदग्निहोत्रं, जरया वा ह्येवास्मान्मुच्यते मृत्युना च”—इति । “जरामर्थं वा एतत् सत्रं यदग्निहोत्रं दर्शपूर्णमासौ च, जरया ह वा एताभ्यां निर्मुच्यते, मृत्युना च”—इति चैवमादि ॥ १३ ॥ * ॥

अथाप्युदाहरन्ति ॥ १४ ॥

अथेति पूर्वप्रकृतार्थम् । अथ यत् प्रकृतं—हावयेद्देति, तदस्यार्थस्य द्रष्टव्ये ब्राह्मणवाक्यमप्युदाहरन्ति शिष्टा इत्याभासान्तं सूचम् ॥ १४ ॥ * ॥

कामं गृह्येन्नौ पत्नी जुहुतात् सायंप्रातर्होमौ, गृहाः पत्नी, गृह्यणोऽग्निर्भवतीति ॥ १५ ॥

काममित्यनुमत्यर्थको निपातः । असामर्थ्यं गृह्येन्नौ पत्नी जुहुयात्

सायंप्रातर्होमौ । गृह्णोमौ खल्वयं होम इति पत्नी जुहुयात् ।
कस्मात् ? । तदुच्यते । गृहाः पत्नी, एष चाग्निगृह्य इति ह्याच-
चते । तथाच—एतस्मात् समाख्यानात् पत्नी जुहुयात् । तथाच
स्मर्यते ।

“न गृहं गृहमित्याहुर्गृहिणी गृहमुच्यते ।

तथाहि संहितः सर्वान् पुरुषार्थान् समश्नुते” ।

इति । ततश्चयावता होमनिष्पत्तिर्भवति, तावन्मात्रं पत्नीमध्याप-
येत् । कस्मात् ? । पत्नी जुहुयादितिवचनात् । न खल्वनधीत्य
शक्नोति पत्नी होतुम् । न च तृष्णीमित्याह वचनम् । किमिव हि
वचनं न कुर्यान्नास्ति वचनस्यातिभारः—इति हि तन्वस्थितिः ।

सा खल्वयं पत्नी होतुरन्यस्याभाव एव जुहुयात् । कस्मात् ?—

“निक्षिप्याग्निं स्वदारेषु परिकल्प्यत्विजन्तथा ।

प्रवसेत् कार्यवान् विप्रोदृष्टैव न चिरं क्वचित्” ।

इति कर्मप्रदोपवाक्ये चतुर्विक् परिकल्पनस्यार्थवत्त्वात् ।

“असमचन्तु दम्यत्योर्होतव्यं नर्त्विगादिना ।

द्वयोरप्यसमचन्तु भवेद्भुतमनर्थकम्” ।

इति च तस्याः समक्षमेवर्त्विगादिना होमानुष्ठानात् । यदपि
स्मरणम्—

“पत्नी पुत्रः कुमारी वा शिष्योवापि यथाक्रमम् ।

पूर्वपूर्वस्य चाभावे विदध्यादुत्तरोत्तरः” ।

इति । तदपि नास्माकं सम्भवति । कुमारीश्रवणात् । न खल्व-
स्माकं स्वशास्त्रे कुमार्या होतव्यमिति श्रूयते । इतश्च । स्वशास्त्र-

विरोधात् । खशास्ते खल्वस्माकं पत्न्याः समचमेवर्त्विगादिना हे-
मोऽनुज्ञायते इत्येवोचाम । न च पत्न्या अप्यशक्तौ तदिति वार्थं
मानाभावात् । न खल्वस्मिन् सङ्कोचे प्रमाणमस्ति । न च सामान्य-
मपि वचनमृते कारणाद्विशेषपरं कल्पयितुमुचितम् । इतश्च ।
ऋत्विक् परिकल्पनवैयर्थ्यात् । ऋत्विक्परिकल्पनं खल्वेवमनर्थकं
स्यात् । पत्न्याः खल्वशक्तौ ऋत्विजा होतव्यमिति स परिचिकल्पयि-
षितः । सा खल्वियमनर्थिका कल्पना स्यात् । कस्मात् ? तथैव
तत्सम्भवात् । यदि नामाशक्ता पत्नी भवति, तर्हि सैव तदानो-
मृत्विजं परिकल्पयिष्यति, किमिदानीमेव तत् परिकल्पनेन ।
तदशक्तौ चान्यपरिकल्पनाऽविशेषात् । परिकल्पितस्यापि ऋत्विजो-
ऽशक्तौ अन्येऽपि ऋत्विक् पत्न्यापरिकल्पयितव्य एव—इति इदानीं
ऋत्विक्परिकल्पने, न कश्चिद्विशेषोऽस्ति ।

ननु—“जातिन्तु वादरायणोऽविशेषात्, तस्मात् स्त्वपि प्रतीयेत
जात्यर्थस्याविशिष्टत्वात्”—इति सिद्धान्तात् पत्यप्यधिकारिणी क-
थमिवादितो न जुञ्जयात् ? उच्यते । नैतदस्ति—केवलायाः पत्न्या
अधिकार इति । किन्तर्हि ?—दम्पत्योः सहाधिकार इति सिद्धान्तः ।
तथा चोक्तम् । “स्वतोस्तु वचनादैककर्म्यं स्यात्”—इति । “धर्म-
चार्यं च कामे च नातिचरितव्या”—इति, “सहधर्मश्चरितव्यः”—
इति चैवमादि खल्वभियुक्ताः स्मरन्ति । तस्मान्नास्ति पत्न्याः केव-
लायाः पत्यधिकारः । सहाधिकारेऽपि यावदुक्तमेव साऽधिकारोति
इति तदन्यवानधिकार एव तस्याः स्थित्यते । “तस्या यावदुक्त-
माश्रीर्ब्रह्मचर्यमनुव्यतात्”—इति सिद्धान्तात् । वचनबलादेवानया

होतव्यमिति यथा वचनमेवाधिक्रियते । दर्शितञ्चास्माभिर्वचनस्य तात्पर्यम्—होतुरन्यस्याभावे पत्नी जुहुयात्—इति । “सा चान्य-
होतुरभावे जुहुयात्”—इति च भेदभाष्यम् । तस्मादन्येषामेवैष
नियमः । परशास्त्रोक्तं खल्वेतदिति नास्माकं भवति । तथा
चाश्वलायनगृह्यम् । “पाणिग्रहणादि गृह्यं परिचरेत् स्वयं
पत्न्यपि वा पुत्रः कुमार्यन्तेवासी वा”—इति ।

इति ब्राह्मणवाक्यपरिसमाप्त्यर्थः, सायंप्रातर्होमप्रकरणपरिसमाप्त्य-
र्थो वा ॥ १५ ॥ * ॥

उपदिष्टौ सायंप्रातर्होमौ, उपदिष्टश्च प्रातर्होमानन्तरं ब्रह्मयज्ञः,
—‘प्रदक्षिणमग्निं परिक्रम्यापां शेषं निनीय पूरयित्वा चमसं प्रति-
ष्टाय ययार्थम्’—इत्यत्र । स खल्वयं ब्रह्मयज्ञः पञ्चानां महायज्ञा-
नामादिभूतः । तदाह कर्मप्रदीपः ।

“देव-भूत-पितृ-ब्रह्म-मनुष्याणामनुक्रमात् ।

महासचाणि जानीयान्त एव हि महामखाः ।

अध्यापनं महायज्ञः, पितृयज्ञस्तु तर्पणम् ।

होमोदैवो, वलिर्भौतो, नृयज्ञोऽतिथिपुजनम्” ।

इति । अनुक्रमाद्व्यज्जमानानीत्यर्थ इति परिशिष्टप्रकाशः । ते
खल्विमे पञ्च महायज्ञाः पञ्चसूना पापापनुत्तये गृहमेधिना
प्रत्यहं कर्त्तव्याः । अत एव स्मरति भगवान्मनुः ।

“पञ्चैतान् यो महायज्ञान्नाहपयति शक्तिः ।

स गृहेपि वसन्नियं सूनादेषैर्न लिप्यते” ।

इति ।

“पञ्चमृता गृहस्यस्य चुन्नीषेषण्युपस्करः ।

कण्डनी चोदकुम्भश्च वध्यते याश्च बाहयन्” ।

इति च । स खल्वयं ब्रह्मयज्ञोऽध्यापनं श्रुतिजपश्च । तदप्याह कर्मप्रदीपः । “अध्यापनं ब्रह्मयज्ञः”—इति ।

“वेदमादित आरभ्य शक्तितोहरहर्जपेत्” ।

इति । “यस्य श्रुतिजपः प्रोक्तः ब्रह्मयज्ञः स बोध्यते” ।

इति च । अत्र शक्तिर इत्युपादानादशक्तौ कियानपि श्रुतिजपो ब्रह्मयज्ञो भवतीत्यवगम्यते । “एकामृचं एकं वा यजुरेकं वा सामाभिव्याहरेत्”—इति च स्मृत्यन्तरम् । तदेवं च्छन्दोगानां स्वशाखापरिभाषितोद्विविधो ब्रह्मयज्ञो भवति । परिशिष्टप्रकाशेष्वेवमेवाह । भट्टभाष्ये तु—

“गुरावध्ययनं कुर्वन् शुश्रूषादियदाचरेत् ।

स सर्वा ब्रह्मयज्ञः स्यात्तत्तपः परमुच्यते” ।

इति स्मरणात् गुरोर्यदध्ययनं सोऽपि ब्रह्मयज्ञ इत्यभिहितम् । तस्य खल्वस्य ब्रह्मयज्ञस्य विकल्पेन त्रयः काला भवन्ति । तदप्याह कर्मप्रदीपः ।

“स चार्वाक् तर्पणात्कार्यः पश्चाद्वा प्रातराहुतेः ।

वैश्वदेवावसाने वा नान्यचेति निमित्तकात्” ।

इति । तर्पणादार्वाक् श्रुतिजपात्मको ब्रह्मयज्ञः कार्य इत्येकः कालः । न चायं ब्रह्मयज्ञः सवितुरूपस्थानरूप इति वाच्यं तस्य ब्रह्मयज्ञत्वेप्रमाणभावात् । न खल्वस्तिप्रमाणं—सवितु रूपस्थानं ब्रह्मयज्ञ इति । कात्यायनः खल्वादितः सन्ध्यापासनमुक्ता

उक्ता च तदतिक्रमदोषम्,—“वेदमादित आरभ्य”—इत्यादित
आरभ्य यथाशक्तिवेदाध्ययनं विदधौ । न चेदं सवितुरूपस्थान-
रूपं सम्भवति । आदित आरभ्येत्यभिधानात् । न च सवितुरूप-
स्थाने आदित आरभ्यवेदो जप्यते, तस्मात् सन्ध्योपासनादन्य एव
कश्चित् श्रुतिजपो वचनार्थः । यश्च श्रुतिजप इत्यादिना च तस्यैव
ब्रह्मयज्ञसञ्ज्ञामभिधाय,—स चार्वाकृतर्पणात् कार्यः,—इति
तस्यैव तर्पणादर्वाक् कर्तव्यतामाह स्म । अतएव स्मरति बृहस्पतिः ।

“ब्रह्मयज्ञार्थसिद्ध्यर्थं विद्यामाध्यात्मिकीं जपेत् ।

जप्याथ प्रणवं वापि ततस्तर्पणमाचरेत्” ।

इति । तथा च सन्ध्योपासनमभिधाय ब्रह्मपुराणे ।

“कृत्वा प्रदक्षिणं सूर्यं नमस्कृत्योपविश्य च ।

स्वाध्यायं प्राङ्मुखः कृत्वा तर्पयेद्देवतामृषीन् ।

इति । स्वाध्यायब्रह्मणेपि, “रचांसि वा पुरोनुवाके तपोरमतिष्ठन्त
तान् प्रजापतिर्वरेणोपामन्त्रयत्”—इत्येवमादिना तृतीयेनानुवा-
केन सन्ध्योपासनमभिधाय, “अजान् ह वै पृश्नींस्तपस्यमानान्
ब्रह्म स्वयं स्वयम्भूयानर्षत्”—इति, “यत् स्वाध्यायमधीचीतैका-
मप्यृचं यजुः साम वा तद्ब्रह्मयज्ञः सन्तिष्ठते”—इति चैवमादि-
भिरष्टाभिरनुवाकैः सविस्तरं पृथगेव ब्रह्मयज्ञः समन्वयते ।
तस्मात् सवितुरूपस्थानरूपोऽयं ब्रह्मयज्ञ इत्यप्रमाणं वचनम् ।
अथैवमाचार्येण—“अथ नित्यवत् सन्ध्यामुपासीत उदुत्यं
चिचम्”—इत्युपक्रम्य,—“आभिर्हृग्भिः सवितुरूपस्थानम्”—इत्य-
भिधाय,—“नमो ब्रह्मणे इत्युपजाय चेत्यन्तेनाग्निसृष्ट्यलिति च

सर्वत्र सद्येनैतां स्तुर्पयेत्"—इत्येवमादिना तर्पणमभिधाय—
 "गायत्र्यष्टशतमादौ कृत्वा भासं दशसोभम्"—इत्यादिना,—
 "अहरहर्ब्रह्मयज्ञाय"—इत्येवमन्तेन तर्पणानन्तरं ब्रह्मयज्ञोऽभि-
 हितः कथं सङ्गच्छते? । उच्यते । नैष दोषः । श्रुतिसाम्येऽप्यर्थभेदात् ।
 समानाचामप्युभयत्र तर्पणश्रुतावनयोरर्थभेदो भवति । भिद्यते
 खल्वनयोरर्थ इत्यदोषः । आचार्यः किल सूर्योपस्थानादनन्तरं
 स्नानाङ्गमेव तर्पणमभिदधौ, न त्वन्यत् प्रधानभूतम्—पितृयज्ञसु
 तर्पणम्—इति । स्नानप्रकरणे खल्वाचार्यस्तर्पणं सूर्योपस्थानादनु-
 पदमाह स्म । तदस्य तर्पणस्य स्नानाङ्गतायामस्ति प्रमाणं प्रकरणम्,
 न तु प्रधानतायां किञ्चिदपि प्रमाणं पश्यामः । कात्यायनवाक्य-
 स्वरसादयेवमेवाचार्यस्याभिप्रायोऽवधार्यते । कात्यायनोऽपि खल्वा-
 र्यस्याभिप्रायस्य प्रकाशयितेत्यवोचाम । स च ब्रह्मयज्ञानन्तरं
 तर्पणं पितृयज्ञमभिदधानः सूर्योपस्थानादनन्तरं स्नानाङ्गमेव
 तर्पणमाचार्येणाभिहितमिति दर्शयति । अन्यथा कथमिव खोप-
 जोयस्यैवाचार्यस्य विरुद्धमयमभिदधीत ! एवं खल्वस्यैव वचस्य
 नाश्यासो लोकानां प्रसज्येत ! तस्मादाचार्येण—"अथातः स्नान-
 विधिं व्याख्यास्यामः"—इति प्रतिज्ञाय, "पुनः शन्नो देव्यादिभि-
 र्मार्जनञ्च"—इत्येवमन्तेन स्नानमभिधाय, तदङ्गस्य तर्पणस्याभि-
 धाने प्राप्ते, "अथ नित्यवत् सन्ध्यामुपासीत"—इति, "आभि-
 र्कर्मभिः सवितुरुपस्थानम्"—इति चानुद्य क्रमार्थं, तर्पणमभिहि-
 तम् । तस्मात् स्नानाङ्गं तर्पणं सवितुरुपस्थानात्परं पितृयज्ञसु
 तर्पणं ब्रह्मयज्ञात्परमित्यविरोधः ।

ननु स चार्वाकृतपणात् कार्य इति कात्यायनवाक्यस्य
 पितृयज्ञपरत्वे किं मानम् ? । उच्यते । पञ्चमहायज्ञप्रकरणे
 खल्वेवमभिहितं कात्यायनेन । तदत्र तर्पणपदस्योपक्रमोपस्थितं
 पितृयज्ञ एव तर्पणमर्थः । “सन्निहिते बुद्धिरन्तरङ्गा”—इति
 न्यायात् । “प्रकृतप्रत्ययश्च नायः”—इति चाभियुक्तवच-
 नात् । व्यक्तिवचनानाञ्चामीषाम् आग्नेयीवत् सन्निहितव्यक्ति-
 परताया न्याय्यत्वात् । तस्माद् यथा “आग्नेय्या अग्नीध्र-
 मुपतिष्ठते”—इत्याग्नेयीपदेन प्रकृतो ज्योतिष्टोमसमाह्वतोऽन्यच्च
 विनियुक्तोपि मन्त्रोऽष्टद्व्यते, न पुनर्दाशतया लिङ्गवन्तोपि मन्त्रा
 नापि तदुभयम्—इति तृतीयाध्याये निरूपितम् । एवमिहापि
 प्रकृतं पितृयज्ञरूपमेव तर्पणं परामृश्यते, न स्नानाङ्गं नाप्युभय-
 मिति । न खल्वत्र तर्पणस्याङ्गत्वं प्रामाणिकम् ; न चात्र अति-
 लिङ्गादिकं किमपि प्रमाणमुपलभामहे ; येन स्नानाङ्गमिदं
 तर्पणमिति प्रतिपद्येमहि । ब्रह्मयज्ञसाहचर्यादपि पितृयज्ञस्तर्पणं
 प्रधानमेवावगम्यते । साहचर्यमपि खल्वर्थस्य नियामकमिष्यते ।
 अतएव कर्मप्रदीपे—पितृयज्ञस्तुतर्पणम्—इति स्नानप्रकरणनैरपे-
 क्ष्येणास्नातम् । मनुस्मृतावपि—पितृयज्ञस्तु तर्पणम्—इत्युक्तम् ।
 तत्र स्नानस्य तदङ्गतर्पणस्य वा नामापि न श्रूयते । न च
 लाघवात् स्नानाङ्गतर्पणमेव पितृयज्ञ इति वाच्यं प्रामाणाभावात् ।
 न च धर्मो लाघवं प्रमाणं नाम । शब्दमूलः खल्वयमर्थो भवति ।
 प्रकरणान्तरे खल्विदमास्नानं प्रकरणाधिकरणन्यायेन कर्मान्तर-
 मवगमयति । तथा चोक्तम् । “प्रकरणान्तरे प्रयोजनान्यत्वम्”—

इति । तुल्यञ्च समाधानम्—अध्यापनं ब्रह्मयज्ञस्तर्पणं पितृयज्ञो
होमो देवयज्ञ इत्येवमादि, न च स्नानाङ्गतर्पणादर्वाक् कन्दो-
गानां ब्रह्मयज्ञो भवति । कन्दोगानां विहितस्यैव ब्रह्मयज्ञस्य
खल्वेष कालविधिर्भवति—सर्वाङ्गात् तर्पणात् कार्यः—इत्येव-
मादिः । न चान्यविषयमेतद्वाक्यम् । न खल्वस्यैव पूर्वस्मिन्
परस्मिंश्च वाक्यप्रवाहे कन्दोगविषये सति मध्यममिदं वाक्यमक-
स्मादेवान्येषां भवितुमर्हति । न चार्द्धजरतीयमुचितम् । तस्मान्न
किञ्चिदेतत् । स्नानाङ्गञ्च तर्पणमन्तरेण स्नानं न भवति, भवति
चेदं तर्पणमन्तरेणापि स्नानं रोगाद्युपद्रवेषु ।

“तर्पणन्तु शुचिः कुर्यात् प्रत्यहं स्नातकोद्विजः ।

देवेभ्यश्च ऋषिभ्यश्च पितृभ्यश्च यथाक्रमम्” ।

इति च स्मृत्यन्तरम् । तदेवं सिद्धे तर्पणद्वैते, स्नानाङ्गतर्पणं सवितुरूप-
स्नानात् परं पितृयज्ञस्तु तर्पणं ब्रह्मयज्ञादिति न किञ्चिदनुचितम् ।

यदि पुनः सामान्येन तर्पणस्य ब्रह्मयज्ञोत्तरत्वमाज्ञाये-
तापि,—तर्हि तत् प्रकृत्या वा गृह्येत, विकृत्या वा—इति द्वौ
गतिः स्यात् । तत्र यदि प्रकृत्या गृह्येत, तर्ह्युभयोः कालयो-
रन्यतरः कालः पक्षे त्यज्येत । यदि विकृत्यापि गृह्येत, तत्रापि
चोदकेन सवितुरूपस्थानोत्तरत्वं प्राप्यते—इत्यन्यतरः कालस्त्यजे-
त्तैव । तदेवमुभयथाप्यन्यतरस्य कालस्य परित्यागे समानेपि यतर-
स्मिन् पक्षे न्यायोऽनुगृह्यते, ततरः पक्ष इहाश्रयितव्यो भवति । तत्र
विकृतौ चोदकप्राप्तः कालः आनुमानिक इति स त्यज्यताम्, प्रकृतौ तु
सूर्योपस्थानोत्तरकालः साक्षादास्नात इति स न युज्यते त्यक्तुमित्य-

स्मृत्ये न्यायोऽनुगृह्यते । अतएव—“य इच्छा पशुना सोमेन आय-
यणेन वा यज्यमाणः स पौर्णमास्याममावस्यायां वा यजेत”—
इति सामान्यवचनेन साङ्गस्य यागस्यामावस्यायां पौर्णमास्यां वा
करणाच्चानात्; तस्य च प्रकृतिपरत्वे तत्र प्रत्यक्षसमाप्तात्—
(पूर्वेद्युरग्निं गृह्णाति उत्तरमहर्देवतां यजेत इति)—कालस्य पक्षे
परित्यागप्रसङ्गात् सामान्यवचनं विकृतिपरमिति तत्र चोदकप्राप्तमा-
नुमानिकं द्वैयहकाल्यं परित्यज्यते इति वैकृतानामैन्त्याम्नादीनां
यद्यस्काञ्चलमिति पञ्चमाध्याये सिद्धान्तितम् । यदि पुनः सामान्य-
मप्यभिधानं कस्माच्चिदपि कारणात् प्रकृतिविषयमप्यभविष्यत्;—
अभविष्यत्तर्हि विकल्पोऽप्यनयोः कालयोः । स खल्वनुचित एव ।
कस्मात्? । अतुल्यबलत्वात् । अस्तु तर्ह्यन्येषामेव ब्रह्मयज्ञोत्तरत्व-
मिति चेद्भ्रान्तोऽसि । विकृतिपरतया भावकाशमत एव दुर्वलं
सामान्यमाप्तात् न प्राकृतेन समाप्तानेन विकल्प्यते—इति ब्रूमः ।
तत् किमिति स्वशास्त्रोक्तमपि ब्रह्मयज्ञोत्तरत्वमन्येषां भवतु,
छन्दोगस्य तदेव नित्यवत् त्यजतु । परमार्थतस्तु ब्रह्मयज्ञोत्तर-
त्वाच्चानं न सामान्यविषयं किन्तर्हि विकृतिविषयमेवेति पुरस्ता-
दुपदर्शितमस्माभिः । अतएव गोभिलीयवचनम् ।

“आश्ववने तु सम्प्राप्ते तर्पणं तदनन्तरम् ।

गायत्रीन्तु जपेत् पश्चात् स्वाध्यायञ्चैव शक्तिः ।

आश्ववने तु सम्प्राप्ते गायत्रीं जपतः पुरा ।

तर्पणं कुर्वतः पश्चात् स्नानमेव वृथा भवेत्” ।

इति । तदनेन स्नानाङ्गस्यैव तर्पणस्यार्थं काल इति स्पष्टमवगम्यते ।

कस्मात् ? । आस्रवने तु सम्प्राप्ते—इत्युपक्रमात् । स्नानमेव दृष्टा
भवेत्—इति चोपसंहारात् । स्नानाङ्गं खल्विदं तर्पणं जपयज्ञात्
पूर्वं कर्त्तव्यं, जपयज्ञादनन्तरञ्च तर्पणं प्रधानभूतं पितृयज्ञरूपं
कर्त्तव्यमिति कात्यायनस्याभिप्रायः । स चार्वाकतर्पणात् कार्यं इति
तर्पणादर्वाग् ब्रह्मयज्ञमभिदधानः कात्यायनोऽर्थाद्ब्राह्मयज्ञात् परं
पितृयज्ञरूपं तर्पणं दर्शयति । “अथ सधृतवासा उदकान्तं कृत्वा
प्रयतः शुचौ देशे विधीयते”—इत्यापस्तम्बस्मृतावपि अथ सधृतवासा
इत्युपादानात् व्यक्तमिदमवगम्यते ; यदुत स्नानाङ्गतर्पणानन्तरं
ब्रह्मयज्ञ इति । तदनेन तन्त्रता निरस्ता । कस्मात् ? । कालभेदात् ।
अन्यः कालः पितृयज्ञस्य तर्पणस्य ब्रह्मयज्ञोत्तरत्वमन्यस्य कालः स्ना-
नाङ्गस्य तर्पणस्य सूर्योपस्थानोत्तरत्वमिति भवति कालभेदः ।

ननु भवतु तर्पणद्वयं शास्त्रार्थः । तथापि स्नानाङ्गस्यैव तर्पणस्य
सपरिकराभिहितत्वात्तदेव प्रकृतोभूतमितरञ्च विकृतीभूतं प्रधान-
मपि, इति चोदकप्राप्ताधर्मास्तत्र भवन्ति इति तस्यापि सूर्योप-
स्थानोत्तरत्वं भवितुमर्हति । उच्यते । सत्यं भवितुमर्हति । स चा-
र्वाक् तर्पणात् कार्यः—इत्यास्नानात् न भवति । चोदकेन हि विप्र-
कृष्टाधीतः कालोऽन्वोयेत, सन्निकृष्टन्तु ब्रह्मयज्ञोत्तरत्वमिति शीघ्र-
मुपस्थितेन ब्रह्मयज्ञोत्तरत्वेन विलम्बोपस्थितं सूर्योपस्थानोत्तरत्वं
बाधते । शरमयेनेव वर्हिषा कुशमयं वर्हिः । अपिच । यदि विकृ-
तावानुमानिकं चोदकप्राप्तं सामिधेनोनां पाञ्चदशं वाधित्वा, “सप्त-
दशसामिधेनीरनुब्रूयात्”—इत्यनारभ्याधीतेनापि वाक्येन साप्तदशं
सामिधेनोनामिष्यते, तर्हि, स चार्वाक् तर्पणात् कार्यः—इति, ब्रह्म-

यज्ञप्रसिद्ध्यर्थम्—इति चैवमादिभिर्वाक्यैः साक्षादेव पितृयज्ञविषयैः
 चोदकप्राप्तं सूर्योपस्थानोत्तरत्वं वाधित्वा पितृयज्ञस्य तर्पणस्य ब्रह्म-
 यज्ञोत्तरत्वं सुतरामेष्टव्यम् । अतएव चातुर्मास्येषु साकमेधे तृतीये
 पर्वणि—“अग्नयेऽनीकवते प्रातरष्टाकपालो, मरुद्भ्यः सान्तपने-
 भ्योमध्यन्दिने चरुः, मरुद्भ्योऽगृहमेधिभ्यः सर्वासां दुग्धे सायमो-
 दनम्”—इति प्रातर्मध्यन्दिने सायमित्यङ्गः कालेषु इष्टीनां समा-
 खानात्,—यथा देवदत्तः प्रातरपूपं भक्षयति, मध्यन्दिने विवि-
 धमन्नमश्नाति, अपराह्णे मोदकान् भक्षयति—इत्येकस्मिन्नहनि
 इति गम्यते, तथात्रापि गम्यते—इत्येकस्मिन्नहनि इष्टीनामवगमात्
 सद्यस्कालताविक्रतीनाममूषामिष्टीनामिति चोदकप्राप्तमानुमानिकं
 ब्रह्मकालत्वं वाध्यत इति पञ्चमाध्याये सिद्धान्तितम् । तथा चोक्तम् ।
 “अपि वा क्रमकालमयुक्ता सद्यः क्रियेत तत्र विधेरनुमानात् प्रकृति-
 धर्मलोपः स्यात्”—इति । एवमिहापि भविष्यति । स चार्वाक् तर्प-
 णात् कार्यः—इति वचनबलादवगम्यमानं तर्पणस्य पितृयज्ञस्य
 ब्रह्मयज्ञोत्तरत्वं कथमनर्थकम्—प्रलापमात्रं प्रतिपद्येमहि । एवं
 हि महर्षिमाप्तं सन्तमनाप्तं प्रकल्पयेमहि । न चैतदुचितम् । यावान्
 खल्वश्रुतकल्पनायां दोषस्तावानेव श्रुतस्योत्सर्गे भवति । ननु ना-
 त्यत्र शब्दो ब्रह्मयज्ञानन्तरन्तर्पणं पितृयज्ञ इति । साकमेधेऽपि तर्हि
 नास्ति शब्दः—सद्यस्काला इमा इष्टय इति । तत्रार्थादवगम्यते सद्य-
 स्कालता इति चेदिहाप्यर्थादवगम्यते ब्रह्मयज्ञोत्तरतेत्यविशेष
 एव । न खलु वचं शब्दस्याप्रयोगमर्थाभावे हेतुमभ्युपगच्छामः । सत्य-
 यर्थे तदवसराभावान्न प्रयुज्यते शब्द इति खल्वभियुक्ताः कथयन्ति ।

गम्यते चान्यस्मात् कारणादयमर्थः—यदुत ब्रह्मयज्ञादनन्तरं पितृ-
यज्ञस्पर्पणं कर्त्तव्यमिति । अस्ति चात्र साक्षादपि ब्रह्मयज्ञोत्तरत्वा-
वगमकं किञ्चिद्वचनम् । तच्च पुरस्तादेवोदाहृतमस्माभिः ।

ननु कन्दोगानां स्नानाङ्गतर्पणस्य सूर्योपस्थानोत्तरत्वं साक्षा-
दान्नातं विहतावपि तदेवलभ्यते । तथा ज्योतिष्टोमस्य दृश्यु-
त्तरकालत्वं विहतावप्यतिदेशप्राप्तम् । एवमिहापि । तस्मादना-
यत्या ब्रह्मयज्ञोत्तरत्वं साक्षादान्नातमपि तदन्येषामेव भविष्यति ।
तत्र तावदान्नातमपि ब्रह्मयज्ञोत्तरत्वमन्येषामन्वेतीति वदन्
प्रष्टव्यः,—साक्षादान्नातं ब्रह्मयज्ञोत्तरत्वं कन्दोगैः कुतस्त्यज्येत ?
तेषां सूर्योपस्थानोत्तरत्वस्य चोदकप्राप्तत्वादिति चेन्न तेषामस्यापि
कालस्य वाक्येन प्राप्तत्वाविशेषात् । अपि च । चोदकेन सूर्योपस्था-
नोत्तरत्वमवगम्यते, वाक्येन च ब्रह्मयज्ञोत्तरत्वमपि, तत् कतर-
दिह त्यक्त्यमिति भवति विचारणा । तत्रच चोदकप्राप्तएवानुमा-
निकः कालम्यक्त्यः स्वशास्त्रे खल्वान्नातं ब्रह्मयज्ञोत्तरत्वं न
युज्यते त्यक्तम्—इत्यवोचाम । ननु उक्तम्—वाजसनेयिप्रभृतिवि-
षयमाज्ञानं भविष्यतीति । नैष दोषः । न खल्वत्र समाज्ञाने वाज-
सनेयिप्रभृतयः श्रूयन्ते, किन्तर्हि भवता कल्पयितुमभिप्रेयन्ते,
सैव कल्पना न सम्भवतीति ब्रूमः । कन्दोगानां विकृतितर्पणस्य
सूर्योपस्थानोत्तरत्वञ्चेत् केनचित् कारणेन सिध्येत्,—सिध्येदपि
नाम सामान्यसमाज्ञानस्य तदन्यविषयत्वमिति मन्येमहि । तच्च
चोदकेन सिषाधयिषितम्, तच्च न सम्भवतीत्युक्तम् । स्वशास्त्रे च
खल्वस्माकमाज्ञातं ब्रह्मयज्ञोत्तरत्वमिति चावोचाम । इतरैतरा-

अथाचासिद्धिः । चोदकेन छन्दोगानां प्रधानतर्पणस्य सूर्योपस्थानोत्तरत्वसिद्धावेव तदिरोधाद्वाक्यस्य तदन्यपरत्वं स्यादिति, सिद्धे च वाक्यस्य तदन्यपरत्वे तर्पणस्य सूर्योपस्थानोत्तरत्वसिद्धिरित्यतरेतराश्रयमापद्यते । न खलु साक्षादाह्वानस्य सामान्यविषयत्वे सत्यपि चोदकस्य व्यापारोऽस्तीत्येवोचाम । तस्मादितरेतराश्रयाच्च न सिध्यति वाजसनेयिप्रभृतिविषयत्वं वचनानाम् । वैकृतश्चार्थोऽर्थोदयवगतश्चोदकं वाधितुमीष्टे, चोदकस्य दुर्बलत्वादित्ययस्माभिरुपपादितमधस्तादेव ।

एतेन यत्परिशिष्टप्रकाशकताऽभिहितम्—स चार्वाक् तर्पणात्कार्थ्य इति यजुर्वेदविषयम्, छन्दोगानान्तर्पणात्परं ब्रह्मयज्ञाभिधानादिति, यच्च तत्त्वकारेण—ब्रह्मयज्ञानन्तरन्तर्पणं सामगेतरेषामिति, तदसङ्गतम् । पितृयज्ञरूपं खल्विदं तर्पणं—स चार्वाक् तर्पणात्कार्थ्य इति, स्नानाङ्गञ्च तर्पणं ब्रह्मयज्ञादर्वागभिहितमिति विभिन्नविषयतयाविरोधानवसरात् । शब्दमूलः खल्वयमर्थो भवति—अनेनेदं कर्त्तव्यमनेनेदमिति । न खल्वस्ति शब्दो—ब्रह्मयज्ञानन्तरन्तर्पणं सामगेतरेषामिति । सेयमशाब्दी पुरुषबुद्धिमूला कल्पनाप्रेक्षावतामनपेक्षणीया भवति । कस्मात्?—“धर्मस्य शब्दमूलत्वादशब्दमनपेक्षं स्यात्”—इति सिद्धान्तात् । लाघवादेवमसु, इति चेदुच्यते । न खलु शास्त्रवत्त्वादसुसिद्धौ लाघवं किमपि कर्त्तुमर्हति । पुरुषप्रवृत्तौ खल्वेतदुपयुज्यते । अल्पीयस्य दृष्टानुमानकल्पनान्यायेति चेदुच्यते । सत्यं न्याया—अल्पीयस्य दृष्टानुमानकल्पना यत्र विशेषहेतुर्नास्ति । इह चास्ति विशेषहेतुः

—स चार्वाकतर्पणात् कार्य इति वचनम् । न च लाघवमिति कृत्वा—कुन्दोगानामप्यान्तानं वाजसनेयिनामिति कल्पयितुमुचितम् । प्रमाणस्य खल्वभावेऽप्योचस्यपि अदृष्टानुमानकल्पना न क्रियते,—क्रियते पुनर्गरोचस्यपि सति प्रमाणे इति हि प्रमाणपरतन्त्राणां समयः । तथा चाभियुक्तानां वचनम् ।

“प्रमाणवन्त्यदृष्टानि कल्याणि सुबह्वन्यपि ।

अदृष्टशतभागोपि न कल्यो निष्प्रमाणकः” ।

इति । “प्रातर्मध्याह्ने च स्नानतर्पणयोः प्रधानाङ्गयोर्मध्य एव सन्ध्यावन्दनं तथैव कात्यायनादिना तत्प्रयोगाभिधानात्”—इति वाचस्पतिमिश्राः । तदनेन वाजसनेयिनां स्नानाङ्गतर्पणं सन्ध्यापासनात् परमेव प्रतीयते, नतु ब्रह्मयज्ञात्परमिति ।

“स्नातोपास्य द्विजः सन्ध्यां देवादींश्चैव तर्पयेत्” ।

इति च व्यासस्मरणम् । न चेदं कुन्दोगानामिति शक्यते वक्तुम्, सवितुरुपस्थानानन्तरमेव तेषान्तर्पणविधानात् । न चोपस्थानान्तमेव कुन्दोगानां सन्ध्यापासनम्, किन्तर्हि ?—गायत्रीजपान्तमेव । कस्मात् ? अस्मात् । “अथातः सन्ध्यापासनविधिं व्याख्यास्यामः”—इति प्रतिज्ञाय, “ध्यानयुक्तमावर्त्तयेदेवं पूर्वां गायत्रीम्”—इति गायत्रीजपान्तमभिधाय, “अथ य इमां सन्ध्यां नोपास्ते”—इत्युपसंहरन्नाचार्यो गायत्रीजपान्तमेव सन्ध्यापासनमिति दर्शयति । अत एव स्नानप्रकरणे—“अथ नित्यवत् सन्ध्यामुपासीत”—इत्यभिधाय, “सवितुरुपस्थानं, नमो ब्रह्मणे इत्युपजाय च”—इत्यभिहितम् । तदच—सन्ध्यामुपासीत—इति गायत्रीजपान्तमेव सन्ध्यापासनं

प्राप्नोतीत्यन्तरातर्पणार्थम्—सवितुरूपस्थानम्—इति वचनं सङ्गच्छते । तदन्तस्य सन्ध्योपासनत्वे तु—सन्ध्यामुपासीत—इत्यनेनैव प्राप्तत्वात्—सवितुरूपस्थानम्—इति पुनर्वचनमाचार्यस्थानार्थकमेव स्यात् । कर्मप्रदीपोपि ।

“अत ऊर्ध्वं प्रवक्ष्यामि सन्ध्योपासनिकं विधिम् ।

अनर्हः कर्मणां विप्रः सन्ध्याहीनो यतः स्मृतः”

इति प्रतिज्ञाय,—

“तिष्ठेदोदयनात् पूर्वां मध्यमामपि शक्तिः

आसीतोद्भूमाच्चान्यां सन्ध्यां पूर्वचिकं जपन्”

इति गायत्रीजपान्तमभिधाय,—

एतत् सन्ध्यात्रयं प्रोक्तं ब्राह्मणं यत्र तिष्ठति ।

यस्य नास्त्यादरस्तत्र न स ब्राह्मण उच्यते” ।

इत्युपसंजहार । व्यासस्तुतौ च, प्रायेण वाजसनेयिनां कर्मापलभ्यते । यदि केषाञ्चित् स्नानाङ्गतर्पणस्य ब्रह्मयज्ञोत्तरत्वमिच्छेतापि, नैतावता कारणेनास्माकमेवोपदेशो नास्माकं भविष्यतीति समीचीनमुपलभामहे । न खल्वन्यशास्त्रोक्तमपि पुरुषवद्व्या वलादन्यत्र नीयते इति युक्तम् । न खल्वेवमयं धर्मा भवति । तस्मादाचार्येण मध्याह्नस्नानप्रयोगेऽन्तरा सन्ध्योपासनस्य सवितुरूपस्थानादनन्तरं तदङ्गतर्पणाभिधानात्,—“यथाहनि तथाप्रातर्नित्यं स्नायादनातुरः”—इति कर्मप्रदीपेन प्रातःस्नानेपि तद्वर्त्मानिदेशात् उभयत्र सूर्योपस्थानादनन्तरं वन्देगानां स्नानाङ्गतर्पणम् । सायं सूर्यग्रासादौ सत्यपि सन्ध्योपासने स्नानप्रयोगान्तर्गत-



मेव तद्भवति तत्र तादृशप्रयोगविधेरभावात् । यत्र च चन्द्रोप-
रागादौ नास्ति सन्ध्योपासनं, तत्र सुतरां स्नानप्रयोगान्तर्भूतमेव
तदङ्गं तर्पणमित्यविवाद एव । पितृयज्ञसु तर्पणं ब्रह्मयज्ञोत्तर-
मेवेति सिद्धम् । यत्पुनर्मनुवचनम्—

“यदेव तर्पयत्यङ्गिः पितृन्, स्नात्वा द्विजोत्तमः ।

तेनैव सर्वमाप्नोति पितृयज्ञक्रियाफलम्” ।

इति । तस्मात्तेति साङ्गस्य सतर्पणस्य स्नानस्याभिधानात् यदेवेति
स्वाकमेव—पितृयज्ञसु तर्पणम्—इति प्रधानतर्पणं परामृशति,—
अशक्तावप्यन्यस्य पितृयज्ञस्य तर्पणादेव सर्वं पितृयज्ञफलं दर्शयति ।
स्नात्तेति तु प्राप्तस्यैव कर्म्मार्थस्नानस्यानुवादः । यथा स्मृत्यन्तरे—

“यदादौ वेदमारभ्य स्नात्वा भक्त्या द्विजोत्तमः ।

अध्यापयेत् द्विजान् शिष्यान् सोऽयं ब्रह्ममखः स्मृतः” ।

इत्येवमादौ । अथवा । अत्यन्ताशक्तः स्नात्वा यदेव तर्पयति स्ना-
नाङ्गमपि, तेनापि पितृयज्ञः कृतो भवतीत्येवमर्थं मनुवचनं भवि-
ष्यतीत्यदोषः । न चास्मादेव मनुवचनात् स्नानाङ्गतर्पणादेव प्रधान-
तर्पणं तन्नात् सेत्स्यति इति वाच्यम् । नैयायिक्यास्तन्त्रतायाः
कालभेदऽसम्भवात् । नैयायिकी खल्विधं तन्त्रतेष्यते । न च काल-
भेदे तन्त्रतान्यायोऽस्ति । न च वचनश्रुतेनापि न्याय आनेतुं शक्यते ।
नचात्र—

“गणशः क्रियमाणे तु मातृभ्यः पूजनं सकृत् ।

सकृदेव भवेत् आङ्गमादौ न पृथगादिषु” ।

इत्येवमादिवत् सकृदनुष्ठानबोधकं शास्त्रमस्ति । तस्मादशक्तविषयं

मनुवचनं वाच्यम् । न च वाच्यं—कात्यायनवचनमेव स्नानाशक्त-
विषयं किमिति न स्यादिति । प्रमाणाभावात् । नहि मनुः स्ना-
नाङ्गतर्पणस्य पितृयज्ञत्वं स्मरति, किन्तर्हि?—तेनैव पितृयज्ञफल-
प्राप्तिम् । उक्तञ्चास्माभिः स्नानाङ्गतर्पणस्य जपयज्ञात् पूर्व्वत्वं,
पितृयज्ञस्य च तर्पणस्य जपयज्ञात् पराचीनत्वं प्रधानत्वञ्च । तद-
नयो विभिन्नविषययोर्व्याख्येयोरनाख्येयविषयत्वम् । विशेषवचन-
त्वाच्च । विशेषवचनं खल्विदं कात्यायनस्य कृन्दोगविषयं, न
सामान्येन मनुवचनेनान्येन वा सङ्कोचयितुमुचितम् । विशेषस्य
बलवत्त्वात् । “पदार्थान्तरसाकाङ्क्षविशेषमपह्नाय तदिरत्र सा-
मान्यमन्वेति”—इति हि न्यायः । कथं पुनर्मनोर्दुर्बलत्वमुच्यते ?
वृहस्पतिस्त्वस्य प्राधान्यं स्मरति—

“वेदार्थोपनिवन्धृत्वात् प्राधान्यं हि मनोः स्मृतम् ।

मन्वर्थविपरीता या सा स्मृतिर्न प्रशस्यते” ।

इति । अत्रोच्यते । सद्यं स्मरति वृहस्पतिरस्य प्राधान्यम्, अस्त्येव
तत्, तच्च वचमपि नापलपामः । परमेत् प्राधान्यमवष्टभ्य नात्र नि-
र्णयो युक्त इति ब्रूमः । यत्र खल्वन्यत् विनिगमनाकारणं नास्ति
समानविषयञ्च समानान्तरद्वयमुवलभ्यते, तत्र मनोः प्राधान्यमवष्टभ्य
शास्त्रार्थावधारणा कर्तुमुचिता । सामान्यविशेषवचनयोस्तु विशेष-
वचनं बलवदिति को नाम साहसिकः समुत्सहतेऽपलपितुम् ? ।
एवं खल्वपहस्तिरैव शास्त्रमर्यादा स्यात् । सर्व्वाणि दर्शनानि सर्व्वे
च लोकाः व्याकुप्येरन् । अतएव वृहस्पतेरेव स्मरणम्—

“केवलं शास्त्रमाश्रित्य न कर्त्तव्यो विनिर्णयः ।

युक्तिहीनविचारेण धर्महानिः प्रजायते” ।

इति । अतएव मनोरननुमतमपि वैश्वदेवादिकमाचार्यानुमत-
मनुष्ठीयते, मन्वनुमतन्तु, काम्यतया क्रियते इति निपुणतरमुप-
पादयिष्यामः । परमार्थतस्तु स्नात्वा यदेव तर्पयति—इति,
तेनैव—इति च ब्रूवाणो मनुरेवकारादन्यत् तर्पणं विनापि,
पिच्यवल्लिनेव, स्नानाङ्गतर्पणेनैव पितृयज्ञफलप्राप्तिं दर्शयति इति
—तद्वचनमेव पृथक्कर्त्तव्यविषयं भवितुमुचितम् । अपिच ।
मनुना स्नानाङ्गतर्पणेनैव पितृयज्ञक्रियाफलप्राप्तिवचनात् तन्त्र-
तामनुमान्यान्यथानुपपत्त्या पितृयज्ञतर्पणस्य तत्कालत्वमनुमिसि
भवान् । अस्मादेव च कारणात् ब्रह्मयज्ञोत्तरत्ववचनं स्नानाशक्त-
विषयमिति प्रतिपद्यते, । तच्चैतदनुचितम् । कस्मात् ? इतरेत-
राश्रयात् । सिद्धे हि स्नानाङ्गतर्पणकालत्वे प्रधानतर्पणस्य,
ब्रह्मयज्ञोत्तरत्ववचनं स्नानाशक्तविषयमवतिष्ठते । सिद्धे च ब्रह्म-
यज्ञोत्तरत्ववचनस्य स्नानाशक्तविषयत्वे प्रधानतर्पणस्य तत्काल-
त्वानुमानकल्पना—इति इतरेतराश्रयमापद्येत । अपि चार्थ-
विप्रकर्षात् । विप्रकृष्टा खल्वेषा कालकल्पना, सन्निकृष्टेन कालेन
ब्रह्मयज्ञोत्तरत्वेन वाध्यते । आनुमानिकं खल्विदं स्नानाङ्ग-
तर्पणकालत्वं प्रत्यक्षन्तु ब्रह्मयज्ञोत्तरत्वं, प्रत्यक्षञ्चानुमाना-
द्वलीयः । यावत् खल्वनुमातुमुत्सहते भवान्, तावदेव ब्रह्मय-
ज्ञोत्तरत्वमन्यते—इति प्रत्यक्षविरोधादनुमानमेव वाध्यते—इति
युक्तम् । सदाचारस्य स्मृत्यपेक्षया दुर्बलतायामित्यमेव कारणम-
भिहितं वार्तिकवृद्धिः । तथा चेत्तम् ।

“सदाचारः स्मृतिं यावदनुमातुं समुत्सुकः ।

स्मृतिर्लब्धश्रुतिस्त्वावद्धर्ममेव प्रमापयेत्” ।

इति । न्यायमालायामपि ।

“स्मृतिमूलो हि सर्वत्र शिष्टाचारस्ततोत्र च ।

अनुमेया स्मृतिः स्मृत्या वाध्या प्रत्यक्षया तु सा” ।

इति । अपि च । तेनैव सर्वमाप्नोति पितृयज्ञक्रियाफलम्—इत्य-
वधारन्मनुरशक्तविषयमिदमिति दर्शयति । शक्तस्य तु आद्धादिकरणं
दर्शयिष्यामः । यदि पुनः केषाञ्चिदपि शाखिनां तर्पणयोः
समानकालत्वं प्रामाणिकम् । तर्हि कामं तत्परमसु मनुवचनम् ।
तावताप्यस्माकं ब्रह्मयज्ञोत्तरत्ववचनं नापचोयते । तस्मादस्मदुक्त
एवार्थः समादरणीयः ।

अथैवमेकस्मिन्नेव दिने स्नानाङ्गं प्रधानञ्चेति तपेणद्वयं कर्त्तव्य-
मित्युक्तम् । तत् खल्वनुचितमेव । कस्मात् ?—

“नावर्त्तयेत् पुनः कर्म तर्पणादिकमन्वहम् ।

काम्यनैमित्तिके हिला एकं ह्येकत्र वासरे” ।

इत्येवमादि स्मरणात् । उच्यते । इदं हि वाक्यं, एकं ह्येकत्र वा-
सरे—इत्युपसंहारादेकस्यैव कर्मणः पुनरावृत्तिं निषेधयतीति—
सकृदनुष्ठानेनैव शास्त्रार्थस्य कृतत्वात् सुतरां नावर्त्तयेत् कर्मिति
न्यायमूलम् । न पुनर्निमित्तभेदेपि नैमित्तिकानामावृत्तिं निषे-
धयति । सति निमित्ते नैमित्तिकस्यावश्यभावात् । अत एवैक-
स्मिन्नहनि प्रातर्मध्याह्ने च स्नानाङ्गतर्पणमुपपद्यते । काम्यनैमित्तिके
हिला—इति च निमित्तभेदे नावृत्तौ मुनेः स्मरसावगम्यते ।

अत एवेदमपि प्रदर्शनमात्रं न पुनर्नियमार्थम् । न्यायस्यान्या-
प्यविशेषात् । अतएव—

“विषुवद्विसे प्राप्ते पञ्चतीर्थी विधानतः ।

स्नात्वा सङ्कर्षणं कृष्णं दृष्ट्वा भद्राञ्च भो द्विजाः !” ।

इत्येकस्मिन्नपि दिने निमित्तभेदेन नैमित्तिकावृत्तिरन्यायावगतैव
स्मर्यते । तथा ।

“धर्मविनाचरेत् स्नानमाङ्गिकञ्च पुनः पुनः ।

तर्पणं ब्रह्मयज्ञञ्च वैश्वदेवं न चाचरेत्” ।

इति । इदमपि वचनं एकस्यैव कर्मण एकदैव पुनराचरणं नि-
षेधयतीति न्यायमूलमेव । वैश्वदेवसाहचर्याच्चैवमवगम्यते । न
खल्वेकस्मिन् दिने सकृदेव वैश्वदेवः कर्त्तव्य इति शक्यते वक्तुम्,
रात्रावपि पुनर्वैश्वदेवस्य वक्ष्यमाणत्वात् । अतएव सामान्यतः
स्मर्यते ।

“यथाब्देनाब्दिकं कर्म मासेनैव तु मासिकम् ।

न्यूनाधिकं न कर्त्तव्यं न चैकत्र क्रियाद्वयम्” ।

इति । एकस्याः क्रियाया एकदा वारद्वयविधानं न युक्तमिति
हलायुधः । तस्मात् तर्पणद्वयमविरुद्धम् । तदेवं ब्रह्मयज्ञस्यैकः
कालः—‘स चार्वाक् तर्पणात् कार्यः’—इति । ‘पश्चादा प्रातरा-
हुते’—इत्यपरः कालः । अध्यापनं श्रुतिजपश्चात्र कर्त्तव्यम् ।
तथा च स्मर्यते ।

“द्वितीये च तथा भागे वेदाभ्यासो विधीयते ।

वेदाभ्यासो हि विप्राणां परमन्तप उच्यते ।

ब्रह्मयज्ञः स विज्ञेयः षडङ्गसहितस्तु सः ।

वेदस्वीकरणं पूर्वं विचारोऽभ्यसनं जपः ।

तद्दानञ्चैव शिष्येभ्यो वेदाभ्यासञ्च पञ्चधा” ।

इति । अनया च स्मृत्येदमवगम्यते—यत् गुरोरध्ययनमपि ब्रह्म-
यज्ञोऽत्रैव कर्त्तव्यमिति । अत्र चाध्यापनं प्रथमः कल्प इति भट्ट-
भाष्यम् । कर्मप्रदीपोप्याह ।

“ब्रह्मयज्ञादपि ब्रह्मदानमेवातिरिच्यते” ।

इति । ‘वैश्वदेवावसाने वा’—इत्यपरः कालः । वैश्वदेवो नाम
होम उच्यते देवयज्ञरूपः—विश्वे देवाः सर्वे देवाः, ते यस्य
होमस्य देवताः सोऽयं देवयज्ञात्मको होमो वैश्वदेव इत्युच्यते ।
तदवसानमन्यः कालो ब्रह्मयज्ञस्य । तस्य खल्वस्य वैश्वदेवस्यावसाने
विहितमपि वामदेव्यगानं वलिकर्मान्त एव कर्त्तव्यम् ।

“अहोमकेष्वपि भवेत् यथाक्तं चन्द्रदर्शने ।

वामदेव्यं गणेष्वन्ते वल्यन्ते वैश्वदेविके” ।

इति कर्मप्रदीपदर्शनात् । स खल्वयं वामदेव्यगानरूपो ब्रह्मयज्ञो
वैश्वदेवावसाने वलिकर्म कृत्वा कर्त्तव्यः—इति परिशिष्टप्रकाशः ।
वल्यन्ते वामदेव्यगानान्तिको यो जपः स ब्रह्मयज्ञः—इति भट्ट-
भाष्यम् । ते खल्विमे त्रयो ब्रह्मयज्ञकाला व्यवस्थिता वेदितव्याः ।
कथन्नाम ?—तर्पणादर्वाक् श्रुतिजपः । प्रातराहुतेः पश्चात् स
चाध्यापनञ्चाध्ययनञ्च । वैश्वदेवावसाने स एवेति । सा खल्वियं
व्यवस्था ब्रह्मसम्भतेत्यादरणीया । अनियमेनैते यथासम्भवं ब्रह्म-
यज्ञकाला इत्यपरमतम् । वैश्वदेवावसाने तु व्याख्यातारो विव-

दन्त । केचिदाहुः—वामदेव्यगानमेवात्र श्रुतिजप इति । अन्ये
 ताहुः—वामदेव्यगानमपि अन्यदप्यध्ययनमत्र श्रुतिजप इति ।
 इदमेव तावन्मतमाद्रियामहे । कस्मात् ? । ब्रह्मयज्ञस्यैव काल-
 त्रयविधानात् । व्यवस्थायाञ्च प्रमाणविशेषाभावात् । इयान् परं
 विशेषः । यदशक्तौ कर्मापवर्गविहितेनापि वामदेव्यगानेन स कृतो
 भवति । तस्मात्—ब्रह्मयज्ञस्य कालत्रयविधानात्—ब्रह्मयज्ञोऽ-
 निर्दिष्टकालो मनुष्ययज्ञात् पूर्वमेवेति कर्कभाष्यमप्रमाणम् ।
 तमिमं वैश्वदेवमुपदिदिचुराचार्य इदमाह ।—

निष्ठिते सायमाशप्रातराशे भूतमिति प्रवाचयेत् ॥
 ॥ १६ ॥

निष्ठा निष्पत्तिः संजाताऽस्येति निष्ठितः, तस्मिन्निष्ठिते निष्पत्ते
 इत्येतत् । अन्ये ताहुः—निष्ठिते निःशेषेण व्यञ्जनोपसेचनादिमहित
 स्थिते सिद्धे—इति । कस्मिन् ? । सायमाशप्रातराशे, सायमाश्रते
 इति सायमाशः, प्रातराश्रते इति प्रातराशः, स च स चेति
 द्वन्द्वैकवद्भावस्तस्मिन् सायमाशप्रातराशे । सायंप्रातःशब्दौ खल्विमौ
 दिवारात्रिपरौ । कस्मात् ? ।

“मुनिभिर्द्विरशनं प्रोक्तं

विप्राणां मर्त्यवासिनां नित्यम् ।

अहनि च तथा तमस्विन्यां

सार्द्धं प्रहरयामान्तः” ।

इति कर्मप्रदोपदर्शनात् । भूतमिति प्रवाचयेत्, प्रकर्षेण वाचयेत् ।

भूतमिति प्रवाचयेदिति सूत्रयन्नाचार्यो—भूतमिति ब्रूहीति प्रवाचयितुः प्रश्नोऽर्थादायात इति दर्शयति । कः प्रवाचयेत्?—गृहपतिः । कस्मात्?—प्रकृतत्वात् । कां प्रवाचयेत्?—पत्नीम् । कस्मात्?—अन्नपंक्त्यां तस्या एवाधिकारात् । कथमन्नपंक्त्यां तस्या एवाधिकारः?—मन्वादिस्मरणात् । तथा च स्मरति भगवान्मनुः ।

“अर्थस्य संग्रहे चैनां व्ययेचैव नियोजयेत् ।

शौचे धर्मेऽन्नपंक्त्याञ्च पारिणायस्य रचणे” ।

इति । केनचित् प्रतिबन्धेन पत्नी चेदमन्निहिता रसवत्यां, तर्हि किं कर्तव्यम्?—इत्यत्राह कर्मप्रदीपः ।

“भूतप्रवाचने पत्नी यद्यमन्निहिता भवेत् ।

रजोयोगादिना तत्र कथं कुर्वन्ति याज्ञिकाः? ।

महानसेऽन्नं या कुर्यात्सवर्णान्तां प्रवाचयेत् ।

प्रणवाद्यपि वा कुर्यात् कात्यायनवचो यथा” ।

इति ॥ १६ ॥ * ॥

ऋते भगया वाचा शुचिर्भूत्वा ॥ १७ ॥

ऋते विना, अभगया अभजनीयया अशोभनया वाचा, तां वि-
नेति व्यत्ययेनेयं तृतीया द्रष्टव्या । अथवा । ऋते प्रदीप्ते, प्रकृत-
त्वादग्नौ, वैश्वदेवार्थमिति वाक्यशेषः । भट्टभाष्ये तु—“ऋते गते ।
ऋगतौ । कस्मिन्?—प्रकृतत्वाद्गृहेर्होमार्थमग्निविधमासादिते

इत्यर्थः । एतस्मिन् काले प्रवाचयेत्" । इति व्याख्यातम् । तथाच
गृहपतिना भगया वाचा भूतमिति ब्रूहीत्येवमभिहिता पत्नी,
शुचिर्भूत्वाऽऽ चमनादिना, भगया वाचा शोभनया विसृष्टया
भूतमिति ब्रूयादित्यर्थः । गृहपतेः खल्वाचान्तोदकेन कृत्यमित्य-
नेनैव शौचं सिद्धमिति शुचिर्भूत्वेत्येतत् पत्नीसम्बन्धविवक्षयैवाचार्यः
सूत्रयाञ्चकारेति गम्यते ॥ १७ ॥ * ॥

पत्न्या खल्वेवमुक्ते गृहपतिः—

प्रतिजपत्योमित्युच्चैस्तस्मै नमस्तन्माख्या इत्युपांशु ॥
॥ १८ ॥

ॐ—इत्युच्चैः प्रतिजपति । तस्मै नमस्तन्माख्या इत्युपांशु—

“शनैरुच्चारयेन्मन्त्रमीषदोष्टौ प्रचालयन् ।


किञ्चित् शब्दं स्वयं विद्यादुपांशुः स जपः स्मृतः” ।

इत्युक्तलक्षणं यथा भवति, तथा प्रतिजपतीत्यनुषज्यते
॥ १८ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-
त्मजस्य श्रीचन्द्रकान्ततर्कालङ्कारस्य कृतौ गोभिलीयगृह्यसूत्रभाष्ये
प्रथमप्रपाठकस्य द्वतीया काण्डिका ॥ * ॥

गोभिलीयगृह्यसूत्रे

प्रथमप्रपाठके चतुर्थी काण्डिका ।



अथेदानीमुपकृतेनान्नेन वैश्वदेववलिकर्माणी कर्त्तव्ये—इत्येतदि-
दानीमाह ।

अथ वाग्यतो वलीन् हरेत् ॥ १ ॥

अथेत्यानन्तर्यार्थम् । वक्ष्यमाणं वैश्वदेवहोमं निवर्त्याथानन्तरं
वाग्यतः संयतवाक्, वलीन् वक्ष्यमाणान्, हरेन्निदध्यादित्यर्थः ।
ननुवक्ष्यति होमानन्तरम्—अथ वलीन् हरेत्,—इति, तत् कि-
मित्यस्मिन्नयेत्युच्यते ? । उच्यते । होमानन्तरं वलीनेव हरेत्,
नलन्यत् किञ्चित् कुर्यादित्येवमर्थम् । तदनेन वैश्वदेवावसान-
विहितमपि वामदेव्यगानादिकं वलिहरणान्त एव कर्त्तव्यम् ।
अत एव कात्यायनोपि—

“वामदेव्यं गणेष्वन्ते वल्यन्ते वैश्वदेविके” ।

इति स्मरति । एतेन—

“प्रियो वा यदि वा द्वेष्टो मूर्खः पण्डित एव वा ।

संप्राप्तो वैश्वदेवान्ते सोऽतिथिः स्वर्गसंक्रमः” ।

इति स्मृतिरपि व्याख्याता वेदितव्या ॥ १ ॥ * ॥

वाग्यत इत्यस्यापवादमाह—

भाषेतान्नसंसिद्धिमतिथिभिः कामं सम्भाषेत ॥ २ ॥

भाषेत वदेत्, अन्नसं सिद्धिमन्नस्य सम्यक् सिद्धिं प्रकृतिमित्येतत् ।

—किमिदमन्नमुपसिक्तं उत न ?—इत्येवमादिकामन्नप्रकृतिं प्रति-

भाषेत । भाषणञ्चेदं पृच्छारूपम् । अन्नसंसिद्धिमन्नसंसिद्धिर्यं

भाषेत—इति भट्टनारायणोपाध्यायाः । अतिथिभिः—

“एकरात्रं हि निवसन्नतिथि ब्राह्मणः स्मृतः ।

अनित्यं हि स्थितो यस्मात्तस्मादतिथिरुच्यते” ।

इति मन्वादिस्मरणात् नास्ति द्वितीया तिथिरस्येत्यतिथिरुच्यते ।

तैरतिथिभिः सह । (वज्रवचनात् सम्भवे वहवोष्यतिथयो भवन्ती-

ति दर्शयति ।) काममिच्छया सम्भाषेत वलिहरणकालेपि ।

अतिथिगुणविशेषादिकं ज्ञात्वा इच्छया सम्भाषेत वा, न वा सम्भा-

षेत—इत्यनियमः ॥ २ ॥ * ॥

अथ हविष्यस्यान्नस्योद्धृत्य हविष्यै र्यज्जनैरुपसिच्या-
मौ जुहुयात् तूष्णीं पाणिनैव ॥ ३ ॥

अथेति प्रकृतममन्नकपरिसमूहनादिसमिदाधानान्तं स्मारयति ।
कर्म्मप्रदीपोप्याह—

“पर्युक्षणञ्च सर्वत्र कर्त्तव्यमदितेनिति ।

अन्ते च वामदेवस्य गानं कुर्यादृचस्तिथा” ।

इति । हविष्यस्यान्नस्येति षष्ठी सम्बन्धार्था अवयवार्था वा । सावशेषः

खल्वेष होमो भवति । न खल्वत्र सर्वज्जतत्वे प्रमाणमस्ति । एतद-

वशिष्टेनैवान्नेन वलिहरणं, गृहमेधिना भोजनञ्चास्त्रेव इति च
वक्ष्यामः । अन्नस्येति च सूत्रयन्नाचार्यो नात्र चरोराष्टदस्तीति
दर्शयति । स्थालीपाके—चरौ खलु तामावृतं वक्ष्यति । न खल्वत्र
स्थालीपाकः श्रूयते । मनुरपि—

“वैश्वदेवस्य सिद्धस्य गृह्येग्नौ विधिपूर्वकम् ।

आभ्यः कुर्याद्देवताभ्यो ब्राह्मणो होममन्त्रहम्” ।

इति स्मरति । विश्वे देवाः सर्वे देवास्ते यस्य पाकस्य देवताः सोऽयं
वैश्वदेवोऽहरहर्यत् पच्यते तदुच्यते । तदयमर्थः । अथ समि-
दाधानान्तर्कर्मनन्तरं हविस्यस्थानस्य उद्धृत्य गृहीत्वा, हविस्यै
घृतदुग्धदध्यादिभि र्यज्जनैरुपकरणैरुपसिच्य सन्नीयाग्नौ जुह-
यात् । त्वष्णोमिति वाग्व्यापारप्रतिषेधान्ननसा मन्त्रमुच्चार्ये-
त्यर्थः । वाग्यतोवलीन् हरेत्,— इति वलिहरण एव वाग्य-
तत्वमुक्तमितीह होमे, न प्राप्नोतीति खन्वाचार्यसूक्ष्णीमित्याह ।
‘पाणिनैव’ जुह्यान्न सुवादिपात्रान्तरेणेत्यर्थः ॥ ३ ॥

प्राजापत्या पूर्वाऽऽहुतिर्भवति सौविष्टकृत्यत्तरा ॥ ४ ॥

प्राजापतिर्देवताऽस्येति प्राजापत्या प्राजापतिदेवताका पूर्वा प्रथमा
आहुतिर्भवति । ‘सु’ शोभनं ‘इष्टं’ अभिलक्षितं करोतीति, स्वि-
ष्टकृत्यग्निरुच्यते । कस्मादग्निरुच्यते ? तदुच्यते । ‘अग्नये स्विष्ट-
कृते स्वाहेत्युत्तरार्द्धपूर्वार्द्धे जुह्यात्’—इति लिङ्गात् । “देवा वै
अग्निं स्विष्टकृतमब्रुवन्,—हव्यं नोवहेति, सोऽब्रवीत् ; किं मे ततः
स्यात् ?—इति, यत् कामयसे इत्यब्रुवन्, सोऽब्रवीत् ; सर्वत्रेष्टिषु

केवला सौविष्टकतीति, तथेति, सोऽवहङ्गवोषि"—इति च
 ब्राह्मणं भवति । तस्य खल्वस्य स्विष्टकृत इयं सौविष्टकती । सा ख-
 ल्वियं सौविष्टकती स्विष्टकृदेवताका उत्तरा द्वितीया आज्ञतिर्भव-
 तीत्यनुषज्यते । अत्रच—प्रजापतेये स्वाहा, अग्नये स्विष्टकृते
 स्वाहा—इति होममन्त्रः पर्यवस्यति । कस्मात् ?—लिङ्गदर्शनादेव ।
 वक्ष्यति चाचार्यः—“मन्त्रान्ते स्वाहाकारः”—इति । “नमः खल्वि
 स्वाहा खधा अलं वषड्योगे चतुर्थी”—इति च शाब्दिकस्म-
 रणम् । “अमुष्मै स्वाहेति जुहुयात्”—इति च गृह्यान्तरम् ।
 होमोदैवः—इति वचनादयन्तावद्देवयज्ञो वैश्वदेव इति चोच्यते ।

इदमिदानीं सन्दिह्यते । “अग्नावग्निर्धन्वन्तरिर्विश्वे देवाः प्रजा-
 पतिः स्विष्टकृदिति होमाः”—इति गीतमेन पञ्च आज्ञतयो दर्शि-
 ताः । अन्यैरपि मुनिभिरन्यथैव होमः समान्नातः । किमेते
 होमा विकल्पेरन्, आहोस्वित् समुचीयेरन् ? । यदा समुचीये-
 रन्, तदापि किं स्वशाखाहोमानामर्वागन्तरा परतो वा निवि-
 शेरन्, अथ वा परत एवेति ? । किन्तावत् प्राप्तम् ?—विकल्पे-
 रन्निति । कस्मात् ? । एकार्थत्वात् । वैश्वदेवनिर्वृत्यर्थं खल्विमे होमाः
 समान्नायन्ते । “एकार्थास्तु विकल्पेरन्”—इति खल्वाचार्याणां समयः ।
 अथवा । समुचीयेरन्निति प्राप्तम् । कस्मात् ? । अतुल्यबलत्वात् । अतु-
 ल्यबलाः खल्विमे होमा भवन्ति ;—स्वशाखाविहितो होमः खल्वैव
 भवति, अन्यस्तु स्वस्य चान्यस्य च—इत्यतुल्यबलत्वात् समुचीयेरन्नि-
 त्तियुक्तम् । ते खल्विमे समुचीयमाना होमाः, स्वशाखाहोमानाम्
 प्रादावन्ते मध्ये चानियमेन सन्निविशन्ते नियमकारिणः शास्त्र-

स्थाभावादिति तावत् प्राप्तम् । एवं प्राप्ते उच्यते । विकल्पस्तावद्-
 मीषां न सम्भवति, अतुल्यवलत्वादेव । इतश्च । स्वशास्त्रपरित्याग-
 प्रसङ्गात् । यदा खल्विमे विकल्पेरन्, तदा स्वशास्त्रसमान्नातोपि
 होमः पक्षे परित्यज्येत । न चैतदुचितम् । न खलु स्वशाखाश्र-
 यमुत्सृज्य परोक्तमुपादीयते । तस्मान्न विकल्पः । अथ समुच्चीयेरन्न-
 मो होमाः ? । एतदपि न सम्भवति । कस्मात् ? । एकसिद्धावन्य-
 वैयर्थ्यात् । एकेन स्वशास्त्रोक्तहोमेन सिद्धे फले न खल्वन्यस्य हो-
 मस्य प्रयोजनमुपलभामहे । येन तमपि समुच्चिनुमः । अपि च ।
 गोतमेन प्राजापत्याज्जतेरर्वागन्यास्तिस्व आज्ञतयः समान्नायन्ते ।
 ताः खल्विमास्तिस्व आज्ञतयः कौथुमादीनां प्राजापत्याज्जतेर-
 र्वाक् न सम्भवन्ति । कस्मात् ? । प्राजापत्या पूर्वाज्जतिर्भवतीति
 समान्नानात् । इयमेव पूर्वा नातीत्येत्यर्थः । अन्यथा पूर्व्वेति
 व्यर्थमापद्येत । एवं 'प्राक् खिष्टकृत आवापः'—इति समान्नानात्
 प्राजापत्याज्जतेः परतः खिष्टकृदाज्जतेरर्वागन्यः सामान्याभिहितः
 पौराणिकादिको होमो माभूदित्येतदर्थं सौविष्टकृत्युत्तरेत्याह ।
 इयमेवोत्तरा नान्येतितदर्थः । अन्ते सन्निविशन्तामिति चेन्न स्वशा-
 खाविहितहोमेन सिद्धे फले साधनव्यापारवैयर्थ्यात् । नन्वमी
 सामान्यहोमाः स्वशास्त्रहोमानामन्ते नित्यतया मा सन्निविशन्तां
 काम्यत यैव सन्निविशन्तामिति चेदोमिति ब्रूमः । सामान्येन
 खल्वभिहितानां सर्वशास्त्रिधर्मत्वमुचितम् । कस्मात् ? । सामा-
 न्यानस्यार्थवत्त्वात् । तेषां समान्नानं खल्वेवमर्थवद्भवति । इतरथा-
 ऽनर्थकं प्रलापमात्रं स्यात् । कस्मात् ? । प्रातिखिकसमान्नानाविशे-

षात् । सर्वेषामेव शाखिनां प्रातिस्विकं समानानमस्ति होमाना-
मिति कस्मिंश्चिदपि शाखिन्यवकाशमलभमानं सामान्यसमानानं
निर्विषयमेव स्यात् । तेषां खल्वाहिताग्निमयुपक्रम्यकिञ्चिदान्नातमि-
त्यनाहिताग्निपरतयापि तदकृतार्थमेव भवति । तस्मात् सामा-
न्यसमानान्नाता होमाः सामान्यधर्मा इति सिद्धम् । ननु शाखान्त-
राधिकरणन्यायेनैकमेवेदं कर्मेति सर्वत्र सर्वोपसंहारो भवि-
ष्यति । नैष दोषः । भिन्नशास्त्रसमानानात् । विभिन्नेषु शास्त्रेषु
खल्वान्नातानां परस्परनिराकाङ्क्षणामेषां उपसंहारो न सम्भ-
वति । अतएव गृह्यपरिशिष्टम् ।

“प्रयोगशास्त्रं गृह्यादि न समुच्यते परैः ।

प्रयोगशास्त्रताहानादनारम्भविधानतः ।

वक्तव्यं वा खगृह्योक्तं यस्य कर्म प्रकीर्तितम् ।

तस्य तावति शास्त्रार्थे कृते सर्वः कृतोभवेत्” ।

इति । अपि चागुणत्वात् । उपसंहारः खलु गुणानामेव भवति
न प्रधानानाम् । प्रधानानि चेह सामान्यसमानान्नाता होमाः ।
अपि च देवताभेदात् । देवताभेदः खल्विहोपलभ्यते । न च
देवताभेदे कर्मैक्यं भवति । अपि च पूर्वोत्तरत्वान्नातानात् । प्रा-
जापत्या पूर्वोक्तमिभवति सौविष्टकृत्युत्तरेति पूर्वोत्तरत्वमाङ्ग-
त्योराच्चायमानः खल्वाचार्य एतावानेव होम इति दर्शयति—
इत्येवाचाम । तस्मान्नामीषामैककर्ममस्ति । तस्मादादौ मध्ये च
सन्निवेशसम्भवात् खशास्त्रहोमानामन्त एवेच्छ्या सामान्य-
होमाः सन्निविशन्ते । खशास्त्रोक्तहोमः खल्वावश्यकः सामान्य-

होमोपि निर्विषयोमाभूदिति च्छया काममन्ते भवतु, नत्वाव-
श्यकः । ततश्च सामान्यहोमानामकरणे प्रत्यवायोनास्ति । करणे
त्वभ्युदयः ।

“यत्र स्यात् कच्छभूयस्त्वं श्रेयसोपि, मणोषिणः ।

भूयस्त्वं ब्रुवते तत्र कच्छात् श्रेयोह्यवाप्यते” ।

इति स्मरणात् । वलिकर्मण्येष न्यायश्चिन्तनीयः । एतेन—“सदा
भोजनस्योपनीतस्याग्रमग्नौ जुह्यात्, अग्ने विवस्वदुषस इति पूर्व्वेण,
वलिञ्चोत्तरेण कुर्यात्, वज्रपशुधनधान्याभवति”—इत्येवमादि
श्रुत्यादिसमान्नाते काम्ये होमवलिकर्मणी व्याख्याते । तदेतत्
सर्व्वमाह कात्यायनः ।

“न स्यातां काम्यसामान्ये जुहोति वलिकर्मणी ।

पूर्व्वं नित्यविशेषोक्त जुहोति वलिकर्मणोः ।

काममन्ते भवेद्यातां न तु मध्ये कदाचन ।

नैकस्मिन् कर्मणि तते कर्मन्यत्तायते यतः” ।

इति । “अग्निहोत्रदेवताभ्यः सोमाय वनस्पतये अग्नीषोमाभ्यां
इन्द्राग्निभ्यां द्यावापृथिवीभ्यां धन्वन्तरये इन्द्राय विश्वेभ्यो देवे-
भ्यो ब्रह्मणे”—इत्येवमादिकस्य परशास्त्रोक्तो होमोवलिस्यपरैर् न
कर्त्तव्य एव । परोक्तत्वात् । अक्रियैव खल्वसावन्येषामित्यवोचाम ।
अनाहिताग्नेर्यत् कर्त्तव्यन्तदप्याह कात्यायनः ।

“अग्न्यादिर्गोतमेनोक्तो होमः शाकल एव च ।

अनाहिताग्नेरेवैष युज्यते वलिभिः सह” ।

इति । यः खल्वग्न्यादिहोमो गोतमेनोक्तः, स तदुक्तैरेव वलिभिः—

“दिग्देवताभ्यश्च यथा खं, द्वारेषु मरुद्भ्यो, गृहदेवताभ्यः प्रविश्य, ब्रह्मणे मध्ये, अज्य उदकुम्भे, आकाशाद्येत्यन्तरीक्षे, नक्तचरेभ्यश्च सायम्”—इत्येवं लक्षणैः सहित इत्येकः कल्पः । यश्च शाकलहोमो देवकृतस्तेन स—इत्याद्यष्टाङ्गत्यात्मकः सामवेदपठितः स चाग्निपुराणाद्युक्तवलिभिः सहित इत्यन्यः कल्पः । तथा चाग्निपुराणयोगियाज्ञवल्क्यौ ।

“अन्नं व्याहृतिभिः पूर्वं जुत्वा मन्त्रैश्च शाकलैः ।

भूतेभ्यश्च वलिं दत्त्वा ततोऽग्नीयादनग्निमान्” ।

इति । प्रणवपरिशिष्टम् ।

“अन्नं व्याहृतिभिर्जुत्वा तथा मन्त्रैश्च शाकलैः ।

भूतेभ्यश्च वलिं दत्त्वा तदाग्नीयादनग्निकः” ।

इति । तथा स्मृत्यन्तरम् ।

“अनग्निकस्तु योविप्रो ह्यन्नं व्याहृतिभिः स्वयम् ।

जुत्वा शाकलहोमैश्च शिष्टाङ्गुतवलिं हरेत्” ।

इति । तदेवं गोतमोक्तहोमस्तदुक्तवलिभिः सहेति, शाकलहोमोऽग्निपुराणाद्युक्तवलिभिः सहेति च निरपेक्षौ द्वौ कल्पाविति रघुनन्दिनादीनां मतम् । तेषां मते, ‘शाकल एव च’—इत्येवकारोऽनन्तरोक्तकल्पव्यवच्छेदार्थः, च शब्दश्च वाशब्दार्थः, एष इति च प्रकृतवाचिना सर्व्वनाम्ना निरपेक्षं कल्पद्वयमुच्यते । पितृदयिताकारादिभिस्तु—एकस्मिन् प्रयोगे गोतमोक्तान्यादिहोमशाकलहोमौ समुच्चितौ लिखितौ । तेषां मते एवचेति निपातसमुदायः समुच्चयवाची । यथा स्मृत्यन्तरे—

“विश्वेभ्यश्चैव देवेभ्यो धन्वन्तरय एव च ।

कुक्षौ चैवानुमत्यै च प्रजापतय एव च” ।

इति ।

“दिवाचरेभ्यो भूतेभ्यो नक्तञ्चारिभ्य एव च” ।

इति चैवमादौ । एवशब्दे गृह्योक्तहोमव्यवच्छेदार्थः, चशब्दः समुच्चयार्थो वा । एष इति चैकवचनान्तेन प्रकृतवाचिना सर्वनाम्ना समुचितं होमद्वयमेकप्रयोगभूतं परामृश्यते । एष इति खल्वेकवचनं विधेयविशेषणतया विवक्षितं भवितुमुचितम् । न चात्राविवचायां कारणमस्ति । न चैष गीतमोक्तहोमः— एष वा शाकलहोम इत्यावृत्तिकल्पना प्रामाणिकी । न च साहित्यवाचिद्विवचनान्ताद्यनुक्तेर्नैवमितिवाच्यं साहित्यवाचिचकारस्योक्तत्वात् । न च, अन्नं व्याहृतिभिर्जृत्वा—इति, अनग्निकस्तु योविप्रः—इति चैवमादिभिः केवलशाकलहोमाभिधानान्न समुच्चय इति वाच्यम्, अन्यार्थानामन्यत्रानुपयोगात् । अन्यार्थाः खल्विमाः स्मृतयः—कल्पान्तरपरा नान्यत्रोपयुज्यन्ते इति कात्यायनकल्पे समुच्चयो न विरुध्यते । कल्पान्तरपराः खल्विमाः स्मृतयो भवन्ति । कस्मात्? । अतुल्यार्थत्वात् । कात्यायनेन शाकल एव होमः समान्नातः, आसु च स्मृतिषु व्याहृतिहोमः शाकलहोमश्चेति नेमौ तुल्यौ कल्पाविति शक्यते वक्तुम् । तस्मादिमाः स्मृतयः कात्यायनकल्पात् कल्पान्तरविधायिन्यो न कात्यायनकल्पे समुच्चयं वाधितुमुत्सहन्ते । यच्च व्यासस्मृतौ ।—

“व्यस्ताभिर्द्याहृतोभिश्च समस्ताभिस्ततः परम् ।

षड्भिर्देवकृतस्येति मन्त्रवद्भि र्यथाक्रमम् ।

प्राजापत्यं खिष्टकृतं जलैव द्वादशाङ्गतीः” ।

इति संख्यावचनम् । यच्च स्कन्दपुराणवचनम्—

“वैश्वानरं समभ्यर्च्य साज्यपुष्याक्षतैरथ ।

भूराद्या व्याहृतीस्त्रिः स्वाहान्ताः प्रणवादिकाः ।

ॐ भूर्भुवः स्वः स्वाहेति विप्रोदद्यात्तथाज्जतिम् ।

तथा देवकृतस्याद्या जुहुयात्तु षडाङ्गतीः ।

यमाद्य तृष्णोमेकाञ्च तथा खिष्टकदग्रये ।

विश्वेभ्यश्चापि देवेभ्यो भूमौ दद्यात्ततोवलिम् ।

सर्वेभ्यश्चापि भूतेभ्यो नमो दद्यात्तदुत्तरे ।

दक्षिणेपि पितृभ्यश्च प्राचीनावीतिकोददेत् ।

निर्नेजकोदकान्नेन ऐशान्यां यक्ष्णोऽर्पयेत् ।

ततो ब्रह्मादिदेवेभ्योनमोदद्यात्तदुत्तरे ।

निवीती सनकादिभ्यः पितृभ्यस्त्वपसव्यवान्” ।

इति । तदपि कल्पान्तरपरमेव । तस्मात् शाखिविशेष एवावतिष्ठते, इति नास्माकमेतत् प्रमाणं भवति । इतश्च शाखिविशेष एवावतिष्ठते,—संख्यान्तरवचनात् । संख्यान्तरं खल्विहोच्यते—षडभिरिति, द्वादशाङ्गतीरिति, षडाङ्गतीरिति च । अस्माकं खल्वष्टा वाङ्गतयः शाकलहोमे भवन्ति । अष्टाङ्गत्यात्मकः खल्वेष होमस्तथाष्टाब्राह्मणे समान्तातः । तस्मादमूषां स्मृतीनां कात्यायनकल्पात् कल्पान्तरपरत्वं वाच्यम् । अतएव हलायुधेन वाजपनेयिनां देवकृतस्येति षडाङ्गतयोऽलिखिताः व्याहृतिहोमादयश्च ।

अस्माकं खल्वेतस्मिन् श्राकलहोमे स्वाहाकारप्रयोगो नास्ति ।
 कथन्तर्हि होतव्यम् ? । तदुच्यते । “देवकृतस्यैनसोऽवजनमसि”—
 इत्येवमादिभिरभिकारान्तैरेवाष्टाभिर्मन्त्रैरष्टावाहुतयो होतव्याः ।
 कस्मादेवमुच्यते ? । द्राह्यायणसमाजानात् । तथाच द्राह्यायण
 सूत्रम् । “अष्टावष्टौ शकलान्याहवनीये प्रहरेयुर्देवकृतस्येत्येतत्-
 प्रभृतिभिरिकारान्तैः”—इति । लाव्यायणोप्याचार्य एवमेव सूत्र-
 याञ्चकार । अत्र खल्विकारान्तैरिति सूत्रयन्नाचार्यः स्वाहाका-
 रस्याप्रयोगं दर्शयति । विपर्यये च स्वाहाकारोमन्त्रान्तः स्यात्
 न पुनरिकार इति । तस्मादिकारान्तैरित्येतत् स्वाहाकारं
 परिसञ्चष्टे । अत एवाचार्येणसायनेन प्रौढब्राह्मणमाख्ये व्याख्या-
 तम्—“अवयजनमसीत्येव मन्त्रैः न तत्र स्वाहाकार इत्यर्थः”—
 इति । होममन्त्रस्य स्वाहाकारान्तत्वमन्तरेणापि दर्शनान्नैवात्र
 किमपि शङ्कितव्यं भवति । तथाच सूत्रम् । “आग्निधोये द्वे आहुती
 जुहुयुरपां पुष्यमिति पूर्वां स्वाहाकारेणोत्तराम्”—इति । वाच-
 निकी खल्वेवमादिकाव्यवस्थावचनमनुसरतीति न किञ्चिदनुचि-
 तम् । यत् पुनराचार्येणाग्निस्वामिना विवृतम्—“इकारान्तैरिति
 मन्त्रान्तज्ञापनार्थम्”—इति । तस्याप्यसदुक्त एवार्थेतात् पर्यम् ।
 कथन्नाम ?—इकार एवान्तोनात्र स्वाहाकारोऽस्तीति । अव-
 गम्यत एव खल्वमीषां मन्त्राणामिकारान्तत्वमिति पुनरिकारा-
 न्तवचनमनर्थकमेव स्यात्—यदि न परिसञ्चक्षीत । न च—
 “उत्तरादिः पूर्वान्तलक्षणम्”—इति सूत्रेणान्नात्र मन्त्राणामि-
 कारान्तत्वमवगम्यते इति वाच्यं, स्तोमभागमन्त्रादीनामिवामीषा-

सपि लिङ्गादेवावसानावगमस्य सम्भवात् । इकारान्तैरित्यनेना-
सिकारावसानत्वानवगमाच्च । तस्मात्—‘मन्त्रान्ते स्वाहाकारः—
इति वचनादिकारान्तानां मन्त्राणामन्ते स्वाहाकारः कर्तव्यः—
इत्यसङ्गतं वचनम् ।

समुच्चयपक्षे च वलिभिरिति गृह्योक्त एव वलि गृह्यते ।
कस्मात् ? । अन्तरङ्गत्वात् । विशेषानुक्तौ गृह्योक्तमेव सर्वेषामन्त-
रङ्गं शीघ्रं हृदयमागच्छति, तत्र युज्यते विनाकारणमुत्प्लुम् ।
इतश्च,—अप्रतिषिद्धत्वात् । प्रतिषिद्धः खल्वनग्रेगृह्योक्तो हेम इति
समाक्रियतां, वलिस्त्वप्रतिषिद्धः कथं न क्रियते ! । इतश्च,—
हेममात्रव्यवहेदात् । हेमः शाकल एव च—इत्येवकारेण
गृह्योक्तहेममात्रं व्यवच्छिन्ननृषि गृह्योक्तं वलिमनुजानातीत्यव-
गम्यते । इतश्च,—खशाखाश्रयपरित्यागप्रसङ्गात् । खशाखाश्रयं
खल्वेवं परित्यज्येत, न चैतदुचितम्, न चात्र विशेषवचनमस्ति ।
तस्मादनग्निनापि गृह्योक्ता बलयो देयाः । काम्याश्च बलयो विष्णु-
पुराणादौ पठिताः । त इहेच्यन्ते ।

“ततोऽन्यदन्नमादाय भूमिभागेषु वै बुधः ।

दद्यादशेषभूतेभ्यः स्वेच्छया तत्समाहितः ।

देवा मनुष्याः पशवो वयांसि

सिद्धाः सयचोरगदैत्यसंघाः ।

प्रेताः पिशाचास्तरवः समस्ता-

ये चान्नमिच्छन्ति मया प्रदत्तम् ॥

पिप्पलिकाः कीटपतङ्गकाद्या-

वुभुक्षिताः कर्मानिवन्धवद्भाः ।

प्रयान्तु ते तृप्तिमिदं मयान्नं

तेभ्योनिःसृष्टं सुखिनो भवन्तु ॥

येषां न माता न पिता न वन्धु—

नैवान्नसिद्धिर्न तथान्नमस्ति ।

तत् तृप्तयेऽन्नं भुविदत्तमेत—

त्तयान्तु तृप्तिं मुदिता भवन्तु ॥

भूतानि सर्वाणि तथान्नमेत—

दहच्च विष्णुर्न यतोऽन्यदस्ति ।

तस्मादहं भूतनिकायभूत—

मन्नं प्रयच्छामि भवाय तेषाम् ॥

चतुर्दशो भूतगणाय एष—

तत्र स्थिता येऽखिलभूतसंघाः ।

तृप्त्यर्थमन्नं हि मया निःसृष्ट—

न्तेषामिदन्ते मुदिता भवन्तु ॥

“इत्युच्चार्य नरोदद्यादन्नं श्रद्धासमन्वितः ।

भुवि भूतोपकाराय गृही सर्वाश्रयो यतः ॥

अचाण्डालविहङ्गानां भुवि दद्यात्ततो नरः ।

ये चान्ये पतिताः केचिदपात्रा भुवि मानवाः” ॥

इति । तदत्र,—देवा मनुष्याः,—इत्येवमादिकां पञ्चश्लोकीमुच्चार्य

एक एव वलिर्दातव्यः । इति नाप्रकृतवाचिना पञ्चश्लोक्याः परा-

मर्णादन्नमिति चैकवचननिर्देशात्—इति वाचस्पतिमिश्रप्रभृतयः ।

एवमन्येऽपि कल्पास्तन्त्रान्तरे द्रष्टव्याः ।

स खल्वयं वैश्वदेवहोमो लौकिकाग्नौ जलादावपि कर्त्तव्यः ।

“लौकिके वैदिके वापि ऊतोच्छिष्टे जले चितौ ।

वैश्वदेवञ्च कुर्वीत पञ्चसूनापनुत्तये” ।

इति शातातपस्तरणात् ।

“शालाग्नौ वा पचेदन्नं लौकिके वापि नित्यशः ।

यस्मिन्नग्नौ पचेदन्नं तस्मिन् होमो विधीयते” ।

इति च स्मृत्यन्तरम् । जलचित्योः पर्युक्षणादिकमपि नास्ति, अग्ना-
वेव तदान्नानादिति वाचस्पतिमिश्राः । गोतमोक्तान्यादिहोम-
शाकलहोमयोर्विकल्पवादिनस्त्राजः—गोतमवचने होमादेवाग्नि-
प्राप्तेरग्निग्रहणं जलचित्याधारतानिवृत्त्यर्थं, ततश्च शाकलकल्प
एव साऽवतिष्ठते—इति । तदनेन समुच्चयपक्षेयनयोर्जलचित्याधा-
रता न युक्ता तत्राप्यग्न्यादिहोमस्याविशेषादिति चेत् । उच्यते ।
यदि नामाग्निग्रहणं जलचित्याधारतां निवर्त्तयेदपि, तर्हि केव-
लगोतमोक्तहोम एव निवर्त्तयतु, न तु तत्समुच्चिते शाकलहो-
मेपि, तद्वचनस्य तत्राप्रवृत्तेः । सामान्येन च वचनान्तरेण तत्प्राप्तेः ।
अपिच । नैतदप्यस्ति,—गोतमवचनेऽग्निपदं जलचित्याधारतानि-
वृत्त्यर्थम्—इति । न खलु गोतमवचनेऽग्निग्रहणं जलचित्याधारतां
निवर्त्तयति, किन्तर्हि, एकदेशोत्कीर्त्तनपरमग्निपदं जलादिकमु-
पलक्षयति । अतएव—

“कनकालङ्कृतां दत्त्वा तत्र गामवतारयेत् ।

सामगाय च सा देया ब्राह्मणाय विश्राम्यते !” ।

इति वचनमेकदेशोत्कीर्त्तनपरमिति,—“सचेलकण्ठां काञ्चन-

शृङ्गौ वृषप्रजां रूप्यक्षुरां कांश्छोपदोहां विप्राय दद्यात्”—इति
 मुन्यन्तरोक्तमन्यदुपलक्षयति,—इति वाचस्यतिमिश्रैर्निरूपितम् ।
 ननु होमादेवाग्निप्राप्तेरग्निग्रहणमग्नावेवेत्येवमर्थमेव किमिति न स्यात्?
 इति चेन्नैष दोषः । कस्मात् ? । अशब्दत्वात् । अग्नाविति वचनं
 भवति, तदिदं वचनमग्नौ होमं शक्नोति वदितुं, न पुनरग्निं
 निवर्त्तयितुं प्रभवति । तस्मादशब्देऽयमर्थः—अग्नावेव इति । हो
 मादेवाग्नेः प्राप्तत्वादन्याय्यं पुनर्व्वचनम् ? । उच्यते । काममन्याय्यं भवतु,
 न तु शक्नोत्यन्यददितुम् । सकृदुच्चरितेष्वस्य यावानर्थः, शतकृत्वेष्वुच्-
 रिते तावानेव प्रतीयते । अपिच । साधुः खल्वयमाचार्यः कथमस्य
 वचनमन्याय्यं भवतु । साधोर्व्वचनं वज्रशोष्युच्यमानं न्याय्यमेव ।
 असाधोस्तु सकृदप्यन्याय्यम् । पुनर्व्वचनस्य प्रयोजनं किञ्चिद्वक्तव्यम् ? ।
 एवन्तर्हि आदरः पुनर्व्वचनस्य प्रयोजनं भविष्यति । आदरेणाग्नौ-
 होमः कर्त्तव्यः—इति । आदरार्थमपि पुनर्व्वचनमाचार्याणां वज्र-
 लमुपलभ्यते इति नैषाऽस्मात्कल्पनेति शक्यते वक्तुम् । परिसंख्यार्थमेव
 कुतो न भवति पुनर्व्वचनमिति चेन्न, अन्यथैवोपपत्तेः । न खल्वि-
 स्थते परिसंख्या सम्भवन्त्यामपि गतौ । साहि दोषत्रयदुष्टा भवति ।
 तथा चोक्तम् ।

“श्रुतार्थस्य परित्यागादश्रुतार्थस्य कल्पनात् ।

प्राप्तस्य बाधादित्येवं परिसंख्या त्रिदोषिका” ।

इति । परिसंख्यायाञ्च श्रुतिरत्यन्तमुत्सृष्टा भवति । यावच्च भवा-
 नग्निपदस्यास्वार्थकल्पनया जलादिकं व्यावर्त्तयितुमुत्सृहते, ताव-
 द्वाक्यान्तरेण जलाद्याधारताऽन्वीयते—इत्युपरिष्टादुपजायमानेऽपि

परिमंख्यावाक्यार्थः कथमिवान्वितमपि जलादिकं परिसञ्चलीत ।
वाक्यभेदश्चैवमापद्येत ! कस्मात् ? इति होमाः कर्त्तव्याः, ते
चाग्नावेव न जलादावित्यर्थभेदात् । एकं खल्विदं वाक्यम्—‘अग्ना-
वग्निर्धन्वन्तरिर्विश्वेदेवाः प्रजापतिः खिष्टकृदिति होमाः’—इति ।
तस्मादग्नाविति न नियमार्थं वचनम् । अन्यथा—

“वश्वानरं समभ्यर्च्य साज्यपुष्याक्षतैरथ” ।

इति ।

“अनाहितावसथ्याग्निरादायानं धृतमुतम् ।

शाकलेन विधानेन जुहुयाल्लौकिकेऽनले” ।

इति चैवमादिस्मृतौ शाकलहोमेऽप्यग्रेरुपादानात्तत्रापि जलक्षि-
त्याधारता न स्यात् । नस्यादेवेति चेन्नाभ्युपगमात् । अभ्युपगम्यते
खल्वेतद्भवता—यदुत शाकलकल्पे जलक्षित्याधारतेति । अपिच ।
गोतमः खल्वाचार्यः—“भार्यादिरग्निर्दायादिर्वा, तस्मिन् गृह्या-
णि, देवपितृमनुष्ययज्ञाः”—इत्यभिधाय, ‘अग्नावग्निः’—इत्यादि-
वचनं रचयाञ्चकार । स खल्वयं होमो गृह्य एवाग्नौ माभूदि-
त्येवमर्थं पुनरग्नावित्याह । तत्कथमनर्थकमग्निवचनं ?—येन परि-
सञ्चलीत ! अग्नावित्यवचने खल्वयं होमः प्रकृते गृह्य एवाग्नौ
स्यात् । होमात् खल्वग्निर्गम्यते, प्रकृतश्च गृह्योऽग्निरिति स एव
गम्येत । तस्मादग्नाविति जात्या द्रव्यमग्निमात्रं लक्षयित्वा तत्र
होमो विधीयते,—लौकिकेऽप्यग्नौ होतव्यमित्येवमर्थं, नान्येषामा-
धाराणां निवृत्त्यर्थम् । न खल्वग्निपदं व्यक्तिवचनं, येनाग्नेयोन्यायात्
सन्निहित एवाग्निरर्थः स्यात् । यदि पुनरग्निपदस्यापि प्रकृत

एवाग्निरर्थ इत्युच्यते । अस्तु तर्हि गृह्याग्निसाध्योयं होमः, स एवा-
नाहिताग्नेः कात्यायनेन विहितः,—इत्यनाहिताग्नेराधारविशे-
षाभावान्न तेषामप्यग्नावेव कर्त्तव्य इति शक्यते वक्तुम् । होममात्रं
खल्वनाहिताग्नेर्विधीयते, न तु गृह्याग्निसाध्यत्वविशिष्टमपि । गौर-
वादसम्भवाच्च । न खल्वनाहितगृह्याग्नेस्तस्मिन्नग्नौ होमः सम्भ-
वति । तस्मादेवमपि होम एवानग्नर्विधीयते, न त्वग्नौ होमोऽपि ।
तस्माद्भोतमवचनेऽग्निपदं निरग्नेरप्याधारान्तरं निवर्त्तयतीत्यस-
ङ्गतं वचनम् ॥ ४ ॥ * ॥

अथ वलीन् हरेत् वाह्यतोवाऽन्तर्वा सुभूमिं दत्त्वा
॥ ५ ॥

अथेति पूर्वप्रकृतार्थम् । अथ पूर्वप्रकृतेनैवान्नेन होमावशिष्टेनेत्ये-
तत् । कात्यायनोऽपि स्मरति ।

“स्वशाखाविधिना ऊत्वा तच्छेषेण वलिं हरेत्” ।

इति । अपचारे च शेषस्यान्यदप्युपादाय वलीन् हरेत् । क-
स्मात्?—

“यथोक्तवस्त्वसम्पत्तौ याह्यं तदनुकारि यत् ।

यवानामिव गोधूमा ब्रीहिणामिव शालयः” ॥

इति कर्मप्रदीपस्मरणात् । ‘गुणलोपे, न मुख्यस्य’—इति च
न्यायात् । मुख्यः खल्वयं वलिर्भवति प्रधानत्वात् । न खल्वयं वलि-
र्द्रव्यार्थः, किन्तर्हि?—पुरुषार्थ इत्युपरिष्ठादुपपादयिष्यामः । पुरु-
षार्थञ्च कर्म प्रयोजयति द्रव्यम् । प्रधाने च कर्माणि द्रव्यविधि-

रयं भवति,—शेषेण वलीन् हरेत्—शेषेण वलिहरणमभिनिर्वर्त्तये-
दिति । ननु साक्षादत्र शेषः प्रतिपाद्यते ? । उच्यते । सत्यं शेषः
प्रतिपाद्यते । तत् खल्विदं प्रतिपादनं प्रधाने कर्म्मणि क्रियते—
इति शेषनाशेऽपि नैतत् परिलुप्यते । कर्म्मचोदनाद्विद्रव्यमन्तरेणा-
नुपपन्नाद्रव्यमालिपति, विशेषशास्त्रानु न्यायमकम्, तच्चासम्भवात्
यदा न प्रवर्त्तत, तदा माभन्नियमः, तथापि सामान्याक्षेपस्य
वारधितुमशक्यत्वात् अस्ति प्रतिनिधिः,—इति खल्वभिधुक्ताः
कथयन्ति । प्रतिपत्तिरूपकर्म्मज्ञ एव प्रतिपाद्याभावे तन्निवृ-
त्तिमनुमन्यन्ते । विहितस्य द्रव्यस्य खल्वपचारे प्रतिनिधिरूपादेय
इति च षष्ठाध्याये सिद्धान्तितम् ।

“चरितार्था श्रुतिः कार्या यस्मादप्यनुकल्पशः” ।

इति च स्मरणम् । अस्तिचात्र साक्षादपि द्रव्यान्तरविधायकं कि-
ञ्चिद्वचनम् । तच्चोदाहरिष्यामः । तस्माच्छेषापचारेऽन्यदुपादाय
वलयोहर्त्तव्या इति सिद्धम् । कुत्र वलयोहर्त्तव्याः ? । तदुच्यते ।
‘वाह्यतो’ वहिर्वा, प्रकृतत्वादग्न्यगारस्य । तथा चाग्न्यगारान्नि-
ष्क्रम्य तस्मिंस्तस्मिन् प्रदेशे तन्तं वलिं हरेत्, योयोवलिर्धस्मिन्
यस्मिन् प्रदेशे समान्नातः । ‘अन्तर’ मध्ये वा अग्न्यगारस्य—एक-
स्मिन्नेव प्रदेशे वलीन् हरेत् सर्वान् । ‘सुभूमिं’ शोभनां भूमिं
कृत्वा, यथासम्भवं सस्मार्ज्जनोपलेपनादिभिरिति वाक्यशेषः ॥

॥ ५ ॥ * ॥

सकृदपोनिनीय चतुर्धा वलिं निदध्यात् सकृदन्तः
परिषिञ्चेत् ॥ ६ ॥

सकृदेकवारम् । अप उदकं निनीय निषिच्य चतुर्धा चतुषु स्थानेषु
वलिं वलिचतुष्टयं निदध्यात् । अत्रच—“समाचारात् प्राञ्चं
वलिचतुष्टयमात्रं सकृद्गृहीत्वा चतुर्षु स्थानेषु निदध्यात्, वलि-
मित्येकवचनात्, चतुर्थेतिवचनाच्च”—इति वल्गुमेमभट्टनाराय-
णौ । तच्चेदं, वलिचतुष्टयार्थं सकृदेव सेकः—इत्यस्मिन् पक्षे ज्ञेयम् ।
यत्र पुनरग्निमसूत्रानुसारादेकैकवल्गुमकैकपरिषेकः पुरस्ताच्चो-
परिष्ठाच्च क्रियते, न तत्रैतद्भवति । न खलु शक्यते द्वितीयादिव-
ल्यनं दक्षहस्ते कुर्वता तेनैव हस्ते न परिषेक्तुम् । दक्षिणः करः खलु
कर्मपारगोऽङ्गानुक्तावित्यवोचाम । परिशिष्टप्रकाशेऽप्येवमेवाह ।
तदेवं वलिचतुष्टयं दत्वा, सकृदेकवारं अन्त उपरिष्ठात् परिषि-
ञ्चेद्वलीन् । प्राक् संस्थाः खल्विमे वलयो भवन्ति । कस्मात् ? ।
“प्राञ्चि उदञ्चि वा कर्माण्यनुतिष्ठेरन्”—इति श्रवणात् । एकत्र
निधानपक्षे चास्माकं तथा दर्शनात् । तच्चोदाहरिष्यामः । वलि-
परिमाणञ्चाह कर्मप्रदीपः ।

“न चावराद्धावलयो भवन्ति

महामार्ज्जार श्रवण प्रमाणात् ।

एकत्र चेत् हस्तौ भवन्ति

इतरेतर संसक्ताश्च” ॥

इति । तच्च परिमाणमुष्टपर्वमात्रमिति भट्टभाष्यम् ॥ ६ ॥ *

एकैकं वानुनिधानमुभयतः परिषिञ्चेत् ॥ ७ ॥

‘एकैकम्’, एकमेकं वा वलिम्, ‘अनुनिधानं’—निधानमनुलक्षी-
कृत्यानुनिधानं, प्रत्येकं निहितान् वलीन् प्रत्येकमेवोभयतः, पुरस्ता-
च्चोपरिष्ठाच्च परिषिञ्चेत् ॥ ७ ॥ * ॥

स यत् प्रथमं निदधाति स पार्थिवो वलिर्भवत्यथ
यत् द्वितीयं स वायव्यो यत् तृतीयं स वैश्वदेवो
यच्चतुर्थं स प्राजापत्यः ॥ ८ ॥

स यजमानः प्रथमं यन्निदधाति इति यदर्थोनिधानक्रियाविशे-
षणम् । व्यत्यादा नपुसकत्वम् । स यत् यं वलिं प्रथमं निद-
धाति, स पार्थिवः,—पृथिवी देवताऽस्येति देवतार्थं तद्धितवि-
धानात् पृथिवीदेवताको भवतीत्यर्थः । अनेनैव सूत्रशेषो व्या-
ख्यातः । “अनिरुक्तं हि प्राजापत्यम्”—इति वचनात् मानसः
प्राजापत्यवलिः । तदत्र मन्त्रानुपदेशात्—

“ॐकारादिसमायुक्तं नमस्कारान्तकीर्तितम् ।

स्वनामपर्वसत्वानां मन्त्र इत्यभिधीयते” ।

इति स्मृत्यन्तरदर्शनात्, ॐ पृथिव्यै नमः—इत्येवमादिको वलि-
मन्त्रः सिध्यति । यत्तु आचार्य एव विकृतौ वास्तुवली वक्ष्य-
ति,—“नमो ब्रह्मणे इति दिवि”—इति । तदपि पदद्वय-
कीर्तनाभिप्रायं न क्रमपरम् । अत एव—

“पाचसेवापि दातव्यः स्नानान्ना सर्वतः क्रमात् ।

नमस्कारान्त्युक्तेन प्रणवाद्येन सर्वतः” ।

इति वास्तुवलावेव स्मृत्यन्तरम् । एवमेवाचार्यस्याशयं स्पष्ट्याञ्च-
कार कात्यायनः कर्मप्रदीपे ।

“अमुष्मै नम इत्येवं वलिदानं विधीयते ।

वलिदानप्रदानार्थं नमस्कारः कृतोऽयतः” ।

इति । अत्र, इतिः पदद्वयकीर्त्तनार्थः । एवमिति क्रमार्थम् ।
भट्टनारायणकुल्लुकभट्टशूलपाणिवाचस्पतिमिश्रधुनन्दनभट्टतिभि-
रपि नमस्कारान्त एव वलिमन्त्रोलिखितः । परिशिष्टप्रका-
शे तु,—नमो ब्रह्मणे इति दर्शनात् नमः पृथिव्यै इति वलिहरण-
मन्त्रोलिखितः । अमुष्मै नम इति च तत् सूत्रविरोधादेव न क्रम-
परं किन्तु पदद्वयकीर्त्तनाभिप्रायम्—इति चाभिहितम् । नैतदेवम् ।
शाब्दक्रमविरोधात् । इत्येवं वलिदानम्—इति शाब्दः क्रमः खल्विह
कात्यायनेन समाम्नातः । पाठक्रमाच्च वलवत्तरः स दृश्यते । तथा-
चाक्तम् । “श्रुतिलक्षणमानुष्यं तत्प्रमाणत्वात्”—इति । “क्रम-
कोयोऽर्थशब्दाभ्यां श्रुतिविशेषादर्थं परत्वाच्च”—इति च । कात्या-
यनवचनं पदद्वयकीर्त्तनाभिप्रायं न क्रमपरमिति चेन्न विनिग-
मनाभावात् । कात्यायनवचनं पदद्वयकीर्त्तनाभिप्रायमाचार्य-
सूत्रं वेत्यत्र न काचिद्विनिगमनोपलभ्यते । परमार्थतस्तु—इत्ये-
वमिति वचनात् कात्यायनवचनं क्रमपरं भवितुमर्हति । किमा-
चार्यः कात्यायनस्य नोपजीव्यः ? । क एवसाह—नोपजीव्य-
इति, सत्यमुपजीव्य एवाचार्यः कात्यायनस्य, किमनोभविष्यति ? ।

यद्येवमेतदतो भविष्यति ;—कात्यायनवचनमुपजीव्यवाधभयादेव
 न क्रमपरम्—इति । मैवम् । भवेदेवं यद्याचार्यविरुद्धम् अपि
 कात्यायनवचनं प्रमाणमिति प्रतिपद्येमहि, न च वयमेवं प्रति-
 पद्यामहे, किन्तुहि?—इत्येवं वलिदानम्—इति ब्रुवाणः का-
 त्यायन आचार्यस्त्वैवमेवाभिप्राय इति दर्शयति—इति ब्रूमः ।
 कात्यायनः खलु,—गोभिलोक्तानामस्यष्टानां विधिं प्रदीपवत्
 सम्यग्दर्शयिष्ये—इति प्रतिज्ञातवानित्यवोचाम । वृत्तिकारकल्पः
 खलु कात्यायन आचार्यस्य दृश्यते । मुन्यन्तरैश्चास्य सम्भा-
 दोदृश्यते, न खल्वाचार्यस्तेषामपि उपजीव्यः ! इदमप्यनल्पप्रामा-
 ण्यकारणं यदुत संवादः—इति । स्वत्यर्थमन्देहे च स्वत्यन्तर-
 संवादादेवार्थनिर्णयं निबन्धारोमन्यन्ते । यदि पुनः,—नमो
 ब्रह्मणे—इत्याचार्यस्य सूत्रं क्रमपरमेवेत्यते, तर्हि कामं ब्रह्म-
 वलावेव नमो ब्रह्मणे इत्यस्तु प्रयोगस्तत्रैव तथाज्ञानात्, न त्वन्यत्र
 प्रमाणाभावात् । कल्पयतामन्यत्रापीति चेन्न, नमस्कारान्तवबोध-
 कशास्त्रसङ्गावात् । न खल्वाचार्यैकैकत्र नमः पदं पूर्वमुक्तमिति
 सर्वत्र तदेव कल्पयितव्यम्,—अनादृत्य नमः पदान्तवबोधकानि
 मुनिवचनानि,—इति युक्तम् । अथ—

“बहूनामेकधर्माणामेकस्यापि यदुच्यते ।

सर्वेषामेव तत् कुर्यादेकरूपा हि ते सृताः” ।

इति वचनादस्तु सर्वत्रैव नमः पदादित्वमिति चेदुच्यते । एवमपि
 वास्तुवलावेव तद्वितुमर्हति, न तु नित्यवलावपि । नित्यवला-
 कृतेन नमस्कारान्तवचनेन कल्पनानवकाशात् । वस्तुतस्तु वास्तुवला-

वपि न तद्वचनात् सर्वत्र नमः पदादित्वं कल्पयितुं शक्यते ।
 कस्मात् ? । तत्रापि मुन्यन्तरीयनमस्कारान्तवचनाविशेषात् ।
 अपिच । यत्र खल्वेकधर्माणां बहूनामेकं सिद्धवदनूद्य किञ्चिदुच्यते,
 तत्रैव तद्वचनं प्रवर्तते । नचात्र बहूनामेकं सिद्धवदनूद्य किञ्चि-
 द्विधीयते । किन्तर्हि ?—किञ्चिद्विशिष्टमेकमेव विधीयते । तच्च कि-
 ञ्चिद्विशिष्टमेवैकं विहितं सद्वहनाम् एकं भवति—इति नास्त्यत्र
 तद्वचनस्यावकाशः । यत्र खल्वेकधर्माणां बहूनामेकं धर्मिणं—
 लब्धात्मभावमनूद्य कल्पचिद्धर्मस्य विधानं भवति, भवति तत्र तस्य
 वचनस्यावसर इति धीमद्भिरनुचिन्तनीयम् । यत्तु—बलिमन्त्रा-
 णामन्येषां नमः पदान्तत्वमभ्युपगम्य, ब्रह्मवलौ नमः पदादिव
 नमः पदान्तत्वयोर्विकल्पम्—आहुः । तत्र प्रमाणं नास्ति । यदि
 नाम विहृतिगतमाचार्यसूत्रं क्रमपरमिष्यते, तर्हि कामं विहृ-
 तावेव ब्रह्मवलौ एवमस्तु, न तु वैहृतेषु वल्यन्तरेषु, प्राकृतेषु च
 वलिष्वेषा कल्पना सम्भवति । विकल्पस्य चान्याय्यत्वात् । क्रमपरत्व
 खल्वाचार्यसूत्रस्य कात्यायनवाक्येन समसस्य विकल्पायोगाच्चानु-
 चितैषा कल्पना, न खल्वष्टदोषतुष्टेविकल्पः सम्भवन्त्यामपि गतौ
 समाश्रयितुमुचितः । पक्षेपि प्रामाण्यान्माभूद्वचनस्य प्रमत्तगीतता
 —इति खल्वसावगत्या समाश्रियते । तथाचाभिद्युक्तानां वचनम् ।

एवमेवाष्टदोषोपि यद्रोहियवपाकयोः ।

विकल्प आश्रितस्तत्र गतिरन्या न विद्यते” ।

इति । प्रकृतिविकारभावाच्च । यदि नाम वैहृतं शास्त्रं क्रमपर-
 मिष्यते, तथापि न तत्प्राकृतेन शास्त्रेण विकल्प्यते—इत्यसङ्गतैषा

कलना । अतुल्यबलत्वात् । न ह्याचार्यसूत्रस्य कमपरत्वमभ्युपेत्य,
पुनः कात्यायनवाक्यात् तद्विरुद्धं नमः पदान्तत्वं ब्रह्मबलौ शक्य-
मभ्युपगन्तुम् । न खल्वनयोस्तुल्यबलत्वमस्ति वचनयोः । सेधं-
निरङ्कुशत्वात् पुरुषबुद्धीनां—कल्पना, समुत्पत्तिता, न शास्त्रबला-
दित्यनादरणीया ॥ ८ ॥ * ॥

अथापरान् वलीन् हरेत् ; उदधानस्य, मध्यमस्य
द्वारस्याब्दैवतः प्रथमोवलिर्भवत्योषधिवनस्पतिभ्यो
द्वितीय, आकाशाय तृतीयः ॥ ९ ॥

अथेति पूर्वविध्यनुकर्षणार्थम् । पूर्वेषामिवामीषामपि वलीनामु-
भयतः परिषेक इत्यर्थः । कर्माप्रदोपोषाह—“सर्वेषामुभयतः
परिषेकः”—इति । अपरानन्यान् वलीन् हरेत् । कुचेमे वलयो-
हर्त्तव्याः ?—इत्यत्राह ;—‘उदधानस्य’, उदकं धीयते यस्मिन्नुदकं
दधाति य इति बोदधानं मणिक उच्यते । षष्ठो चेयं समीपार्था ।
उदधानस्य मणिकस्य समीपे, नोदधान एवेत्यर्थः । मध्यमस्य
द्वारस्य,—गृहस्तेत्यर्थात् । ‘अब्दैवतः’ आपो देवता यस्य, सोयम-
ब्दैवतः, ‘प्रथमः’ प्रकृतानां वलीनामाद्योवलिर्भवति । स खल्वयं
वलिर्दधानसमीपे निधातव्यः । यश्च मध्यमस्य द्वारस्य समीपे
निधीयते सोयं द्वितीयोवलिरोषधिवनस्पतिभ्यो भवति । तृतीयः
खलाकाशाय वलिर्भवति । स खल्वयमाकाशदेवतो वलिरन्तरीचे
निधातव्यो भवति । कस्मात् ? । आकाशदेवतत्वादस्य वलेरनिर्दे-
शाच्च स्थानस्य । आकाशदेवते वलौ खल्वन्तरीचमागच्छति

हृदयं, तच्चानुचितं परित्यक्तुं विशेषोपदेशविरहात् । स्मृत्यन्तरे
चोपदेशात् । स्मृत्यन्तरे खल्वेवमुपदेशोदृश्यते, गोतमीये,—
“आकाशायेत्यन्तरीक्षे”—इति । भट्टभाष्ये तु—“अयमनिर्दिष्ट-
स्थानोयत्र कुचचिन्निधेयः”—इत्युक्तम् ॥ ८ ॥

अथापरं वलिं हरेत्,—शयनं वाऽधिवर्चोवा,*
सकामाय वा वलिर्भवति मन्यवे वा ॥ १० ॥

अथापरं वलिं हरेदित्युक्तार्थम् । शयनं शय्येत्यनर्थान्तरम् । अधि-
वर्चोमूत्रोच्चारप्रदेशः । वाशब्दचतुष्कञ्च शब्दार्थम् । शयनञ्च प्रत्य-
धिवर्चश्च प्रतिवलिं हरेत् । हतश्च स वलिः, कामाय च भवति,
मन्यवे च,—इति यथासङ्गम् । तदयमर्थः । शयनं प्रति योवलिर्नि-
धीयते स कामदेवताकोभवति, अधिवर्चः प्रति योवलिर्निधीयते
स मन्युदेवताकोभवति—इति । अत्रापि, “वलिमित्येकवचनात्
स्थानद्वयनिर्देशाच्च वलिद्वयमात्रं सकृद्गृहीत्वा निदध्यात्”—इति
भट्टभाष्यम् । तदिदं प्रत्येकपरिषेकपक्षे न सम्भवतीत्यवोचाम ।
अन्येलाज्जर्वाशब्दान् विकल्पार्थान् मन्यमानाः,—“एकएवायं वलिः
शयनं वा प्रतिदेयोऽधिवर्चो वा, स कामदैवतो भवति मन्युदैवतो
वा”—इति । नैतदेवम् । “अथ तद्विन्यासः”—इत्यारभ्य, क-
र्मप्रदीपे, “कामाय मन्यवे”—इति वलिद्वयसमाह्वानात् । चतु-
र्दश नित्याः”—इति च सङ्ख्यावचनात् । वलेरेकत्वे खल्वियं

* ‘अधिवर्चो वा’—इति क्वचित् पाठः । तत्र च ‘सान्ता अप्यदन्ता’
—इति गतिः ।

सङ्ख्या लुप्येत ! । एतेन,—येषाञ्जः,—“शयनं प्रतिकामाय रात्रौ,
अधिवर्चः प्रत्यहनि मन्यवे”—इति, तेपि निरस्ताः । प्रमाण-
विशेषाभावाच्च ॥ १० ॥ * ॥

अथ संस्तूपं,* सरस्वोजनेभ्यः ११ ॥

अथेति विशिष्टमानन्तर्यं द्योतयति । मन्युवलिदानानन्तरम्,—
इन्द्राय वासुकये ब्रह्मणे—इति वलित्रयं दत्त्वाऽथानन्तरमित्यर्थः ।
कस्मादेवमुच्यते ? । उच्यते । आचार्य एव वासुवलौ दशदिक्षु
इन्द्रादिवलिदशकमभिधायास्तत्रयत्,—“प्राच्यूर्द्धावाचीभ्योऽहरह-
र्नित्यप्रयोगः”—इति । प्राच्यूर्द्धाधोदिक्षु खल्विन्द्रब्रह्मवासुकिदे-
वत्या वलयोवासुकर्माणि समान्नाताः । तेषां खल्वमीषां वलीना-
महरहर्नित्यं प्रयोगोभवति—इति सूत्रदत्ताचार्यः, स्पष्टमिदमा-
ह,—अहरहः, इन्द्रब्रह्मवासुकिवलयो भवन्तीति । परिशिष्टप्र-
काशेष्युक्तम्,—“गृह्यान्तरानुसारेण मन्युवल्लेरनन्तरम्—इन्द्रवासु-
किब्रह्मदेवत्या वलयोदेयाः, ततोऽरक्षःपितृवली”—इति । “चतुर्दश
नित्याः”—इति च कर्माप्रदीपः । ते खल्विमे वलयः प्राच्यूर्द्धाधो-
दिक्षु निधातव्याः । कस्मात् ? । प्राच्यूर्द्धावाचीभ्योऽहरहर्नित्यप्र-
योगः—इति दर्शनात् । क्रमश्च,—इन्द्राय वासुकये ब्रह्मणे इति ।
कस्मात् ? । विष्णुतौ तथादर्शनात् । विष्णुतौ खल्व्वादित इन्द्रवलि-
स्ततोवासुकिवलिस्ततोऽपि ब्रह्मवलिर्दृश्यते । परन्तु दशत्वादली-
नामन्येपि वलयोऽन्तराऽन्तरासन्निविष्टाः । न चैतावता किञ्चिद-

* ‘संस्तूपं’—इति सो० प्रा० पुस्तके पाठः ।

पचीयते । विहृत्यागतानां खल्वमीषां वलीनां तदवगतमेव पौ-
र्वापर्यं स्थानञ्च कल्पयितुमुचितम् । तदाह कर्मप्रदीपः । “मन्यवे
इन्द्राय वासुकये ब्रह्मणे”—इति ।

अत्राह । “एकत्र प्राक् संस्थाञ्चैते बलयो भवन्त्येतदचनात्—
इति । नैतदेवम् । “एकत्र चेत् कृत्स्ना भवन्ति”—इत्यभिधा-
य,—“अथ तद्विन्यासः”—इत्युपक्रमदेकत्र कृत्स्नवलिनिधानपच
एवैतस्य विन्यासविशेषस्य समाम्नानात् । कल्प्यतेऽनेकत्र निधा-
नपक्षेपोति चेत् । उच्यते । कल्पनीयं तावत् स्थानमिति
सत्यं, परन्तु युग्मदुक्तं वा कल्प्यते, अस्मदुक्तं वा,—इति भवति
विचारणा । तत्र ये बलयो यत्राचार्येण समाम्नातास्ते तत्रैव दा-
तुमुचिता अतिदेशागता अथसति विशेषवचने । उपजीव्यः खल्वा-
चर्यः कात्यायनस्य । ‘प्राच्यूर्द्ध्वावाचीभ्योऽहरहर्नित्यप्रयोगः’—
इति च हृदयमागताः प्राच्यूर्द्ध्वाधोदिशेन युज्यन्ते परित्यक्तम् ।
अधिपतयः खल्विमे आषां दिशामित्येषोऽस्मत्कल्पनायां विशेषः ।
तदेवमिन्ववासुकिब्रह्मवलिदानानन्तरं, संस्तुपं प्रति, “संस्तुपः
सम्भार्जनरेणुपञ्चादिप्रक्षेपस्थानम्,—उत्करण्डिकेति लोकैरभिधी-
यते”—इति भट्टभाष्यम् । तमिमं संस्तुपं प्रति, वलिं हरेत् । स
खल्वयं वलिः,—रक्षोजनेभ्यो भवति ॥ ११ ॥ * ॥

अथैतद्वलिशेषमङ्गिरभ्यासिच्यापसलवि दक्षिणानि
नयेत्तत्पितृभ्यो भवति ॥ १२ ॥

अथशब्दः प्राचीनावीतिलसव्यजानुपातदक्षिणामुखत्वानि स्मार-

यति । एतद्वलिशेषम्, एतद्वलिदानावशिष्टमन्नम्, अङ्गिरभ्यासि-
 च्याज्ञाय । तदिदमाज्ञावनं, रक्षोवल्ग्वशिशृत्वादनस्य संस्कारार्थ-
 भवति । शेषं खल्विदमन्नं पितृवल्ग्वर्थमुच्यते । तस्य च संस्कारो-
 नानर्थकः । आज्ञावनं रक्षोवलिशेषस्यान्नस्य न किञ्चित् दृष्टमुप-
 करोति ?—इति चेन्माकरोतु दृष्टमुपकारम्, अदृष्टन्तु करि-
 यति । यथा । “सुचः संमार्ष्टि”—“अग्निं संमार्ष्टि” “पुरोडाशं
 पर्याग्निं करोति”—इत्येवमादौ । तथा चोक्तं । “तुल्यश्रुति-
 त्वाद्वा इतरैः स धर्माः स्यात्”—इति । तदेवमङ्गिरभ्यासिच्य,
 ‘अपसवलि’ पितृतीर्थेनेत्यर्थः । अपसलविशब्दः खल्वयं पितृतीर्थ-
 माह । तथाच गृह्यान्तरम् । “प्रदेशिन्यङ्गुष्ठयोरन्तरा अपसलवि
 अपसव्यं वा, तेन पितृभ्योददाति”—इति । ‘दक्षिणा’ दक्षिणस्यां
 दिशि निनयेत् । तच्चेदं निनयनं पितृभ्यो भवति । तथाच पित्र-
 र्थवान्नात्र नमस्कारः प्रयोक्तव्यः, किन्तु पितृभ्यः स्वधेति स्वधाकारे-
 णैव वलिर्दातव्यः । तदाह कात्यायनः ।

“स्वाहाकारवषट्कारनमस्कारादिवौकसाम् ।

स्वधाकारः पितृणाञ्च हन्त कारो नृणां मतः ।

स्वधाकारेण निनयेत् पित्र्यं वलिमतः सदा ।

तदप्येके नमस्कारैः कुर्वन्ते नेति गौतमः” ।

इति । एकत्र चेत् सर्वे वलयो निधीयन्ते तर्हि, यथा निधात-
 व्यन्तदाह कर्मप्रदीपः । “अथ तद्विन्यासोऽष्टद्वि पितृणां वीक्षितो-
 त्तरांश्चतुरोवलीन्निदध्यात्,—पृथिव्यै, वायवे, विश्वेभ्योदेवेभ्यः, प्रजा-
 पतये—इति । सव्येन एतेषामेकैकस्यैकैकम्,—अङ्गः, ओषधिवनस-

तिभ्यः, आकाशाय, कामाय—इति । एतेषामपि, मन्यवे,
इन्द्राय, वासुकये, ब्रह्मणे—इति । एतेषामपि, रक्षोजनेभ्यः—
इति । सर्वेषां दक्षिणतः पितृभ्यः—इति, चतुर्दशनित्याः, आशस्य-
प्रभृतयः काम्याः । सर्वेषामुभयतः परिषेकः पिण्डवच्च पश्चिमा
प्रतिपत्तिः”—इति । आधानदिने च वैश्वदेववलिकर्म्मणी साय-
माहुत्यनन्तरं रात्रावेव कर्त्तव्ये । तदप्याह कर्म्मप्रदीपः ।

“जृह्वीं पूर्णाहुतेः कुर्यात् सायं होमादनन्तरम् ।

वैश्वदेवन्तु पाकान्ते वलिकर्म्म समन्वितम् ।

ब्राह्मणान् भोजयेत् पश्चादभिरूपान् स्वशक्तिः ।

यजमानस्ततोऽश्रीयादितिकात्यायनोब्रवीत्” ।

इति । सायं भूतयज्ञः,—“वल्लिर्भातः”—इति वचनात् । एतद-
नन्तरं वामदेव्यगानं कर्त्तव्यम् । “वक्ष्यन्ते वैश्वदेविके”—इति स्मर-
णात् । स खल्वयं ब्रह्मयज्ञस्य तृतीयः कालः—इत्यवोचाम ।

अथेदानीं मनुष्ययज्ञः कर्त्तव्यः । तदाह कात्यायनः—“नृय-
ज्ञोऽतिथिभोजनम्”—इति । मनुरपि—

“कृत्वैतद्वलिकर्म्मैवमतिथिं पूर्वमाशयेत् ।

भिक्षाञ्च भिक्षवे दद्यात् यथावद्ब्रह्मचारिणे” ।

इति स्मरति । तथा विष्णुपुराणे ।

“ततो गोदोहमात्रं वैकालं तिष्ठेद्गृहाङ्गने ।

अतिथिग्रहणार्थाय तदूर्ध्वं वा यथेच्छया ।

अतिथिं तत्र संप्राप्तं पूजयेत् स्वागतादिना ।

तथाऽऽसनप्रदानेन पादप्रक्षालनेन च ।

अद्भुता तन्नदानेन प्रियप्रश्नोत्तरेण च ।
 गच्छतश्चानुधानेन प्रीतिमुत्पादयेद्गृही ।
 अज्ञातकुलनामानमन्यतः समुपागतम् ।
 पूजयेदतिथिं सम्यङ् नैकग्रामनिवासिनम् ।
 अकिञ्चनमसम्बद्धमन्यदेशादुपागतम् ।
 असंपूज्यातिथिं भुञ्जन् भक्तं कामं व्रजत्यधः ।
 स्वाध्यायगोचररणमपृष्ट्वा च तथाकुलम् ।
 हिरण्यगर्भवुद्धा तं मन्येताभ्यागतं गृही ।
 पित्र्यञ्चापरं विप्रमेकमप्याशयेन्नृप ! ।
 तद्देशं विदिताचारसम्भूतिं पञ्चयज्ञियम् ।
 अन्नाग्रञ्च समुद्भृत्य हन्तकारोपकल्पितम् ।
 निवापभृतं भूपाल ! ओत्रियायोपकल्पयेत् ।
 दद्याच्च भिक्षात्रितयं परिव्राड्ब्रह्मचारिणाम् ।
 इच्छया च नरोदद्याद्विभवे सत्यवारितम् ।
 इत्येतेतिथयः प्रोक्ताः प्रागुक्ता भिक्षवश्च ये ।
 चतुरः पूजयन्नेतानृचक्षणान् प्रमुच्यते ।
 इति । तथा मार्कण्डेयपुराणे ।

“अनित्यं हि स्थितोऽस्मात्तस्मादतिथिरुच्यते ।
 तस्मिंस्तृप्ते नृयज्ञोत्थादृणानुच्येद्गृहाश्रमी ।
 तस्मा अदत्तयोऽभुङ्क्ते स्वयं किल्बिषभुङ्क्तरः ।
 स पापं केवलं भुङ्क्ते पुरीषश्चान्यजन्मनि ।
 अतिथिर्यस्य भग्नाभोगृहात् प्रतिनिवर्तते ।

स दत्त्वा दुष्कृतं तस्मै पुण्यमादाय गच्छति ।

अप्यम्बुशकदानेन यदाप्यन्नाति स स्वयम् ।

पूजयेत्तु नरः शक्त्या तेनैवातिथिमादरात्” ।

इत्यभिधाय, ततोऽनतिदूरे ।—

“भिक्षाञ्च याचतां दद्यात् परिब्राह्मणचारिणाम् ।

ग्रामप्रमाणा भिक्षा स्यादयं ग्रामचतुष्टयम् ।

अग्रचतुर्गुणं प्राङ्महन्तकारं द्विजोत्तमाः ।

भोजनं हन्तकारं वा अग्रं भिक्षामद्यापि वा ।

अदत्त्वा तु न भोक्तव्यं यथा विभवमात्मनः” ।

इत्यभिहितम् । तथा शातातपः ।

“भिक्षां वा पुष्कलं वापि हन्तकारमद्यापि वा ।

असम्भवे सदा दद्यादुदपात्रमद्यापि वा ।

ग्राममात्रा भवेद्भिक्षा पुष्कलन्तश्चतुर्गुणम् ।

पुष्कलानि तु चत्वारि हन्तकारं विदुर्बुधाः” ।

इति स्मरति । सोऽयं मनुष्ययज्ञो वज्रविधः । तस्य खल्वस्य मनु-
ष्ययज्ञस्य यथाशक्ति समुच्चयविकल्पाववगन्तव्यौ । तत्र शक्तावतिथि-
भोजनं भिक्षादानञ्च यथोक्तम् । अतिथेरलाभेऽपि कमपि श्रेयसि
भोजयेत् । तच्च नित्यश्राद्धेन सहैकप्रयोग एव स्यात् । एतत्-
सूचनार्थमेव,—पित्रर्थञ्चापरम्,—इति चकारः श्रूयते । तथा—
ऽन्यत्रापि—

“पूजयेत्तु नरः शक्त्या तेनैवातिथिमादरात् ।

कुर्याच्चाहरहः श्राद्धमन्नाद्येनोदकेन वा” ।

इति ।

“इदमन्नं मनुष्येभ्यो हन्तेत्युक्त्वा समुत्सृजेत् ।
 गोचरनामस्वधाकारैः पितृभ्यश्चापि शक्तिः ।
 षड्भ्योऽन्नमन्वहं दद्यात् पितृयज्ञविधानतः” ।
 इति चैवमादौ ।

“तथैकमतिथिं कृत्वा श्राद्धञ्च खयमेव तु” ।
 इति च मत्स्यपुराणम् । व्यक्तमुक्तं ब्रह्मपुराणे—
 “नित्यश्राद्धमदैवं स्यान्मनुष्यैः सह गीयते” ।

इति । यत्तु—“अतिथिलाभेऽपि कमपि श्राद्धिचं भोजयेत्, मनु-
 ष्यश्राद्धमिदमुच्यते”—इति । तदस्ङ्गतम् । कस्मात् ? । प्रमाण-
 भावात् । नृयज्ञस्यातिथिभोजनेनैव जातत्वात् । तदेव खल-
 तिथिभोजनं तदलाभे श्राद्धिभोजनं वा, नित्यश्राद्धेन सहै-
 कप्रयोगभूतं, तदेव च मनुष्यश्राद्धमित्यभिलष्यते, पितृश्राद्धेनैक-
 प्रयोगभूतत्वात् । न पुनरन्यन्मनुष्यश्राद्धं नामास्ति । अतएव “तथै-
 कमतिथिं कृत्वा”—इत्यतिथ्यनुकल्पस्य श्राद्धैकप्रयोगत्वं स्मर्यते ।
 अतएव च—‘मनुष्यैः सह गीयते’—इत्युक्तं न मनुष्यश्राद्धैरिति ।
 तदिदं ‘मनुष्यैः सह गीयते’—इति वचनमस्य मनुष्यश्राद्धत्व-
 पदेशमूलम् । यदि नामान्यदपि मनुष्यश्राद्धं स्यात्,—तर्हि
 तदपि नित्यमेव कर्त्तव्यमिति नित्यश्राद्धपदेनैवाभिधीयेत ।
 तस्मादतिथिभोजनं तदलाभे कस्यचित् श्राद्धिस्थापि भोजनं
 कारयितव्यं, तदेव मनुष्यश्राद्धमित्युच्यते । न पुनरतिथिभोजने
 जातेऽपि श्राद्धिभोजनम् आवश्यकं, तस्य तदनुकल्पत्वात् ।

“अन्नाद्यञ्च समुद्धृत्य हन्तकारोपलक्षितम् ।
 निवापभृतं भूपाल ! श्राद्धियाद्योपपादयेत्” ।

इत्यभिधाय,—इत्येतेऽतिथयः प्रोक्ताः,—इत्युपसंहाराच्चास्यातिथ्य-
 नुकल्पत्वमवगम्यते । अतएव,—चतुरः पूजयन्निति सङ्ख्योपपद्यते ।
 भिक्षात्रयस्यातिथिभोजनस्य च पूर्वमुक्तत्वात्, निवापभूतं भूपास
 ओत्रियायोपपादयेत्,—इत्यभिधानस्य च अतिथ्यलाभे कस्मैचित्
 ओत्रियाय निवापभूतं देयमित्यर्थकतया सङ्ख्यानतिरेकात् । अत
 एवैतस्यातिथिभोजनस्य निवापभूतओत्रियोद्देश्यकदानस्य च नि-
 त्यश्राद्धेन सहैकप्रयोगत्वप्रतिपादनार्थमतिथिप्रकरणेपि,—पित्रर्थ-
 द्वापरं विप्रम्—इति नित्यश्राद्धमभिहितम् । अतिथिप्रकरणं
 खल्विदमिति तावदविवादमेव । कस्मात् ? । अतिथिग्रहणार्थाय—
 इत्युपक्रमात्, इत्येतेऽतिथयः प्रोक्ताः—इति चोपसंहारात् । तस्माद-
 स्मदुक्त एव वचनार्थं चतुरः—इति सङ्ख्या सङ्गच्छते । अन्यथा,
 अतिथिभोजनं भिक्षाचितयं ओत्रियाय दानञ्चेति पञ्च पूजनीयाः
 सम्यद्यन्ते । तत्र चतुरः—इति सङ्ख्या पीड्यते ! । न च चतुरः—
 इत्येकवचनग्रन्तं कर्तृविशेषणमिति वाच्यं व्यर्थत्वात् । प्रागुक्ता भिक्ष-
 वश्च ये,—इति तु, विभवे सत्यवारितम्—इत्युक्तभिक्तुकान्तरपरि-
 ग्रहः । अतएव तेषामनावश्यकतया तदभावेपि नृयज्ञर्णात् प्रमुच्यते
 पुरुष इति त इह न गृह्यन्ते—इति चतुरः पूजयन्नित्याह । यदि
 पुनश्चतुरः—इति कर्तृविशेषणं स्यात्, तर्हि एतान् पूजयन्निति,
 इच्छया च नरोदद्यादितोच्छया दानस्यापि परामर्शात् अनावश्यक-
 दानेनापि विना पुरुषोनृयज्ञर्णान्न प्रमुच्यते—इति स्यात् । न चैत-
 दुचितम् । तस्मादस्मदुक्त एव वचनार्थः । अतएव—मार्कण्डेयपुरा-
 णेपि अतिथिभोजनं विधाय, अतिथयेऽदत्ता भुञ्जतोदोषः—इति

चाभिधाय, 'भोजनं हन्तकारं वा'—इति पुनर्भोजनमदत्त्वा भुञ्ज-
तो दोषवचनं अतिथेरलाभे कसौचिदपि ब्राह्मणाय भोजनम् अवश्यं
देयमित्येवमर्थं भवति । अतएव वङ्गीश्वेव सृतिष्वतिथिपूजनं
पितृणाञ्च आर्द्धमुक्त्वा गृहिणो भोजनमास्नातम् आञ्चयेन
सङ्गच्छते । अतएव मत्स्यपुराणे पितृकल्पे सप्तव्याधोपास्थाने ।

“द्वौ दैवे भ्रातरौ कृत्वा पित्र्ये त्रीणि तनुक्रमात् ।

तथैकमतिथिं कृत्वा आर्द्धञ्च स्वयमेव तु ।

चकारमन्त्रवत् आर्द्धं स्मरन् पितृपरायणः” ।

इति । तथैकमतिथिं कृत्वेति अतिथ्यनुकल्पत्वमस्यावगम्यते ।
अतिथिभोजनस्य आर्द्धैकप्रयोगत्वञ्चानुमीयते । यत्तु—“तथैकम-
तिथिं कृत्वेति सनकादिआर्द्धपरं नातिथियज्ञपरं आर्द्धप्रकरणात्
आर्द्धफलोत्कर्षकथनाच्च”—इति आर्द्धविवेकः । तच्चिन्त्यम् । प्रक-
रणात् शब्दस्य बलीयस्त्वात् । अतिथियज्ञेनापि तदेकप्रयोगस्य
आर्द्धस्य फलोत्कर्षो वाचनिक एव । कथमन्यथा सनकादिआ-
र्द्धेनापि, पितृआर्द्धफलोत्कर्षः । “न च देवआर्द्धवत् सनकादि-
आर्द्धमङ्गं प्रमाणाभावात्”—इति च स्वयमेव वर्णितम् । आर्द्धफ-
लोत्कर्षकथनञ्चार्थवाद इति न किञ्चिदेतत् । वस्तुतस्तु तथैकमति-
थिमित्यस्य सनकादिआर्द्धपरत्वेऽपि,—अतिथिपूजनमेव सनकादि-
आर्द्धमिति गम्यते । अतिथिपदस्वरसात् । अतएव “आत्मीयामभी-
ष्टां देवतामुद्दिश्य प्राङ्मुखमतिथिं भोजयेन्मनुष्यार्थे”—इति गृह्या-
नरेऽतिथिपूजनस्य मनुष्यार्थत्वं—सनकाद्यर्थत्वं—सनकादिदृष्ट्यर्थत्वं
स्मर्यन्ते । “तस्मिंस्तृप्ते नृयज्ञोऽत्यादृणान्मुचेत्” इति च स्मरणम् । प-

रमिह भ्रातुरतिथिवासम्भवादतिथिपदप्रयोगाच्च अतिथ्यनुकल्पत्वम्
—अतिथिकार्यकारित्वमस्यावगम्यत एव । नक्तव्रतादावुपवामपद-
प्रयोगात्तत्कार्यकारित्वमिव तस्येति नानुपपत्तिः । नचातिथेर्देवता-
त्वात्, “न देवताभिश्चक्रियमन्यार्थसंयोगात्”—इति च सिद्धान्तात्
तस्यानुकल्प-कल्पना न युक्ता—इति वाच्यम्, अतिथेर्देवतात्वाभा-
वात् । आत्मीयाया अभीष्टाया देवताया इह देवतात्वात् । तस्मात्
अभीष्टां देवतामुद्दिश्य अतिथिं भोजयेत् । सा चाभीष्टा देवता,
मनुष्यः,—इति ब्रूमः । कस्मात् ? । मनुष्ययज्ञ इति समाख्यानात् ।
मनुष्येभ्य इदं हन्त— इति च लिङ्गात् । सर्वदेवमयोतिथिरिति-
स्मरणस्य च अतिथिस्तवपरत्वात् । यच्चातिथिपूजायां देवानां
पितृणाञ्च तप्तिः स्मर्यते, सोऽप्यर्थवाद एव । मनुष्ययज्ञः खल्वेवं
स्तूयते । कथमन्यथा पितृणामप्यत्र न देवतात्वम् । नचैवमि-
ष्यते । तस्मात्तामेऽतिथिं भोजयेत् । अलाभे कमपि श्राद्धियं
भोजयेत् । भोजनोपयुक्तस्य च पर्याप्तस्यान्नस्याभावे यथाशक्ति
किञ्चिदप्यन्नमुद्धृत्य ब्राह्मणाय दद्यात् । तदाह कर्त्तव्यप्रदीपः ।

“अप्युद्धृत्य यथाशक्ति किञ्चिदन्नं यथाविधि ।

पितृभ्योऽथ मनुष्येभ्यो दद्यादहरहर्द्विजे ।

पितृभ्य इदमित्युक्त्वा खधाकारमुदीरयेत् ।

हन्तकारं मनुष्येभ्यस्तदन्ते निनयेदपः” ।

इति । अन्नस्याप्यभावे मूलादिकमपि दद्यात् । तदाह गौतमः ।

“अहरह ब्राह्मणेभ्योऽन्नं दद्यादामूलफलशकेभ्योऽथैवं मनुष्ययज्ञं
समाप्नोति”—इति । “अहरहर्दद्यादोदपात्रात्तथैवं मनुष्ययज्ञं समा-

प्रेति"—इति च ज्ञातपथीये ब्राह्मणे । अत्यन्तासम्भवे च यथोक्त-
 भिचादानेनापि कस्याच्चिदवस्थायां मनुष्ययज्ञोनिर्व्वहति । अत-
 एव "भोजनं हन्तकारं वा"—इत्येवमादिवचनेषु विकल्प-निर्देशः
 सङ्गच्छते । भिक्षुकस्य चाभावेऽयं गोभ्योदद्यात्, गवामप्यभावेऽग्नौ
 क्षिपेत् । "भिक्षुकाभावे चायं गोभ्योदद्यात् अग्नौ वा क्षिपेत्"—
 इति विष्णुस्मरणात् । इत्येते नृयज्ञप्रकाराः ।

अथेदानीं पितृयज्ञः वक्तव्यः । स चानेकप्रकारः । तत्र तावत्
 पित्रादींस्त्रींस्त्रीष्व मातामहादीनुद्दिश्य यथोक्तब्राह्मणभोजनमिति
 एकः कल्पः । तदाह कात्यायनः ।

"श्राद्धं वा पितृयज्ञः स्यात् पित्र्योवलिरथापि वा" ।
 इति ।

"अथेकमाशयेद्विप्रं पितृयज्ञार्थमिद्वये ।

अदैवं नास्ति चेदन्योभोक्ता भोज्यमथापि वा" ।

इति च । वायुपुराणे ।—

"अथेकं भोजयेद्विप्रं षण्णामप्यन्वहं गृही ।

अहप्ताः प्रहरन्त्यस्मै वज्रेणैते षड्स्त्रिणा" ।

इति । एके पुनरयुग्मब्राह्मणभोजनम् इह वर्णयन्ति । तदसङ्गतम् ।
 कुतः ? । 'चीन् द्वावेकम्'—इति वक्ष्यमाणवचनात् । नित्यश्राद्धे
 तु विशेषोऽभिधीयते । यथा हारीतः ।

"नित्यश्राद्धमदैवं स्यादर्घ्यपिण्डविवर्जितम्" ।

इति । मत्स्यपुराणम् ।

"नित्यं तावत् प्रवक्ष्यामि अर्घ्यावाहनवर्जितम् ।

अद्वैतं तद्विजानीयात् पार्वणं पर्वसु स्मृतम्” ।

इति । कार्ष्णाजिनिः ।

“दर्भांश्चैवासने दद्यान्नतु पाणौ कदाचन ।

पितृदेवमनुष्याणामेवं तन्निर्दिष्टं शाश्वती” ।

इति । लिखितजातृकर्णा ।

“नित्यश्राद्धमद्वैतं स्यात् पिण्डहोमविवर्जितम्” ।

इति । भविष्यपुराणम् ।

“अग्नौकरणमर्घ्यञ्चावाहनञ्चावनेजनम् ।

पिण्डश्राद्धे प्रकुर्वीत पिण्डहीने विवर्जयेत्” ।

इति । व्यासः ।

“आवाहनस्वधाकारपिण्डाग्नौकरणादिकम् ।

ब्रह्मचर्यादिनियमं विश्वान्देवांस्तथैवच ।

नित्यश्राद्धे त्यजेदेतान् भोज्यमन्नं प्रकल्पयेत् ।

दत्ता च दक्षिणां शक्त्वा नमस्कारैर्विसर्जयेत् ।

एकमप्याशयेन्नित्यं घृणामप्यन्वहं गृही” ।

इति । स्वधाकारः स्वधावाचनम् । शातातपः ।

“पिण्डनिर्वापरहितं यत्तु श्राद्धं विधीयते ।

स्वधावाचनलोपोऽत्र विकिरस्तु न लुप्यते ।

अक्षय्यदक्षिणास्वस्ति सौमनस्यं तथास्मिन्ति” ।

इति । एवञ्च—

“नित्यश्राद्धमद्वैतं स्यादर्घ्यपिण्डविवर्जितम् ।

दक्षिणारहितं ह्येतद्वातभोक्तृव्रतोऽज्झितम्” ।

इति दक्षिणानिषेधोऽशक्तविषयः—इति तत्त्वकृतः । अतएव शक्त्वा
 दक्षिणादानं व्यासः स्मरति । नित्यश्रद्धे देवपक्षस्य प्रामाणिकत्वेतु
 सदैवादैवलयोरपि विकल्प एव । तदिदं नित्यश्रद्धं सम्भवे वज्रब्रा-
 ह्मणकमसम्भवे लेकब्राह्मणकमपि भवति । श्रद्धकरणेऽशक्तस्तु यथा-
 शक्ति किञ्चिदप्यन्नम् उद्धृत्य पितृभ्य इदं स्वधेतुञ्चार्थं ब्राह्मणाय
 दद्यात् । ‘अप्येकमाशयेद्विप्रम्’—इत्यभिधाय,—“अप्युद्धृत्य यथा-
 शक्ति”,—इत्येवमादि कात्यायनस्मरणात् । नचेदं श्रद्धाविधा-
 यकमिति वाच्यं प्रमाणाभावात् । श्रद्धञ्च पूर्वेण वाक्येन
 विहितम्—‘श्रद्धा’ वा पितृयज्ञः स्यात्—इति, ‘अप्येकमाशयेद्वि-
 प्रम्’—इति च । कथमिहापि विधीयेत ! । तस्मात्—‘अप्येकमा-
 शयेत्’—इति ब्रह्मनामसम्भवे एकब्राह्मणभोजनम्—एकेनापि
 ब्राह्मणेन श्रद्धकरणमित्येतत्परम् । ‘अप्युद्धृत्य यथाशक्ति’—इति
 तु श्रद्धासम्भवे—ब्राह्मणभोजनोपयुक्तानामसम्भवे किञ्चिदुद्धृत्य
 देयमित्याह । भिन्नौ खल्विमौ कल्पौ भवतः—यच्चैकब्राह्मण-
 कश्रद्धा, यच्चोद्धृत्यात्यमपि देयमिति । तत्त्वकृतोप्येवम् । भट्टना-
 रायणस्याप्येष एव स्वरसः । एतेन—

“नित्यश्रद्धेस्वसामर्थ्यात् चीन् द्वावेकमद्यापि वा ।

भोजयेत् पितृयज्ञार्थं दद्यादुद्धृत्य दुर्वलः” ।

इति ।

“यथाशक्त्यन्नमुद्धृत्य पित्र्येण विधिना सदा ।

श्राद्धाय ब्राह्मणं दद्यात्तत्कुले वा समर्पयेत्” ।

इतिचैवमादिपुराणवाक्यमपि व्याख्यातम् । तत्राप्यशक्तस्य योऽर्थं

भूतयज्ञे पितृवलिर्दीयते, तेनैव पितृयज्ञः कृतो भवति । यदा कस्याञ्चिदवस्थायाम्—(‘यज्ञादेव निवर्त्तते’—इत्येवमादिकयाम्) न हरति वलीन्, तदा तर्पणेनैव पितृयज्ञः कृतो भवति । तदिदं तर्पणं सर्वस्यामेव दशायामावश्यकं यथाशक्ति चान्यत् । इयान् परं विशेषो यदशक्तस्य तर्पणेनापि प्रत्यवायः परिहृतो भवति । समुच्चयेन सर्वेषां पचाणामुपदेशस्तु शक्ततमस्येति परिशिष्टप्रकाशः । तथा गौतमः । “नित्यं स्वाध्यायः पितृभ्यश्चोदकदानं, यद्योत्साहमन्यत्”—इति । अत्र च,—तर्पणत्रह्ययज्ञयोः पूर्वमुक्तयोरपि नित्यमित्यादिना पुनरभिधानं यज्ञत्रयानुष्ठानाशक्तावङ्गवैकल्येनाप्यनयो-रवश्यानुष्ठेयत्वार्थम्—इति कल्पतरुप्रभृतयः । अन्ये त्वेषां पचाणां यथाशक्ति समुच्चयविकल्पावाहः । यदा पुनर्न शक्नोति पृथक् तर्पयितुं, तदा स्नानाङ्गेनापि तर्पणेन पितृयज्ञफलमधिगच्छति । को-यमुक्तः पितृयज्ञः । उक्ताश्चपञ्च महायज्ञाः ॥ १२ ॥ ० ॥
अथेदानीमुक्तस्यैव विशेषोऽभिधीयते—

आसीन एवाग्नौ जुहुयात् १३ ॥

आसीन उपविष्ट एव । नोर्द्धः, न वा प्रङ्गः ॥ १३ ॥ ० ॥

आसीनः पितृभ्यो दद्यात्, यथोपपादमितरान् ॥ १४ ॥

आसीनः पितृभ्यो वलिं दद्यात् हरेत् । आसीनः—इत्येतदवा-च्यम्?—इति चेन्न, एवं हि आसीन इत्यनुषज्येत । तदेतद-मृशन्नाचार्य आसीन इत्याह । पितृभ्यो दद्यात् यथोपपादम्—

इत्ययमपि सम्बन्ध आशङ्क्येत, सापि माभ्यदिति च तद्वचनम् ।
 इतरान्,—अपरान् वलीन् । कस्मादपरान् ? । पित्र्यवलेरिति
 ब्रूमः । कस्मात् ? । प्रकृतत्वात् । प्रकृतः खल्वत्र वलिः पित्र्य एवे-
 ति तदपेक्षयैवापरत्ववर्णनमुचितम् । तान् खल्विमान् पित्र्यव-
 लेरन्यान् सर्वान् वलीन्, 'यथोपपादं' यथोपपद्यते दानं, तथैव
 दद्यात् न पुनरासीन एवेत्ययमस्ति नियम इत्यर्थः । तेनाधिवर्चः-
 प्रदेशस्याशुचितया दूरस्य एव प्रक्षिप्य दद्यादूर्ध्वः सन् । एवमन्य-
 चापि क्वचित् प्रकृतः क्वचिच्चान्यादृश एवेति यथायथमूहनी-
 यम् ॥ १४ ॥ ० ॥

स्वयन्वेवैतान् यावदसेद्वलीन् हरेत् ॥ १५ ॥

यावद्गृहे वसेत्, तावदेतान् सर्वानेव वलीन्,—न पुनः पित्र्यवले-
 रपरानेवेत्यर्थः । स्वयमेव यजमानो हरेन्निदध्यादनलसः सन् ।
 गृहे वसन् खल्वसौ यजमानः स्वयमेव वलिहरणं कुर्यान्नान्यद्वारा
 इति सूत्रयन्नाचार्यः, प्रवसन्नन्यद्वारापि—इत्येतत् सूचयति ।
 तच्चोत्तरत्र वक्ष्यामः । तस्मात् यावदसेदिति स्वयं सन्नवाभिप्रायं
 वचनम् । उपलक्षणञ्चैतद्वलिग्रहणं होमादीनामपीति द्रष्टव्यम् ।
 तुशब्दश्च स्वयं करणपक्षे फलविशेषं द्योतयति ॥ १५ ॥

अपि वाऽन्यो ब्राह्मणः ॥ १६ ॥

अपिवा, अथवा । अशक्तौ यजमानस्य प्रवासे वेत्यर्थः । अस्यो
 ब्राह्मणो, 'वलीन् हरेत्'—इत्यनुवर्तते । अथवा । अपि वेत्येतत्

चत्रियविषयमाचार्यस्य पक्षान्तरम् । स्वयमेवेत्येतन्नियममननुज्ञा-
नन्नाचार्यः—‘अन्यः’—इत्याह । स्वस्मादन्योपि ब्राह्मणो राज्ञो
वलिहरणादिकं कुर्यादित्यर्थः । तथाच स्मरति भगवान्मनुः ।

“पुरोहितञ्च कुर्वीत, वृणुयादेव चर्त्विजम् ।

तेऽस्य गृह्याणि कर्माणि कुर्युर्वै तानि कानि च” ॥

इति ॥ १६ ॥ ० ॥

दम्पती एव ॥ १७ ॥

जायाच पतिश्च—दम्पती, भार्यापती—गृहपतिस्तत्पत्नी चोच्येते ।
ताविमौ दम्पती एव,—वलीन् हरेयाताम्,—इति सम्बध्यते ॥ १७ ॥

इति गृहमेधिव्रतम् ॥ १८ ॥

इत्येवमहरहः पञ्चानां महायज्ञानामनुष्ठानं गृहमेधिव्रतम्,
गृहे ययोर्मेधो यज्ञो भवति, ताविमौ गृहमेधिनौ दम्पती—इति
ब्रूमः । तयोर्गृहमेधिनोर्दम्पत्योर्व्रतं शास्त्रविहितो नियम इत्यर्थः ।
तदेवं पञ्चमहायज्ञावशिष्टमन्नं दम्पती भुञ्जीयाताम् ।

“भुक्तवत्स्वयं विप्रेषु स्त्रेषु गृह्येषु चैव हि ।

भुञ्जीयातान्ततः पश्चादवशिष्टान् दम्पती” ॥

इत्येवमादिस्ररणात् । अकृत्वा च पञ्च महायज्ञान् भुञ्जतोऽस्त्योर्व्रत-
लोपोभवतीति विज्ञायते ;—ऋते सुवासिनीप्रभृतिभ्यः । तदाह
मनुः ।

“सुवासिनीः कुमारांश्च रोगिणोगर्भिणीस्तथा ।

अतिथिभ्योऽथ एवैतान् भोजयेदविचारयन्” ।

इति । तथा गोतमः । “भोजयेत् पूर्वमतिथिकुमारव्याधित-
गर्भिणीसुवासिनीस्वविरान् जघन्यांश्च”—इति ।

“अदत्त्वा यस्तु एतेभ्यः पूर्वं भुङ्क्तेऽविचक्षणः ।

स भुञ्जानो न जानाति श्वगृध्रैर्जग्धिमात्मनः” ॥

इति च धर्मशास्त्रम् ॥ १८ ॥

दम्पती एव वलीन् हरेयाताम्—इत्युक्तम्, अथेदानीं कश्चिदिह
विशेषोऽभिधीयते—

स्त्री ह सायं प्रातः पुमानिति ॥ १९ ॥

स्त्री पत्नी, ह किल । स खल्वयम्—एतिह्यार्थकोऽनर्थको वा निपा-
तः । इति होचुर्बुद्धाः—इति ह्येतिह्यमुच्यते । सेयं पत्नी, सायं
रात्रौ, वलीन् हरेत्—अमन्त्रं, वृष्णीम्—इत्यर्थः । कस्मात् पुनः
कारणादमन्त्रमुच्यते पत्न्या वलिहरणम् ?—इयमेव तावन्मात्रं ना-
ध्याप्यते ? । उपदेशादिति ब्रूमः । अमन्त्रमेव खल्वस्या वलिहरण-
मुपदिश्यते—इति नेयमध्याप्यते इत्यदोषः । तथाच मनोः स्मरणम् ।

“सायन्मन्त्रस्य सिद्धस्य पत्यमन्त्रं वलिं हरेत् ।

वैश्वदेवं हि नामैतत् सायं प्रातर्विधीयते” ॥

इति । तदनेन रात्रावपि वैश्वदेववलिकर्माणारविशेषेण कर्त्तव्यत्वम्—
इति दर्शितम् । अस्याञ्च स्यतौ—सिद्धस्य अन्नस्य—इति पक्षप्राप्त-
मनूयते गुणभूतं, न तु विधित्वितम् । सायं वलिं हरेत्—इत्यय-
मत्र मन्त्रः, न सायं सिद्धस्य अन्नस्य—इति । तस्मात्—“यस्यो-
भयं हविरार्तिम् कृच्छेत्”—इतिवत् नित्यानुवादोयम्—अन्नस्य

सिद्धस्य—इति । ‘अथ हविष्यस्यान्नस्य’—इति वन्मुख्यकल्पपरिकीर्तनाभिप्रायं वा वचनम् । तदिदं वलिहरणद्रव्याभिधानपरं शास्त्रं नान्यत् परिषद्ध्ये । अभावे खल्वन्नस्य प्रतिनिधिमप्युपादाय वलिहरणं कर्तुमुचितम् । कस्मात् ? । शास्त्रार्थवत्तोपपत्तेः । प्रतिनिधिशास्त्राणां खल्वेवमर्थवत्तोपपद्यते । इतरथा प्रतिनिधिशास्त्रमनर्थकं—प्रलापमात्रं स्यात् । तच्चोदाहरिष्यामः । नचेत्-दुचितम् । अहनीति चेन्नाविशेषात् । इति चेत् भवान् पश्यति,—अहनि प्रतिनिधिशास्त्रमर्थवत् कथमनर्थकं प्रलापमात्रम् उच्यते—इति । तत्र ब्रूमः । नैषा कल्पना सम्भवति । कस्मात् ? । अविशेषात्, विशेषाभावादित्यर्थः । अहन्यपि, सिद्धस्य—इति, अन्नस्य—इति च श्रवणम्, अविशेषणोपलभ्यते—इति । तत् यदि रात्रौ प्रतिनिधिशास्त्रं न प्रवर्तते, अहन्यपि न प्रवर्त्तियते, हेत्वविशेषात् । अप्रवृत्तिहेतुः खल्वहनि रात्रौ च न विशिष्यते—उभयत्रापि समान इत्यर्थः । तथा चेत्तम् । “अथ हविष्यस्यान्नस्योद्धृत्य हविष्यैर्व्यञ्जनैरुपविच्याग्नौ जुहुयात्”—इति । मनुरपि स्मरति ।

“वैश्वदेवस्य सिद्धस्य गृह्येग्नौ विधिपूर्वकम् ।

आभ्यः कुर्याद्देवताभ्यो ब्राह्मणो होममन्वदम्” ॥

इति । “वैश्वदेवादन्नात् पर्युक्ष्य जुहोति”—इति च गृह्यान्तरम् ।

आह च कात्यायनः कर्मप्रदोषे ।

“सायं प्रातर्वैश्वदेवः कर्त्तव्यो वलिकर्म च ।

अनश्नतापि सततमन्यथा किञ्चिषी भवेत्” ॥

इति । तद्वचनान्नतोपि वैश्वदेवो वलिकर्म च कर्त्तव्यम्—इत्युक्तम् ।

तस्मात् इयमेवावधारणा—सायं वलिं हरेत्—इति सम्बन्धः, न सायं सिद्धस्य—इति । अयं मन्यसे—अतिथ्यनुरोधेन पाकसम्भव एव अनश्रतोरात्रौकरणम्—इति । तत्रोच्यते । नाप्रमाणत्वात् । न खल्वेषा कल्पना सम्भवति ;—अतिथ्यनुरोधेन यदा पच्यते, तदैव रात्रौ अनश्रता वैश्वदेवादिकं कर्त्तव्यम्, नापचमानेन—इति । कस्मात् ? अस्मिन्नर्थे प्रमाणाभावात् । न खलु पाकार्थता वैश्वदेववलिकर्मणोः शक्यते वक्तुम् । किं कारणम् ? । पुरुषसंस्कारत्वात् । कुतः पुनरनयोः पुरुषसंस्कारत्वमुच्यते ? । “सहधर्मचारिणोऽसंयोगः, पञ्चानां महायज्ञानामनुष्ठानम्”—इति गोतमेन पुरुषसंस्कारमध्ये पाठात् । “तानेतानहरहः कुर्वीत”—इति—
“स्वाध्यायेन ब्रतैर्हामैस्त्रैविद्येनेज्यया सुतैः ।

महायज्ञैश्च यज्ञैश्च ब्राह्मीयं क्रियते तनु” ॥

इति च पुरुषार्थत्वावगमात् । वैश्वदेवं वलिकर्म च, अकुर्वीणः पुरुषः किल्बिषी भवति—इति च कात्यायनेन सुव्यक्तमनयोः पुरुषार्थत्वाभिधानात् । “पञ्च वा एते महायज्ञाः सतति प्रतायन्ते सतति सन्तिष्ठन्ते देवयज्ञः पितृयज्ञो भूतयज्ञो मनुष्ययज्ञो ब्रह्मयज्ञः—इति चारण्यके तैत्तिरीये । तदेव खल्वमीषां मूलम्—इत्यभियुक्ता मन्यन्ते । तस्मात् पुरुषार्थत्वम् एवामीषां महायज्ञानां, न पुनर्वैश्वदेववलिकर्मणोः पाकार्थत्वम् । अयं उच्यते—‘पुरुषार्थयोरेव सतोरनयोः पाकार्थतामप्यनुमन्यामहे—इति’ । अत्रोच्यते । काममनुमन्येमहि पाकार्थताम् अयनयो र्यदि प्रमाणम् अत्र किञ्चित् उपलभेमहि । नतु प्रमाणमिह किञ्चिदुपल-

भामहे । तस्मादसङ्गतमनयोः पाकार्थत्वम्—इति । स यदि
 ब्रूयात्,—अकृत्वा वैश्वदेवादिकमन्नं भुञ्जानस्य दोषश्रवणादन-
 संस्कारत्वमनयोरनुमातव्यम्—इति । तं प्रतिब्रूयात्, ब्रह्मय-
 ज्ञादिकमप्यकृत्वा भुञ्जानस्य दोषश्रवणादनेकान्तिकमेतस्मिन् नान्न-
 संस्कारत्वमनयोरनुमापयति—इति । तदिदं दोषकीर्तनम्,
 आवश्यकत्वम् अमीषाम् अवगमयति,—इति पुरुषार्थशास्त्रैस्तुल्य-
 वदेव तात्पर्यम् । तत्राये समान्नानाच्च । पुरुषार्थप्राये चाध्या-
 पनादिकर्मप्राये वैश्वदेववलिकर्मणी समान्नायेते । तदनयो-
 रपि पुरुषार्थत्वम् एव अवधार्यते । तथाचोक्तम् । “प्राये वच-
 नाच्च”—इति । पुरुषार्थयोरनयोरन्नसंस्कारार्थत्वम् अपि, न
 साम्प्रतम् अभ्युपगन्तव्यम् । पुरुषार्थत्वे हि द्रव्यम्—वैश्वदेवादर्थं
 भवति, अन्नसंस्कारार्थत्वे तन्नार्थं वैश्वदेवादिकं स्यात् । असु को-
 दोषः ?—इति चेन्नासम्भवात् । न खल्वेतत् सम्भवति,—अन्नार्थं
 वैश्वदेवादिकं, वैश्वदेवादर्थञ्चान्नम्,—इति । कस्मात् ? । विरो-
 धात् । विरुध्यते खल्वेकस्य गुणभावः प्रधानभावश्च । नह्येकमेव वस्तु
 एकमेवापेक्ष्य एकदैव प्रधानं गुणभूतञ्च भवितुमर्हति । इतश्च ।
 वाक्यभेदप्रसङ्गात् । कथं वाक्यभेदप्रसङ्गः ? । वचनव्यक्तिभेदात् ।
 वचनव्यक्तिः खल्वनयोर्भिद्यते—इति भिद्येत वाक्यम् । वैश्वदेवेनान्नं
 संस्क्रुयात्—इत्येकस्मिन् पक्षे वचनव्यक्तिर्भवति, अन्नेन वैश्वदेवादि-
 कमभिनिर्वर्त्तयेत्—इति चान्यस्मिन् । एकं खल्विदं वाक्यं—
 ‘हविष्यस्थानस्य जुहुयात्’—इति । न च भङ्क्ता वाक्यम्, उभ-
 यार्थत्वं कल्पयितुम् उचितम् ।

आह—‘अस्मादेवास्मानात् द्रव्यार्थत्वम् अवगम्यते—इति’। न—
 इति ब्रूमः । कस्मात् ? । अर्थकर्मवदास्मानात् । अर्थकर्मण्यपि
 अग्निहोत्रे समानायते—“अथ हविष्यस्थानस्याग्नौ जुहुयात् कृतस्य
 वा अकृतस्य वा”—इति । तत्समानमिदमपि आम्नायते—“हवि-
 ष्यस्थानस्य”—इति । तस्मात्—“सोमेन यजेत”—इत्येवमादिव-
 दिहापि द्रव्यमुच्यते जुहोतेरूपकारकम् । सेयं द्रव्यचोदना वा
 स्यात्, विशिष्टकर्मचोदना वा स्यात्, सर्वथापि द्रव्यं कर्मार्थतां
 नातिशेते । यथा खल्वपचारे सोमस्य पूतिका उपादीयन्ते वचन-
 वलात्, एवमिहाप्यपचारेऽन्नस्य अन्यदप्युपादेयं वचनवलात्—इति न
 किञ्चिदनुचितम् । न खल्वत्र द्रव्यस्य ईप्सितमावः अवगम्यते ।
 हविष्यादन्नादुद्धृत्य तेन होममभिनिर्वर्त्तयेत्—इति खल्वत्र वचन-
 व्यक्तिर्भवति । कस्मात् ? । “वैश्वदेवादन्नात् पर्युक्ष्य स्वाहाकारैर्जु-
 ङ्घ्यात्”—इति गृह्यान्तरदर्शनात् । अथ वा । हविष्येनाग्नेन
 होममभिनिर्वर्त्तयेत्—इत्ययम् एव अर्थः । यदाप्यवयवार्था षष्ठी-
 यम् उच्यते, तदापि हविष्यान्नावयवेन जुङ्घ्यात्—इति वचनार्थः ।
 सर्वथापि द्रव्यमेव कर्मार्थं न कर्मद्रव्यार्थमवगम्यते । येषामपि
 हविष्यस्थानस्य अवयवं जुङ्घ्यात्—इति वचनव्यक्तिः, तेषाम् अपि
 न कर्मणः अन्नावयवार्थत्वम् अवगन्तव्यम् । न खल्वन्नावयवेन
 संसृतेन किञ्चित् प्रयोजनम् अस्ति ! तदर्थञ्चेत् कर्म, तदप्यन-
 र्थकं स्यात् । यः खल्ववयवो जुहोति नासम्बध्यते, स तेनैवोप-
 क्षीयते, नावतिष्ठते, यश्चावतिष्ठते, नासौ जुहोति नासम्बध्यते ! ।
 अन्नार्थतायाम् अप्यनर्थकत्वम् अविशिष्टम् । होममभिनिर्वर्त्तयतां

खल्वन्नानां प्रयोजनवत्त्वम् न केवलानाम् । न च वैश्वदेवादिकम्
अन्नस्य किञ्चित् उपकरोति । न खल्वेवम् अन्नार्थताकर्माणः
शक्यते वक्तुम् । “यैस्तु द्रव्यं चिकीर्ष्यते गुणस्तत्र प्रतीयेत, तस्य
द्रव्यप्रधानत्वात्”—इति सूत्रणात् ।

अथ वैश्वदेवादिकम् अन्नस्य माकरोतु दृष्टं किञ्चिदुपकारम्,
दृष्टुं करिष्यति । अदृष्टोऽपि उपकारोलोके वज्रलम्
उपलभ्यते । ग्रामान्तरात् आगतानां पुरुषाणां पर्यग्निकर-
णेन खल्वदृष्ट उपकारः क्रियते—इत्युच्यते । न—इति ब्रूमः ।
न करिष्यति अदृष्टम् अपि उपकारं वैश्वदेवो द्रव्यस्य । कस्मात् ? ।
तस्य शब्दमूलत्वात् । शब्दमूलं खल्वदृष्टम् द्रव्यते । न खल्वस्ति
शब्दः,—वैश्वदेवो द्रव्यस्य उपकरोति,—इति । शब्दस्त्वस्य पुरुषार्थ-
ताम् आह—‘महायज्ञैश्च’—इति, ‘तानेतान्’—इति चैवमादिः ।
सा खल्वियं कल्पना पुरुषबुद्धिमूला—इत्यनादरणीया । तथाचो-
क्तम् । “धर्मस्य शब्दमूलत्वादशब्दमनपेक्षं स्यात्”—इति ।

न च एकेनादृष्टेन पुरुषार्थतया चरितार्थे शास्त्रे अन्यदपि अदृष्टं
कल्पयितुम् उचितम् ! । लोकेऽपि नात्यन्तम् अदृष्ट उपकारोद्दृ-
श्यते, यत्र चात्यन्तम् अदृष्ट उपकारः, तत्र प्रमाणम् अपि न
दुर्लभम्—इत्यनुदाहरणम् ।

स खल्वयम्—‘अन्नस्य’—इत्युपदेशोऽन्नस्य होमस्य च सम्बन्धं क-
रोति, सम्बन्धे च सति—“द्रव्याणां कर्मसंयोगे गुणत्वेनाभिसम्बन्धः”—
इति, “भूतभव्यसमुच्चारणे भूतं भव्यायोपदिश्यते”—इति चानया
तन्त्रयुक्त्वा, द्रव्यं गुणभावेन सम्बध्यते । सेयं तृतीयार्थे षष्ठी वि-

भक्तिः,—इति, “शक्तून् जुहोति, मारुतं जुहोति, एककपालं जुहोति”
 —इत्येवमादिवत् इहापि द्रव्यमेव कर्मार्थं, कर्म तु पुरुषार्थम्
 एव, न द्रव्यार्थम्—इति सिद्धम् । अत एव स्मर्यते । “अहरह
 पञ्चयज्ञान्निर्वपेत् अपि मूलपत्रोदकशाक्तेभ्यः”—इति । “अहरह
 स्वाहा कुर्यादन्नाभावे केनचिदाकाष्ठात् देवताभ्यः, पितृभ्यो मनु-
 येभ्यश्चोदपात्रात्”—इति च गृह्यान्तरम् । “यदग्नौ जुहोत्यपि
 समिधं तद्देवयज्ञः सन्तिष्ठते, यत् पितृभ्यः स्वधाकरोत्यप्य-
 स्तत् पितृयज्ञः सन्तिष्ठते”—इति च तैत्तिरीये ब्राह्मणे । “न
 चेदुत्पद्यतेऽन्नन्तु अद्भिरेनान् समापयेत्”—इति च स्मरणम् ।
 तदेवमादिशास्त्रेभ्यः—सुव्यक्तमिदम् अवगम्यते ; यत् द्रव्यमेव
 कर्मार्थम्—इति, कर्मप्रधानं पुरुषार्थम्—इति च । न हि द्र-
 व्यार्थकर्मणां द्रव्याभावेऽपि करणम् अस्ति । पुरुषार्थमेव हि
 कर्म, श्रुतद्रव्यापचारेण्यन्येन केनचित् यथाकथञ्चित् क्रियते,
 द्रव्यस्य गुणभूतत्वात् । द्रव्यार्थत्वे तु कर्मणश्चोदितद्रव्याभावे
 लोप एव स्यात् । न खलु प्रैयङ्गवेऽपि चराववघातः क्रियते, न
 वा तदर्थं ब्रौह्म उत्पाद्यन्ते । तदिदं प्रतिनिधिविधानपरं
 हालम् अन्नाभावेऽन्येन होममुपदिशत् कर्मनिर्वर्त्तनेरीक्षित-
 न कर्द्दर्शयति । तस्मात् न कर्मणो द्रव्यार्थता । तदुक्तम् । “ये
 संस्तुतेन चिकीर्ष्यते, तानि प्रधानभूतानि, द्रव्यस्य गुणभूतत्वात्”
 धर्मकं स्यात्तुरपि—
 क्षीयते, नात्रात्रे तु निर्वर्त्तते यद्यन्योऽतिथिराव्रजेत् ।
 अन्नार्थतायाम् पं यथाशक्ति प्रदद्यान्न वलिं हरेत्” ॥

इति पाकान्तरेणान्नदानपक्षेपि, न वलिं हरेत्—इत्याचक्षणाः
द्रवस्यैव कर्मार्थताम् अनुजानाति—इत्यवगम्यते । इतरथा कथ-
मिवासंस्कृतमन्नभोजनम् अनुजानीयात् ! । आचार्योऽपि वक्ष्य-
ति । “यद्येकस्मिन् काले ब्रीहियवौ प्रक्रियेयाताम्, अन्यतरस्य
ज्ज्वा कृतं मन्येत”—इति, “यद्येकस्मिन् काले पुनः पुनरन्नं पच्येत
सकृदेवैतद्वलितन्नं कुर्वीत”—इति चैवमादि ।

अथ, गृह्यान्तरम्—“अज्जतस्य नाश्नीयान्नचान्नमाशयेत्”—इति,
अज्जतस्य अशनं निषेधयति । किमतो भविष्यति ? । उच्यते । एतदतो
भविष्यति,—अज्जतस्य अशननिषेधेन होमस्य अन्नसंस्कारकत्वम्
अनुस्यामामहे,—होमः खल्वन्नं संस्कारोति, तदभावे चासंस्कृतम्
अन्नं नात्तव्यम्,—इति । अत्रोच्यते । एवमपि अन्येषाम् एवैष
होमोऽन्नार्थः स्यात्, नास्माकम् । अपि च । नैषा कल्पना
सम्भवति—अन्नार्थं वैश्वदेवः—इति । कुतः ? । तदुच्यते । पञ्च-
महायज्ञानां खलु तैत्तितीथारण्यकमेव मूलम् आचक्षते । तत्र च
पुरुषार्थत्वम् अमीषाम् अवगम्यते । तच्च पुरस्तादुपदर्शितम्
अस्माभिः । सेयं निर्मूला कल्पना अनादरणीया । तस्मात् होम-
भोजनयोः क्रमः इह विधित्सितः—इत्यवगच्छामः । पूर्वं यस्य
न ह्यथे, तन्न अत्तव्यम्—इति, अनया वचनव्यत्या खल्वस्मात्-
पक्षोऽनुगृह्यते । अथ वा । अज्जतस्य—इति कर्त्तरि निष्ठा ।
न ज्जतं येन—इति वा विग्रहः, “अज्जतस्य प्रायश्चित्तम्”—
इत्येवमादिवद्वाख्येयम् । होममकुर्वतोऽन्नं नाश्नीयात्, न
च आशयेत्—इति वचनार्थः । अत एव—“अज्जतस्य”—इति,

‘अन्नम्’—इति च वैयधिकरणेन पदद्वयम् उपादीयते । अन्यथा खलु ‘अङ्गतस्य’—इति षष्ठी वा न स्यात्, ‘अन्नम्’—इति वा द्वितीया । तदिदम् एकं वचनं बह्वनाम् अनुरोधान्नैयं, न तु एतदवष्टभ्य बह्वनि वचनानि अन्यथा नेयानि—इति युक्तम् । स्मरन्ति च ।

“विरोधो यत्र वाक्यानां प्रामाण्यं तत्र भूयसाम् ।
तुल्यप्रमाणसत्वे तु न्याय एव प्रवर्तकः” ॥

इति । सुव्यक्तमप्यस्यान्नार्थत्वस्मरणं यदि कथञ्चिदुपलभ्येतापि, तर्हि तदपि क्लृप्तश्रुतिविरोधादनपेक्षणीयमेव प्रेक्षावताम् । किं पुनरङ्गं ! सन्दिग्धार्थस्य तदानुगुणेन वर्णनम् । तस्मात्—वैश्वदेवादिकम् अन्नार्थम्, उभयार्थं वा,—इत्यसङ्गता कल्पना ।

तदेवं सिद्धेऽपि वैश्वदेवस्य पुरुषार्थत्वे, अन्नस्य सिद्धस्य—इति यद्यनुवादो वा, मुख्यकल्पाभिप्रायं वा न स्यात् ; नियम्येत तर्ह्यन्नम् । परिसञ्चक्षीत चान्यत् द्रव्यम् । भिद्येत तर्हि वाक्यम् । कथम् ? । रात्रौ वैश्वदेवः कर्त्तव्यः, स च सिद्धेनैव,—इति वचनव्यक्तिभेदात् । न चैतदपि सम्भवति, प्रतिनिधिवचनानामनर्थकत्वापत्तेः । तस्मात् पाकाभावेऽपि रात्रौ वैश्वदेवादिकम् उदकादिनापि कर्त्तुमुचितम् । न खलु पाकाभावे—‘अन्नश्रुतापि, रात्रौ वैश्वदेवः कर्त्तव्यः’—इति शास्त्रं न प्रवर्तते ! । तत् किम् इति, अकारणमेव शास्त्रम् इदम् अतिक्रम्यते ! । न च शास्त्रं नामातिक्रमितव्यम् । ‘सततम्’—इति चाभिधानात् । अन्नश्रुतापि सततं वैश्वदेवो वलिकर्म च कर्त्तव्यम्,—इति खल्वान्नातं

कात्यायनेन । सेयं 'सततं' श्रुतिरेवं सति उपरुध्येत । न खल्वे-
वम्—इयम् अनुगृह्यते । तस्मान्न किञ्चिदेतत् । यदि पुन-
र्निश्चय्यते अन्नं, तर्हि तदर्थवत्तोपपत्तेः, 'अनश्नतापि सततम्,—
इति च स्मरणात्, पुरुषार्थवाचास्त्य, अनश्नतापि वैश्वदेवार्थम्
एव पुनः पाकः क्रियताम् । पाकेनैव चेत् वैश्वदेवः कर्त्तव्यः,
तर्हि अयमेव वलादपि पाकमानयिष्यति । तस्मात्—यद्येवम्
आयहातिशयं करोषि;—सिद्धेनैव वैश्वदेवः कर्त्तव्यः,—इति, तर्हि
अनुमन्यस्व अतिथ्यनुरोधम् अन्तरेणापि अनश्नतोपि पुनः पाकम् ।
किमिति,—अतिथ्यनुरोधेन पाकाभावे वैश्वदेवलोपं कथयसि—इति
न विद्मः । एतेन—

“पुनः पाकमुपादाय सायमप्यवनीपते ! ।

वैश्वदेवनिमित्तं वै पत्यमन्त्रं वलिं हरेत्” ॥

इत्येवमादिकं पुराणवचनमपि व्याख्यातम् । अन्यथा खल्वश्नतोपि
रात्रौ पाकाभावे नास्ति वैश्वदेवादिकम्,—इत्यापतति । न चैवम्
इष्यते । पुराणञ्च खल्विदं न शक्नोति श्रुतिं स्मृतिञ्च बाधितुम् ।
कस्मात् ? ।

“श्रुतिस्मृतिपुराणानां विरोधो यत्र जायते ।

तत्र श्रौतं प्रमाणन्तु द्वयोर्द्वेधे स्मृतिर्वरा” ॥

इति व्यासस्मरणात् । तस्मात्,—“स्त्रीयभोजनसम्भवे पाकं
विनापि, तदसम्भवे अतिथ्यनुरोधेन पाकसम्भव एव, सायं वैश्व-
देववलिकर्मणो,—इति रघुनन्दनमतमसङ्गतम् । न च स्त्रीय-
भोजनसम्भवे पाकं विनापि,—इत्यस्यां कल्पनायां प्रमाणम् अस्ति ।

न चैवं, पुनः पाकमुपादाय,—इति वचनमुपपद्यते । तस्मात्,
पुनः पाकमुपादाय,—इत्यनूद्यते, पाकं सिद्धमन्नम्, उपादाय,
सायम् अपि, पुन वैश्वदेवं कुर्यात्,—इति वा वचनार्थः । तस्मा-
दस्मदुक्तैव व्यवस्था शास्त्रार्थः ॥ १९ ॥ ० ॥

तदिदं वलिहरणम् अहरहर्यत् पच्यते तेनैवान्नेन कर्त्तव्यं
न पुनरन्यार्थमपि यत् अय्यते, तेनापि कर्त्तव्यम्—इत्युच्यते ।
कस्मात् ? । 'वैश्वदेवादन्नात् पर्युज्य जुहोति'—इति, 'सिद्धस्य
वैश्वदेवस्य अन्वहं होतव्यम्'—इति, 'होमशेषेण वलयोहर्त्तव्याः'—
इति चैवमादिशास्त्रेभ्यः । नेत्युच्यते । पुरुषार्थं खल्वेवमादिकं
कर्म, यथाकथञ्चित् पुरुषेण निर्वर्त्तनीयम् । अन्यथा खल्वयम्
अधर्मम् इयात् । तस्मान्नैष नियमः,—वैश्वदेवेनैवान्नेन होत-
व्यम्—इति । तन्निमम् अर्थम् आचार्यः सुव्यक्तम्—उपदिश-
न्नाह—

सर्वस्य त्वेवान्नस्यैतान् वलीन् हरेत्,—पितृस्य
वा, स्वस्थयनस्य वा, ऽर्थार्थस्य वा ॥ २० ॥

सर्वस्यैवान्नस्य एतान् वलीन् हरेत् । यत् किञ्चिदनं पच्यते
भोजनार्थं वा, अन्यार्थं वा, तेनैव—वलयोहर्त्तव्याः न पुनरन्न-
सास्ति कश्चिन्नियमोऽनेनैवान्नेन—इत्येतदर्थम् आचार्यः 'सर्वस्य'
—इत्याह । "अनेकस्य अशेषता सर्वशब्दस्य अर्थः"—इति ह्यवो-
न स खल्वयम् अर्थोविस्मृतमुपदिश्यते,—'पितृस्य वा' इति ।
तस्यापि पितृकर्मार्थं गृह्यतस्य, अमावस्यादावन्नाहार्याद्यर्थम्—

इत्यर्थः। खल्वयनस्य, तदर्थं पक्वस्य। खल्वि—इति अभिप्रेता-
र्थसिद्धिम् आचक्षहे। अस्या अयनं प्रापकं यत्कर्म्म, तत्
खल्वयनम्। किन्तत्?। ब्राह्मणभोजनादिकम्। कस्मात्?।
“स्नेहवदमांसमन्नं ब्राह्मणान् भोजयित्वा खल्वि हैषां भवति”—
इत्येवमादिवचनात्। ‘अर्थार्थस्य’ अर्थार्थधनम्, अर्थः प्रयोजनं,
यस्य, पुरुषस्य, सोऽयम् अर्थार्थः—इत्युच्यते। यस्मात् पुरुषात्
अर्थ आशास्यते, तदर्थं पक्वस्य—इत्यर्थः।

अयं पित्राद्यर्थं यत् पच्यते, तेनापि चेत् वैश्वदेवादिकं कृ-
यते, न तर्हि इदानीं पाकः पित्रर्थो भवति। वैश्वदेवाद्यर्थत्वम्
अपि खल्वस्य विद्यत एव। उच्यते। सत्यम् अस्तीदं, यत् पित्रर्थं
यत् पच्यते, तेनापि वैश्वदेवादिकं कर्त्तव्यम्—इति। नैतावता
पाकस्य पित्र्यत्वम् अपक्वोक्तं शक्यते। अपणस्य पित्रुद्देश्यकत्वम्
अस्येव—इति, पाकः पित्र्यः—इत्युच्यते। पितृकर्म्म किलोद्दिश्य
यत् पच्यते, तत् पित्र्यम्—इति प्रतिजानीमहे। सोऽयं पाकविशेषः
पितृणाम् असाधारणः,—इति तथा व्यपदिश्यते। व्यपदेशाः
खल्वसाधारणतयैव भवन्ति। प्रत्यक्षं खल्वेतदस्माकम्, यत्
क्षितिजलपवनबीजादिषमवधानजन्माप्यङ्कुरो व्यपदिश्यते—शाल्य-
ङ्कुरः—इति। कस्मात्?। शालिवीजानाम् साधारणत्वात्।
क्षित्यादिकं खलु साधारणम्—इति, न तेन व्यपदिश्यते। तस्मा-
दुपपन्नम् एतत्—‘पित्र्यस्य वा खल्वयनस्य वा अर्थार्थस्य वा’—
इति। तदेवं यस्य कस्यार्थं पक्वस्य अन्नस्यैतान् वलीन् हरेत्,
न पुनर्वैश्वदेवार्थपक्वस्यैव—इति एव शब्दार्थः। तु शब्दे वलिहर-

एस्य कालविशेषं द्योतयति । कः पुनरसौ कालविशेषः ? । पूर्व्वं, पश्चाद्वा—इति ब्रूमः । सोऽयं विभज्य प्रदर्श्यते । तत्र तावत् अर्था-
र्थं स्वस्थयनार्थञ्च यत् पच्यते, तेन पूर्व्वमेव वलिहरणं भोजना-
दित्याचक्षहे । कस्मात् ? । ‘अजतस्य नाश्रीयत् न चान्नमाशयेत्’
—इति गृह्यान्तरवचनात् । तथा दर्शनाच्च । दृश्यते खल्वादितो
वलिहरणं पश्चात् भोजनं वैश्वदेवस्यान्नस्य । तस्मादिहापि तदेव
कल्पयितुम् उचितम् । न खलु पुरुषोच्छिष्टेनान्नेन वलिहरणम्—
इति सम्भवति । यज्ञावशिष्टान्नभोजनम् एव उपदिशन्ति श्रिष्टाः ।

“यज्ञशिष्टाशनं ह्येतत् सतामन्नं विधीयते” ।

इति ।

“यज्ञशिष्टासृतभुजो यान्ति ब्रह्म सनातनम्” ।

इति चैवमादि । अत एव वैश्वदेवादर्व्वाक् यदि भिक्षुकः
समायाति, तदापि वैश्वदेवार्थम् अन्नम् उद्धृत्य,—पृथक् कृत्वा,
तस्मै भिक्षा दातव्या,—इति स्मर्यते । न तु भिक्षादानावशेषेण
वैश्वदेवः कर्त्तव्यः—इति । तदाह व्यासः ।

“अकृते वैश्वदेवेतु भिक्षुके गृहमागते ।

उद्धृत्य वैश्वदेवान्नं भिक्षां दत्त्वा विसर्जयेत्” ॥

इति । पित्रर्थञ्चेदन्नं पच्यते, तर्हि पूर्व्वम् एव आहुतं, पश्चादलि-
हरणम्—इति ब्रूमः । तत् कस्य हेतोः ? । तथैव स्मरणम् ।
तथा च मनोः स्मरणम् ।

“उच्छेषणन्तु तत्तिष्ठेद्यावद्विप्रा विसर्जिताः ।

ततो गृहवलिं कुर्यादिति धर्मो व्यवस्थितः” ।

इति । न चेदं गृहवलिपदम्—

स्वयमेव हरेत् काम्यान् वलीन् यावद्गृहे वसेत् ।

आतुरत्वे प्रवासे वा लोपो गृहवलेर्भवेत्” ॥

इति गृह्यान्तरदर्शनात् काम्यवलिमात्रपरम्—इति वाच्यम् ।
तन्मात्रपरत्वे प्रमाणाभावात् । तस्मात् गृहे यो बलिदीयते—
गृहमेधिना यः क्रियते, सोऽयं गृहवलिरुच्यते । गृहवलिपदस्य
काम्यवलिमात्रपरत्वेऽपि, काम्यानां वलीनां आह्वोत्तरत्वम् इदं
वचनं शक्नोति विधातुं, न तु नित्यानाम् एतन्निषेद्धम् अपि ।
ततश्च तेषामपि शास्त्रान्तरात् तथात्वम् अविरुद्धमेव । तथा च
गौतमस्मरणम् ।

“पितृश्राद्धमकृत्वा तु वैश्वदेवं करोति यः ।

अकृतं तद्ववेत् श्राद्धं पितॄणां नोपतिष्ठते” ।

इति ।

“पितृपाकात् सलुङ्घृत्य वैश्वदेवं करोति यः ।

अकृतं तद्ववेत् श्राद्धं पितॄणां नोपतिष्ठते” ।

इति च स्मृत्यन्तरम् । तथा कार्ष्णाजिनि स्मरणम् ।

“यदा श्राद्धं पितृभ्यश्च कर्त्तमिच्छति मानवः ।

वैश्वदेवं ततः कुर्यान्निवृत्ते पितृकर्मणि” ।

इति । अत्र वैश्वदेवस्य आह्वोत्तरत्ववचनात् ततः पराचीनस्य बलेः
सुतरां तथात्वम् । तथा मत्स्यपुराणम् ।

“निर्व्वर्त्य प्रणिपत्याथ पर्युक्ष्याग्निञ्च धर्मवित् ।

वैश्वदेवं प्रकुर्व्वीत नैतिकं विधिमेव च” ।

इति । अत्र—“नैत्यिकं बलिमेव च”—इति आद्धभाष्ये नीला-
म्बरोपाध्यायाः पठन्ति । परिशिष्टप्रकाशे नारायणोपाध्यायो-
प्येवमेव पठति । वाचस्पतिमिश्राणामप्ययमेव पाठः । भविष्य-
पुराणञ्च ।

“कृत्वा आद्धं महावाहो ! ब्राह्मणांश्च विसृज्य च ।
वैश्वदेवादिकं कर्म ततः कुर्यान्नराधिप ! ” ।

इति ।

“विसर्जयेत् प्रियाण्युक्ता प्रणिपत्य च भक्तिः ।

आदारमनुगच्छेच्चागच्छेच्चानुप्रमोदितः ।

ततो नित्यक्रियां कुर्याद्भोजयेच्च तथाऽतिथीन् ।

नित्यक्रियां पितृणाञ्च केचिदिच्छन्ति सत्तमाः ।

न पितृणान्तथैवान्ये श्रेष्ठं पूर्ववदाचरेत् ।

पृथक् पाकेन वेत्यन्ये केचित् सर्वञ्च पूर्ववत्” ।

इति च मार्कण्डेयपुराणम् । न चैवं नित्यआद्धमपि बलिहरणात्
पूर्वमेव प्राप्नोति—इति वाच्यम् । नित्यपाकस्य पितृपाकत्वा-
भावात् । व्यपदेशाः खल्वसाधारणतया भवन्ति—इत्येवोचाम ।

वैश्वदेवः—सर्वार्थः खल्वसौ पाको भवति । पितृपाकात् समु-
द्भूत्य,—इति हि स्मरन्ति । सर्वसु च स्मृतिषु बलिहरणात्
पराचीनमेव नित्यआद्धम् उच्यते । अमीषाञ्च वचनानां पार्व-
णआद्धप्रकरणे पाठात् नान्यत्र सन्निवेशः । ननु वाक्यं प्रकरणं
बाध्यते ? । नेत्युच्यते । विसर्जयेत्—इति, आदारम् अनुगच्छेत्
—इति च, अभिधाय, ततो नित्यक्रियां कुर्यात्—इत्याम्नानात्

व्यक्तिमिदम् अवगम्यते—विसर्जनमनुगमनञ्चेदम् अनित्ये यत्
क्रियते, तदुच्यते, न तु नित्ये—अहरहः क्रियमाणश्राद्धेऽपि—
इति । तत् इदं वाक्यं न अहरहः श्राद्धविषयम्—इति सिद्धम् ।

“नित्यश्राद्धे गद्याश्राद्धे तीर्थश्राद्धे तथैव च ।

वैश्वदेवं ऊनेदादौ ततः श्राद्धं समाचरेत्” ।

इति च स्मरणान्तरम् । अपि च । निर्व्वर्त्य—इति, कृत्वा श्राद्धम्—
इति, विसर्जयेत्—इति च, प्रकृतमेव निर्व्वर्त्तनं, प्रकृतमेव श्राद्धम्,
प्रकृतमेव च विसर्जनम् अर्थोऽवगम्यते । व्यक्तिवचनानां खल्व-
मीषाम् आग्नेधोन्यायात् सन्निहितव्यक्तिपरतैव न्याय्या—इत्यदोषः ।
तस्मात् पूर्वं श्राद्धं पश्चाद्बलिहरणम्—इत्यवगन्तव्यम् ।

अत्राह । ‘श्राद्धोत्तरकालन्तु तदर्थतैव पाकस्य न स्यात् ।
सर्व्वो हि सर्व्वस्य परद्रव्यस्य यावन्मात्रं दत्तम्, तस्यैवेष्टे, नान्यस्य—
इति । एवञ्च सति सूत्रारम्भवैयर्थ्यमेव स्यात् । तस्मात् श्राद्धात्
पूर्वं बलिहरणम्—इति । न—इति ब्रूमः । वाचनिके न्यायान-
वतारात् । वाचनिकः खल्वयम् अर्थः—इत्युपपादितम् अस्मा-
भिः । तत्किमत्र न्यायः करिष्यति ? । नहि वचनस्यातिभारो
नाम अस्ति । उत्तरकालं नास्ति तदर्थतैव पाकस्य—इत्यपि वर्णन-
मनुचितम् एव । कस्मात् ? । वचनप्रामाण्यादेव । यस्मात् वच-
नानि श्राद्धादुत्तरकाले बलिहरणं दर्शयन्ति, तस्मादवगच्छामः—
अस्युत्तरकालमपि पाकस्य तदर्थत्वम्—इति । अपि च । कस्मा-
दुत्तरकालमस्य तदर्थता लुप्यते ?—इति तावदयं प्रष्टव्यः । प्रयो-
जनस्य वृत्तत्वात्—इति चेन्न, न ह्याग्ने वृत्तेऽपि वनस्यतेस्तदर्थता

लुप्यते । पाकः खल्वयम् पितृकर्मोद्दिश्य कृतः—इत्यस्ति पित्रर्थता
पाकस्य । न खल्वविशिष्टान्नस्य तदर्थत्वाभावः पाकस्य तदर्थत्वम्
अपहर्तुं शक्नोति । तथा चोक्तम् । “यमर्थमधिकृत्य प्रवर्त्तते तत्
प्रयोजनम्”—इति । आहुं खल्वधिकृत्य पाकः प्रवृत्तः—इति
वृत्तेऽपि आहुं नैतत् अन्यथयितुं शक्यते । यथा खल्वग्नेयहोमे
कृतेऽपि, पुरोडाशस्याग्नेयता न व्याहन्यते—स त एवाग्नेयात् पुरो-
डाशात् स्विष्टकृदवद्यते, तथेहापि भविष्यति,—इति न किञ्चिदे-
तत् । प्रयोजनं यावन्मात्रेण निर्व्विध्यते, तावन्मात्रमेव चेत् तदर्थम्
उच्यते, न तर्हि अन्यार्थपाकात् वलिहरणं सम्भवति । न खल्वेक
एव भागः आहुय च उपादेयो, वलिहरणाय च,—इति सम-
ञ्जसं वचनम् । यदि तावत् आहुयोपादीयते, नैव वलिहरणाय
भवति, अथ वलिहरणयोपादीयते, न तर्हि आहुय भव-
ति,—इत्यशक्यत्वादनुचितम् । अथ ‘प्रयोजननिर्व्विहाय यदुप-
युज्यते,—यत् अर्हति प्रयोजनं निर्व्विदुम्, तदेव तदर्थम्’—इति
मन्यते, तर्हि वृत्तेऽपि प्रयोजने, नैव द्रव्यस्य तदर्थत्वमपचोद्यते ।
स्वरूपयोग्यतामात्रस्याविशिष्टत्वात्—इति यथोक्त एवार्थः । यच्च
—‘अहुतस्य नाश्रियात्’—इति वचनम्, तदेतद्व्यतिरिक्तविषय-
भवतिष्ठते । तस्मात्—“वैश्वदेववलिकर्मणो नित्ये आहुतात् पूर्व्व-
मेव कर्त्तव्ये, काम्यन्तु वलिकर्म्म आहुतान्तरम्”—इत्यसङ्गतं
वर्णनम् ।

यदप्याहुः—“पार्व्वणश्राद्धे कर्त्तव्ये साग्निना तर्पणेनैव पञ्च-
यज्ञान्तर्गतपितृयज्ञस्य निर्व्वर्त्तितत्वात् न आहुतान्तरं पित्र्य-

वलिनित्यआद्धयोरनुष्ठानं, निरग्निना पार्वणदिनेपि तदनन्तरं
पित्र्यवलिनित्यआद्धे कर्त्तव्ये”—इति, तदप्यसङ्गतम् । पित्र्य-
वलेर्नित्यत्वात्, चतुर्दश नित्याः—इति सङ्ख्यावचनात्, प्रमाणविशेषा-
भावाच्च । यच्चोक्तम्—

“पितृयज्ञान्तु निर्वर्त्य तर्पणाख्यं द्विजोऽग्निमान् ।

पिण्डान्वाहार्यकं कुर्यात् आद्धमिन्दुक्षये सदा” ॥

‘इति मत्स्यपुराणवचनेऽर्थात् प्राप्तस्यापि तर्पणानन्तर्यस्य पुनर-
भिधानात् अन्यः पितृयज्ञो नास्ति’—इति । तदपि चिन्त्यम् ।
अनन्तर्याश्रवणात् । त्वाहि, पूर्वकालतायां स्मर्यते,—इत्य-
वोचाम । तदिदं वचनं सिद्धवदनुद्य पूर्वकालीनन्तर्पणं, इन्दु-
क्षये सदा कुर्यादन्वाहार्यम्—इत्येतद्विधत्ते । न तु तर्पणस्य पूर्व-
कालताम् अपि । कस्मात् ? । वाक्यभेदप्रसङ्गात् । एकं खल्विदं
वाक्यम् एवं सति भिद्येत । अपि च । इदं वचनम्, आद्धदिने
तर्पणस्यावश्यकत्वम् आचष्टे, नलन्यत् परिसञ्चष्टे । कथं नाम ? ।
तर्पणं निर्वर्त्यैव आद्धं कुर्यात्, न तु केवलनित्यआद्धेनैव पितृ-
यज्ञो निर्वर्त्तते—इति मन्येत । तदनेन आद्धदिने तर्पणमनाव-
श्यकम्—इति मतम् अनुमतम्—इति दर्शितम् । “पितृतर्पणा-
नन्तर्यानुवादस्तर्पणपार्वणयोर्मध्ये पितृयज्ञाख्यनित्यआद्धव्युदा-
सार्थः”—इति गूलपाण्डुपाध्यायः । सर्वथापि न परिसञ्चष्टे ।
अतुहान्यश्रुतकल्पनापत्तेः । तदुक्तम् ।

“अन्यार्थश्रूयमाणा च यान्यार्थप्रतिषेधिका ।

परिसङ्ख्या तु सा ज्ञेया यथा प्रोक्षितभोजनम्” ॥

इति । दोषश्च खल्वयम्, यत् श्रुतस्य च उत्सर्गोऽश्रुतस्य च परिकल्पनम् । प्राप्तश्चैवम् अन्योपि पितृयज्ञो वाध्येत ! तदिदं दोषत्रयं परिसङ्ख्यायाम् अवर्जनीयम् आपद्येत ! न चैतत् युक्तम् अभ्युपगन्तुम् । श्लोकमपि उदाहरन्ति ।

“श्रुतार्थस्य परित्यागादश्रुतार्थस्य कल्पनात् ।

प्राप्तस्य बाधादित्येवं परिसङ्ख्या त्रिदोषिका” ॥

इति । यदि पुनः—परिसङ्ख्येतापि अन्यं पितृयज्ञं, तदापि आद्धात् पूर्वमेव परिसङ्ख्येतापि, न तु परस्मादपि । कस्मात् ? । तर्पणाख्यमेव पितृयज्ञं निर्वर्त्य—(न तु वलिहरणादिकमपि कृत्वा—इत्यर्थः)—पिण्डान्वाह्यार्थं आद्धं कुर्यात्,—इति वचनव्यक्तिसम्भवात् । अस्यां खलु वचनव्यक्तौ अन्योपि पितृयज्ञः आद्धात्परम् अर्थादवगम्यते । तस्मादस्मादुक्त एवार्थ आदर्शणीयः ॥ २० ॥ ० ॥

तदिदं वलिहरणम्—

यज्ञादेव निवर्तते ॥ २१ ॥

यज्ञो ज्योतिष्टोमादिः । तस्मात् यज्ञात् हेतोर्निवर्तते । यज्ञादिति वा सप्तम्यर्थे व्यत्ययेन विभक्तिः पञ्चमी क्रियते । यज्ञ एव निवर्तते—इत्यर्थः । वलिहरणम्—इति च होमादेरपि उपलक्षणम् अत्रोच्यते । “तस्मात् दीक्षितो न ददाति, न पचति, न जुहोति”—इति, च ब्राह्मणम् भवति । एवमशब्देन किम् इह व्यवच्छिद्यते ? । न किञ्चित् । किमर्थं तर्हि ? । होमादीनाम् आव-

शक्यत्वप्रदर्शनार्थम्—इति ब्रूमः । कथन्नाम ? । यज्ञ एव निवर्तते
न पुनरन्यत्र—आपद्यपि—इत्यर्थः । तेनापद्यपि पञ्चयज्ञानाम-
वश्यकर्तव्यत्वम् अवगम्यते । स्मरन्ति च ।

“आपद्यपि हि कष्टायां पञ्चयज्ञान्न ह्यपयेत् ।

स्वर्गापवर्गयोः प्राप्तिं महायज्ञैः प्रचक्षते” ॥

इति । सोऽयं सामान्यो विधिरपवादविधिभिरुपस्थितः । न पुनरे-
तावता कारणेन सपिण्डमरणादावपि कर्त्तव्यतैव अमीषाम्—
इति भ्रमितव्यम्, । कस्मात् ? ।

“सन्ध्यां पञ्चमहायज्ञान् नैत्यिकं स्मृतिकर्म च ।

तन्मध्ये ह्यपयेत्तेषां दशाहान्ते पुनः किया” ॥

इति ।

“पञ्चयज्ञविधानञ्च न कुर्यान्मृत्युजननोः” ।

इति चैवमादिस्मरणात् । यज्ञ एव निवृत्तिरिति वचनात् स्वत्व-
शौचादावानुमानिकी कर्त्तव्यता प्रतीतिः, प्रत्यक्षेण निषेधशा-
स्त्रम् । भट्टनारायणस्त्वाह—“दीक्षितो न जुहोति,—इति सिद्धे
पुनर्वचनं परिसङ्ख्यानार्थम् । कथन्नाम ? । यज्ञ एव वलिहरणं
निवर्तते, नान्यत्रेति । एवञ्चाशौचादावपि सिद्धस्य पाकस्य
किञ्चिदनं तृष्णीं प्रक्षिप्य अग्नौ जुहुयात् । तच्छेषं वलिं कृत्वा
तृष्णीमेव प्रक्षिपेत्”—इति ॥ २१ ॥ ० ॥

यद्येकस्मिन् काले त्रीह्रियवौ प्रक्रियेयाताम्, अन्य-
तरस्य कृत्वा कृतं मन्येत ॥ २२ ॥

यदि, एकस्मिन्—भोजनकाले; दिवैव वा, रात्रावेव वा,—इत्यर्थः। ब्रीहियवौ, ब्रीहियवश्च, तौ ब्रीहियवौ। अनयोर्हृपादानम् अन्यदपि धान्यादिकम् उपलक्षयति। 'प्रक्रियेयाताम्' प्रकर्षेण, भक्तकरक्षपायसशष्कुल्यादिभेदेन—इत्यर्थः। 'क्रियेयातां' कृतौ भवेयाताम्, तर्हि अन्यतरस्य एकतरस्य, ब्रीहेः यवस्य वा, 'कृत्वा' वलिहरणम्, 'कृतं' 'मन्येत' जानीयात्, न पुनः अन्यस्यापि कर्त्तव्यम्—इत्यर्थः ॥ २२ ॥ ० ॥

यद्येकस्मिन् काले पुनः पुनरन्नं पच्येत, सक्कदेवैतद् बलितन्नं कुर्वीत ॥ २३ ॥

यद्येकस्मिन् काले—इत्युक्तार्थम्। 'पुनः पुनः' भूयाभूयः 'अन्नं पच्येत', अतिथ्यादिवाङ्मल्यवशात्, तथापि 'सकृत्' एकवारम्, 'एव' 'एतदलितन्नं' 'कुर्वीत' न प्रतिपचनम् ॥ २३ ॥

यद्येकस्मिन् कुले बहुधाऽन्नं पच्येत, गृहपतिमहानसादेवैतदलितन्नं कुर्वीत ॥ २४ ॥

'यदि' 'एकस्मिन् कुले' एकपाकोपजीविनि भ्रात्रादिवर्गे, 'बहुधाऽन्नं पच्येत' बहुषु महानसेषु कुतश्चित् कारणात् कदाचित्, भ्रातृपुत्रादीनां भोजनसौकर्यार्थं वा, तर्हि, एषां चो गृहपतिः, तस्य, 'महानसात्' 'एव' 'एतदलितन्नं कुर्वीत'। न प्रतिमहानसात्—इत्यर्थः। स्मरति च दृहस्यतिः।

“एकपाकेन वसतां पितृदेव द्विजार्चनम् ।

एकं भवेत्, गृहस्थानां तदेव स्यात् गृहे गृहे” ।

इति । कः कुर्वीत ? । गृहपतिः—इति ब्रूमः । कस्मात् ? । प्रकृत-
त्वात् । प्रकृतः खल्वत्र गृहपतिः कर्त्ता—इति स एव कुर्वीत ॥

॥ २४ ॥ ० ॥

यस्य त्वेषामग्रतः सिध्येत्, नियुक्तमग्नौ कृत्वाऽग्रं
ब्राह्मणाय दत्त्वा भुञ्जीत ॥ २५ ॥

‘एषाम्’ एकपाकोपजीविनां, मध्ये, ‘यस्य तु’ ‘अग्रतः’ पूर्व, गृ-
हपतिपाकात्, ‘सिध्येत्’ सिध्यति पाकः, स किञ्चिदन्नम्—‘अग्नौ’
‘नियुक्तं’ ‘कृत्वा’ किञ्चिच्च, ‘अयं’ ‘ब्राह्मणाय दत्त्वा भुञ्जीत’ ।
तुशब्दे विशेषणार्थः । किं विशिष्यते ? । अनावश्यकत्वेऽपि वैश्व-
देवादीनाम्, अयमस्य विशिष्यते,—यदग्नौ नियोज्यं ब्राह्मणाय च
दातव्यम्—इति ॥ २५ ॥ * ॥

यस्यो जघन्यं भुञ्जीतैवेति ॥ २६ ॥

यस्य पुनर्जघन्यं परस्तात् गृहपतिपाकात् सिध्यति पाकः, स
भुञ्जीतैव, न पुनरग्नौ वा नियुञ्जीत, ब्राह्मणाय वा दद्यात्,
बलिं वा हरेत् । उ—इति पुनरर्घ्याऽपार्थ्या वा निपातः । अन्ये तु
पठन्ति—“यः सो जघन्यं भुञ्जीतैव”—इति । तदिदम् एवं
विब्रियते,—यः जघन्यं भुञ्जीत, स उ भुञ्जीतैव—इति । सो
जघन्यम्,—इति छान्दोग्येऽयं प्रयोगः । ‘इतिः’ नित्यबलिप्रक-
रणपरिसमाप्तिं द्योतयति ।

चेयं पञ्चसूत्री द्रव्यस्य कर्त्तव्यताम् आह । कर्म्मणश्च पुरु-
षार्थताम् । कर्म्मणां द्रव्यार्थत्वे खल्लावर्त्तेत प्रतिद्रव्यं कर्म्म ।
तदनुजानानः आचार्यः पुरुषार्थत्वं कर्म्मणां दर्शयति । द्रव्या-
र्थत्वे खल्वमीषां वचनानामदृष्टार्थत्वं कल्पनीयं स्यात् । न चैतदु-
चितं सम्भवत्यां गतौ । तस्मात् यथोक्तएवार्थः ॥ २६ ॥ * ॥

अथाप्युदाहरन्ति ॥ २७ ॥

अथानन्तरञ्च यत् कर्त्तव्यं, तदपि उदाहरन्ति वदन्ति ब्राह्मण-
वाक्यानि—इत्याभासान्तं सूत्रम् ॥ २७ ॥

एतस्यैव वलिहरणस्यान्ते कामं प्रब्रवीत, भवति
हैवास्य ॥ २८ ॥

एतत्—इति वलिहरणं ब्रूमः । ‘एतस्य’ वलिहरणस्य, ‘अन्ते’
अवसाने, ‘एव’—काव्यानामपि वलीनामनन्तरम्—इत्यर्थः ।
‘कामं प्रब्रवीत’ काव्यते इति कामः—अभिलसितमाचुरादिकम्
उच्यते । तज्जिह्वं कामम् अभिलसितं वस्तु, प्रब्रवीत प्रकर्षेण कथ-
येत लाभार्थं, प्रार्थयेद्द्विम्—इत्येतत् । “मनो ह वै देवा मनु-
ष्यस्य जानन्ति”—इति श्रवणात् मनसैव इयं प्रार्थना माभूत्—
इति प्रब्रवीतेत्याह । प्रार्थना च इयं वामदेव्यगानादर्वाक् कर्त्त-
व्या । तदाह नित्यान् काव्यानामपि वलीनाभिधाय काव्याचनः ।

स्युद्वाऽपो वोच्यमाणोऽग्निं ह्यताञ्जलिपुटस्ततः ।

वामदेव्यजपात् पूर्वं प्रार्थयेत् द्विषोदसम् ।

आचुरारोग्यमैश्वर्यं धीर्धृतिः शं वलं यशः ।

ओजोवर्चः पशून् वीर्यं ब्रह्म ब्राह्मण्यम् एव च ।

सौभाग्यं कर्म सिद्धिञ्च कुलज्यैष्ठ्यं सकर्तव्यम् ।

सर्वमेतत् कर्म वाहिन् ! इविणोद ! रिरिदि नः” ।

इति । आदुरारोग्यम्—इत्यादिः प्रार्थनमन्त्रः । स खय्यं प्रा-
र्थितः कामो, ‘भवति’ निष्पद्यते, ‘एव’ । ‘ह’ किल, ‘अस्य’
प्रार्थयितुरित्यर्थः ॥ २८ ॥

खयन्वेवाशस्यं वलिं हरेत् यवेभ्योऽध्यात्रीहिभ्यः,
त्रीहिभ्योऽध्यायवेभ्यः, सत्वाशस्यो नाम वलिर्भवति ॥
॥ २९ ॥

‘खयं तु एव’ । तुशब्दः, चशब्दार्थः, समुच्चये । किं समुच्चिनोति ? ।
पूर्वोक्तं नित्यवलिम्—इति बहुभाष्यम् । नैतत् युक्तम् । कस्मात् ? ।
नित्यवलौ प्रतिनिधिसङ्गावात् । आशस्य वलौ च तदभावात् ।
समुच्चयपक्षे खत्वाशस्यञ्च वलिं खयमेव हरेत्—इति वचन-
व्यक्तिरवगम्यते । नित्यञ्च—इति चार्थः । तदनया वचनव्यक्त्या
आशस्य इव नित्येऽपि वलौ प्रतिनिधिर्निर्लेखित । तस्मात्—तु-
शब्दः सुष्ठुनिकरणादिकं स्मारयति—इति ब्रूमः । कथञ्नाम ? ।
नित्यवलिवत्—सुष्ठुनिकरणम् उभयतः परिवेकः—इत्येवमादि-
कया रीत्या—इति । ‘आशस्यम्’ आशस्यनामानं ‘वलिं’ ‘खयम्’
‘एव’ ‘हरेत्’ न पुनः प्रवासादावपि अश्वेन—इत्यर्थः । उक्त-
श्चायमर्थः पुरस्तादस्माभिः—‘खयमेव हरेत् कान्यान्’—इत्यादि
वृद्धान्तरेण ।

कोयमाशस्यो नाम वलिः ? कस्मै च हर्त्तव्यः ?—इत्यत्राह—
‘यवेभ्यः’—इति । सेयं चतुर्थीविभक्तिर्यवानां देवतात्वम् अवग-
मयति । त्यागोद्देशां हि देवताम् आचक्षहे । चतुर्थ्या खल्वत्र
यवानाम् उद्देशत्वम् अवगम्यते । लोकमपि उदाहरन्ति ।

“तद्वितेन चतुर्थ्या वा मन्त्रलिङ्गेन चेत्यते ।

देवतासङ्गतिस्तत्र दुर्बलन्तु परम्परम्” ।

इति । तस्मात् यवदैवतोऽयं वलिर्भवति । तेन—यवेभ्यो नमः—
इति प्रयोगः सिध्यति । कस्मिन् काले हर्त्तव्योऽयं वलिः ? । तदु-
च्यते । ‘अधि’ उपरि । कस्मात् ? । ‘यवेभ्यः’ यवोत्पत्तेरित्येतत् ।
तदत्र यवपदाच्चतुर्थ्यैव प्रमाणम् ।

“अपादानसम्प्रदानकरणाधारकर्माणाम् ।

कर्तुं शान्त्यन्यसन्देहे परमेकं प्रवर्त्तते” ।

इति शाब्दिकस्मरणात् । यवेभ्य उपरि—इति यथाश्रुतेऽप्यर्थं
केवलमभ्युपगम्यमाने, देवतानुपदेशात् यवदैवतएवायं वलिः कल्प-
यितुमुचितः । श्रुतत्वात् । तदुत्सर्गं च कारणविशेषाभावात् । अत-
एव—यवेनैव द्रव्येणैव वलिर्हर्त्तव्यः—इत्यवधार्यते । अतएव च—

“आज्यं द्रव्यमनादेशे जुहोतिषु विधीयते ।

मन्त्रस्य देवतायाश्च प्रजापतिरिति स्थितिः” ।

इति कर्मप्रदीपवचनादाज्यद्रव्यकः प्रजापतिर्देवताकोऽयं वलिः—
इत्यपि नाद्रियते । ‘जुहोतिषु’—इत्यभिधानाच्च । तथा च
सह्यान्तरम् ।

“यवैर्यवेभ्य आवापो ब्रीह्युत्पत्तेरधो वलिः ।

ब्रीहिभ्यो ब्रीहिभिः पूर्वं यवोत्पत्तेर्जिजीविषोः” ।

इति । कियन्तं कालं यावदयं वलिर्हर्त्तव्यः ? । तदुच्यते । ‘आ-
ब्रीहिभ्यः’ ब्रीह्युत्पत्तिपर्यम्—इत्यर्थः । एतेन—‘ब्रीहिभ्योऽध्या-
यवेभ्यः’—इति व्याख्यातम् । ‘स त्वाशस्यो नाम वलिर्भवति’ ।
सः—इति प्रस्तुतपरामर्शना सर्व्वनाम्ना निरपेक्षं वलिद्वयं परा-
मृश्यते । तुशब्दोऽन्येभ्यो वलिभ्योऽस्य वैशिष्ट्यमवगमयति । स्वयमेव
खल्वयं वलिर्हर्त्तव्यो लोप एवास्य प्रवासादाविति ह्यवोचाम । स
खल्वयं वलिरेकस्मात् शस्यादारभ्य अपरशस्यपर्य्यन्तं कर्त्तव्यत्वात्—
‘आशस्यो नाम’ भवति ॥ २८ ॥

तदनेनाशस्यवलिना—

दीर्घायुर्हैव भवति ॥ ३० ॥

दीर्घम् आयुर्द्वयं दोषं दीर्घायुः, दीर्घं वा अथ आयुः, इ किल
नूनं भवत्येव । नायनस्यायुर्भवतीत्यर्थः ॥ ३० ॥

विश्राणिते फलीकरणानामाचामस्यापामिति बलिं
हरेत्, स रौद्रो भवति स रौद्रो भवति ॥ ३१ ॥ * ॥

‘विश्राणिते’ विशेषेण आणिते, अणु दाने इति स्मरणात् दत्ते अन्ने ।
‘फलीकरणानां’ कञ्चुकानाम्—इति भट्टभाष्यम् । फलीकरणं नि-
कणाः—इति परिशिष्टप्रकाशः । तथाच गृह्यपरिशिष्टम् ।

“आचितं शकटं प्राज्जर्द्राणः स्यात् कांसमानकः ।

कञ्चुकाश्च कणाश्चैव फलीकरणककुशाः” ।

इति । 'आचामस्य' भक्तमण्डल्य—

“ओदनाग्रद्वं प्राङ्गराचामं हि मणीषिणः” ।

इति स्मरणात् । 'अपाज्' उदकस्य । षष्ठीविभक्तयोऽवयवार्थाः ।
इतिना मिलितमुच्यते, त्रीण्येतान्येकीकृत्येत्यर्थः । 'वलिं हरेत्'—
इत्युक्तार्थम् । स खल्वयं वलिः, रौद्रो रूद्रदेवताको भवति ।
रात्रौ चायं वलिर्दातव्यः । कस्मात् ? ।

“यच्छाणे चोदकं दद्यात् यस्मैतत्ते इति ब्रुवन् ।

आरोग्यमस्य तेन स्यात्, सायं रौद्रात् घयेक्षितम्” ।

इति गृह्यान्तरदर्शनात् । एतस्मात् च गृह्यान्तरात्,—यत् कि-
ञ्चित् कामयते, तत् रौद्रबलेः फलम् अवगच्छामः । 'स रौद्रो
भवति स रौद्रो भवति'—इत्यभ्यासो महायज्ञप्रकरणपरिसमाप्तिं
द्योतयति ॥ ३१ ॥

इति महामहोपाध्यायराधाकान्तसिद्धान्तवागीशभट्टाचार्या-
त्मजस्य श्रीचन्द्रकान्ततर्कालङ्कारस्य द्विती गोभिलीयगृह्यसूत्रभाष्ये
प्रथमप्रपाठकस्य चतुर्थी काण्डिका ॥ ० ॥

गोभिलीयगृह्यसूत्रे

प्रथमप्रपाठके पञ्चमी काण्डिका ।

अथ दर्शपौर्णमासयोः ॥ १ ॥

अथेत्ययमधिकारार्थः । दर्शश्च पौर्णमासश्च,—दर्शपौर्णमासौ ।
तयोरधिकार इदानीं वर्तियते—इति वाक्यशेषः । अथशब्दः पूर्व-
प्रकृतार्थे वा । कथञ्नाम ? । यथा सायंप्रातर्होमवैश्वलिहरणानि
नित्यानि, तथा दर्शपौर्णमासावपि । एवमपि वर्णयन्ति ॥ १ ॥

तत्र तावदुपवासपूर्वकत्वाद्वर्शपौर्णमासयोरुपवासव्यवस्थैव प्रथम-
मभिधातव्या । तत्रापि—

“दर्शान्तं पौर्णमासाद्यमेकमेव प्रचक्षते” ।

इति कर्त्तृप्रदीपवचनात् पौर्णमासादित्वावगमात्, पूर्णाङ्गतेरुर्द्ध-
मादितः पौर्णमासात्मागतायाश्च तथात्वत्वादिवादात् पौर्णमासाः
तावत् व्यवस्था उच्यते—

सन्ध्यां पौर्णमासीमुपवसेत् ॥ २ ॥

रात्र्यङ्गोः सन्धिः, सन्ध्या—

“अहोरात्रस्य यः सन्धिः सूर्यनस्तवर्जितः ।

सा च सन्ध्या समाख्याता मुनिभिरुक्तदर्शिभिः” ।

इति स्मृत्युक्तलक्षणा । सा खल्वियं परैव सन्ध्या गृह्यते—इति
वक्ष्यामः । अविशेषात् सन्ध्याद्वयमपि सन्ध्याशब्दार्थः—इति तु

भट्टभाष्यम् । तस्यां या पौर्णमास्यवच्छिद्यते ;—यस्यां किल पौर्ण-
मास्यां, सन्ध्यायामेव—अवितुरस्त्रमयमकालमेव पूर्णस्रन्द्रमा-
समुदेति, सा पौर्णमासी सन्ध्येत्युच्यते । तामिमां सन्ध्यां पौर्ण-
मासीं प्रायोपवसेत्—तस्यामुपवासं कुर्यादित्यर्थः । उपवासः
खल्वयम्—उपावृत्तस्य पापेभ्यः गुणैः सहवासो वक्ष्यमाणोपवस-
थानुष्ठानं यद्येककालश्चाभोजनमुच्यते । न पुनरहोरात्रमभो-
जनम् । कस्मात् ? “त्रैपवसधिकं दप्यती भुञ्जीयाताम्”—
इति तदहर्भोजनोपदेशात् ।

“उपावृत्तस्य पापेभ्यो यस्तु शसो गुणैः सह ।

उपवासः सविज्ञेयो न शरीरविशोषणम्” ।

इति च स्मरणात् । एके पुनः—“उपास्मिन् श्वो यक्ष्यमाणा देवा
वसन्ति एवं विद्वानग्निमुपसृणाति”—इति तैत्तिरीयब्राह्मणं पश्यन्तः
उपवासोऽग्न्याधानम्”—इति वर्णयन्ति । तदप्यादरणीयम् ।
“पूर्वैद्युरग्निं गृह्णाति उत्तरमहर्देवतां यजते”—इत्येवमादि-
शास्त्रादप्येतदवगमात् ॥ २ ॥

उत्तरानित्येके ॥ ३ ॥

सन्ध्यां पौर्णमासीमनुपोष्य तदुत्तरां पौर्णमासीमुपवसेत्—खण्डा-
मपीत्यर्थः । इत्येके आचार्या नन्यन्ते ।

एवं वा—

उत्तरेति प्रकृतत्वात् पौर्णमास्याः प्रतिपद्यते । उत्तरपदं
खल्विदमव्यवहितत्वात् पौर्णमास्यास्तदपेक्षयैव उत्तरत्वमवगमयति,

न सन्ध्यामपेक्ष्य, व्यवहितत्वादित्यभिप्रायः । तामिमामुत्तरां
प्रतिपदमुपवसेत्—इति, एके अन्ये शाखिनो मन्यन्ते न वयमेवं
ब्रूम इत्यर्थः । तथाच रौरकीये ब्राह्मणं । “हे ह वै पौर्णमास्यौ
हे अमावस्ये,—तस्मात् प्रतिपद्युपवसन् यजेतापरेद्युः”—इति ।
तस्मात् पारशाखिकोऽयं पक्षः कौथुमादीनां न भवति ॥ ३ ॥

स्थिता तावदपर्यवसितैव पौर्णमासीकथा, ‘त्रयः पौर्णमासो
काला भवन्ति’—इत्यत्र पुनरुल्लिख्यति । अमावस्यायाः खल्वि-
दानीं व्यवस्थेयते—

अथ यदहश्चन्द्रमा न दृश्येत, ताममावास्याम् ॥४॥

अथ उभयत्रामावास्यालाभे यदहर्हस्मिन्नहनि चन्द्रमा न दृश्येत,
नावलोक्येत, ताममावास्याम्, उपवसेदित्यनुवर्त्तते । सा खल्वियं
कुहुरच्यते—इति सैवोपवस्यत्या न सिनीवाली । तस्यां खल्वव-
लोक्यते प्रातः चन्द्रमाः । तस्मान्नात्र क्षयलक्षणा । तदिदं सूत्रं
वर्द्धमानाभिप्रायम् । कात्यायनोप्याह ।

“वर्द्धमानाममावास्यां लक्षयेदपरेऽहनि ।

यामां स्त्रीनधिकान् वापि पितृयज्ञस्ततो भवेत्” ।

इति ॥ ४ ॥ ० ॥

कस्याश्चिदमावस्यायाः कस्याश्चिच्च पौर्णमास्या उपवासव्यवस्था-
मभिधाय, अथेदानीं दर्शपौर्णमासयोः कश्चिन्नियमः, पौर्णमास्य-
मावस्ययोश्च स्वरूपं वक्तव्यम्—इत्युत्तरो ग्रन्थ आरभ्यते ।

एवं वा—

कस्मात् पुनः कारणात् पौर्णमास्याम् अमावस्यायाञ्च उपवासे व्यवस्थाप्यते ?—न पुनस्तुर्दश्याम् उपोष्य तयोरेव दृज्यते ?— इत्यस्यां जिज्ञासायाम्—इदं सूत्रमारभ्यते—

पक्षान्ता उपवस्तव्याः पक्षादयोऽभियष्टव्याः ॥ ५ ॥

पक्षोऽर्द्धमासः । स च शुक्लकृष्णभेदात् द्विविधः । तदन्तातिथिश्च द्वयोः पौर्णमासी अमावस्या च । वज्रवचनं व्यक्तिभेदाभिप्रायम् । तदयमर्थः । पक्षाणामन्ता अवसानतिथय उपवस्तव्याः । पक्षाणामादयः प्रतिपदश्च अभियष्टव्याः आभिमुख्येन यष्टव्याः—इत्यर्थः । अस्मादपि कारणात्—पौर्णमासीमुपससेत् नोत्तराम्—इत्यवधार्यते ॥ ५ ॥

आमावास्येन हविषा पूर्वपक्षमभियजते पौर्णमासेनापरपक्षम् ॥ ६ ॥

अमावस्यायां यदुपकृतं हविस्तदामावास्यम्—इत्युच्यते । तेन आमावास्येन हविषा पूर्वपक्षं शुक्लपक्षम् अभियजते । पौर्णमासेन पौर्णमास्याम् उपकृतेन हविषा अपरपक्षं कृष्णपक्षम्, अभियजते—इत्यनुषज्यते । पूर्वपक्षप्रतिपदिद्या कृत्स्न एव पूर्वः पक्षः द्रष्टो भवति, अपरपक्षप्रतिपदिद्या च कृत्स्नोऽपरपक्षः—इत्यभिप्रायः । न खलु पक्षमभिव्याप्य इष्टिराम्नायते, तस्माद् यथोक्त-एवार्थः ॥ ६ ॥

अथ केयं पौर्णमासी ? का वा अमावस्या ? । तदुच्यते—

यः परमो विप्रकर्षः सूर्याचन्द्रमसोः सा पौर्णमासी, यः परमः सङ्कर्षः साऽमावस्या ॥ ७ ॥

यः परमो महान् विप्रकर्षव्यवधानं सप्तमराश्ववस्थानम्—इत्येतत् । कयोः ? । सूर्याचन्द्रमसोः । सूर्यश्च चन्द्रमाश्च, तयोः सूर्याचन्द्रमसोः । सा पौर्णमासी पूर्णिमा—इत्येकोऽर्थः । सा—इति पौर्णमास्यपेक्षया स्त्रीत्वम् । यः खलु परमः सङ्कर्षः सन्निकर्षः—एकराश्ववच्छेदेनैकांशावस्थानं सूर्याचन्द्रमसोः, सा अमावस्या, दर्शः सूर्येन्दुसङ्गमः—इत्यनर्थान्तरम् ॥ ७ ॥

अवसिता प्रासङ्गिकीकथा । प्रकृतान् एव इदानीम् अमावस्याव्यवस्थाम् अनुवर्त्तामहे—

यदहस्त्वैव चन्द्रमा न दृश्येत, ताममावस्यां कुर्वीत ॥ ८ ॥

यदहश्चन्द्रमा न दृश्येत, न दृश्यते—क्षीयते, आगमवलात् क्षीणः—इत्यवगम्यते ; ताममावस्यां कुर्वीत । तुशब्दः, चशब्दार्थः समुच्चये । एवशब्दोऽवधारणार्थः । उपवासम् अन्यच्च यदिहितम्—“अमावस्यायां तत् आहुम् इतरदन्वाहार्यम्”—इति, तदपि तस्यामेव कुर्वीत—इत्येवम् अवधियते । तदनेन,—उपवासं पिण्डपितृयज्ञ अन्वाहार्यश्राद्धानाम् एकस्मिन् काले कर्त्तव्यत्वम् अवगम्यते । अतएव कात्यायनः अमीभिरेव वचनैः आहुम् अपि व्यवस्थापयाञ्चकार ।

तदिदं क्षीणमावस्थाभिप्रायं सूत्रम् । त्वयश्चात्र लक्ष्यते ।
अतो नास्ति पौनरुक्त्यम्—‘अथ यदहस्त्वन्मा न दृश्येत ताम-
मावस्थाम्’—इत्यनेन सूत्रेण । तत्र खल्ववलोकनाभावोऽर्थः, वद्ध-
मानाभिप्रायश्च वचनम्—इत्यवोचाम । तदाह कात्यायनः ।

“पिण्डान्वाहार्यकं श्राद्धं क्षीणे राजनि शस्यते ।

वासरस्य द्वितीयांशे नाति सन्ध्या समीपतः ।

यदा चतुर्दशीयामं तुरीयमनुपूरयेत् ।

अमावस्या क्षीयमाणा तदैव श्राद्धमिष्यते ।

यदुक्तं यदहस्त्वेव दर्शनं नैति चन्द्रमाः ।

तत्प्रयापेक्षया ज्ञेयं क्षीणे राजनि चेत्यपि” ।

इति । तथा च श्रूयते । “अपराह्णे ददाति, तस्मिन् क्षीणे
ददाति”—इति । “एष वै सोमो राजा देवानाम् अन्नं यच्च-
न्द्रमाः, स एतां रात्रिं क्षीयते, तस्मिन् क्षीणे ददाति”—इति च,
शातपथीये ब्राह्मणे ।

या च श्रुतिः—“यदहस्त्वेव चन्द्रमादर्शनं नैति, ताममावस्थां
कुर्वीत”—इति, “यदैवैष न पुरस्तान्न पश्चाद्दृश्ये, अथैभ्यो
ददाति”—इति चैवं जातोयिका, सा तु दर्शनाभावपरैव, न
क्षयपरा । श्रुतिः खल्वेवमत्यन्तम् उत्सृज्येत । “श्रुतिलक्षणाविषये
च श्रुतिर्ज्ञायसी”—इत्याचक्षते । शतपथादिब्राह्मणेषु च, क्षीयते
—इति, क्षीणे—इति चैवमादि समानानात् क्षयमात्रम् अर्थः, न
पुनरदर्शनम् अपि । तथाविधवचनव्यक्तेरभावात् । तदनयो-
र्विभिन्नविषययोर्वचनयोर्नास्त्येकविषयत्वम् । तस्मान्नामीषां वच-

नानामेकवाक्यता । न खल्वेकवाक्यत्वानुरोधात् श्रुतिरूपं युज्य-
ते, लक्षणा वा आश्रयिषुम् । श्रुतिर्हि वाक्यादलीयसी, कथमिव
वाक्यानुरोधादुत्तृज्येत ! । तस्मात्—शतपथश्रुतिदर्शनादपरापि
श्रुतिः क्षयपरा—इति वाचस्पतिमिश्रादिवर्णनमसङ्गतम् । सा
खल्वियमपरा श्रुतिर्वर्द्धमानाऽभिप्राया—इत्यवधार्यते । कुतः ? ।
परिशिष्टकारस्मरणात् । स हि वर्द्धमानायाम् अपरेऽहनि आर्द्धं
स्मरति । अतएव, आचार्यस्य सूत्रद्वयम् उपपद्यते,—‘अथ
यदहश्चन्द्रमा न दृश्येत’—इति, ‘यदहस्त्वेव चन्द्रमा न दृश्येत’
—इति च । इतरथा श्रुतीनामेकवाक्यतायाम् अपि, आचा-
र्यस्य सूत्रद्वयं नोपपद्यते । न खलु सर्वत्र क्षयलक्षणायां कश्चि-
दपि विशेषः शक्यते दर्शयितुम् । वर्द्धमानायामपि चैवमनुपप-
त्तिः । सर्वत्र क्षयलक्षणायां खल्वनुपपत्तिर्वर्द्धमानायां परदिने
श्राद्धकरणस्य । कस्मात् ? । अमावस्याष्टमे यामे क्षयाभावात् ।
प्रत्यक्षश्रुतिविरोधेन च स्मार्त्तायाः श्रुतेरनुमानासम्भवात् ।

यः पुनरेवं समाधानं ब्रूते,—‘यदुक्तं यदहस्त्वेव’—इत्यनया
सूत्या श्रुतौ लक्षणा वर्णना न सम्भवति, सूतिमपेक्ष्य श्रुतेर्बलव-
त्वात्—इति । सोऽपि नातोव समीचीनम् आह । कुतः ? । यतो
भवेदेतदेवं नाम, यदि सूतिविरोधपरिहाराय श्रुतौ लक्षणा
अभ्युपगम्येत । नतु तथा अभ्युपगम्यते । श्रुतिरियम् अनया सूत्या
व्याख्यायते—इति क्त्वा तु खल्वियम् आशङ्का कदाचित् जा-
येत । न खल्वेवमियं श्रुत्या विरुध्यते; येन अप्रमाणं स्यात् ।
श्रुत्या विरुध्यमाणा सूतिरप्रमाणम्—इति हि स्मार्त्तारः स्मरन्ति,

न श्रुतिव्याख्यानपरापि । तस्मात् यथा श्रुतिव्याख्यानपराणाम्—
 “अभ्युद्य कालभेदे दोषवचनात्”—इति, “चरणादिति चेन्नेप-
 लक्षणेति कार्ष्णाजिनिः”—इति, “वचनात्त्वयथार्थमैन्द्रो स्यात्”—
 इति चैवमादिकानाम् अक्षपाद-वादरायण-जैमिनीयानां
 सूत्राणां नाप्रामाण्यम्, एवमिहापि भवितुमुचितम् । कथमन्यथा
 कात्यायनवचनादाचार्यसूत्रेपि लक्षणा स्यात्, तस्य तदुपजीव्य-
 त्वात् । अतएव भगवतो व्यासस्य स्मरणम् ।

“वेदार्थो यः समाख्यातस्तत्राज्ञानं भवेद् यदि ।

क्षिभिर्निश्चिते तत्र का शङ्का स्यान्मणोषिणाम्” ।

इति । न खल्वत्र, यदा चतुर्दशीयामम्,—इत्यत्र श्रुतिविरोध-
 परिहाराय तत्र लक्षणा इति नारायणोपाध्यायादिदिशा भ्रमि-
 तव्यम् । अदर्शनवत् त्वस्यापि श्रौतत्वाविशेषात् । तस्मादस-
 दुक्तमेव समाधानम् आदरणीयम् । त्वस्य कात्यायनेन
 दर्शितः ।

“अष्टमांशे चतुर्दशाः क्षोणे भवति चन्द्रमाः ।

अमावस्याष्टमांशे च ततः किल भवेदणुः” ।

इति । ‘ततः’—इति अमावस्याष्टमयामे क्षयाभावं दर्शयति ।
 क्षयानन्तरम्—इति तत्कार्यः । अन्यथा तत्पदवैयर्थ्यात्—इति
 रामकृष्णोपाध्यायाः । अमावस्याष्टमांशे च—इति चत्वर्यः, व्यव-
 स्थार्यको वा । अमावस्यायाः सप्तमम् अंशं यावत् क्षयः, अष्टमे च
 अंशे उत्पत्तिर्व्यवस्थाप्यते । तस्मात्—अणुकालोपि क्षयकाल एव—
 इत्यसङ्गतं वर्णनम् । यच्च—‘ततः’—इत्यत्र, ‘पुनर्’—इति पठितं

नारायणोवाध्यायेन । बर्दयनुचितम् । सर्व्वेव ग्रन्थेषु 'ततः'—
 इत्येव पाठस्य दर्शनात् । शूलपाणिप्रभृतिभिः प्रामाणिकतरैश्च
 तथैव पठितत्वात् । किं बह्वना ? । तन्मतम् अनुजानानोपि वा-
 चस्पतिमिश्रः, 'ततः'—इत्येव पठति । तदस्य स्वमतरच्चा व्य-
 मानसस्य अभिनवपाठकल्पनां नाद्रियामहे । नापि 'पुनर्'—इति
 पाठ आञ्जयेन सङ्गच्छते । कुतः ? । उच्यते । पुनः किल भवे-
 दणुः—इत्यस्य खल्वयमर्थः अवगम्यते ;—अमावस्याष्टमांशे पुनरपि
 —(चतुर्दश्यष्टमयामवदेव) अणुर्भवेत्—इति । पुनः शब्दस्वरसात् ।
 सोपि एवमेव व्याचष्टे । स खल्वयम् अर्थः, नातीव समञ्जसः ।
 कस्मात् ? । एवं खल्वणुपदस्य लक्षणा स्यात् । वाक्यार्थश्च
 नोपपद्यते । कथम् ? । यदि तावदणुपदं द्युणुकाभिप्रायं, तर्हि
 स्फुटम् एतस्य चतुर्दश्यन्तयामवैलक्षण्यम् । पुनः शब्दश्च खल्वेवं
 पीड्यते । अथ मतम्—चतुर्दश्यष्टमे यामे चन्द्रमसो यावन्तोऽव-
 यवाः शिष्यन्ते, तदभिप्रायकम् अणुपदम्, तथाच यादृशमणुत्वं
 चतुर्दशीशेषयामे तादृशम् अत्रापि—इति । एवन्तर्हि अणुपदस्य
 लक्षणा स्यात् । न ह्यत्र लक्षणा कारणमस्ति । न चैवम् अपि
 वाक्यार्थ उपपद्यते । किं कारणम् ? । चतुर्दश्यष्टमे यामे किल
 चन्द्रमाश्चतुर्थभागोनकलावशिष्टो भवति, अमावस्या सप्तमयामे
 च कृत्स्नं लीयते ।

“अत्रेन्दुराद्ये ग्रहरेऽवतिष्ठते

चतुर्थभागो न कालावशिष्टः” ।

इति विशेषाभिधानस्वरसात् । चतुर्दश्यष्टमयामे तावत् यथावदव-

स्थितस्य चन्द्रमसोऽवयवापगमादेवं वाक्यार्थः सङ्गच्छते । अमा-
वश्यष्टमयामे तु नैवम् । नहि सप्तमयामे निरवशेषेण क्षीणस्य
अणुमात्रावशेषस्य चन्द्रमसो जातुचिदपि अष्टमयामे अवयवाप-
गमाच्चतुर्थभागेन कलावशिष्टता सम्भवति । अपि तु अवयवोप-
चयादेव—इत्यकामेनापि वाक्यम् । तथाच—उपचीयमानावयवस्य
चन्द्रमसः चतुर्थभागेन कलावशेषः—इति न शक्यते वक्तुम् ।
कुतः ? । अवशेषपदार्थासङ्गतेः । भिन्नौ खल्विमावर्थौ,—यस्या-
वस्थितस्य चन्द्रमसोऽवयवापगमाच्चतुर्थभागेन कलावशेषः, यच्चा-
णुमात्रावशेषस्यावयवोत्पत्त्या चतुर्थभागेन कलत्वम्,—इति धीम-
द्भिरवधेयम् । एतेन,—इदमपि वर्णनम् असङ्गतमेव,—‘अ-
स्तत्तत्तद्यस्य सूरियो न कलाऽवशिष्टता, सा च चतुर्दशीशेषयामे भव-
ति, अस्तत्तद्यस्य सप्तमे अमावस्यायामे ‘अष्टमे च पुनस्तूरियो न
कलावशेषः’—इति ।

तस्मात् ‘पुनः किल भवेदणुः’—इति पाठेऽपि पुनःशब्दः पञ्चा-
न्तरार्थो वर्णनीयः । तेन ज्ञेयात् पञ्चान्तरमिदमुच्यते,—अणु-
र्भवेत् उत्पद्यते,—इति वचनव्यक्तिरादरणीया । अतएव,—‘अमा-
वस्याष्टमांशे अणुर्भवति पुनरुत्पद्यते’—इति तत्त्वकारादिभिर्व्या-
ख्यातम् । अतः,—इदमपि वर्णनम् अनादरणीयम्,—‘अमावस्या-
ष्टमयामे परमाणुमात्रं तिष्ठति, झणुकारमस्तु प्रतिपद्येव’—
इति । भवेत्—इति प्रमादपाठः खल्वेवं स्यात् ।

अपिच । एवमपि उत्पत्तिकाल एव अमावस्याष्टमांशः स्यात् । न तद्य-
कालः । कस्मात् ? । असाधारणत्वात् । उत्पत्तिः खल्वष्टमांशे असाधारणी ।

सा ह्यत्रोपदिश्यते । न क्षयः । व्यपदेशाच्च असाधारणतयैव
भवन्ति,—इत्यवोचाम । ‘क्षीणे ददाति’—इत्येतस्य च असा-
धारण एव क्षयोऽर्थः । कुतः ? । शीघ्रमुपस्थितेः । साधारणासा-
धारणयोरसाधारणमेव शीघ्रम् आगच्छति हृदयम् । आग-
च्छति चेत्, न युज्यते विनाकारणम् उत्तद्युम् । अतएव,—
“दृष्टिपूर्वकमेवादः पौर्णमासं हविः”—इत्यग्निषोमीयः पुरोडाश
एवोत्कृत्यते, न पुनरुपांशुयाजोयम् आज्यम् अपि अग्निषोमी-
यानग्निषोमीयसाधारणम्—इति सिद्धान्तः । अपिच । अमाव-
स्यायाः क्षयस्य व्यभिचाराभावे, न जातुचिदपि,—‘यदहस्त्वेव
चन्द्रमा न दृश्येत ताममावस्याम्’—इति अमावस्यां क्षयेण व्यशे-
क्ष्यत् । व्यभिषद्याचार्यः,—तस्मादनुमिमीमहे,—व्यभिचरत्यमा-
वस्याचयम्—इति ।

इदम् इदानीं सन्दिह्यते । यदा पूर्वस्याम् अमावस्यायाम्
उपवासः क्रियते, तदा परदिने पक्षादिचागः किं पूर्व्याह एव
अमावस्यायाम् अपि कर्तव्यः ?—आहोस्विदपराह्णेपि प्रतिप-
द्येव ?—इति । पूर्व्याह एव दर्शेपि,—इति तावत् प्रतिपद्यामहे ।
कुतः ? । “अथ पूर्व्याह एव प्रातराहुतिं जुवाऽग्नेषाम्निं परि-
क्रम्य”—इति वक्ष्यमाणसूत्रात् । पूर्व्याह एव—इति—सूचयन्ना-
चार्योऽन्तरेणापि प्रतिपदं पूर्व्याह एव यागं दर्शयति—अमाव-
स्यायाम् अपि । अन्यथा, ‘प्रागावर्त्तनादहः’—इति सूचित-
त्वादनुवादापत्तेः । स खलु अप्रवृत्तिविशेषकरोऽनर्थकः—इत्य-
वोचाम । अपराह्णेपि प्रतिपद्येव,—इति च प्रतिपद्यामहे ।

कस्मात्? । “पक्षान्ता उपवस्यन्त्याः पक्षादयोऽभियष्टव्याः”—इति सूत्रणात् । सोऽयं तुल्यवद्विकल्पः,—इति भट्टनारायणोपाध्यायः । तदेतत् कात्यायनः स्रष्ट्याञ्चकार ।

“पक्षादावेव कुर्वीत सदा पक्षादिकं चरुम् ।

पूर्वाह्ण एव कुर्वीत विद्धेऽप्यन्ये मणोषिणः” ।

इति । सदापदमुभाभ्याम् अन्वेति । कथन्नाम ? । सदा, सर्वस्मिन्नेव पक्षादौ विद्धेऽपि, आपराह्निकेऽपि वा,—इत्यर्थः । सदा, सर्वस्मिन्नेव पूर्वाह्णे, सदर्शेऽपि,—इत्यर्थः । तदिदमुक्तं,—“विद्धेऽप्यन्ये मणोषिणः”—इति । अत्रान्यग्रहणं क्रियते,—अन्येषामाचार्याणाम् इदं मतम्—(न पुनरस्मात् कल्पितम्)—इत्यन्यानाचार्याणां पूजयितुं, नात्मीयं मतं पर्युदसितुम् । ‘अन्येऽपि मणोषिणः’—इति वा वचनव्यक्तिरादरणीया । ‘सदा’—पक्षादा नित्यस्येव पक्षादिचरोरयं कालविकल्पः,—इत्ययम् अर्थोऽवगन्तव्यः । तदत्र, ‘पक्षादावेव कुर्वीत’—इति, ‘पूर्वाह्ण एव कुर्वीत’—इति च निरपेक्षसमासनात्, “खादिरे वज्राति, पालाशे वज्राति, रोहितके वज्राति”—इति, “यवैर्यजेत, ब्रीहिर्यजेत”—इति चैवम् आदिवद्विकल्प एव स्फुटम् अवगम्यते । स्वेन स्वेन पदसमूहेन खल्वत्र वाक्यद्वयं पृथक् पृथगेव परिपूर्णं, तस्माद्विस्पष्टमर्थद्वयं, विभागे च न साकाङ्क्षम्—इति; “हस्तौ अवनेनिके, उपलराजिं स्तृणाति”—इत्येतयोरिव नाख्यनयोरपि परस्परं सम्बन्धः । तथा-चाक्तम् । “वाक्यानाञ्च समाप्तत्वात्”—इति, “समेषु वाक्यभेदः स्यात्”—इति, “एकार्थास्तु विकल्पेरन्”—इति च । ‘यस्मिंस्तु सा-

धनोपकारे कार्य्ये, तस्मिन्नेव उपकारे अन्यत् साधनं विधीयते, तत्र विकल्पः—इति च शास्त्रतात्पर्यविदां सम्यः । अत्र खल्वे-
कस्मिन् हेतौ साधनतया द्वौ कालौ विहितौ,—पक्षादावेव—इति,
पूर्वाह्ण एव,—इति च ।

“स्मृतिशास्त्रे विकल्पस्तु आकाङ्क्षापूर्णे सति” ।

इति च स्मरणम् । एवकारद्वयेन च प्रत्येकमवधारयन्नेकैकशः
करणम् उपदिशति । कुर्वीत,—इति च क्रियाभ्यासस्त्वावन्मात्रे
करणार्थः । इतरथा इदम् अनर्थकं स्यात् । तदुक्तम् । “एकस्यैवं
पुनः श्रुतिरविशेषादनर्थकं हि स्यात्”—इति । यत्र चोभयमेव
सम्यद्यते, तत्राप्यन्यतरोपादानम् अवर्जनीयमेव । एकैकशः अनु-
गुणानाम् उदगयनादीनाम् इव वा, समुदितोपलब्धौ महान्
अभ्युदयोवाच्यः ।

“हृग्भ्यां द्वाभ्यां तिलग्रीहि-धव-गोधूम-कल्पितम् ।

हविः प्रजुञ्ज्यास्तृप्तं वासरानेकविंशतिम्” ।

इत्यस्याच्च स्मृतौ,—सतिसम्भवे तिलादीनां समुच्चयः, असति वि-
कल्पः,—इति विश्वेश्वरभट्टैर्याख्यातम् । तद्वदत्रापि वा, सम्भवा-
सम्भवाभ्यां समुच्चयविकल्पौ आदरणीयौ । अतएव,—“यत् पितृभ्यः
पूर्वेद्युः करोति, पितृभ्यश्चैतत् यज्ञं निष्क्रीय यज्ञमानो देवेभ्यः
प्रतनुते”—इति, “पूर्वेद्युरग्निं गृह्णाति उत्तरमहर्देवतां यजते”—
इति चैवमाद्याः श्रुतयोऽनुगृह्यन्ते । अन्यथा, उपवासश्राद्धयोरे-
कदिनत्वनिश्चयात्; पूर्वस्याच्चाभावस्यायां तदवधारणात्; उत्तर-
दिने यागम् अकृत्वा, तत्परदिने प्रतिपदि तत्करणे, श्रुतय

उपरुथेरन् । न चाहः पदं तिथिपरम्—इति तृतीयेऽपि दिने प्रति-
 पदि यागे श्रुतीनाम् उपरोधो नास्ति,—इति वाच्यं, सावनस्यैव
 अक्लोऽवगतेः । ‘यज्ञादौ सावनो मतः’ इति स्मरणात् । आचार्य-
 स्थाप्यस्मिन्नर्थे खरसोऽवगम्यते । कथम् ? । ‘यदहस्वेव’—इत्येव-
 मादिभिः सूत्रैरुपवासकालं सूत्रयित्वा, ‘अथ यदहस्पवसथो भव-
 ति’—इत्यादिभिः प्रातरुपवसथम् अभिधाय, ‘अथापराह एव’—
 इत्यादिभिस्तस्मिन्नेव दिने दम्पत्योर्भोजनमुक्त्वा, ‘तौ खलु जाय-
 न्मिश्रावेव’—इत्यादिना तत्रैव जागरणं विधाय, ‘अथ पूर्वाह्न
 एव प्रातराहुतिं जुता’ इत्यनेन,—अथानन्तरदिने प्रातराहु-
 तिर्होमानन्तरम् एव यागस्य सूत्रणात् पूर्वापरसावनदिनत्वम्
 एव उपवासपक्षादि यागयोः पर्यवस्यति । ‘पूर्वेद्युः पितृभ्यो
 निष्क्रीय प्रातर्देवेभ्यः प्रतनुते’—इतीयञ्च श्रुतिः सावनाभि-
 प्राथैव स्फुटम् अवगम्यते । कुतः ? । प्रातर्—इति वचनात् ।
 अत्र प्रातरिति वचनाच्च प्रातरेव यागः प्रतिपदभावेपि,—इति
 प्रतीयते ।

नापि तृतीयदिने यागः कर्तुम् उचितः । तत्र हि द्वितीया
 विद्धतया प्रतिपदः, चन्द्रमसो दर्शनप्रसङ्गः । स खल्वनिष्ठ एव ।
 तथाच गृह्यान्तरम् ।

“यजनीयेऽङ्गिमोमश्चेद्वारूपां दिशि दृश्यते ।

तत्र व्याहृतिभिर्जला दण्डं दद्यात् द्विजातये” ।

इति । “एषा वैसमलानामेष्टिः”—इति च ब्राह्मणम् ।

वर्द्धमानायां पुनर् अनन्यगतेर्वचनात् नैष दोषः । तदिद-
मुक्तं,—‘विद्वेष्यन्ते’—इति ।

“सन्धिस्वेदपराह्णे स्यात् चागः प्रातः परेहनि ।

कुर्वाणः प्रतिपद्भागे तुरीयेऽपि न द्रव्यति” ।

इति च गृह्यपरिभाषादौ सत्यन्तरम् । अत्र ‘पादः प्रातः’—इति
केनचित् पठितम् । तदनाकरम् ।

न चाहः पदस्य तिथिपरतायाम् अपि निश्चयेन पूर्वापरदि-
नत्वम् उपपद्यते आहुपक्षादिधागयोः । चतुर्दश्याम् अपि आहु-
विधानात् । न खल्वेतदन्यत्र इयं श्रुतिरित्यत्र किञ्चित् प्रमाणम्
अस्ति । ‘प्रतिपद्युवसन् यजेतापरेद्युः’—इत्यस्याम् अपि श्रुतेः,
प्रतिपद्युवसन्—इति श्रूयते, न प्रतिपदियजेत—इति । श्रुतिः
खल्वेवम् अत्यन्तम् उत्सृष्टा भवति । न च वाक्यानुरोधात्
श्रुतिरुत्सृष्टुं युज्यते । “यदर्थस्याभिधानं शब्दस्य अवणमात्रादे-
वावगम्यते, स श्रुत्याऽवगम्यते”—इति हि पदवाक्यप्रमाणकुश-
ला मन्यन्ते । शब्दअवणमात्राच्चायमर्थोऽवगम्यते,—प्रतिपद्युवस-
न्निति । अन्यस्तु—प्रतिपदि यजेत,—इति पुरुषवृद्धिकल्पितः ।
यथा खल्वेकस्मादाक्यादाख्यातपदम् अन्यस्माच्च नाम पदं
गृहीत्वा यो वाक्यार्थः सम्यद्यते पुरुषकल्पनामूलः, तादृशो ह्यय-
मर्थो भवति,—अपरेद्युः प्रतिपदि यजेत,—इति । तस्मादयुक्तः स
आश्रयितुम् । तथाचोक्तम् । “धर्मस्य शब्दमूलत्वादशब्दमनुरेक्षं
स्यात्”—इति । अतएव,—‘द्वैहवै पौर्णमास्या, द्वे अमावस्ये’—
इति पौर्णमास्यमावस्ययोर्द्विलमुच्यते । तदनेन प्रतिपदोऽमाव-

स्वात् पौर्णमासीवृत्तातिदिश्यते,—इति प्रतिपद्युपवास एव अनया
श्रुत्या विधीयते,—इति प्रतिपद्यामहे । नाम्नापि धर्मातिदेशस्य
सप्तमाध्याये सिद्धान्तितत्वात् । अथ मतं,—प्रतिपदि यागेपि, अमा-
वस्यायां यजेत, पौर्णमास्याच्च,—इत्युपपत्तये तस्याः पौर्णमास्या-
दिवसम् अतिदिश्यते ? । तर्हि अमावस्यायाम् अपि यागोऽनेनैव
नयेन अवगम्यते,—इत्यस्तत्पक्ष एवानुगृह्यते ।

स खल्वयं प्रतिपद्युपवासोऽन्येषामनुमतो नास्माकम्,—इति
आचार्येणैव उक्तम्,—‘उत्तरामित्येके’—इति । अतएव, एकेषाम्
अनुमताम् उत्तरां दर्शयितुं तत्रैव सूत्रे, ‘प्रतिपद्युपवसन्’—इतीमां
श्रुतिं तत्रभवान् भट्टनारायण उदाजहार । अपिच । परेषाम्
एव एषा श्रुतिर्नास्माकम् । रौरुकीयाः खल्वेवम् आमनन्ति, न
अस्मच्छाखिनः । तस्मादिमान् अवष्टय नास्मच्छास्त्रम् अन्यथ-
यितुम् उचितम् ।

वह्नीनां वा श्रुतीनामनुरोधात् वरम् इयमेवैका वर्द्धमाना-
भिप्राया वर्णयितव्या । न खल्वेकस्या अनुरोधात् बह्व्य उपरोद्धु-
मुचिताः । तस्मान्न किञ्चिदेतत् ।

“पूर्वाह्णे मध्यमेवापि यदि पर्व समाप्यते ।

तदोपवासः पूर्वद्युस्तदहर्याग इत्यते ।

अपराह्ण्येवा रात्रौ यदि पर्व समाप्यते ।

उपोष्य तस्मिन्नहनि शोभते याग इत्यते” ।

इति च स्मृतिर्मध्यमेपि भागे पर्वसमाप्तौ तद्दिने यागमभिद-
धाना अस्मदुक्तमेव अर्थम् अनुगृह्णाति । न चात्रान्यागतिः सम्भ-

वति, मध्यमपर्यन्तपर्वसमाप्तावपि पूर्वद्वुरेवोपवासस्यावश्यकभावात्
तदत्र पूर्ववाक्यं चीणाभिप्रायम्, उत्तरवाक्यञ्च वर्द्धमानाभिप्रायं
प्रत्येत्यम् । यदपि—

“आवर्त्तने यदा सन्धिस्ततः पूर्वमद्यापि वा ।

तस्मिन्नहनि चष्टव्यं परतश्चेत् परे हनि” ।

इति स्मरणम् । तत्र, आवर्त्तनम् अङ्गो मध्यभागः,—इति ति-
प्पाभट्टोक्तमादरणीयम् । आवर्त्तते यत्र भागे, तदावर्त्तनम्,—
इति व्युत्पत्तेः सम्भवात् वचनान्तरसंवादाच्च । न ह्यावर्त्तनप-
र्यन्ते—इत्यस्यां वचनव्यक्तौ किञ्चित् कारणम् अस्ति । एकत्रैव
वचने,—आवर्त्तने, ततः पूर्वं वा,—इत्युपादानाच्च नायमर्थः
शक्यते वक्तुम् । तस्मादस्या अपि स्मृतेः पूर्वोक्तस्मृतिसमानविषय-
तैव अवगन्तव्या । वचनस्य यथा श्रुतार्थपरतायाम् अपि, आव-
र्त्तनकालेपि सन्धौ तदहर्द्यागम् उपदिशन्ती स्मृतिरस्मान्मतम्
एव अनुगृह्णातीति ध्येयम् । तदत्रापि यथासम्भवं चीणा वर्द्ध-
मानाभिप्रायता वर्णनीया । न हि प्रहरद्वयादुपरि पर्व-
समापनमात्रे, तदहरिष्टिरूपक्रान्तुं शक्यते, येन परे हनि सा-
क्रियेत ।

साधारणाश्च खल्वेवमाद्याः स्मृतयः, असाधारणवचनानामनुप-
रोधेन नेतव्याः ।

पर्वणः सन्धिश्च यदि पर्वणस्तुरीयो भागः, तदा व्यक्तम् अङ्ग-
द्वर्णनैव आभिरूपदिश्यते—इत्यनुसन्धेयम् ।

वाचस्पतिमिश्रास्तु,—“हरिहरपद्धत्यादौ तु विशेषः । तथा

हि, आद्धे श्रोतावदव्यवधानेन पूर्वापराहानुष्ठेयत्वं,—‘पूर्वेद्युः पि-
तृभ्यो निष्क्रीय प्रातर्देवेभ्यः प्रतनुते’—इति श्रुतेः । लोगाचि-
रपि,—

‘पूर्वाह्णे वाय मध्याह्णे यदि पर्व समाप्यते ।

उपोष्य तत्र पूर्वेषु सदहर्षाग इष्यते ।

अपराह्ण्य साद्याह्णे यदि पर्व समाप्यते ।

उपोष्य तस्मिन्नहनि श्रोभूते याग इष्यते’ ।

समाप्यते प्राप्यते । पर्व अमावस्या । उपोष्य औपवस्यं विधाय ।
तेनापराह्णगामिन्याममावस्यायां आद्धम् औपवस्यश्च विधाय
तदुत्तराह्णे मध्याह्नाभ्यन्तरे इष्टिः,—इति वर्तुलार्थः । एवञ्च
वर्द्धमानावत् सर्वत्रेवोत्तरापराह्ण एव साग्निना आद्धं कार्यम्—
इति परेषां विशेषमुपन्यस्य,—“एतन्मते क्षीयमाणापदस्य उत्त-
रापराह्णाव्यापितमर्थः । खर्वितापदस्यापि स्मृतिताया उत्तराप-
राह्णव्यापने प्रथमायाः प्रतिषेधोऽर्थः, तदव्यापने तु विधिरिति
व्यवस्थितविकल्पः”—इति वर्णयाम्बभूवुः । तदत्र भवन्तो भूमि-
देवाः प्रमाणम् । परमत्र मते व्यक्तम् उत्तरदिने अमावस्यायाम्
अपि इष्टिरवगम्यते । ये तु—क्षीणादौ पूर्वस्याममावस्यायां आ-
द्धम्, इष्टिञ्च पूर्वाह्णे प्रतिपद्येव वदन्ति, तेषाम् उपवासद्वितीय-
दिवसे वा यागः स्यात् । अत्रोपवासयोः समानं दिनत्वं वा न
स्यात् । श्रुतीनां स्मृतीनाञ्च वक्तॄणाम् उपरोधोऽवर्जनीयः
स्यात् । तदत्र तएवप्रष्टव्याः ॥ ८ ॥ ० ॥

यस्माच्चतुर्दश्यामपि चन्द्रमाः क्षीयते, तस्मात्—

दृश्यमानेप्येकदागताध्वा भवतीति ॥ ९ ॥

दृश्यमानेपि चन्द्रे । तदिदं चतुर्दशोमभिप्रेत्य वचनम् । अस्यापि
स्वत्वभावस्याविषयत्वे पूर्वैवैवस्य चेण शिनीवास्याविधानादर्थतएव
तत्र प्रातश्चन्द्रमसोदर्शनस्य प्राप्तत्वादनुवादापत्तेः । एकदा—एक-
स्मिन् काले । यदा खलु विप्रकृष्टायाम् अभावस्यायाम् अपेक्ष्य-
माणायां सन्ध्यासमीपमुहूर्त्तं स्यात्, तदैव, न सर्वदा—इत्यर्थः ।
'गताध्वा' गतः प्राप्तः देवपितृलोकं प्रापणाय अध्वा अनया, सेचं
गताध्वा प्रशस्ता, 'भवति' चतुर्दश्यपि । तदाह कात्यायनः ।

“यच्चोक्तं दृश्यमानेपि तच्चतुर्दश्यपेक्षया ।

अभावस्यां प्रतीक्षेत तदन्तेवापि निर्वपेत्” ।

इति । अतएव—

“दर्शस्तत्र निमित्तं वै कालश्चन्द्रचयात्मकः” ।

इति क्षीणाभावस्याविषयं स्मरणम् । 'इतिः' अभावस्या व्यवस्थो-
पसंहारार्थः ॥ ९ ॥

अवसिता अभावस्याकथा । अपर्यवसिताम् इदानीं पौर्णमा-
सीकथाम् अनुवर्त्तामहे ।—

त्रयः पौर्णमासी काला भवन्ति; सन्ध्या वास्त-
मितोदितावोच्चैर्वा ॥ १० ॥

त्रयः त्रिवह्ण्याकाः, पौर्णमास्य एव कालाः पौर्णमासी कालाः,
भवन्ति । ते खल्विमे विभज्य प्रदर्शन्ते । सन्ध्या वा । सन्ध्या

तावदुक्तलक्षणा । सा वा । अस्तमितोदिता वा । अस्तमिते उदितो
 यस्यां,—यस्यां किल पौर्णमास्याम् अस्तमिते सवितरि पूर्णचन्द्रमाः
 समुदेति, सेयम् अस्तमितोदिता । सा वा । उच्चैर्वा । यस्याम्
 उच्चैः स्थिते,—कलाहीने समुदिते चन्द्रमसि, पश्चात् सवितुरस्त-
 मयः स्यात्, सेयम् उच्चैः पौर्णमासीत्युच्यते । ना वा । इयं किल
 चतुर्दशी मिश्रा भवति । पुराणेषु इत्यम् एव पौर्णमासीप्रकाराः
 व्युत्पादिताः । तथाचोक्तम् ।

“राका चानुमती चैव द्विविधा पूर्णिमास्तता ।
 पूर्वोदितकलाहीने पौर्णमास्या निशाकरे ।
 पूर्णिमानुमती ज्ञेया पश्चास्तमितभास्करे ।
 यस्मात्तानुमन्यन्ते देवताः पितृभिः सह ।
 तस्मादनुमती नाम पूर्णिमा प्रथमा स्मृता ।
 यदा चास्तमिते सूर्ये पूर्णचन्द्रस्य चोद्गमः ।
 युगपत्, सेत्तरा रागास्तदानुमतिपूर्णिमा ।
 राकान्तागनुमन्यन्ते देवताः पितृभिः सह ।
 रञ्जनाच्चैव चन्द्रस्य राकेति कवयोऽब्रुवन्” ।

इति । पश्चास्त—इति पृषोदरादित्वात् साधुः । कलाहीने
 निशाकरे पूर्वमुदिते सति, यत्र भास्करोऽस्तमेति । सेयम्
 अनुमती नाम पूर्णिमा उच्यते । इयमेव, ‘उच्चैः’—इति सूत्रिता ।
 अस्तमिते सूर्ये पूर्णचन्द्रस्योद्गमः, युगपच्च सूर्यस्यास्तमयः पूर्ण-
 चन्द्रस्योद्गमश्च,—इति द्वयी राका भवति । अत्राद्या,—अस्तामि-
 तोदिता, द्वितीया सन्ध्येत्यस्तदीयं दर्शनम् । एतस्मात् लिङ्गात्,

—सन्ध्या पौर्णमासी अपि, अस्तमयसन्ध्यासम्बन्धिनी गृह्यते, न पुनरुदयसन्ध्यासम्बन्धिन्यपि,—इति युक्तम् । सेयम् अभिद्यमाने-
ऽप्यर्थे भिन्नयोराचार्ययोर्विभिन्नारोतिरित्यनवद्यम् ॥ १० ॥

उच्चैः पौर्णमासी तावच्चतुर्दशी मिश्रा भवति, सेयम् उभय-
दिनगामिनी, कतरा पुनरत्रोपोष्या ? । तच्चाह ।—

अथ यदहः पूर्णो भवति ॥ ११ ॥

अथेत्यनन्तरायाम् उच्चैः पौर्णमास्याम् एष विधिरिति दर्शयति ।
'अयशब्दः सूत्रभेदज्ञापनार्थः । अन्यथा पूर्वेण सूत्रेणैकसू-
त्रता स्यात्,—उच्चैर्वा यदहः पूर्णो भवति'—इत्येके वर्णयन्ति ।
यदहर्हस्मिन्नहनि पूर्णः सकलकलोपचयादखण्डमण्डलचन्द्रमाः
भवति, ताम् उपवसेत्—इत्यर्थः ॥ ११ ॥

कदा पुनश्चन्द्रमाः सकलकलोपचयादखण्डमण्डलो भवति ?,
कः खलु ज्ञानोपायोऽस्यार्थः ?,—इत्यस्याम् आकाङ्क्षायाम्
उच्यते,—

**पृथगेवैतस्य ज्ञानस्याध्यायो भवति, अधीयीत वा
तद्विज्ञो वा पर्व्वीगमयेत ॥ १२ ॥**

पृथगन्य एव, एतस्य पूर्व्वविवक्षितस्य ज्ञानस्य, उपायभूतोऽध्यायः
अधीयते—इत्यध्यायो ग्रन्थो भवति । तच्च ग्रन्थम्, अधीयीत वा—
स्वयं वा पठेत्, तत् ज्ञानं ये विदन्ति,—त इमे तद्विदा ज्ञातिः—
शास्त्रविद उच्यन्ते, तेभ्यः सकाशात् वा पर्व्व दर्शपौर्णमासाख्यम्
आगमयेत सम्यग् जानीयात् । कस्मिन् काले चन्द्रमाः क्षीयते ?,

—तदपि ज्ञानं ज्योतिःशास्त्रं साग्रेक्षमेव,—इत्यभिप्रायः । तत्र
त्रयकालः कात्यायनेनैव ज्योतिःशास्त्रादाख्य दर्शितः । पूर्णता
कालः परमस्माभिर्वक्तुमवशिष्यते । पञ्चदश्यां पञ्चदशे किल मुहूर्त्ते
चन्द्रमाः सकलकलोपचयादखण्डमण्डलो भवति,—इति ज्योतिः-
शास्त्रविदः कथयन्ति । सौकम्येन उदाहरन्ति ।

“पञ्चदश्यां पञ्चदशे मुहूर्त्ते चन्द्रमण्डलम् ।

तथा भवति, तद्वन्नं सदा तव, नृपोत्तम !” ।

इति । केनचित् ज्योतिः शास्त्र कुशलेन कश्चिद्राजा खल्वेवमुप
सौकितः ।

“राकामध्यगतश्चन्द्रः पूर्ण इत्यभिधीयते” ।

इति च स्मरन्ति । कालवशात् पुनरेतस्याप्यन्यथात्वं जातम् ।
युगपरिवृत्त्या किलकालभेदे गणितागतवस्तुषु भवति,—इति
हैरागमादिषु व्युत्पादितम् । अतएव, ततः पराचीनेन ज्योतिः
शास्त्रविदा भास्करार्येण सिद्धान्तशिरोमणावुक्तम् ।

“कक्षाचतुर्थस्तरणेर्द्विचन्द्रः

कर्णान्तरे तिर्यग्गिनोयतोऽजात् ।

पादोनषट्काष्ट लवांतरेऽतो

दलं नृदृश्यं दलं शुकम्” ।

इति ॥ १२ ॥ ० ॥

अथ यदहरूपवसथो भवति, तदहः पूर्व्याह्ने एव
प्रातराहुतिं हुत्वैतदग्नेः स्थण्डिलं गोमयेन समन्तं
पर्युपलिम्यति ॥ १३ ॥

अथेति पूर्वप्रकृतार्थम् । पूर्वं प्रकृते यस्मिन्नहनि उपवस्यो
 भवति, तदहस्मिन्नहनि प्रातराहुतिं ऊवा, पूर्वाह्ण एव, अग्रे
 तदधिकृतं स्थण्डिलम्, एतस्य अधिकृतस्याग्नेर्वा स्थण्डिलम् अन्य-
 गारम्, गोमयेन समन्तं चतुरस्रं परि सर्वतोभावेनोपलिप्सति ।
 एतदिति रसवतो निरासार्थम् । तत् खल्वस्य द्वितीयम् अग्न्या-
 गारम् । स्थण्डिलग्रहणं लौहादिभाण्डस्ये अग्नौ होम निषेधा-
 र्थम् । पूर्वाह्ण एव उपलिप्सति,—इति सम्बन्धात् एव काराच्च
 पूर्वाह्ण एव उपवस्यं दर्शयति चतुर्दशाम् अपि । अन्यथा,
 प्रागावर्त्तनादिति निङ्गत्वादनुवादापत्तेः । अतएव पूर्वाह्ण एव
 प्रातराहुतिं ऊवा,—इत्यपि न वर्णते । सिद्धायाम् अपि प्रात-
 राहुतौ, प्रातराहुतिं ऊवा,—इति वचनम्, त्रैपवस्यिके अहनि
 स्वयं होमकरणसूचनार्थम् । कथन्नाम ? । ऊवा पर्युपलिप्त-
 व्यम्—इति पर्युपलेपनहोमयोर्वेकः कर्त्ताऽवगम्यते । किमर्थं
 पुनरत्र स्वयं करणम् उच्यते ? । फल विशेषार्थम् । अत्र हि
 स्वयं होमे कृते सर्वदैव स्वयं कृतो भवति । भवति चात्र ब्राह्म-
 णम् । “एते ह वै राज्ञी सर्वारात्रयः समवयन्ति; या आपूर्य-
 माणपक्षस्य रात्रयः ताः सर्वाः पौर्णमासीं समवयन्ति, या अप-
 क्षीयमाणपक्षस्य रात्रयस्ताः सर्वा अमावस्यां समवयन्ति, स यो ह वै
 विद्वान् स्वयमुपवस्यं जुहोति, सर्वदाहैवास्य स्वयं कृतं भवति”—
 इति ॥ १३ ॥ ० ॥

अथेध्मानुपकल्पयते; खादिरान् वा, पालाशान्
 वा ॥ १४ ॥

अथ नन्तरम्, श्रोतार्यार्थम् इधान् समिधः,—

“प्रादेशदयमिधस्य प्रमाणं परिकीर्तितम् ।

एवम्विधाःस्युरेवेह समिधः सर्व्यकर्मासु ।

समिधोऽष्टादशेभ्यः प्रवदन्ति मणीषिणः ।

दर्शे च पौर्णमासे च क्रियास्त्वन्वाप्तुर्विंशतिम्” ।

इति कर्मप्रदीपोक्तलक्षणसंख्याकाः । उपकल्पयते, उप समीपे
अग्नेरित्यर्थात्, कल्पयते आसादयतीत्यर्थः । इधान् विशि-
नष्टि,—खादिरान् खदिरमयान् वा, पालाशान् पलाशमयान्
वा । खदिरपलाशौ प्रसिद्धौ । वा शब्दद्वयानुवदिकल्पार्थम् ।
ते खल्विमे इधाः यत्र न कर्तव्याः, तदप्याह कर्मप्रदीप एव ।

“अङ्ग होम समिन्नन् सोम्यन्धास्तेषु कर्मासु ।

येषाञ्चैतदुपर्युक्तं तेषु तत् सदृशेषु च ।

अत्र भङ्गादि विपदि जलहोमादि कर्माणि ।

सोमाहुतिषु सर्वासु नैतेष्विधौ विधीयते” ।

इति । अस्त्रायमर्थः । विवाहादि कर्माङ्गभूता ये होमास्ते अङ्ग-
होमाः—इत्युच्यन्ते । येषां समिद्धविष्णासन्तर्होमाः । (द्विविधाः
किल होमाः याज्ञिकसम्यदाय प्रसिद्धाः,—क्षिप्रहोमास्तन्तर्हो-
माश्च,—इति । तत्र ये क्षिप्रं ह्वयन्ते,—तदमे साधं प्रातर्होमाद-
योऽनङ्गविस्तारयुक्ताः क्षिप्रहोमा उच्यन्ते । ये तु परिसमूह-
वर्हिगाद्यङ्गविस्तारयुक्ताः, तदमे तन्तर्होम इति कर्तव्यताया यथो-
क्तायाः संवत्सात् तन्तर्होमा उच्यन्ते ।) यश्च आसन्न प्रसवायाः
सुखप्रसवार्थं सोम्यन्तीहोमः । येषाञ्च साधं प्रातर्वैश्वदेव

होमानाम्, एतत् द्रव्याख्यं द्रव्यम्, उपरि पश्चात्, उक्तम् आना-
तम् । तेष्वेतेषु तत् सदृशेष्वन्येषु च क्षिप्रहोमेषु । यः किल
जडायां यानेन पत्या नीयमानायाम् अन्नभक्तं नहुविमोक्षादि
विपदि नैमित्तिको होमो विहितः । यश्च,—“पौर्णमास्यां
रात्रावविदासिनि हृदे नाभिमात्रजवगाह्याक्षततण्डुलानृगनेष्वा-
ख्येन जुहुयात् खाद्येत्युदके”—इति काश्याजलहोमः, आदिपदात्
यश्च पदवर्त्महोमः, यश्च होमरसाज्जतयः, तेषु एतेषु सर्वेषु
होमेषु इधो न विधीयते,—इति ॥ १४ ॥ ० ॥

खादिरपालाशालाभे,—विभीतक, तिस्त्वक, वा-
धक, नीव, निम्ब, राजहृक्ष, शाल्मल्य, ऽरलु, दधित्य,
कोविदार, श्लेष्मातक,—वर्ज्यः सर्ववनस्पतीनाभिधो-
यथार्थः स्यात् ॥ १५ ॥

खादिरपालाशघोरलाभे असम्भवे, विभीतकादिवर्ज्यम् अन्येषां
सर्वेषां वनस्पतीनाम् अश्वत्थप्रभृतीनाम्, इधो, यथार्थम्, अर्थं
प्रयोजनम् अनतिक्रम्य, स्यात्—आसादनीयो भवेत् । तदलाभे,—
इत्यनभिधाय, खादिरपालाशालाभे,—इति जात्या द्रव्यमुपलक्ष-
यन्नाचार्यस्तघोरलाभ एव सर्वं वनस्पतीनाम् उपादानं, न तु
तत् प्रति निश्चयमावे,—इति दर्शयति । विभीतकादयो वृक्ष-
जाति विशेषाः ॥ १५ ॥ ० ॥

विशाखानि प्रति लूनाः कुशावर्हिः ॥ १६ ॥

विज्ञप्ताः पृथग्भूताः शाखाः पत्राणि यस्मात् स्थानात्, तानि विशाखानि—कुशस्कन्ध प्रदेशे उच्यन्ते । तानि प्रति लक्ष्यित्य लूना-
श्चिन्नाः कुशाः, वर्हिः—वर्हिः स्तरणार्थमासादयित्वाः—इत्यर्थः ।
वर्हिः संज्ञकाः,—इति वा व्याख्येयम् । तदत्र विधेयं प्राधान्यं वि-
वक्ष्येकवचनम् द्रष्टव्यम् । ‘वर्हिषः’—इति बहुवचनान्तम् एव
शूलपाण्डुपाध्यायः पठति । तदा व्यक्त एवार्थः ॥ १६ ॥ ० ॥

उपमूल लूनाः पितृभ्यः ॥ १७ ॥

उपमूले मूल समीपदेशे लूनाः कुशाः, पितृभ्यः पितृकर्त्तार्यम्
आसादयितव्याः,—इति प्रसङ्गादिहोच्यते । ते खल्विमे पितृ-
मासादयितव्याः कुशाः, मूलसमीपेऽप्यधोभाग एव लवितव्याः,
नोर्द्धभागे । कस्मात् ? ।

“हरितायज्ञियादर्भाः पीतकाः पाकयज्ञियाः ।

समूलाः पितृदेवत्याः कल्पाषा वैश्वदेविकाः” ।

इति कर्मप्रदीपे समूललोपदेशात् । एके पुनरुपमूल लूतानां
समूलत्वासम्भवं मन्यमानाः, पिण्डास्तरण कुशानां चिन्नमूलत्वं
विषयकं कात्यायनसूत्रं पश्यन्तोभ्रान्ताः सूत्रमिदं पिण्डास्तरण
कुशपरम्—इति प्रलपन्ति । तदसङ्गतम् ! मूलादधस्तात्तवन एव
समूलत्वं उपमूललूनत्वयोः सम्भवात् ।

“गो-र्णं दीर्घाश्च कुशाः सप्तचिन्नाः समूलकाः” ।

इति तद्भूतवचनान्तर एव विद्वानाम् अपि कुशानां समूलव-
दर्शनाच्च । कात्यायनस्तु न अस्तत्सूत्रकारः,—इति तत् सूत्रोप-
दर्शनम् अत्रानुचितम् ॥ १७ ॥ ० ॥

तेषामलाभे,—शूकदण, शर, शीर्थ, वस्वज, मुतव,
नख, लुण्ठ,—वर्ज्यः सर्वतृणानि ॥ १८ ॥

तेषां यथोपदिष्टानां कुशानाम् अलाभे, शूकदणादिवर्ज्यं सर्व-
तृणानि, वर्हिषस्तरणार्थमाषादयितव्यानि, वर्हिः संज्ञकानि वा
भवन्ति । तैः कुशार्थः कर्त्तव्यः—इत्यर्थः । शूकदणं, शूकयुतं
दणम् । शूकानि फलपुष्पसञ्चयः । शरादयः, दणजातिविशेषाः ।
यत् पुनः पुराणवचनम्—

“कुशाः काशाः वस्वजाश्च तथाऽन्ये तीक्ष्णरोमशाः ।

मौञ्जश्च शादलश्चैव षड्दर्भाः परिकीर्त्तिताः” ।

इति । तत् कौथुमादि व्यतिरिक्तविषयम् । ‘तीक्ष्णरोमशाः,—
इति वस्वजानां विशेषणं, तेनात्र तद्व्यतिरिक्ता वस्वजानां निषेधो-
क्तद्वयः—इति नारायणोपाध्यायप्रभृतयः । तदसङ्गतम् । साधा-
रण वचन व्याप्राशयेण खशास्त्रसङ्कोचस्यान्याय्यत्वात् । ‘तथाऽन्ये’—
इति वस्वजानां भेदेनैव तीक्ष्णरोमशानामवगमाच्च । अन्यथा,
‘तथाऽन्ये’—इति प्रमादपाठः स्यात् । षट्सङ्ख्याविरोधाच्च । षट्-
सङ्ख्या कीर्त्तनं खल्वेवं विरुध्यते । तीक्ष्णरोमशत्वस्य वस्वज विशे-
षणत्वे पञ्चानाम् एवोपलक्षात् । न च—

“पितृतीर्थेन देयाः स्युर्दूर्वा श्यामाकमेव च” ।

इति तत् पूर्ववचनोपात्ताभ्यां दूर्वाश्यामाकाभ्यां सङ्ख्यापूरणम् इति वाच्यं, सप्तसङ्ख्यापत्तेः। तस्मात्, ततो भेदेनैव इह षष्ठामुपादानम्, षष्ठाम् एव वा मध्ये दूर्वाश्यामाकयोरितरापेक्षया उपादेयत्वार्थं तयोः पूर्वम् प्रातिस्निकतया कीर्त्तनम्,—इति वर्णनीयम्। ते खल्वत्र शाद्वलतयैवलभ्येते। यच्च,—शाद्वलम्—इति दूर्वादिषड्विंशेषणं पृथक्त्वे तु सप्तमापत्तेः,—इति वाचस्पतिवर्णनम्। तदप्यनुचितमेव। विशेषणत्वाऽसङ्गतेः। शाद्वलस्यैकवचनान्ततया कुशादीनाञ्च वज्रवचनान्ततया परस्परम् अनाकाङ्क्षत्वं प्रतीतेः। मौञ्जश्च शाद्वलस्यैव—इति च मुञ्जादिभ्यो भेदेनैव शाद्वलस्यावगमात्। पूर्ववचनोपात्तयोः दूर्वाश्यामाकयोरत्रान्तर्भावस्योक्तत्वाच्च। षड्दर्भाः—इति खल्वत्र परिभाष्यते। तेषामेव दूर्वाश्यामाकयोः विशेष विवक्षया पूर्वोपादानम्—इत्यस्मादुक्तैववर्णना। अतएव इह पठितानाम् अपि कुशानाम्—

“गोकर्ण दीर्घाश्च कुशाः सङ्ख्यच्छिन्नाः समूलकाः”।

इति पूर्ववचनपूर्वार्द्धे परिकीर्त्तनम्। तस्मात् पूर्ववचने पूर्वार्द्धेन प्रथमकल्पानां कुशानाम्, उत्तरार्द्धेन च अनुकल्पान्तरापेक्षया अभ्यर्हितयोः दूर्वाश्यामाकयोः पृथगुपादानम्—इत्यादरण्यम् ॥ १८ ॥ ० ॥

आज्यं, स्थालीपाकीयान् ग्रीहीन् वा यवान् वा, चरुस्थालीं, भक्षणम्, अनुगुप्ता अप इति ॥ १९ ॥

अत्र प्रतिपदम् ऐक्यकल्पयते—इति सम्बध्यते। कथम्?। आ-

ज्यम् उपकल्पयते । स्थालीपाकीयान् स्थालीपाकसमर्थान्,—
यावद्भिः स्थालीपाको निर्वहति तावतो ग्रीहीन् वा यवान् वा,
उपकल्पयते । चरुस्थालीम् उक्तलक्षणाम् उपकल्पयते । मेक्षणम्—

“इध्मजातीयमिध्माद्धप्रमाणं मेक्षणं भवेत् ।

वृत्तञ्चाङ्गुष्ठपृथ्व्यमवदानक्रियाक्षमम् ।

एषैव दर्वी यस्तत्र विशेषस्तमहं ब्रुवे ।

दर्वीद्यङ्गुलपृथ्व्यातुरीयोनन् मेक्षणम्” ।

इति कर्मप्रदीपोक्तलक्षणम्, उपकल्पयते । अनुगुप्ता अप उपकल्प-
यते । इतिना, अन्यदप्येवम्भूतं दर्वीप्रभृतिकं सूचयति ॥ १९ ॥

यानि चानुकल्पमुदाहरिष्यामः ॥ २० ॥

यानि तैलादीन्यनुकल्पम् प्रत्युदाहरिष्यामः, च शब्दात् यानि च
उलूखलादीन्युदाहरिष्यामः, तान्युपकल्पयते ॥ २० ॥ ० ॥
अथेदानीम् उपवसतो व्रतम् उच्यते,—

न तदहः प्रसृज्येत ॥ २१ ॥

तदहःकस्मिन्नहनि, न प्रसृज्येत प्रकर्षेण त्यजेत् गृहम्—इत्यर्थाङ्ग-
म्यते । सृज्यति स्थजति कर्मा । तदनेनास्य प्रवासो निषिध्यते ।
प्रसृज्येत—प्रकर्षेण दूरं गच्छेत्—इति वा व्याख्ययम् ॥ २१ ॥ ० ॥

दूरादपि गृहानभ्येयात् ॥ २२ ॥

अभ्येयात् आगच्छेत् । स्वयं होतुम् । तदहरिति वर्तते ॥ २२ ॥ ० ॥

अबहुवादी स्यात् ॥ २३ ॥

वज्रं वदितुं शीलम् अथ,—इति वज्रवादी, स न भवति,—इत्य-
वज्रवादी, स्यात्, तदहरितिवर्त्तत एव । तदत्र,—ताच्छोख्यार्थक-
निष्प्रत्ययात् वृथैव वज्रवादी न भवेत्, व्याख्यानादौ खल्व-
दोष एव वज्रकथनेपि,—इति दर्शयति ॥ २३ ॥ ० ॥

अन्यतस्तु धनं क्रीणीयान् विक्रीणीत ॥ २४ ॥

अन्यतः सकाशात् धनं द्रव्यं क्रीणीयात्, न तु खयं विक्रीणीत
अन्यस्मै । तदहरित्येव । तदत्र तु शब्दो भिन्नक्रमेण योजनीयः,
अनर्थको वा । “मिताक्षरेष्वनर्थकम्”—इति वचनात् ॥ २४ ॥ ० ॥

सत्यं विवदिषेत् ॥ २५ ॥

अजुरक्षरार्थः । सत्यं वदेत्,—इति वक्तव्ये, सत्यं विवदिषेत्,—
इति सूत्रयन्नाचार्यो मनसाप्यसत्यं वक्तुं नेच्छेदित्युपदिशति ॥
॥ २५ ॥ ० ॥

अथापराह्ण एवाभुत्थौपवसश्रिकं दम्पती भुञ्जी-
यातां; यदेनेयोः काम्यः स्यात्, सपिर्मिश्रः स्यात्;
कुशलेन ॥ २६ ॥

अथ दम्पाद्याहरणानन्तरम् आभुत्थ, अपराह्ण एव दम्पती भुञ्जी-
याताम्—इति भिन्नक्रमेण योजनीयम् । कुतः ? । पूर्वाह्ण एव

स्नानस्याज्ञानात्, तद्वाधे च कारणविशेषाभावात् । तथाच
स्मरणम् ।

“मैत्रं प्रसाधनं स्नानं दन्तधावनमञ्जनम् ।

पूर्वाह्न एव कुर्वीत देवतानाञ्च पूजनम्” ।

इति ।

“चतुर्थे च तथा भागे स्नानार्थं ऋदमाहरेत् ।

तिलपुष्पकुशादीनि स्नानञ्चाक्षत्रिमे जले” ।

इति चैवमादि । “अपराह्णे त्रतोपायनीयम् अञ्जीयाताम्”—

इति च तन्त्रान्तरे अपराह्णे एवानयोर्भोजनम् उपदिश्यते । तस्माद्
यथोक्त एवार्थः ।

अहोऽपरो भागः, अपराह्णः । तत्रैव भुञ्जीयाताम्,—इत्येक-
भोजनम् अनयोर्नियम्यते,—द्विर्भोजनप्राप्तौ भोजनान्तरं व्युदासा-
र्थम् । किं भुञ्जीयाताम् ? औपवस्यधिकम् । उपवस्येन संसृष्टं—
तत्रापि यदविहङ्गम् । तत्रापि अनयोर्द्वयत्यर्थत्वं काम्यं कमनीयं
रुचितम्—इत्येतत् । स्यात्, भवति । सर्पिर्मिश्रं घृतमिश्रञ्च
स्यात् । यच्च कुशलेन सुखेन, परिणमति,—इति वाक्यशेषः ।
एतदुक्तं भवति । इत्थम् औपवस्यधिकम् अल्पं भुञ्जीयातां, यत्
भुक्तम् अनयोः सुखेन परिणमति, न कनागपि शरीरवैषम्यम्
उत्पादयति,—इति । एवं खल्विदमेव श्रौतम् सम्प्रत्यक्षम्,—इत्य-
भिप्रायः । किमुनस्तदौपवस्यधिकम् ? तदवणादिवर्जम्,—इति
ब्रूमः । कुतः ? गृह्यान्तरवचनात् । तथाचोक्तम् ।

“लवणं मधु मांसञ्च चारांशो येन भूयते ।

उपवासे न भुञ्जीत, नोरुरात्रौ च किञ्चन” ।

इति । अत्र, उरुरात्रौ किञ्चन न भुञ्जीत,—इत्युपादानात्,
दिवा दैवादभोजने, रात्रेः प्रथमयामेपि भोजनं दर्शयति ।

“दिवेदितानि कर्माणि स्वकाले न कृतानि चेत् ।

शर्वर्याः प्रथमे यामे तानि कुर्यादतन्त्रितः” ।

इति च स्रुत्यन्तरम् ॥ २६ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-
त्मजस्य श्रीचन्द्रकान्ततर्कालङ्कारस्य कृतौ गोभिलीयगृह्यसूत्रभाष्ये
प्रथमप्रपाठकस्य पञ्चमी काण्डिका ॥ ० ॥

गोभिलीयगृह्यसूत्रे

प्रथमप्रपाठके षष्ठी काण्डिका ।

अयेदानीम् औपवसथिक भोजन नियम द्रष्टव्ये ब्राह्मणम्
उदाहरति,—

मानतन्त्वो होवाचाहुता वा एतस्य मानुष्याहुति
र्भवति; य औपवसथिकं नाश्नाति ॥ १ ॥

मानतन्त्वोनाम कश्चिदाचार्यः ह किल उवाच । किम् उवाच ? ।
तदुच्यते । अज्जता जतफलरहिता, वै—इत्यनर्थको निपातः ।
एतस्य, औपवसथिकम् अन्नश्रुतस्य मानुष्याहुतिर्मनुष्योपका-
रार्था अज्जतिः, सायं प्रातर्होमवैश्वदेवादिलक्षणा, भवति ।
सर्वोपि होमो निष्फलो भवतीत्यर्थः । मानुष्याहुतिः प्राणाग्नि-
होत्र लक्षणा वा । तथाच स्मर्यते ।

“गृहस्थो ब्रह्मचारी च यस्त्वनश्रुतपश्येत् ।

प्राणाग्निहोत्र लोपेन अवकीर्णं भवेत्तु सः” ।

इति ।

“अन्नञ्चान् ब्रह्मचारी च आहिताग्निश्च ते त्रयः ।

अन्नन्त एव सिध्यन्ति तेषां सिद्धिरनश्रुताम्” ।

इति चैवमादि । एतस्य,—इति आचार्य एव विवृणोति । 'य
 औपवसधिकं नाश्नाति' न भुङ्क्ते ॥ १ ॥ ० ॥

किञ्च । स खल्वयम्,—

अनोश्चरो ह क्षोधुको भवत्यकाम्योजनानां पापव-
 सीयसी हास्य प्रजा भवति ॥ २ ॥

न ईश्वरोऽनोश्चरो ह किल भवति । क्षोधुकः क्षुत्तुक्तः,—अतः
 सदा भवतीत्यर्थः । न काम्योऽकाम्योऽक्रमनीयोऽस्पृहनो यो जनानां
 लोकानां भवति । किञ्च । पापवसीयसी पापशीला, ह किल अस्य
 औपवसधिकमनश्नुवानस्य, प्रजा सन्ततिर्भवति । पापं प्रसिद्धं वसीयः
 पुण्यम् । तदुभयवत्यस्य प्रजा भवति,—इति वा वर्णनीयम् ॥
 २ ॥ ० ॥

अनश्नुवानस्य दोषम् अभिधाय, अथेदानीम् वैपरीत्येनाश्नुवानस्य
 गुणा अभिधोयन्ते,—

य औपवसधिकं भुङ्क्त ईश्वरो ह भवत्यक्षोधुकः
 काम्यो जनानां, वसीयसी हास्य प्रजा भवति ॥ ३ ॥

वसीयसी कल्याणी पुण्यवतीत्यनर्थान्तरम् । सुखिता,—इति भट्ट-
 भाष्यम् । अपापवसीयसी,—इति पाठे,—पापवसीयसी व्याख्याता,
 सा न भवतीत्यपापवसीयसी । कृतभाष्यमन्यत् ॥ ३ ॥ ० ॥

यस्मादनश्नुवानहेतुर्दोषाः, अश्नुवानस्य चैते गुणा भवन्ति,—

तस्मात् यत् कामयेतौपवसथिकं भुञ्जीयाताम् ॥४॥

यदौपवसथिकं कामयेत गृहपतिः, व्यत्ययाद्वा कामयेयातां दम्पती,
तद्भुञ्जीयाताम् ॥ ४ ॥ ० ॥

अथेदानीम् अन्यदपि व्रतम् अभिधीयते,—

अथ एवैताः रात्रिः शयीयाताम् ॥ ५ ॥

अथो भूमावेव न पल्लङ्गादौ, (स्वस्तरस्तु न निषिध्यते) एतां
उपवसथदिवसीयां रात्रिं शयीयातां दम्पती ॥ ५ ॥

तौ खलु जाग्रन्मिश्रावेवैताः रात्रिं विहरेयाताम्,
इतिहासमिश्रेण वा, केनचिद्वा ॥ ६ ॥

तौ दम्पती । खल्वित्यनर्थको निपातः । जाग्रन्मिश्रौ जाग्रदवस्थ-
चैव स्वापं मिश्रयन्तौ, एतां रात्रिं विहरेयातां नयेयाताम्—
इत्यर्थः । कथं जाग्रन्मिश्रौ भवेताम् ? तदुच्यते । इतिहास-
मिश्रेण । भाव प्रधानोऽयं निर्देशः, इत्यन्भावे ततोया । इतिहास-
मिश्रतया—तदालोचनयेत्येतत् । इतिहासमिश्रेण केनचित्
सङ्गवहारेण वा,—इति वा व्याख्येयम् । अन्येनापि केनचित्
पुण्यकथादिना वा,—इत्ययम् अभ्युपायो जाग्रन्मिश्रत्वे ॥ ६ ॥

जुगुप्सेयातान्वेवाव्रत्येभ्यः कर्म्मभ्यः ॥ ७ ॥

जुगुप्सेयातां निन्देताम् । अव्रत्येभ्यः, व्रते साधु व्रत्यं, तन्न भवती-
त्यव्रत्यं,—व्रतविरुद्धम् उच्यते । तेभ्यः कर्म्मभ्यः ग्राम्यधर्मादिभ्यः,

—तानि कर्माणि त्यक्तुम्—इत्यर्थः । गोप्तुम् इच्छा वा जुगुप्सो-
च्यते । तदा खल्वब्रत्येभ्यः आत्मानं रक्षितुम् इच्छेताम्—इति
यत्नैव वचनव्यक्तिः । तुशब्दः सम्भवकालं व्यवच्छिनन्ति । एव-
शब्दश्च, प्रकृतं नियमचन् व्यतिरेके व्रतभङ्गम् अवगमयति ।
अतएव स्मर्यते,—

“स्मरणं कीर्तनं केलिः प्रेक्षणं गुह्यभाषणम् ।

सङ्कल्पोऽध्यवसायश्च क्रियानिव्यक्तिरेव च ।

एतन्मैथुनमष्टाङ्गं प्रवदन्ति मणोषिणः ।

अनुरागात् कृतञ्चैव ब्रह्मचर्यविरोधकम् ।

विपरीतं ब्रह्मचर्यमेतदेवाष्टलक्षणम्” ।

इति ।

“उपवासे तथा यौनं हन्ति यत्र कुलानि वै ।

स्त्रीणां सम्प्रेक्षणात् स्पर्शान्ताभिः कङ्कथनादपि ।

ब्रह्मचर्यं विपद्येत, न दारेष्वृतुमङ्गमात्” ।

इति चैवमादि । अत्रच, सम्प्रेक्षणात्, सङ्कथनात्,—इत्यत्र सरा-
गलं संशब्दस्यार्थः, साहचर्यात् स्पर्शेऽपि तथा,—इति शूलपा-
ण्युपाध्यायाः । तुशब्दश्चशब्दार्थो वा,—गात्राभ्यङ्गादीनि समु-
च्चिनोति । कस्मात्?—

“गात्राभ्यङ्गं शिरोऽभ्यङ्गं ताम्बूलञ्चानुलेपनम् ।

व्रतस्यो वर्ज्येत् सर्वं यच्चान्यद्वलरागकृतम्” ।

इत्येवमादि स्मरणात् ॥ ७ ॥ ० ॥

न प्रवसन्नुपवसेदित्याहुः ॥ ८ ॥

प्रवसन् प्रवासम् अनुतिष्ठन् न उपवसेत्,—इत्याज्जरेके आचार्याः ।
एतस्मादेवावगम्यते,—प्रवसन्नप्युपवसेत्,—इत्यन्ये आचार्या मन्यन्ते
—इति ॥ ८ ॥ ० ॥

यदा तु खलु प्रवसन् गृहपतिर्न उपवसति, तदापि,—

पत्न्या व्रतं भवतीति ॥ ९ ॥

पत्न्या व्रतम् अप्रवसयिकं भवति,—इति आज्जराचार्याः ॥ ९ ॥
तदेवं प्रवसता नोपवस्तव्यम्,—इत्येकेषाम् आचार्याणां मतं,
प्रवसताप्युपवस्तव्यम्—इति चापरेषाम् । एतस्मिंश्च विकल्पे
सति,—

यथा कामयेत, तथा कुर्यात् ॥ १० ॥

कृतभाष्य मेतत् ॥ १० ॥ ० ॥

एव नेवाहिताग्नेरप्युपवसद्यो भवति ॥ ११ ॥

आहिताग्निः पञ्चाग्निरुच्यते । स च,—

“पवनः पावनं स्तेता यस्य पञ्चाग्नयोऽगृहे” ।

इति सूत्र्युक्तः । पवन आवासथोऽग्निः पावनः सभ्योऽग्निः यः श्रो-
तापनोदनाद्यर्थं वज्रं देशेष्वपि विधोयते,—इति कुल्लूकभट्टः ।
अज्वन्यत् । अप्रवासनाग्निम् अधिकृत्य उपवसथस्य सञ्चितत्वा
दाहिताग्नेरेव न प्राप्नोतीत्येवम् अतिदिश्यते ॥ ११ ॥ ० ॥

यच्चात्मायो विदध्यात् ॥ १२ ॥

आत्मायत अभ्यस्यते,—इत्यात्मायो वेद उच्यते । स खल्वात्मायः
शाखान्तरोयोपि यदन्यद्विदध्यात्, तदपि कर्तव्यम्,—इति वाक्य
शेषः । शाखान्तराधिकरण न्यायादिति अभिप्रायः । चः समुच्चये,
पूर्वोक्तम् एव समुच्चिनोति ॥ १२ ॥ ० ॥

अथ पूर्वोक्त एव प्रातराहुतिः हुत्वाऽग्नेणाग्निं प-
रिक्रम्य दक्षिणतोऽग्नेः प्रागग्रान् दर्भानास्तीर्थ्य ॥ १३ ॥

अथापरदिने प्रातराहुतिं जुत्वा । सिद्धाया अपि प्रातराहुतेः
पुनरभिधानं क्रमार्थम् । कथन्नाम ? । प्रातराहुतिं जुत्वा समि-
दाधानान्तं विधाय वक्ष्यमाणं कर्म कुर्यात् । कुतः ? ।

“आधाय समिधश्चैव ब्रह्माणमुपवेशयेत्” ।

इति कर्मप्रदोप दर्शनात् । “अग्निमुपसमाधाय दक्षिणतो ब्रह्मा
सनमास्तीर्थ्य”—इति च गृह्यान्तरम् । तदयमर्थः । प्रातराहुतिं
जुत्वा पूर्वोक्त एव—प्रतिपदभावेपि,—इत्यवोचाम । अग्नेः पूर्व-
यादिशा, अग्निं परिक्रम्य अग्निं प्रदक्षिणोक्त्य गत्वा, दक्षिणतो
दक्षिणस्यां दिश्यग्नेः । सार्व्वं विभक्तिकस्तिस्रः ।

“उदग्धारा मविच्छिन्नामग्निमारभ्य दक्षिणम् ।

दद्याद्ब्रह्मासन स्थाने सर्वं कर्मसु नित्यशः” ।

इति गृह्यासंग्रह वचनात्, अविच्छिन्नां वारिधारां दत्वा, प्राग-
ग्रान् दर्भान् आस्तीर्थ्य, ब्रह्मोपवेशनार्थम् । निरस्यति,—इति

वक्ष्यमाणेन सम्बन्धः । तच्च निरसनं ब्रह्मणः कर्म,—इति
वक्ष्यामः । ततश्च, एतदन्तं कर्म याजमानिकम् । कथन्तर्हि
आस्तरण निरसनयोः सम्बन्धः ? समान कर्तृकलाभावात् । कुतः
पुनः समान कर्तृकलम् अन्तरेण न सम्बन्ध उपपद्यते ? । क्वाप्रत्यय
बलात्,—इति चेत्,—इति चेत् पश्यति क्वाप्रत्ययबलादेतदव
गम्यते; समान कर्तृकया कयाचित् क्रियया समम् अत्र सम्ब-
न्धेन भवितव्यम्,—इति । अत्रोच्यते । नान्यथोपपत्तेः । नैषदोषः ।
कस्मात् ? । अन्यथाप्युपपत्तेः क्वाप्रत्ययस्य । कथम् ? । पूर्वकालता
मात्रार्थतया । तत्राप्येष दृश्यते,—इति वक्ष्यामः । ‘अन्यच्छेष्टे’—
इति वा व्यवहित तरेण वक्ष्यमाणेन सम्बन्धो वर्णनीयः । एवं
किंल भट्टनारायणादयो व्याचक्षिरे । श्लोकम् अपि उदाहरन्ति ।

“येन यस्याभिसम्बन्धो दूरस्थस्यापि तस्य सः ।

अर्थतो ह्यसमर्थानाम् आनन्तर्यमकारणम्” ।

इति ॥ १३ ॥ ० ॥

अथेदानीं ब्राह्मं कर्म अभिधीयते,—

तेषां पुरस्तात् प्रत्यङ्मुखस्तिष्ठन्, सव्यस्य पाणोरङ्गु-
ष्ठेनोपकनिष्ठिकया चाङ्गुल्या ब्रह्माऽऽसनात् तृणमभि-
संगृह्य, दक्षिणापरमष्टमं देशं निरस्यति,—निरस्तः
परावसुरिति ॥ १४ ॥

तेषां यजमानास्तृतानां दर्भानां, पुरस्तात् पूर्वस्यां दिशि, प्रत्य-
ङ्मुखः पश्चिमाभिमुखः, तिष्ठन् ऊर्ध्वः सन्, सव्यस्य वामस्य, पाणेः

करस्य, अङ्गुष्ठेन, उपकनिष्ठिकया—कनिष्ठसमीपदेशस्था अङ्गुली
 उपकनिष्ठा अनामिका च उच्यते, उपकनिष्ठैव उपकनिष्ठिका,
 तथा च अङ्गुल्या, ब्रह्मा ब्रह्मतया परिकल्पितः, (इदानीमपि
 कयाचिदिवक्ष्या ब्रह्मा—इत्युच्यते ।) आसनात्—तदर्थकल्पितात्
 यजमानास्तृतात् कुशमयात्, त्वणं दर्भरूपम्, अभि संगृह्य गृहीत्वा,
 दक्षिणापरं—दक्षिणस्याश्च अपरस्याश्च दिशोरन्तरालम्, अतएव,
 —अष्टमम् उभयदिगष्टमांशं, देशं दिग्विभागं; नैऋतकोणम्,—
 इत्येतत् । तं प्रति, निरस्यति प्रक्षिपति;—निरस्तः परावसुः,—
 इति, अनेन मन्त्रेण ।

तदिदं निरसनं ब्राह्मं कर्म—इति विज्ञायते । कुतः ? ।
 ब्रह्मा,—इति कर्तृनिर्देशात् । साव्यायनसूत्रेणाच्च । स खल्वा-
 चार्था अन्यत्रैव याजमानं कर्म सूत्रयित्वा, “सर्व्वत्र ब्रह्मा
 दक्षिणत उदङ्मुखः कुर्याद्धोमेभ्योऽन्यत्”—इति ब्राह्मं कर्म
 वक्तुम् उपक्रममाणः तत्रैव प्रकरणे,—“तद्दक्षिणतो निरस्तः
 परावसुरिति दक्षिणा त्वणं निरस्येत्, आवक्षोः सदने सीदामीत्युप-
 विशेत्”—इति सूत्रेणाच्चकार । तदनेन, निरसनं ब्राह्मं कर्म,—
 इत्यवगच्छामः । अतएव तेनैव “दक्षिणार्द्धे तु सदसः पूर्व्वमुप-
 वेशनं प्रक्षोतुः प्रत्युपवेशनं ब्रह्मोपवेशनेन; निरस्तः परावसुरिति
 दक्षिणा त्वणं निरस्येत्, आवक्षोः सदने सीदामीत्युपवेशेत्”—
 इति ब्राह्मं कर्म निरसनम् उपवेशनञ्च अन्यत्राप्युपवेशने सूचि-
 तम् । एतस्माच्च कारणात् नात्र आसनेन ब्रह्मणः सम्बन्धः, अपितु
 निरसनेनैव,—इत्यवगन्तव्यम् ।

ये तु ब्रुवते,—नात्र ब्रह्मेत्यासनेन सम्बन्धः, 'उपवेशनात् पूर्वं तत्सम्बन्धाभावात्'—इति । तान् प्रति वक्तव्यम् । तदर्थपरि-
 कल्पितत्वादासनेन अस्त्यत्र कोपि सम्बन्धः—इत्यकामेनापि वा-
 च्यम् । लोकेपि देवाद्यर्थं परिकल्पितासनादौ देवासनादि व्यपदेशः
 दृश्यन्ते । “लोकेष्वर्थेषु प्रसिद्धानि पदानि, तानि सति सम्भवे
 तदर्थान्येव सूत्रेषु”—इति खल्वनुक्तमणिका शास्त्र तात्पर्यं विदाम् ।
 “पुरोडाशकपालेन तुषानुपवपति”—इति च भविष्यता पुरो-
 डाशेन कपालस्य व्यपदेशो दृश्यते । तस्मात्,—यथा, “प्रैतु
 हेतुश्चमसः”—इत्यत्र, हेता यत्र चमति, चमिष्यति अचमोद्वा
 स हेतुश्चमसः,—इति चमसिनां शेष भक्षाधिकरणे निर्णीतं,
 तथा अत्रापि ब्रह्मा यत्र आस्ते आसिष्यते आसिष्ट वा, तद्ब्रह्मा-
 सनम्,—इति शक्यते वक्तुम् । अनयैवदिशा,—ब्रह्मासनमास्त्योर्थः,—
 इति, दद्याद्ब्रह्मासनस्थाने,—इति, ब्रह्मासने निधाय,—इति
 चैवमादयः शतशः व्यपदेशाः समुपपद्यन्ते । एतावन्मात्रे पुनरत्र
 कारणेऽनुपगम्यमाने ब्रह्मासनात्—इति यथा श्रुत एवार्थो
 वर्णनीयः स्यात् । ब्रह्मासनयोरिदानीमपि सम्बन्धस्य अस्माभिरुप-
 पादितत्वात् । श्रुत्या खल्व्वासनसम्बन्धो ब्रह्मणोऽच्चावगम्यते,
 वाक्येन च व्यवहितं योजनया निरसनं सम्बन्धं श्विकीर्षितः ।

कथन्तर्हि प्रकृतेऽपि निरसनेन सम्बन्धः ? ननु श्रुत्या आसन-
 सम्बन्ध एव स्यात् । स्यादेतदेवं यदि शास्त्रान्तरम् अस्यां वर्णनायां
 कारणं न स्यात् । अस्ति चात्र स्पष्टं शास्त्रान्तरम् । आसन
 सम्बन्धेऽपि ब्रह्मणो न ज्ञायते,—को निरस्यति ?—इति ।

अवश्यम् अत्र कर्त्ता कश्चित् कल्पयितव्यः । स तावदुपस्थितत्वात्
 बलवच्छास्त्रान्तरं बलाच्च ब्रह्मैव कल्पयितुमुचितः । न खल्वत्र
 यजमानः कर्त्ता साक्षादुपदिश्यते, सन्निधीयते वा । त्वाश्रुतेः
 पूर्वापरीभावमात्रेणापि चरितार्थत्वात् । स खल्वत्र चिकल्प-
 यिषितः । न तु शक्यते कल्पयितुम् । ग्रन्थान्तरविरोधात् ।
 तदपि खल्वस्मच्छास्त्रमेव, किम् इति यदृच्छा कल्पनया उप-
 रूढ्येत ! । उभयसम्बन्धस्य च वक्तुम् आवश्यकत्वे, निरसन-
 सम्बन्ध एव तावदुचितो वर्णयितुम् । गुणप्रधानभावेनोभाभ्याम्
 अन्वये च प्रधानानुरूपैव विभक्तिरभियुक्तैरनुमन्यते । तस्माद-
 स्मदुक्तमेव समाधानम् आदरणीयम् ॥ १४ ॥ ० ॥

अप उपस्पृश्याथ ब्रह्माऽऽसन उपविशत्यावसोः
 सदने सीदामीति ॥ १५ ॥

अप उदकम्, उपस्पृश्याचम्य स्पृष्ट्वा वा, अथानन्तरं ब्रह्मा आसने
 यथोक्ते उपविशति,—आवसोः सदने सीदामीत्यनेन मन्त्रेण ।
 तदत्र सूत्रम् अनवमृश्यैव,—‘आवसोः सदने सीद,—इति यज-
 मानो ब्रूयात्, (एतदन्तम् एव कर्म याजमानिकम्) सीदामि,—
 इत्यभिधाय ब्रह्मा उपविशेत्’—इति भवदेव भट्टकल्पना समुत्प-
 सिता ॥ १५ ॥ ० ॥

स खल्वयम्,—

अग्निमभिमुखो वाग्यतः प्राञ्जलिरास्त आकर्मणः
 पर्यवसानात् ॥ १६ ॥

अग्निम् अभिमुखः आभिमुख्येनाग्निमुखः,—उदङ्मुख इत्यर्थः ।
 वाग्यतो नियमितचवनः प्राञ्जलिः प्रकृष्टोऽञ्जलिर्यस्य, सोऽयं
 प्राञ्जलिः कृताञ्जलिपुटः सन् आस्ते । कियन्तं कालम् आस्ते ? ।
 आकर्म्मणः पर्यवसानात् । परि सर्वतोभावेन कर्मणः अवसानं
 समाप्तिः कर्मणः पर्यवसानम्, तत् पर्यन्तम् । किम् इदं कर्म ? ।
 यत् क्रियते यजमानेन, तदिदं यागादि कर्म । कुत्र पुनरस्य
 सर्वतोभावेन अवसानम् ? । दक्षिणादाने—इति ब्रूमः । कुतः ? ।
 तत्र तद्विधानात् । कर्मान्ते खल्वेषा विधीयते । अदत्तायां खल्वस्यां
 कृतम् अपि कर्म न परिसमाप्यते, निष्फलत्वात् । अतएव,—
 ‘इतो यज्ञस्वदक्षिणः’—इति स्मरन्ति । आह, दक्षिणायाः अनेन
 अङ्गत्वम् केवलम् उच्यते, तदभावे च कर्मणो वैगुण्यात् निन्दे-
 यम् ? । तर्हि व्यक्तम् अस्याम् अदत्तायां कर्म न परिसमाप्यते,
 अपि तु दत्तायामेव,—इति यथोक्त एवार्थः । अतएव,—
 आवसेः सीदामि,—इति ब्रह्मोपवेशन मन्त्र लिङ्गम् अनुगृह्यते ।
 भट्टनारायण प्रभृतयस्तु वर्णयन्ति,—‘कर्म, कृताकृत प्रत्यवेच-
 णम्’—इति ॥ १६ ॥ ० ॥
 स खलु वाग्यतोऽपि,—

भाषेत यज्ञसंसिद्धिम् ॥ १७ ॥

भाषेत वदेत्, यज्ञसंसिद्धिं यज्ञस्य सम्यक् सिद्ध्यनुकूलां वाचम्,—
 यदा खल्वन्यथैव होत्रा कर्म क्रियते, तदा यज्ञस्य सम्यक् सिद्धि-

र्थम्,—एतदेवं कुरु, कृत्वा चैतदेतत् कुरु,—इत्येवमादि लक्ष-
णम् । एतदन्यत्र अख्य वाग्यतत्वम्—इत्यर्थः ॥ १७ ॥

तत्रापि,—

नायज्ञीयां वाचं वदेत् ॥ १८ ॥

अयज्ञीयां यज्ञानर्हम् असंस्कृतां वाचं न वदेत् । भवति चात्र
आह्वणम् । “साधुभिर्भाषितव्यं, नापभ्रंसितवै न स्नेच्छितवै”—
इति ॥ १८ ॥०॥

यद्ययज्ञीयां वाचं वदेत्; वैष्णवीमृचं यजुर्व्या
जपेत् ॥ १९ ॥

यदि कुतश्चित् कारणात् अयज्ञीयाम् असंस्कृतां वाचं वदेत्,—
तर्हि वैष्णवीं विष्णुदेवताकाम् ऋचम्,—इदं विष्णुर्विसक्रमे,—
इत्यादि लक्षणां जपेत् । मुख्यस्वायं पक्षः, इह वा शब्दाश्रवणात् ।
तदसम्भवे, यजुर्व्या जपेत् । यजुश्च, विष्णेः शिरोसि—इत्यादि-
लक्षणम्,—इति भट्टनारायणोपाध्यायः । विष्णोरराटमसि—
इत्यादि लक्षणम्,—इति रघुनन्दनादयः । तदत्र भवन्तो भूमि-
देवाः प्रमाणम् ॥ १९ ॥०॥

अपि वा नमोविष्णवे इति ब्रूयात् ॥ २० ॥

अपि वा, ऋग्यजुषोर्जपासम्भवे, नमो विष्णवे इत्येवं ब्रूयात् ॥
॥ २० ॥

यद्युवा उभयं चिकीर्षेद्वैत्रैव ब्रह्मत्वञ्चैवैतेनैव
 कल्पेन ह्यत्रं वात्तरासङ्गं वेद कमण्डलुं दर्भवटुं वा
 ब्रह्मासने निधाय, तेनैव प्रत्याब्रज्याथान्यच्चेष्टेत् ॥२१॥
 यद्यसति ब्राह्मणान्तरे । उ वै,—इत्यनर्थकौ निपातौ । एवम् एके ।
 यद्युवा,—इति निपात समुदायो यद्यर्थे । एवम् अपरे । उभयं
 चिकीर्षेत् कर्तुमिच्छेत् । तदनेन लिङ्गेन विधिरनुमीयते,—
 असम्भवे उभयम् अपि स्वयं कुर्यात्,—इति । तदिदम् अभि-
 हितम् अस्माभिः,—‘अथ यदि दधि पयो यवागूं वा’—इत्येव-
 मादिके सूत्रे । किं पुनस्तदुभयम् ? । तदुच्यते । ह्यैत्रं हेतुः कर्म
 चैव, ब्रह्मत्वं ब्रह्मणः कर्म चैव । तर्हि, एतेनैव कल्पेन पूर्वोक्तथैव
 आवृता, अग्नेणाग्निम्—इत्येवमादिकया । (एवकार करणात्,—
 आवसोः सदने सीदामि,—इति मन्त्रोपि एवम् एव पठनीयः,—
 इत्यवगम्यते ।) कायया चायते—इति ह्यत्रम् आतपचं वा,
 उत्तरासङ्गम् उत्तरीयं वा, उद कमण्डलुम् उदक पूरित कमण्डलु
 वा, दर्भवटुं कुश ब्राह्मणं वा,—
 स खल्वयं दर्भवटुर्यथा निर्मातव्यः, तदाह गृह्यासंग्रह परि-
 शिष्टम् ।

“ऊर्ध्वकेशो भवेद्ब्रह्मा लम्बकेशस्तु विष्टरः ।

दक्षिणावर्त्तको ब्रह्मा वामावर्त्तस्तु विष्टरः” ।

इति । अत्र च,—

“द्विरावृत्त्याथ मध्ये वै अर्द्धावृत्त्यान्तदेशतः ।

यन्थिः प्रदाक्षणावर्त्तः स ब्रह्मयन्थिसंज्ञकः” ।

इति पुराणवाक्यम् अपि अनुसन्धेयम् । दर्भपरिमाणञ्चात्र नास्ति,
—इत्याह कर्मप्रदीपः ।

“यज्ञवास्तुनि मुद्याञ्च स्तम्भे दर्भवटौ तथा ।

दर्भसङ्ख्या न विहिता विष्टरास्तरणेष्वपि” ।

इति । एवञ्च,—

“पञ्चाशद्भिः कुशैर्ब्रह्मा तदर्द्धेन च विष्टरः” ।

इति वचनं यदि समूलं, तदा सम्भवासम्भवाभ्यां नियमानिय-
मयोर्व्यवस्थितो विकल्पः,—इति परिशिष्टप्रकाशः । शाख्यन्तरो-
यम्,—इति तत्त्वकारः । अन्यापि सङ्ख्या, कौथुमादि व्यतिरिक्त-
विषया ।

तमिमं दर्भवटुं वा, ब्रह्मासने निधाय स्थापयित्वा, तेनैव
पथा, येन पूर्वं परिक्रमणं कृतं तेनैव पथा प्रदक्षिणेनाग्निं
प्रत्याव्रज्य आगत्य पूर्वस्थानम्—इत्येतत् । अथानन्तरम्, अन्यत्
भूमिजप परिसमूहनादिकं, चेष्टेत् चेष्टेत्, कुर्यादित्यर्थः ।
अथेतिविशिष्टमानन्तर्यं द्योतयति । किन्तु? । यथोपयोगम्
उत्तरतोऽग्नेर्द्रव्याणाम् अधोमुखानाम् उदगयाणां पूर्वपूर्वक्रमेण
आसादनं, वीक्षणं, प्रोक्षणञ्च अग्निः कृत्वा । तदेतत् । कुतः? ।
शास्त्रान्तर दर्शनात् । तथाच कर्मप्रदीपः ।

“प्राञ्चं प्राञ्चम् उदगग्नेरुदगयं समीपतः ।

तत्तथाऽऽसादयेद् द्रव्यं यद् यथा विनियुज्यते” ।

इति । सांख्यायन गृह्यम् । “उत्तरतोऽग्ने र्यथोपयोगम् अवाञ्चि
पाचाण्यासादयेत्”—इति ।

“द्रव्याणामुपकृतानां होमीयानां यथाक्रमम् ।

सादयन् वीक्षणं कुर्यादङ्गिरभ्युक्षणन्तथा” ।

इति च स्मृत्यन्तरम् । इदञ्च द्रव्यासादनाद्यनन्तरं भूमिजपा-
दिकं चर्व्वनङ्गे द्रष्टव्यम् । चर्व्वङ्गे तु कर्मणि द्रव्यासादनाद्यनन्तरं
मेव चरुश्रपणम् आचार्यः सूत्रयिष्यति,—‘अथोलूखलमुषले’—
इत्यादि । ततश्च चर्व्वङ्गके कर्मणि, द्रव्यासादनाद्यनन्तरं चरुश्रपणं
अनन्तरं भूमि जपादिकं कर्त्तव्यम् । अतएव, कर्मप्रदीपे कृद्धिः,—
‘तिर्यग्गूर्द्धमग्निमात्रा’—इत्यादिना, ‘शूर्पे वैणव मेव च’—इत्येव-
मन्तेन ग्रन्थेन चर्व्वङ्गम् अभिधाय,—‘दक्षिणं वामतो वाह्यम्’—
इत्यादिना भूमिजप परिसमूहन हस्तविन्यासोऽभिहितः ।
तस्माद् ब्रह्मस्थापन द्रव्यासादनादि चरुश्रपणेभ्यः परं भूमि जप-
परिसमूहनादिकम्—इति भवदेवभट्ट वीरेश्वर रघुनन्दनोक्तम्
आदरणीयम् । अन्यत् चरुश्रपणादिकम्—इति वा वर्णनीयम् ।
भट्टभाष्ये तु,—भूमि जपं, द्यूतेन परिसमूहनञ्च कृत्वा ब्रह्म-
स्थापनं कर्त्तव्यम्,—इत्युक्तम् । सरला परिशिष्टप्रकाश कारा-
भ्यान्तु,—भूमि जपानन्तरं चरुश्रपणम्—उक्तम् ॥ २१ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-
त्मजस्य श्रीचन्द्रकान्ततर्कालङ्कारस्य कृतौ गोभिलीयगृह्यसूत्रभाष्ये
प्रथमप्रपाठकस्य षष्ठी काण्डिका ॥ ० ॥

गोभिलीयगृह्यसूत्रे

प्रथमप्रपाठके सप्तमी काण्डिका ।

अथोलूखलमुषले प्रक्षाल्य सूर्यं च पश्चादग्नेः प्राग-
ग्रान् दर्भानास्तोर्योपसादयति ॥ १ ॥

अथ द्रव्याण्यासाद्य संप्रोक्ष्य च पूर्वमासादिते उलूखलमुषले सूर्यं च
—इत्येतत् त्रयम्—

“मुषलोलूखले वार्धे स्थायते सुदृढे तथा ।

इच्छा प्रमाणे भवतः सूर्यं वैणव मेव च” ।

इति कर्मप्रदीपोक्तलक्षणम्, प्रक्षाल्य, पश्चादग्नेः प्रागग्रान् दर्भा-
नास्तोर्यं तत्रोपसादयति स्थापयतीत्यर्थः । पूर्वं खल्वग्नेरुत्तरतः
समासादितानां सूर्योलूखलमुषलानाम् इदानीमग्नेः पश्चिमतः
स्थापनं कर्तव्यं निर्वापाद्यर्थम् ॥ १ ॥ ० ॥

अथ हविर्निर्व्वपति व्रीहीन् वा यवान् वा कंसेन
वा चरुस्थाल्या वा ॥ २ ॥

अथानन्तरम् आसादिते तस्मिन्नुलूखले हविर्निर्व्वपति प्रक्षिपति ।
हविर्विंशिनष्टि,—‘व्रीहीन् वा यवान् वा’ । केन निर्व्वपति ? ।
तदुच्यते । कंसेन वा चरुस्थाल्या वा । हतमाय्य मन्यत् ॥ २ ॥ ० ॥
कथं निर्व्वपति ? । तदभिधीयते—

अमुष्मै त्वाजुष्टं निर्वपामीति देवतानामादेशः सक्तः
द्विस्तूष्णीम् ॥ ३ ॥

अमुष्मै त्वाजुष्टं निर्वपामीति अनेन मन्त्रेण, देवतायाः वेदमेयत्या-
गोद्देश्यायाः नाम्ना आदेशः—आदिश्यते इत्यादेशः समुच्चारणं
यथा भवति, तथा सक्तदेकवारं निर्वपति, 'द्विः' वावदयं तूष्णीम्
अमन्त्रं निर्वपतोति सम्बन्धः । तेन, 'अग्नये त्वाजुष्टं निर्वपामि'—
इत्येवमादिमन्त्रेण सक्तान्निहृष्य तूष्णीमपि द्वि निर्वपेत् । अत्र च
यावता निरुप्तेन होमो निर्वर्त्यते किञ्चिच्चावशिष्यते तावत् परि-
मित मेव हवि निर्वप्यम् । बज्र दैवत्ये च चरो न प्रत्येकमेवानुनि-
र्वापौ कर्त्तव्यौ, किन्तु तन्त्रेण द्वावेवानुनिर्वापौ सर्वशेषे करणीयौ ।
तदेतत् सर्वं कर्मप्रदीपः स्पष्टयाञ्चकार । तथा चोक्तम् ।

“चरुः समशनीयोयस्तथा गायत्रिकर्मणि ।

वृषभोत् सर्जने चैव अश्वयज्ञे तथैव च ।

आवण्यां वा प्रदोषे चः हव्यारम्भे तथैव च ।

कथमेतेषु निर्वापाः ? कथञ्चैव जुहोतयः ? ।

देवता संख्यायाह्या निर्वापाश्च पृथक् पृथक् ।

तूष्णीं द्विरेव गृह्णीयात् होमश्चापि पृथक् पृथक् ।

यावता होम निर्वृत्तिर्भवेद्वा यत्र कीर्त्तिता ।

शेषञ्चैव भवेत् किञ्चित्तावन्तं निर्वपेच्चरुम्” ।

इति । अत्र,—एतेषु इति, एतत् प्रकारेण न्येष्यतीत्यर्थः ॥ ३ ॥ ० ॥

अथ पश्चात् प्राङ्मुखोऽवहन्तुमुपव मेते; दक्षिणो-
त्तराभ्यां पाणिभ्याम् ॥ ४ ॥

अथेति पूर्वप्रकृतार्थम् । अथ पूर्वप्रकृतेन आसादितेन मुषलेन
पश्चादनन्तरं प्राङ्मुखः पूर्वप्रकृतानेव निरुप्तान् ब्रोहीन् वा यवान्
वा अवहन्तुम्—(अवहननं कण्डनम्-इत्याख्यायते) उपक्रमते
आरभेत । कथम् ? । दक्षिणोत्तराभ्यां, दक्षिणः करः उत्तरः
उपरिगतो ययोः पाण्योस्तत्राभ्यां दक्षिणोत्तराभ्यां पाणिभ्यां
गृहीतेन मुषलेनेत्यर्थः । “उपक्रमते—इति वचनादुपक्रम
एवायं नियमः । ततश्च शिष्येनापि पश्चादवहननं कुर्वतो न
दोषः”—इति भट्टभाष्यम् ॥ ४ ॥ ० ॥

त्रिः फलीकृताः स्तण्डुलान् त्रिर्देवैभ्यः प्रक्षालयेदि-
त्याहुर्द्विर्मनुष्येभ्यः सकृत् पितृभ्य इति ॥ ५ ॥

त्रिर्वारत्रयम् अवघातेन फलीकृतान्—फल निष्पत्तौ—इति
स्मरणात् निष्पत्तीकृतान् तण्डुलान् कृतच्छट्टनानित्यर्थान्भवते ।
एतदुक्तं भवति । मुषलेन तथाऽवहन्तव्यं यथा वारत्रयावघातेन
तण्डुला निष्पद्यन्ते—इति । तथाच स्मरणम् ।

“कण्डनं सेचनञ्चैव तथैवोलूखल क्रिया ।

सकृदेव पितृणां स्याद्देवे त्रित्वं विधीयते” ।

इति । अन्येवाहुः—“त्रिः फलीकरणं तण्डुलानां कुण्डकाप नयनं
च्छट्टनमिति प्रसिद्धम् । सकृत् कण्डनेनैवापनीत तुषांस्तण्डुलान्

त्रिः फलीकृतान् कृत्वा—इति । तदिदं सकृत् कण्डन वचनमस-
ङ्गतम् । देवे त्रिवम्—इति स्मरणात् । अपरे तु व्याचक्षते,—‘त्रिः
फलीकृतान् त्रिधा वितुषीकृतान् कण्डन प्रच्छेदनाभ्यामितिशेषः’—
इति । तदेतत् मणीषिभिश्चिन्तनीयम् । तानिमां स्तण्डुलान्
त्रिवारत्रयं देवेभ्यः प्रक्षालयेदित्याहुर्बुवन्ति आचार्याः । अनेनैव
सूत्रं शेषो व्याख्यातः ॥ ५ ॥ ० ॥

पवित्रान्तर्हितां स्तण्डुलानावपेत् ॥ ६ ॥

प्रक्षालितां स्तण्डुलान् पवित्रान्तर्हितान् । पवित्रम्—

“अनन्तर्गर्भिणं साधुं कौशं द्विदलं मेव च ।

प्रादेशमात्रं विज्ञेयं पवित्रं यत्र कुत्रचित्” ।

इति कर्मप्रदीपोक्तलक्षणम् अन्तर्हितं व्यवहितं येषां, तान् पवि-
त्रान्तर्हितान् कृत्वा आवपेत् निःक्षिपेत् चरुस्थाल्याम् । चरुस्था-
ल्यमुत्तरायं पवित्रं निःक्षिप्य तण्डुलान्निःक्षिपेत्—इति तत्त्वकार-
प्रभृतयः ॥ ६ ॥ ० ॥

कुशल शृतमिव स्थालीपाकः अपयेत् प्रदक्षिण-
मुदायुवन् ॥ ७ ॥

कुशलः पाक-निपुणो भण्यते । तेन शृतं पक्वमिव स्थालीपाकं
अपयेत् पचेत् । कतमं पुनः शृतं कुशलशृतमिव भवति ? ।
उच्यते । अदग्धम् अकठिनम् अनतिशिथिलम् अवोतरसम् किल
शृतं कुशल शृतमिव भवतीत्याचक्षते । कुतः ? । लोक-
प्रसिद्धेः । कर्मप्रदीपोप्याह ।

“खशाखोक्त शरः खिन्नोह्यदग्धोऽकठिनः शुभः ।

नचातिशिथिलः पाच्यो नच वीतरसो भवेत्” ।

इति । प्रदक्षिणं दक्षिणावर्त्तनं यथा भवति, तथा मेक्षणेन उदा-
युवन्—‘युमिश्रणे’—इति स्मरणादूर्ध्वमीषन्मिश्रयन् अपयेदितिस-
म्बन्धः । मेक्षणेन—इति कुतो लभ्यते ? । ‘तस्मिन्नेवाग्नौ अपयत्वो-
दनचरुञ्च मांसचरुञ्च पृथङ्मेक्षणाभ्यां प्रदक्षिणमुदायुवन्’—
इति दर्शनात् ॥ ७ ॥ ० ॥

शृतमभिघार्योदगुद्वास्य प्रत्यभिघारयेत् ॥ ८ ॥

शृतं पक्वं स्फुटितं चरुम् अभिघार्य आज्यसुवेणास्त्राय उदगुत्त-
रस्थाम् अग्नेः उदास्य उत्तार्य प्रत्यभिघारयेत् पुनस्तथाऽऽस्त्राव-
येत् ॥ ८ ॥ ० ॥

अग्निमुपसमाधाय कुशैः समन्तं परिसृणुयात्;
पुरस्ताद्दक्षिणत उत्तरतः पश्चादिति ॥ ९ ॥

अग्निम् उपसमाधाय समिद्धिः समिथ्य प्रज्वाल्य—इत्येतत् । कुशैः
पूर्वभासादितैः विशाखानि प्रतिलूनैः समन्तं समन्तात् सर्वतः
सर्वासु दिक्षु—इत्यर्थः । परिसृणुयात् आच्छादयेत् । कथम् ? ।
पूर्वस्थां दक्षिणस्थाम् उत्तरस्थां पश्चात्—इत्यनेन क्रमेण ॥ ९ ॥ ० ॥

सर्वतस्त्रिवृतं पञ्चवृतं वा ॥ १० ॥

सर्वतः सर्वासु दिक्षु त्रिवृतं वारचयं, पञ्चवृतं पञ्चकलो वा, परि-
सृणुयात्—इत्यनुवर्त्तते ॥ १० ॥ ० ॥

कथम्यनरेकं परिस्तरणं सम्पद्यते? यस्य त्रिः पञ्चकृत्वो वा करण-
मुपदिश्यते । तदुच्यते,—

बहुलमयुगमसंहतम् ॥ ११ ॥

बज्जलं बज्जदणकम् । अयुगमसंहतं,—युगमञ्च संहतञ्च युगमसंह-
तम्—इति द्वन्द्वैकवद्भावः, तन्नभवतीत्ययुगमसंहतम्, अयुगमसंह-
तञ्चेत्यर्थः । केचित्तथैवपठन्ति । असंहतम् असंलग्नं पृथक्
पृथगित्यनर्थान्तरम् । तदेवं प्रतिदिशम् अयुगैः परस्परमसंलग्नै
र्बज्जभिक्षुणै रेकमपरिस्तरणं सम्पद्यते, तस्य खल्वस्य त्रिः पञ्चकृत्वो
वा करणम् उपदिश्यते—इत्यर्थः । अतएव तत्कारेणाप्यभि-
हितं—‘प्रतिदिशं दर्भत्रयेणावृतानि कृत्वा तेषां मूलानि तथै-
वाच्छादयेत्’—इति । तत्र दर्भत्रयेणेति न नियमपरं वाक्यम् ।
कस्मात्? । परिस्तरणे दर्भसंख्यानिश्चयमाभावात् । तच्च पुर-
स्तादुदाहृतमस्माभिः । तदिदं परिस्तरणं पूर्वस्थाम् उत्तरान्ता-
दक्षिणान्तं यावत्, दक्षिणस्यां पूर्वान्तात् पश्चिमान्तं यावत्, यथा
दक्षिणस्यां तथोत्तरस्यां, यथा पूर्वस्यां तथा पश्चादिदिशि कर्तव्यम् ।
कुतः पुनरेवमुच्यते? । कुशानां प्रागग्रत्वानुरोधात् । ‘प्राचो-
मौम्यापराजिता’—इति च स्मरणात् ।

तदेतत् परिस्तरणं स्वरूपं प्रतिपादनपरं सूत्रम्,—‘बज्जलभ-
युगमसंहतम्’—इति, न तु ‘त्रिवृतं पञ्चवृतं वा’—इत्यस्य विशेषा-
र्थम्; बज्जलमयुगमम्—इत्यनुवादापत्तेः । यच्च,—“त्रिवृतं पञ्च-
वृतं वा—इत्यनेनैवायुगमत्वे सिद्धे अयुगममित्येकावृतस्यापि प्राप्त्य-

र्थम् । तथाच गृह्यान्तरम् । सङ्कत् त्रिर्वा प्रदक्षिणं प्रतिदिश-
मग्नेस्तृणोति"—इति रघुनन्दनादृतं भट्ट नारायणादि मतम् ।
तदसङ्गतम् । न ह्येतत् विशेषार्थं सूत्रं, किन्तुर्हि?—परिस्तरण स्वरूप
प्रतिपादनार्थम्—इत्यवोचाम । न खल्वदर्शिते परिस्तरण स्वरूपे
त्रिवृतं पञ्चवृतं वा—इति समञ्जसं वचनम् । अदर्शिते हि स्वरूपे
कस्य त्रिवृतं पञ्चवृत्ता उपदिश्येत । तदिदम् अर्थतः सूत्रं—‘तच्चो-
दकेषु मन्त्राख्या’—इति वदादितो द्रष्टव्यम् । तदेवं स्थिते अयु-
ग्मम्—इत्यस्य कुत एवानुवादापत्तिः?—येन तत्परिहारार्थम्
एकाप्यावृत्त् परिक्लृप्येत । कथमन्यथा वज्रलम्—इत्यत्र अनु-
वादात्ता परिहरणीया? । नित्यानुवाद तथा परिहार आन्यत्रापि
समानः । गृह्यान्तरमपि प्रदक्षिणं परिस्तरणं विदधत् कौद्यमा-
दीनाम् अन्यत्रावतिष्ठते । ‘पुरस्तादक्षिणत उत्तरतः पश्चात्’—
इति खल्वाचार्यः सूत्रयाञ्चकार ॥ ११ ॥ ० ॥
अथेदानीं परिस्तरण प्रकारोऽभिधीयते,—

प्रागग्रैरग्रैर्मूलानिच्छादयन् ॥ १२ ॥

प्रागग्रैः प्राक्कृताग्रैः कुशैः पश्चादास्तृतै रग्रैरग्रप्रदेशै र्नमध्वै
र्नापिमूलैः पूर्वास्तृतानां कुशानां मूलानि छादयन् स्तुन्वन्
परिस्तृणयात् ॥ १२ ॥ ० ॥

एकस्तावदयं परिस्तरण प्रकार उक्तः, अथेदानीम् अन्येऽपि
उच्यते,—

पश्चाद्वाऽऽस्तीर्य दक्षिणतः प्राञ्चं प्रकर्षति तथोत्त-
रेण ॥ १३ ॥

पश्चाद्दिश्यग्रेरास्तीर्य दक्षिणतः प्राञ्चं प्रकर्षति प्रकिरन्नयति, तथा
तेनैव प्रकारेणोत्तरेणोत्तरतः प्राञ्चं प्रकर्षति । उभयहस्तेन
कुशान् गृहीत्वा दक्षिणहस्तगृहीतैर्दक्षिणतः परिसृणोति सव्यहस्त-
गृहीतैरपि सव्यतः—इति भट्टनारायणोपाध्यायाः ॥ १३ ॥ ० ॥

दक्षिणोत्तरायण्यग्राणि कुर्यात् ॥ १४ ॥

दक्षिणानि च तान्युत्तराणिचेति दक्षिणोत्तराणि कुशाग्राणि
कुर्यात् । दक्षिणहस्तगृहीतानि कुशाग्राण्युत्तराणि उपरिष्टात्—
ऊर्ध्वं पूर्वस्यांदिशि—इत्येतत् । अर्थात् सव्यहस्तगृहीतान्यधराणि
पश्चाद्दिशीत्यर्थः ।

एवं वा,—

दक्षिणानि च उत्तराणि च—इति विग्रहः । दक्षिणस्यामग्राणि
दक्षिणदिग्गतानि, उत्तरस्याञ्चोत्तराणि—उत्तरदिग्गतानि कुर्यात्
॥ १४ ॥ ० ॥

एष परिस्तरणन्यायः सर्व्वेष्वाहुतिमत्सु ॥ १५ ॥

एषोऽनन्तरोक्तः परिस्तरण प्रकारः सर्व्वेष्वाहुतिमत्सु—यत्र यत्र
ह्वयते तत्र तत्र भवत्यन्यत्र सायं प्रातर्होमादिभ्यः ॥ १५ ॥ ० ॥
कुशानां तत्प्रतिनिधीनाञ्च खल्वभावे,—

परिधीनयेके कुर्वन्ति—शमीलान् पार्श्वान् वा
॥ १६ ॥

परिधीन्—

“वाङ्मात्राः परिधय ऋजवः सत्वचोऽव्रणाः ।

त्रयो भवन्त्यशोर्णाद्या एकेषान्तु चतुर्दिशम्” ।

इति कर्मप्रदीपोक्त लक्षण संख्याकान्, एके अन्ये आचार्याः कुर्वन्ति
परिस्तरणार्थम् । तानेव विशिनष्टि । शमीलान् शमोमयान्, तद-
सम्भवे पार्श्वान् पलाशमयान् वा । परिधीनां विन्यास प्रकार माह
कर्मप्रदीपः ।

“प्रागग्रावभितः पश्चादुदगग्र मथापरम् ।

न्यसेत् परिधि मन्यश्चेदुदगग्रः स पूर्वतः” ।

इति ॥ १६ ॥ ० ॥

उत्तरतोऽपां पूर्णः सुवः प्रणीता ॥ १७ ॥

उत्तरतः उत्तरस्यां दिश्यग्रेरपाम् उदकेन पूर्णः सम्भृतः सुवो
यथोक्तलक्षणः प्रणीता भवति । तदनेन संस्कार विशेषादप
एवाभिधीयन्ते ताभिश्च पर्युक्षण पवित्रमार्ज्जनादय उदकार्थाः
कर्तव्याः—इत्यभिप्रायः । “प्रणीताभिरुदकार्थः कार्यः”—इति
च गृह्यान्तरम् ॥ १७ ॥ ० ॥

भावे नवा स्यादित्येके ॥ १८ ॥

भावः सत्तेत्यनर्थान्तरम् । भावे अन्यस्य महतः पात्रस्य अनन्त-

रोक्तः सुवः स्याद्वा अदृष्टार्थम्, न वा स्यात्,—इत्येके आचार्या-
मन्यन्ते ॥ १८ ॥ ० ॥

वर्हिषि स्थालीपाकमासाद्येधमभ्याधायाज्यं संस्कु-
रते ॥ १९ ॥

वर्हिषि आसृते, स्थालीपाकं चरुम् आसाद्य स्थापयित्वा, इधमि-
त्येकवचनं जात्यपेक्षम्, इध्मान् यथोक्तान् अभ्याधाय,—

“इधोऽप्येधार्थमेवाग्ने र्विविराजतिषु स्मृतः” ।

इति कर्मप्रदोषदर्शनादमन्त्रकमग्नौ प्रक्षिप्य अन्यत्राङ्ग हेमादिभ्यः ।

इज्यते अनेनेत्याज्यं संस्कुरते वक्ष्यमाणेन विधिना ॥ १९ ॥ ० ॥

किन्तदाज्यम्?—इत्यत आह,—

सर्पिं स्तैलं दधि पयो यवागूं वा ॥ २० ॥

सर्पिर्घृतम्, तदलाभे तैलम् तिलस्त्रेहम्, तदसम्भवे दधि, तदभावे-
पयः क्षीरम्, तस्याप्यलाभे यवागूं वा, संस्कुरते—इति प्रतिपदम्
सम्बध्यते । सर्वमेतदाज्यम् उच्यते,—इत्यभिप्रायः । तदाह
गृह्यासंग्रहः ।

“अग्निनाचैवमन्त्रेण पवित्रेण च चक्षुषा ।

चतुर्भिरेव यत् पूतं तदाज्यमितरद्भुतम् ।

घृतं वा यदि वा तैलं पयो वा यदि यावकम् ।

आज्यस्थाने निधुक्तानामाज्यशब्देऽविधीयते” ।

इति ॥ २० ॥ ० ॥

तत एव वर्हिषः प्रादेशमात्रे पवित्रे कुरुते ॥ २१ ॥

ततस्तस्मादास्तीर्णं शेषादेव वर्हिषः सकाशात्,—इति अन्यद् वर्हि-
रास्तृतं व्यवच्छिद्यते । यस्मादेव वर्हिषः कुशमादाय आस्तरणं
कृतं, तस्मादेव वर्हिषः,—इत्यर्थः । अन्येत्वाहुः,—तत एव आस्तृता
देव वर्हिषः—इति । तदमङ्गतम् । कस्मात् ? उच्यते । न खल्वेतत्
सम्भवति एकमेव वर्हिः स्तरणाय च पवित्र करणाय च—इति । नचै-
कत्रविनियुक्तानां वर्हिषाम् अस्ति विशेषवचने अन्यत्र विनियोगः
शक्यते वक्तुम् । न खल्वेकैव कुकुटी रन्ध्रनाय च कल्प्यते प्रसवाय
च । इदमेव विशेषवचनम्—इति चेत्, न, प्रमाणाभावात् ।
नास्ति अत्र किञ्चित् प्रमाणं भवदभिमत एवार्थोऽस्यवचनस्य—
इति । अन्यथा खल्वेतदस्माभिर्याख्यातम् । अस्ति च विनियुक्तशेषं
वर्हिरिति तदेव ग्रहीतुम् उचितम् । तथा चेत्कम् । “विरोधे च
श्रुति विशेषादव्यक्तः शेषः”—इति । ततो विस्तीर्णं शेषादिति च
भट्टभाष्यम् ।

प्रादेशमात्रे विस्तृततर्जन्यङ्गुष्ठप्रमाणे (प्रामाणार्थं मात्रं)
पवित्रे कुरुते । द्विवचनं दलापेक्षम् । प्रादेशमात्रस्य वर्हिर्द्वयस्य
खल्वत्र पवित्रोत्तरणम् उपदिश्यते । नहि द्विदलपवित्रस्य द्वित्वं
शक्यते वक्तुम्; ‘वर्हिषः प्रादेशमात्रे’—इत्यभिधानात् । तथाच
कर्माप्रदीपः ।

“अनन्तर्गर्भिणं सायं कौशं द्विदलमेव च ।

प्रादेशमात्रं विज्ञेयं पवित्रं यत्र कुत्रचित् ।

एतदेव हि पिञ्जल्या लक्षणं समुदाहृतम् ।

आज्यस्योत् पवनार्थं यत्तदप्येतावदेव तु” ।

इति । “समावप्रच्छिन्नाद्यौ दर्भौ प्रादेशमात्रौ पवित्रे करोति”—

इति च ब्राह्मणम् ॥ २१ ॥ ० ॥

ओषधिमन्तर्धाय च्छिनत्ति न नखेन—पवित्रे स्थो-
वैष्णव्याविति ॥ २२ ॥

ओषधिं व्रीह्यादिकम् अन्तर्धाय अन्तराकृत्वा, ‘पवित्रे स्थो
वैष्णव्यौ’—इत्यनेन मन्त्रेण च्छिनत्ति वृश्चति । न नखेन न
करजेन,—इति ओषध्यन्यदप्यन्तर्धायच्छिनत्ति,—इति दर्श-
यति ॥ २२ ॥ ० ॥

अथैने अद्भिरनुमार्ष्टि,—विष्णोर्मनसा पूते स्थ इति
॥ २३ ॥

अथानन्तर मेवाविमुञ्चन् एने पवित्रे अद्भिः प्रणीताद्भिरनुमार्ष्टि
मय्यहस्तेन मूलप्रदेशे गृहीत्वा दक्षिणहस्तेनानुमृज्यात् विष्णोर्मन-
सा पूते स्थः—इत्यनेन मन्त्रेण ॥ २३ ॥ ० ॥

सम्पूयोत् पुनात्युदगग्राभ्यां पवित्राभ्याम् ॥ २४ ॥

प्रकृतत्वादाज्यं, सम्पूय—

“पवित्रमन्तराकृत्वा स्थाव्यामाज्यं समावपेत्” ।

इत्युक्तक्रमेण, आज्यस्थाव्याम्—

“आज्यस्थाली च कर्त्तव्या तेजसद्रव्यसम्भवा ।

महीमयी वा कर्त्तव्या सर्व्यांस्वाज्याहुतिषु च ।

आज्यस्थाल्याः प्रमाणन्तु यथा कामन्तु कारयेत् ।

सुदृढामव्रणां भद्रामाज्यस्थालीं प्रचक्षते” ।

इति कर्षप्रदीपोक्तलक्षणायां निधाय । मक्षिकादिकमपनीय,—

इति सरला । उदगयाभ्यां पवित्राभ्यां पवित्रघटकदलाभ्याम्—

इत्यर्थः । उत्पुनाति ऊर्द्धं शोधयति ॥ २४ ॥ ० ॥

कथम् उत्पुनाति ? । तदुच्यते—

अङ्गुष्ठाभ्याञ्चोपकनिष्ठिकाभ्याञ्चाङ्गुलिभ्यामभिसं-
गृह्य प्राक्शस्त्रिरुत्पुनाति,—देवत्वा सवितोत्पुनात्व-
च्छिद्रेण पवित्रेण वसोः सूर्यस्य रश्मिभिरिति सकृद्
यजुषा द्विस्तूष्णीम् ॥ २५ ॥

अङ्गुष्ठाभ्याम्—इत्येवमादि द्विवचनं पाणिद्वयार्थम् । अङ्गुष्ठाभ्यामुप-
कनिष्ठिकाभ्याञ्चाङ्गुलिभ्याम् अभिसंगृह्य प्रकृतत्वात् पवित्रे गृही-
त्वा । मूलदेशस्य सव्यहस्तेन पूर्वमेव धृतत्वात् अग्रे दक्षिणहस्ता-
नामिकाङ्गुष्ठाभ्यां मूले च वामहस्तानामिकाङ्गुष्ठाभ्यां गृहीत्वा,
“अन्तयोगर्हीत्वाऽङ्गुष्ठोपकनिष्ठिकाभ्यामुत्तानाभ्यां पाणिभ्याम्”—
इति गृह्यान्तरदर्शनात् कुशपत्रयोरुदगग्रत्वानुरोधात् उत्पवनस्य
सौकर्यार्थञ्च दक्षिणहस्तोपरिभावेनाधोमुख्यस्य पाणिरित्यर्थः ।
प्राक्शः प्राग्गतं यथा भवति तथा त्रिः वारत्रयम् उत्पुनाति
आज्यमग्नौ निःक्षिपति । त्रिरित्येतद्विशिनष्टि,—‘देवत्वा’—

इत्यनेन यजुषा सहदेकवारं, तृष्णीम् अमन्तकञ्च द्विर्वारद्वयम् ॥

२५ ॥ ० ॥

अथैने अङ्गिरभ्युक्ष्यान्नावप्युत्सृजेत् ॥ २६ ॥

अथानन्तरं मेवाविमुञ्चनेन पवित्रं मध्येन गृहीत्वा दक्षिणेन प्रणो-
ताङ्गिरभ्युक्ष्य दक्षिणेनैव अग्नौ अयुत्सृजेत् त्यजेत् । अपि रूपमर्गः ॥

२६ ॥ ० ॥

अथैतदाज्यमधिश्रित्योदगुद्वासयेत् ॥ २७ ॥

अथानन्तरम् एतदनन्तरोक्तं सर्पिरादिरूपमाज्यम् अधिश्रित्य
अग्नौपरिहृत्वा उदगुत्तरस्थाम् अग्नेः, उद्वासयेत् स्थापयेत्, आ-
ज्यम् आज्यपात्रम्—इत्यर्थः । “घृतं तैलं पथसाम् अधिश्रयणं
कुर्यान्नदध्नः यवाग्वास्तु विकल्पः”—इति भट्टभाष्यम् । तदनेन
आज्यपात्रम् अपि संस्क्रियते—इति; सङ्कृत् संस्कृताज्यपात्रे यदा-
ज्यान्तरं निःक्षिप्यते, न तत्र संस्कारान्तरापेक्षा । तदाह गृह्या-
संग्रहः ।

“यथा सिमन्तिनी नारी पूर्वगर्भेण संस्कृता ।

एव माज्यस्य संस्कारः संस्कार विधिर्चादितः” ।

इति । तच्चावसरेवाज्यम् ॥ २७ ॥ ० ॥

एव माज्यस्य संस्करणकल्पो भवतीति ॥ २८ ॥

एवम् अनेन प्रकारेण आज्यस्य संस्करणकल्पो भवति, यत्र यत्राज्यं
संस्क्रियते तत्र तत्रैवं कर्तव्यम्—इत्यभिप्रायः । इतिः काण्डिका-

परिसमाप्यर्थः, सुवादि संस्कार समुच्चयार्थो वा । तथाच गृह्या-
न्तरम् । “सुवं प्रतप्य दर्भैः संमृज्याभुक्ष्य पुनः प्रतप्य निदध्यात्”—
इति । कर्मप्रदीपोप्याह ।

“तेषां प्राक्शः कुशैः कार्यः सश्रमार्गो जुह्वता ।

प्रतापनञ्च लिप्तानां प्रचाल्योष्णेन वारिणा” ।

इति ॥ २८ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-
त्मजस्य श्रीचन्द्रकान्ततर्कालङ्कारस्य कृतौ गोभिलीयगृह्यसूत्र-
भाष्ये प्रथमप्रपाठकस्य सप्तमी काण्डिका ॥ ० ॥

गोभिलीयगृह्यसूत्रे

प्रथमप्रपाठके अष्टमी काण्डिका ।

पूर्वमाज्यमपरःस्थालीपाकः ॥ १ ॥

पूर्वापरदेशत्वादनयोरपि पूर्वापर व्यपदेशः । पूर्वस्थाम् आज्यम्
आसादयितव्यम्, अपरस्याञ्च स्थालीपाकः आसादयितव्यः—
इति वाक्यशेषः । पूर्वं खल्वग्नेरुत्तरतः समासादितयोरनयोरि-
दानीं क्रियासौकर्यार्थम् अग्नेः पश्चिमतः पूर्वापरभावेन समा-
सादनम्—इति बोद्धव्यम् । तथाच गृह्यान्तरम् । “हेतुत्रयोर-
न्तरा आज्यहविषो आसादयेत्”—इति । इदानीं हविषः
पश्चिमतः समासादनादेव वक्ष्यत्याचार्यः,—“अथैतद्धविरुच्छिष्ट-
मुदगुदास्य”—इति ॥ १ ॥ ० ॥

पर्युक्ष्य स्थालीपाक आज्यमानीय मेक्षणेनोपघातः
हेतुमेवोपक्रमते ॥ २ ॥

अदितेऽनुमन्यस्व,—इत्येवमादिना अग्निं पर्युक्ष्य स्थालीपाकेचरौ
आज्यम् आनीय प्रक्षिप्य मेक्षणेन यथोक्तेन उपघातम्—उपघा-
तनामा यथा भवति हेतुः तथा हेतुमेव उपक्रमते प्रारभते

(विध्यर्थे लट्) प्रारभेत—इत्यर्थः । उपघातं होतुम्, उपघात-
नामानं होमं कर्तुम्—इति वा व्याख्येयम् । एव शब्दोऽवधा-
रणार्थः । होतुमेवोपक्रमते, नान्यत् किञ्चिदभिघारणादिकं कुर्या-
दित्यर्थः । “चरावाज्यमानीय प्रपदविरूपाक्षौ जपित्वा समिधमा-
दाय जुहुयादेव”—इति भट्टभाष्यम् । तदनेनोपघात होमे अभि-
घारणादिकम् आज्यभागौ च न भवतीति सूचयति । द्विविधः
किल होमो याज्ञिकप्रसिद्धः,—उपघातः उपस्तीर्णाभिघारितश्च ।
चरावाज्यं निःक्षिप्य विनैव अभिघारणादिकं यद्धूयते, स उपघातः,
यच्च सुचि सुवेणाज्येन अभिघार्यं चरुमवदाय पुनराज्येनाभि-
घार्यं हूयते, तदुपस्तीर्णाभिघारितमित्याख्यायते । सुवेण सुचि
यदाज्यं प्रथमं गृह्यते तदुपस्तीर्णं; हविरवदायानन्तरं यदाज्यं
दीयते तदभिघारितम्—इति व्यपदिश्यते । यद्योपस्तीर्णाभिघा-
रितं होतव्यं तदुपरिष्ठाद्भुत्यादचिष्यति, यद्योपघात होमस्तदत्र
सूच्यते । तथाच गृह्यामंग्रहः ।

“पाणिना मेक्षणेनाथ सुवेणैव तु यद्धुविः ।

हूयते चानुपस्तीर्य उपघातः स उच्यते ।

यद्युपघातं जुहुयाच्चरावाज्यं समावपेत् ।

मेक्षणेन तु होतव्यं नाज्यभागौ न स्विष्टकृत्” ।

इति । तदेवम्, उपघातः—इति पारिभाषिकी संज्ञा होमविशे-
षस्य । तस्मात्—हिंसार्थाच्चैककर्मकादिति तृतीयान्तोपपदेनणमा
उपघातपदद्वयान्तरप्रामाणिकी । उपघातं जुहुयात्—इत्यादौ
तृतीयान्तोपपदाभावाच्च । स खल्वयम् उपघात होमः समशनी-

यच्च पितृयज्ञचर्याः, अन्यत्रापि वज्रदैवत्ये चरौ, आन्वष्टक्यचरौ च भवति । तदाह कर्मप्रदीपः ।

“चरौ समशनीये तु पितृयज्ञचरौ तथा ।

होतव्यं मेक्षणेनान्यदुपस्तीर्याभिधारितम्” ।

इति ।

“चरौ तु वज्रदैवत्ये होमस्तस्योपघातवत्” ।

इति च स्मरणम् । वक्ष्यति चान्वष्टक्ये,—“कंसे चरू समवदाय-
मेक्षणेनोपघातं जुहुयात्”—इति । तत्रान्वष्टक्य पितृयज्ञयोः
क्षिप्रहोमधर्मः समशनीये तु ब्रह्मोपवेशनादि तन्त्रधर्मः,—इति
भट्टनारायणोपाध्यायः । वृषोत्सर्ग होमस्य तु वज्रदैवत्येऽपि नोप-
घातत्वम् । तदाह कर्मप्रदीपः ।

“एतेभ्य एव जुहुयान्मेक्षणेनावदाय च ।

सुच्याज्जतीश्वरोः पृथक् सिञ्चेदाज्याभिधारितम्” ।

इति ।

“चतुर्गृहीतं कृत्वाऽऽज्य माभिर्ऋग्भिः पृथक् पृथक् ।

स्वाहाकारावसानाभिर्जुहुयाद्विधिवत् सदा” ।

इति च ॥ २ ॥ ० ॥

यद्युवा उपस्तीर्णाभिधारितं जुहुषेत्,—आज्यभा-
गावेव प्रथमौ जुहुयात् ॥ ३ ॥

उ वै—इत्यनर्थकौ निपातौ । यदि उपस्तीर्णाभिधारितं यथोक्त
लक्षणं होतुमिच्छेत्, तर्हि आज्यभागावेव प्रथमौ जुहुयात् ।

एवकारोऽवधारणार्थः । यद्युपस्तीर्णभिघारितं जुहुषेत्, तदैव
आज्य भागौ प्रथमौ जुहुयात्—इत्येवमवधियते । तदिमावाज्य-
भागौ उपघात होमे न भवतः—इति दर्शयति ।

भट्टनारायणस्वाह—‘यत्र यत्र ब्रह्मोपवेशनादि, तत्र तत्रो-
भयोर्विकल्पयोराज्यभागौ प्रथमौ जुहुयादेव’—इति । सेधं
निर्व्वामनिका व्यवस्था नास्माभिराद्रियते । कस्मात्? । उप-
स्तीर्णभिघारितेनानयो राज्यभागयो रेकवाक्यत्वात् । प्रमाण-
विशेषस्य चाभावात् । यद्युपस्तीर्णभिघारितं होतुमिच्छत्—
आज्यभागौ जुहुयात्—इति स्पष्टैकवाक्यता । न खलु भङ्गा-
वाक्यम् अन्यत्र कल्पयितुम् उचितौ । आचार्यपुत्रश्च उपघात-
होमे साक्षादाज्यभागौ निषिषेध । तच्चोदाहृतम् अस्माभिः
पूर्व्वस्मिन् सूत्रे । वक्ष्यति चाचार्यः—‘नाज्यभागौ न खिद्यन्त’—
इति ।

केचिदत्र,—जुहुषेत्—इत्यत्र जुहुयादिति प्रकल्प्य सूत्रद्वयं
कल्पयन्ति । तत्रच,—यद्युवा उपस्तीर्णभिघारितं जुहुयात्—
इत्येकम्, आज्यभागावेव प्रथमौ जुहुयात्—इति चापरं सूत्रं
मन्यन्ते । यद्युवा—इत्येतस्य च अथवा—इत्यर्थम् आचक्षते ।
तदनाकरम् ॥ ३ ॥ ० ॥

कथमाज्यभागौ जुहुयात्? । तदुच्यते ।

चतुर्गृहीतमाज्यं गृहीत्वा पञ्चावतन्तु शृगूणाम्,
अग्नये स्वाहेत्युत्तरतः सोमाय स्वाहेति दक्षिणतः प्राक्-
शोजुहुयात् ॥ ४ ॥

चतुर्गृहीतं चतुःश्रुत्वा गृहीतम् । केन गृहीतम् ? । सुवेण ।
 कस्मात् ? । आज्यधारणे तस्य गुणत्वात् । कस्मिन् गृहीतम् ? ।
 सुचि । कस्मात् ? । 'जुहुः प्रदाने गुणभूता'—इति तान्विकसम-
 यत् । "यस्य पर्णमयी जुहुर्भवति न स पापं ह्येकं प्रणोति, यस्य
 खादिरी न सोऽज्ञात् परिच्यवते"—इति च श्रवणात् । तथा
 चोक्तम् । "द्रव्य संस्कार कर्मसु परार्थत्वात् फलश्रुतिर्गर्हवादः-
 स्यात्"—इति । "अनेन गृहीतं जुहुः जुहोति"—इति च गृह्या-
 न्तरम् । तदेवं सुवेण सुचि चतुर्गृहीतम् आज्यं गृहीत्वा,—(अश्या-
 लम्बनमालम्बित—इत्यादिवत् इहापि प्रत्ययार्थं मात्र विवक्षा)
 कृत्वा—इत्यर्थः । पञ्चावत्तं पञ्चश्रुत्वा गृहीतं तु भृगूणाम् अपत्य-
 प्रत्ययस्य लोपात् भृगोरपत्यानामित्यर्थः । 'भृगूणां भृगुगोत्रा-
 णाम्'—इति सरलावृत्तिरप्येतमेवार्थमाह । 'भृगुगोत्राणां भार्गव
 प्रवराणाञ्च'—इति भवदेवभट्टः । 'भार्गवप्रवराणाम्'—इति भट्ट-
 नारायणोपाध्यायः । तन्त्रान्तरकारास्तु स्मरन्ति ।

“जानदग्न्या वसविदा वार्ष्णिजेण स्तथैव च ।

भार्गवाश्चरवना अर्वाः पञ्चावत्तिन ईरिताः” ।

इति । तदस्तु किं विस्तरेण ।

सुत्रशेषम् इदानीं विव्रियते । तदेवं सुचि आज्यं गृहीत्वा
 अग्नये स्वाहा—इत्यग्न्युत्तरभागे प्रागगतं जुहुयात् । एवं तथैव
 गृहीत्वा, सोमाय स्वाहा—इत्यग्नेर्दक्षिणभागे प्रागगतं जुहुयात् ।
 अन्यास्वाहुतयोऽग्नेर्मध्यभागे हातयाः—इत्यर्थादवगम्यते । तथा च
 सांख्यायन गृह्यम् । “उत्तरमाग्नेयं दक्षिणैर्मौस्यं मध्येऽन्याहुतयः”—

इति । वक्ष्यति च आचार्यः,—“अग्नयेखा हेतिमध्ये जुहुयात्”—
इति ॥ ४ ॥ ० ॥

अथ हविष उपस्तोर्थावद्यति ॥ ५ ॥

अथानन्तरं हविषश्चरोरवद्यति,—अवदायचक्रं गृह्णातीत्यर्थः । किं
कृत्वा ? । उपस्तोर्त्य—प्रकृतलादाज्यकुवेणासाध्य, कुचम्—इत्यर्थात्
॥ ५ ॥ ० ॥

कथम् अवद्यति ? । तदुच्यते,—

मध्यात् पूर्वाङ्गाच्चतुरवत्तीचेद्भवति, मध्यात् पूर्वा-
ङ्गात् पश्चाङ्गादिति पञ्चावत्तीचेद्भवति ॥ ६ ॥

मध्यात् चरोर्मध्यप्रदेशात् । पूर्वाङ्गात्, चरोरित्येव । चक्रशब्दस्य
समुच्चयार्थोलुप्तवत् द्रष्टव्यः । मध्यात् पूर्वाङ्गाच्च—इत्यर्थः ।
तथाच गृह्यान्तरम् । “मध्यात् पूर्वाङ्गाच्च हविषोऽवद्यति”—इति ।
चतुरवत्ती, चत्वार्यवदानानि यस्य, सोऽयं चतुरवत्ती—इत्युच्यते ।
चेद् यदि चतुरवत्ती भवत्यवदाता, तर्हि चरोर्मध्यात् पूर्वा-
ङ्गाच्चवद्यति—इति गतेन संवन्धः । एवंस्वत्वाज्याभिघरणं
चर्ववदानद्वयं पुनरभिघारणञ्च—इति चत्वार्यवदानानि सन्व-
द्यन्ते । यदि पुनः पञ्चावत्ती भवत्यवदाता, तदा चरोर्मध्यात्
पूर्वाङ्गात् पश्चाङ्गात्—पश्चिमाङ्गाच्च अवद्यतीत्यर्थः । इति शब्दः

चशब्दार्थः समुच्चये । इति एवम् अवदानम्—इति वा व्याख्येयम्
॥ ६ ॥ ० ॥

अभिधारयत्यवदानानि ॥ ७ ॥

अभिधारयत्याज्यस्रुवेणाज्ञावयति अवदानानि यथाश्रुति गृही-
तानि । वज्रवचनं व्यक्तिभेदापेक्षया, वक्ष्यमाण निर्द्दिष्टमपक्षापेक्षया
वा ॥ ७ ॥ ० ॥

प्रत्यनक्त्यवदानस्थानान्यथातयामतायै ॥ ८ ॥

अवदानानां स्थानान्यवदानस्थानानि । यस्मात् प्रदेशादवच्यते तद-
वदानस्थानम् । तान्यवदानस्थानानि मेक्षणाक्षतस्थानानोत्तर्यः ।
वज्रवचनं पूर्ववद्वर्णनीयम् । तानि खल्ववदानस्थानानि प्रति, अनक्ति
अक्तानि करोति आज्यस्रुवेणाज्ञावयतीत्येतत् । किमर्थम् अनक्ति ?।
अथातयामतायै । यागाद्योग्यता यातयामतेत्युच्यते । न यातयामता
अथातयामता, तस्यै । एतदुक्तं भवति । मेक्षणाक्षतेन यातयामता
चरो हृत्पद्यते, आज्याज्ञावनेन पुनरयातयामता तस्य भवति—
इति ॥ ८ ॥ ० ॥

एवं खल्ववदाय,—

अग्नये स्वाहेति मध्ये जुहुयात् ॥ ९ ॥

मध्ये अग्नेरेव ॥ ९ ॥ ० ॥

कति जुहुयात् ? । उच्यते,—

सकृदा चिर्व्येतेन कल्पेन ॥ १० ॥

एतन् कल्पेनानन्तरोक्तयाऽनया आवृता,—इत्यादरार्थं मृक्तम् ।
सकृदा चिर्व्या जुहुयात् । वाशब्दद्वयं तुल्यवद्विकल्पार्थम् ।
त्रिवपचे च “एका देया तिस्रो देयाः”—इत्यादिषु अथसो
भूयस्त्वं कल्पयितव्यम् । अन्येव जु,—अभाव विकल्पोऽयम्, त्रिवप-
चाशक्तौ सकृत्—इति ॥ १० ॥ ० ॥

अथ स्विष्टकृत उपस्तोर्थावद्यत्युत्तरार्द्धपूर्वार्द्धात्
सकृदेवभूयिष्ठं, द्विरभिधारयेत् ॥ ११ ॥

अथ प्रधान होमानन्तरं स्विष्टकृतोऽवद्यति स्विष्टकृदर्थम् अवद्यति ।

उपस्तोर्थावद्यत्युत्तरार्द्धपूर्वार्द्धात् । कथम् ?

उत्तरार्द्धं पूर्णार्द्धं । उत्तरार्द्धं पूर्णार्द्धं तस्मात् । अप-

र्यादिभिः—इत्येतत् । दिगन्तरालानि खलु दिशोर्दिशेर्लक्षण

पर्यायवर्तिगुणः व्यवहरन्ति । तथा चेत्तम् । “तथा

विश्वं विभक्तम्”—इति । अर्द्धशब्दः स्वस्वव विषमांशं वाचो ।

उत्तरार्द्धादयवद्यते, तर्हि उत्तरार्द्धादयवद्यते पूर्वार्द्धा-

दयवद्यते वक्तुम् । तस्मादपराजिताया दिशः सकृदेक-

सकृदेवभूयिष्ठं वदन्तरम् अवद्यति । अवद्य च द्विरभिधारयेत्

उत्तरार्द्धं पूर्णार्द्धं सुवर्णाभावयेत् । एवं किल चत्वार्यवदानानि

सकृदेवभूयिष्ठं ॥ ११ ॥ ० ॥

एतन् पञ्चावतीत्यात् द्विरुपस्तोर्थावदाय द्विरभि-

धारयेत् ॥ १२ ॥

उ—इत्यनर्थकीनिपातः । यदि पञ्चावत्ती भवेत्, तर्हि द्विराज्ञाय
अवदाय पुन द्विग्राज्ञावयेत् पञ्चावदान सम्यक्त्यर्थम् । यद्यु वा—
इति पाठे, उ वा—इति निपातो, यद्युवा—इति वा निपात समु-
दायो व्यर्थः ॥ १२ ॥ ० ॥

न प्रत्यनक्त्यवदानस्थानं यातयामतायै ॥ १३ ॥

स्विष्टकृतोऽवद्य च अवदानस्थानं यातयामतायै यातयामतानि-
वृत्तये न प्रत्यनक्ति नाज्यक्षुवेण ज्ञायति । कुतः ? स्विष्टकृद्धो-
मानन्तरं तेन चरुणा होमान्तराभावात्, होमार्थमेव चाज्ञावनस्य
विहितत्वात् । तस्मादिदं नो यातयामतायाम् अपि नास्ति क्षति-
रिति न प्रत्यनक्त्यम् अवदानस्थानम्—इत्यभिप्रायः । तदत्र यात-
यामतायै—इति,—

“नरकाय प्रदातव्यो ह्येषः सम्यज्य देवताः” ।

इतिस्विष्टकृतौ तदर्थचतुर्थी धेङ्ग्या । यातयामतायाः—इति
पाठेऽपि यातयामतां निवर्त्तयितुम्—इति स एवार्थः । अन्ये तु
याचक्षते,—‘यातयामताया इति द्वेता पञ्चमी । द्वेतार्वचनात्
यथायातयामता इष्यते, तथावदानस्थानं प्रत्यनक्ति, इदानोन्तु
स नेष्यते—इति न प्रत्यनक्त्यवदानस्थानम्—इति ॥ १३ ॥ ० ॥

अग्नये स्विष्टकृते स्वाहेत्युत्तरार्द्धपूर्वाद्धे जुहुयात्
॥ १४ ॥

उत्तरार्द्धपूर्वाद्धे अग्नेरेव । कृतभाष्य मन्यत् ॥ १४ ॥ ० ॥

महाव्याहृतिभि राज्ञेनाभिजुहुयात् ॥ १५ ॥

भूर्भुवः स्वरिति महाव्याहतयस्त्रिस्तः प्रसिद्धाः । कर्कप्रदोषो-
प्याह ।

“भूराद्या स्त्रिस्त एवेता महाव्याहतयोऽव्ययाः” ।

इति । ताभिर्महाव्याहृतिभिस्त्रिस्तभिराज्येन (द्रवद्रव्यकृत्वात् सुवेण)
अभिजुहुयात् आहुतिचयम् । अभिरुपसर्गः । स खल्वयं महा-
व्याहृति होमः चरुहोमात् परस्तात् एव कर्त्तव्यः न तु पुरस्ता-
दपि । कस्मात् ? । इदानीमेवोपदेशात् । आज्यहोमात्तु पुरस्तात्
परस्ताच्च कर्त्तव्यः,—इत्युपरिष्ठाद्वक्ष्यति ॥ १५ ॥ ० ॥

प्राक् स्विष्टकृत आवापः ॥ १६ ॥

प्राक् पूर्वं स्विष्टकृतः स्विष्टकृद्धोमात्, आ उच्यते—इत्यावापः प्रधा-
नहोमः कर्त्तव्यः,—इति सूत्रशेषः । एवञ्च मुख्यहोमे तृकृते यदि
चर्चर्णयो दुष्टो वा भवति तदाऽन्यः पाच्यः, मुख्ये कृते चेन्नाश-
दुष्टीस्थातां तदा आज्येनैव स्विष्टकृद्धोमः—इति सरला । स
खल्वयम् अर्थो नातीव समीचीनः । कुतः ? । “एकदेशद्रव्यस्यैतत्तौ
विद्यमान संयोगात्”—इति सिद्धान्तात् स्विष्टकृद्धोमस्य प्रतिपत्ति-
त्वात् । प्रतिपत्तेश्च प्रतिपाद्याभावे लोप एव आकरे निरूपितः ।
यजति त्वेऽपि स्विष्टकृतः प्रस्तरप्रहरणवत् प्रतिपत्तित्वं न विरुध्यते ।
शेष अतिश्च न शेषिणं प्रयोजयति । नचेत् शेषिणं प्रयोजयति; न
तरां तत्प्रतिनिधिम् अपि । शेष प्रतिनिधिं तर्हि प्रयोजयतु ? ।
न—इति ब्रूमः । कस्मात् ? । विद्यमानसंयोगादेव । न खल्वतत्

शेषम् अपि प्रयोजयितुं शक्नोति, प्रतिपत्तेः प्रतिपाद्यप्रयोजकता-
याम् अगममर्थ्यात् । सति प्रतिपाद्ये खल्वियं प्रवर्तते । अन्यथा
अर्थकर्षणः प्रतिपत्तेर्विशेषो न स्यात् । तस्मात् यथा,—सर्वाव-
दानेन शेषाभावात् भौवाज्यात् खिष्टकदिङ् नेज्यते साकं प्रस्थाप्ये
च, तद्वदापि शेषापचारे शेषाभावस्याविशेषात् खिष्टक न
यष्टव्यो भवति । अतएव,—मुख्यज्ञानोपयोगिन्यपि ब्रह्मादौ सति
तदेवादेयं तत्र लोपएव शेषकार्याणां खिष्टकदादोजाम्, न तु
तन्निष्पादन समर्थमपि जीवारादिकम्—इति विद्वान्तः । अतएव
च,—खिष्टकदर्थम् अवन्तस्य हविषोऽपचारे न पुनरवदातव्यम्,
अपितु प्रतिपाद्यज्ञानाभावात् लोप एव खिष्टकतः स्यात्—
इति षष्ठाध्याये निरूपितम् । तथा चेत्तम् । “अपि वा शेषभाजां
स्यात् विशिष्टकारणत्वात्”—इति । कथम् अन्यथा तत्रापि
अन्यत् न प्रतिनिधीयते ।। एवं खलाचार्याणां लोपवचनम्
प्रलापमात्रं स्यात् । तस्माच्चकिञ्चिदेतत् ।

मुख्यहोमार्थम् अवन्ते च हविषि नष्टे दुष्टे वा खलाज्येन
होतव्यं न पुनरवदातव्यं, न वा अन्यत् पाच्यम् । कुतः ? ।
“निर्देशाद्वा अन्यदागमयेत्”—इति विद्वान्तात् । “यस्य सर्वाणि
हवीषि नष्टेषु दुष्टेषु र्वा अपहरेषु र्वा, आज्येन ता देवताः
परिमंस्थाय यजेरन्”—इति च हविषोनाशे आज्यविधानात् ।
“तत्र सर्वशब्दस्य निमित्तविशेषणत्वेनाविवक्षितत्वात् नाशमाने
सर्वत्राज्यस्यविधिः”—इत्यधिकरणमालायां माधवाचार्याः ।

याञ्च प्राचक्षित्ताङ्गतय स्या अपि खिष्टकद्वेमादर्वाग्नेव

होतव्याः—इत्येके मन्यन्ते । तदसङ्गतम् । तासामप्रधानत्वात् ।
 आगन्तुकानाम् अन्त एवाभिनिवेशस्य न्याय्यत्वाच्च । आगन्तुकाः
 खल्वेता अङ्गतयः प्रायश्चित्तरूपत्वात् । प्रायश्चित्ताङ्गतयो हि
 प्रकृतहोम वैगुण्यदोषोपशमनाय विधीयन्ते,— इति प्रकृत होमात्
 परत एव होतुमुचिताः । महाव्यवृत्तिहोमान्तेनैव प्रकृत होम
 निष्यन्ति । तस्मात् महाव्यावृत्तिहोमं कृत्वा कर्मापवर्गविहितां
 समिधम् आधाय प्रायश्चित्ताङ्गतयो होतव्याः । ताः खल्वेताः
 हविषोऽनादेशादाज्येन आनृतकरणे हृदन्ते ।

स खल्वयं प्रायश्चित्तहोमः,—व्यस्तसमस्त महाव्यावृत्तिभिर्वा,
 अज्ञातम्—इत्यादि मन्त्रेण वा, प्राजापत्यान्त्रेण वा कर्तव्यः ।
 कुतः ? । “तस्मादेतामेव जुहुयात् अपिवाऽज्ञातम् यदनाज्ञा-
 तम्”—इत्येवमादिकायां श्रुतौ विकल्पोपदेशात् । व्यक्त माह
 कर्षप्रदोषः ।

“यत्र व्यावृत्तिभिर्होमः प्रायश्चित्तात्मको भवेत् ।

चतस्रस्तत्र विज्ञेयाः स्तोपाणिग्रहणे यथा ।

अपिवाऽज्ञातमित्येषा प्राजापत्याऽपिवाऽऽङ्गतिः ।

होतव्या, त्रिविकल्पोऽयं प्रायश्चित्तविधिः स्मृतः” ।

इति । तदत्र त्रिविकल्पः—इत्यनेन कल्पान्तरस्य प्रतिषेधोऽव-
 गम्यते । केचित् पुनरत्र, “पाहिनोऽग्नयेन से स्वाहा”—इत्यदि
 कमधिकं प्रायश्चित्त होमम् आचरते । तदसारम् । बृहतखानु-
 पदेशात् । यदपि शाव्यायनकं ग्रन्थान्तरम् अधीयते तदप्य-
 प्रमाणम् । अनापर्वत्वात् । परिशिष्टमथ्यान्तःपातित्वासम्भवाच्च,—

इति भट्टनारायणोपाध्यायाः । शाखायन होमस्य समूलत्वेपि
शाख्यन्तरोपत्वम्— इति तत्त्वकारः ।

एतत् सर्वप्रायश्चित्तं क्षिप्रहोमवर्जं सर्वत्रैव स्यात्—इति भट्ट-
भाष्यम् । श्रुतिश्चात्र भवति । “सर्वस्यैव प्रायश्चित्तिः”—इति ।
स खल्वयं प्रायश्चित्त होमः प्रकृत होमवैगुण्य प्रशमनार्थत्वादवैगुण्ये
न कर्त्तव्य एव,—इत्यनियततया नाचार्य्येण सूत्रितः—इति प्रत्येत-
व्यम् ॥ १६ ॥ ० ॥

गणेष्वेकं परिसमूहन मिधो वर्हिः पर्युक्षण माज्य
माज्यभागौ च ॥ १७ ॥

गणेषु एकदाक्रियमाणेषु अनेक होमेषु एकं परिसमूहनम् । एक-
शब्दः परस्तादपि प्रत्येकम् अनुषञ्जनीयः । अनेनैव सूत्रशेषो व्या-
ख्यातः । प्रत्येकं तन्त्रविधाने प्राप्ते यानि तन्त्रेण कर्त्तुं शक्यन्ते,
तेषां तन्त्रभाव इहोपदिश्यते । परिकीर्त्तनञ्च परिसमूहनादीना-
मुदाहरण प्रपञ्चार्थं न परिसंख्यानार्थम् । तेन उलूखलमुषला-
दिकम् अपि एकम् एव भवतीति द्रष्टव्यम् । गणेषु—इति सामा-
न्यतोऽभिधानात् विभिन्न देवताकेष्वपि होमेषु एकदाक्रियमा-
णेषु एकमेव परिसमूहनादिकम्—इत्यवगम्यते । तथाच गृह्या-
न्तरम् ।

“पाकयज्ञान् समासाद्य एकाज्यानेकवर्हिषः ।

एकस्त्रिष्टुतः कुर्यान्नानापि सति दैवते” ।

इति ॥ १७ ॥ ० ॥

सर्वेभ्यः समवदाय सकृदेव सौविष्टकृतं जुहोति
॥ १८ ॥

गणेषु—इत्येव । ऋजुरक्षरार्थः । सकृदेकवारं न पृथक् पृथगित्यभिप्रायः । उपलक्षणं मेतत् महाव्याहृत्याद्यपि सकृदेव भवति—इति सरला ॥ १८ ॥ ० ॥

हुत्वैतन्मेक्षणमनुप्रहरेत् ॥ १९ ॥

एतत्—इति सन्निकर्षातिशयात् सौविष्टकृतं ब्रूमः । एतत् सौविष्टकृतं ऊत्वा मेक्षणम् अनुप्रहरेत् अग्नौक्षिपेत् । सेयं कर्मार्थस्य मेक्षणस्य अनन्तरमेव कर्माणः प्रतिपत्तिराह्मता । अन्येत्वाहुः,—महाव्याहृतिभिरपि ऊत्वा मेक्षणमनुप्रहरेत् न स्विष्टकृद्धोमादनन्तरमेव—इति । स खल्वयं मेक्षणप्रक्षेपः अन्यब्रह्मकेषु होमेषु प्रत्येतव्यः । कुतः ? । तत्र चरुशेषस्य तस्मै प्रतिपादयितव्यत्वस्य वक्ष्यमाणत्वात्, अन्यत्र च मेक्षणेनैवोद्धृत्य तद्धोजनस्य सूत्रणात् । न चानुप्रहृतेनैवमेक्षणेनोद्धरणम् । तस्माद् यथोक्त एवार्थः ॥ १९ ॥ ० ॥

प्रक्षाल्य वैनेनोद्धृत्य भुञ्जीत ॥ २० ॥

प्रक्षाल्य वा मेक्षणम्, एनेन एतेन मेक्षणेनोद्धृत्य चरुशेषं भुञ्जीत यजमानः । एनः प्रकृत्यरम् एतदर्थः । एतेन—इति पाठे व्यक्त एवार्थः । अन्ये पुनर,—एनं प्रकृत्यन्तरम् अविदांशो भाषन्ते,—प्रक्षाल्य वाऽनेन,—इति पाठे प्राप्ते च्छान्दसोऽयं प्रयोगः,—इति ।

यत्र द्वात्रिं ब्रह्मत्वञ्चोभयमपि स्वयमेव करोति, सोऽस्य विषयः ।
यत्र च अन्यो ब्रह्मा भवति, तत्र वक्ष्यति,—अथैतद्विहितम्—
इत्यादि ॥ २० ॥ ० ॥

न सुवमनुग्रहरेदित्येक आहुः ॥ २१ ॥

सुवमग्नौ न क्षिपेदित्येके आचार्या वदन्ति । अस्मादेवावगम्यते,—
सुवमग्नौ क्षिपेत्—इत्यन्ये वदन्ति—इति । तस्मात् सुवमग्नौ
क्षिपेद्वा नवा क्षिपेदिति विकल्पः ॥ २१ ॥ ० ॥

आग्नेय एवानाहिताग्नेरुभयोर्दर्शपौर्णमासयोः
स्थालीपाकः स्यात् ॥ २२ ॥

अनाहिताग्निः ओताग्निरहितः स्मार्त्ताग्निरित्येतत् । ऋज्वन्यत् ॥
२२ ॥ ० ॥

आग्नेयोवाऽग्नीषोमीयोवाऽऽहिताग्नेः पौर्णमास्याम्
॥ २३ ॥

ऋज्वर्थं सूत्रम् ॥ २३ ॥ ० ॥

अैन्द्रो वैन्द्राग्नो वा माहेन्द्रो वा अमावस्यायाम्
॥ २४ ॥

आहिताग्नेरेव । ऋजुरक्षरार्थः । अत्रैके विनिवेश विकल्पम् आहुः,—
अैन्द्रमाहेन्द्रौ सोमयाजिनः, अैन्द्राग्नस्त्वसोमयाजिनः । तत्रापि
एकेन इष्टवत् अैन्द्रो बज्रभिरिष्टवतो माहेन्द्रः—इति । अन्येतु—
इच्छा विकल्पम् आहुः ॥ २४ ॥ ० ॥

अपि वाऽऽहिताग्नेरप्युभयोर्दर्शं पौर्णमासयोरग्नेय
एव स्यात् ॥ २५ ॥

चञ्चर्यम् ॥ २५ ॥ ० ॥

समिधमाधायानुपर्युक्ष्य यज्ञवास्तु करोति ॥ २६ ॥

समिधमाधायानुपर्युक्ष्येतुक्तार्थम् । तदिदमभिधानं क्रमार्थं भवति ।
कथञ्नाम ? । समिधमाधायानुपर्युक्ष्य अनन्तरं यज्ञवास्तु—एत-
न्नामकं कर्म करोति ॥ २६ ॥ ० ॥

किमिदं यज्ञ वास्तु ? । तत्राह ।

तत एव वर्हिषः कुशमुष्टिमादायाज्ये वा हविषि
वा चिरवदध्यादग्राणि मध्यानि मूलानीत्यक्तं रिहाणा
व्यन्तुवय इति ॥ २७ ॥

ततस्तस्मादास्तृतादेव वर्हिषः—इति नियमादन्यद्वर्हिष्यवच्छिद्यते ।
शेषादेव वर्हिषः—इति कुतो न वर्ण्यते ? । उच्यते । प्रधानकर्मा-
पवर्गविहितमिदं प्रतिपत्तिरेव भवितुं मुचितम् । आस्तृतानां
वर्हिषाम् इदानीं प्रतिपिपादयिषितत्वात् । प्रतिपत्तिप्राये वचनाच्च ।
व्याख्यालारश्चैवमेव प्रतिपन्नाः । 'कुशमुष्टिम्' अनियतसंख्याकम्
आदाय गृहीत्वा आज्येययोक्ते वा, हविषि चरौ वा चिरवदध्यात
वारचय मञ्जयेत् अग्राणि मध्यानि मूलानि—इति । प्रकृतं कुश-
मुष्टिम् अग्रादिस्थानत्रयेषु चिरञ्जयेत्—एकैकस्थानं प्रत्येकैकम्

अञ्जनम्—इत्यर्थः । अक्तं रिहाणा व्यन्तु वयः—इत्यनेन मन्त्रेण वारत्रयं पठितेन । प्रधानानुयायित्वात् गुणानाम् ।

“कर्मावृत्तौ तु मन्त्रस्यावृत्तिर्गृह्यकर्माणि” ।

इति चाभियुक्तवचनात् । यत्र खल्वनावृत्तिरिष्यते मन्त्राणां, प्रायेण तत्रोत्तरत्र तृष्णीमिति करोति—सकृद् यजुषादिस्त्रुष्णीम्—इत्येवमादौ ॥ २७ ॥ ० ॥

अथैनमद्भिरभ्युक्ष्यान्नावप्यर्जयेत्,—यः पशूनामधिपती रुद्र स्तन्तिचरो वृषा पशूनस्माकं माहिः॥धीरे-तदस्तु हुतन्तव स्वाहेति ॥ २८ ॥

अथानन्तर नेवाविमुञ्चनेन कुशमुष्टिमद्भिरभ्युक्ष्य अग्नौ अर्प्यर्जयेत् क्षिपेत् । अपिरुपसर्गः । अपवर्जयेत्—इति पाठेपि स एवार्थः । यः पशूनाम्—इत्यनेन मन्त्रेण ॥ २८ ॥ ० ॥

एतद् यज्ञवास्त्वित्याचक्षते ॥ २९ ॥

तत एव वर्हिषः—इत्यारभ्य यदुक्तं, तदेतत् कर्म यज्ञवास्तु—इत्याचक्षते आचार्याः । किमर्थं पुनरिदमुच्यते ? । उच्यते । यज्ञवास्तु करोति—इत्युक्तं, किमिदं यज्ञवास्तु—इति न ज्ञायते, तदिदम् अनेन निगमनेन ज्ञायते । अवचने खल्वेतस्य हविः शेषार्पणमपि यज्ञवास्तु—इत्याशङ्केयम् । तदिदं प्रतिपत्तिकर्म । कृतार्थानां वर्हिषाम् इह विनियोगाज्ञानात् । तस्मान्नष्टेषु वर्हिषु न भवति ।

ननु यज्ञवास्तु—इति समाख्यालभ्यार्थं सिद्ध्यर्थं वर्धिरन्य-
 दुपादीयताम् ? अन्यथा खल्ववास्तु र्यज्ञः स्यात् । उच्यते ।
 काममवास्तु र्यज्ञः स्यात् । न प्रतिनिधिः । न खल्वेतदर्थं कर्म ।
 प्रतिपत्तीनाञ्च प्रतिपद्याभावे लोपम् अवोचाम । अपिच । एव-
 मयवास्तुर्यज्ञः स्यादेव । कुतः ? । तत एव वर्धिषः—कुशमुष्टिमा-
 दाय यद्धूयते, तदेतत् यज्ञवास्तु चक्षते । तस्मादन्यस्मिन् वर्धिषु-
 पादीयमानेपि न स हेमो यज्ञवास्तु भवति । समाख्यालभ्यार्थं
 सिद्ध्यर्थम्—इति चेत् । इति चेद्भवान् पश्यति समाख्यालभ्यार्थं
 सिद्ध्यर्थम् अन्यदपि वर्धिरूपादेयम्—इति । तत्र ब्रूमः । नासाम-
 र्थात् । नैतत् सम्भवति । कुतः ? । तदुच्यते । नैव समाख्याव-
 दिति अन्यद्वर्धिरूपादेयम्—इति । समाख्यालभ्यार्थं सिद्ध्यर्थम् अनु-
 मीयते खल्वेतत् । प्रत्यक्षन्तु आस्तृतमेव वर्धिः । न च प्रत्यक्षं
 नियममुपरुध्य आनुमानिकम् अन्यद्वर्धिः शक्यमुपादातुम् । अनु-
 मानस्य प्रत्यक्षवाधायाम् असामर्थ्यात् । दुर्वला च समाख्या न
 बलवत्तरं वाक्यं बाधितुं प्रभवति । नियमः खल्वेवमुपरुध्येत ।

अथैवम्—एतद् यज्ञवास्तुत्व्याचक्षते—इति पुनः सूत्रणमनर्थ-
 कम् ?—इति चेत् काम मनर्थकं भवतु न तु शक्येत्यन्यददितुम् ।
 सकृदुच्चरितेष्यस्य यावानर्थः शतश्लोष्युच्चारणे तावानेव प्रतीयते,
 न ततोऽधिकः । समाख्या च पूर्वेणापि वाक्येनावगम्यते—इति
 भवतामपि पुनः सूत्रणं मनर्थकं मेव । तदेतत् पुनरुपादानं
 निगमनरूपम्—इत्यभिहितमस्माभिः । तत् कुत एवानर्थक्यमस्य ।
 अवास्तु र्यज्ञः स्यात् ?—इति चेत्, नैषदोषः । स्तूत्यर्थत्वात्

समाख्यायाः, न खल्वियं 'यज्ञस्य वेश्मभूः' । कथन्नाम ? ।
 एवमथं होमो यदसौ यज्ञवास्तुरिति । प्रत्यक्षन्तु यज्ञस्यागो
 यजमाने वर्त्तते, विष्णुश्च न कस्मिंश्चित् । खिष्टकृदादिवच्चैतदव-
 गन्तव्यम् । यथा शोभनाभिलक्षितकारित्वस्य समाख्यात्वेपि
 प्रतिपत्तिरेवासौ । यथा वा व्यतिरेके निन्दावचनेऽपि तवापि
 प्रतिपत्तिरेव आद्धे शेषभोजनम् । एवमिहापि प्रतिपत्तिरेवैत-
 दित्यविरुद्धम् । सुत्यैव केवल प्रतिपत्तित्वमस्य निरस्यते,—इति
 चेत्, आद्ध शेषभोजनादावपि निरस्यताम् । तथाच तच्चाप्यप-
 चारे प्रतिनिधिरापद्येत । न चैवमिष्यते । तथात्वेपि वा न
 प्रतिनिधिः, नियमस्यार्थवत्त्वात् । तथापि किं सुतेः प्रयोजनम् ?—
 इति चेत्, अफलायां प्रतिपत्तौ कथं प्रवर्त्तत—इति प्ररोचन
 मेव—इत्यसु किं विस्तरेण ।

अन्ये तु मन्यन्ते,—यद्यप्येतत् प्रतिपत्तिरेव, तथापि एतद्
 यज्ञवास्त्वित्याचक्षते,—इति पुनरुपादानात् नात्यन्तमिदं प्रति-
 पत्तिरिति दर्शयति । तस्मादपचारेणास्तृतानां वर्हिषाम्, समाख्या
 लभ्यार्थमिद्व्यर्थम् अन्यदपि वर्हिरादाय होतव्यम् । इतरथा
 अवास्तु यज्ञः स्यात्—इति ॥ २६ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-
 त्मजस्य श्रीचन्द्रकान्ततर्कालङ्कारस्य कृतौ गोभिलीयगृह्यसूत्रभाष्य
 प्रथमप्रपाठकस्य अष्टमी काण्डिका ॥ ० ॥

गोभिलीयष्टसूत्रे

प्रथमप्रपाठके नवमी काण्डिका ।

अथैतद्विवरिच्छिष्टमुदगुद्वास्योद्भृत्य ब्रह्मणे प्रयच्छेत्
॥ १ ॥

अथेत्यानन्तर्यार्थम् । प्रदक्षिणं प्रणीताविमोकोदपात्रं पूरणानि
कृत्वा अनन्तरम्—इति भट्टभाष्यम् । 'एतत्' अभिप्रेतं, हविः,
उच्छिष्टम् अवशिष्टम्, उदगुद्वास्य (एतस्मादवगम्यते—होमकाले
होत्रग्नौ रन्तरा हविषः समासादनम्—इति) उद्भृत्य पात्रान्तरे
कृत्वा ब्रह्मणे प्रयच्छेत् प्रदद्यात् । एतत्—इति कतमदिह अभि-
प्रेयते ? । समशनीयं नवयज्ञं वास्तुपशमनादिचरुभ्योऽन्यत्—इति
ब्रूमः । कुतः ? । तत्र तत्र अन्यस्या अन्यस्याः प्रतिपत्तेरुपदेशात् ।
एतच्चावसरे प्रदर्शयिष्यामः ॥ १ ॥

किं ब्रह्मणे चरुशेषस्य प्रदानमात्रम् ? । न । किन्तु हि ?—

तं तितर्पयिषेत् ॥ २ ॥

तं ब्रह्माणं तर्पयितुम् इच्छेत् । यथा असौ तृप्यति, तथा कर्त-
व्यम्—इत्यर्थः । तर्पयेत्—इति वक्तव्ये मनो विशुद्धिं प्रदर्शनार्थम्,

तितर्पयिषेत्—इत्यभिहितम् । कथं नाम ? । अद्वाऽऽस्तिक्यादि
गुणवता मनसा ब्रह्माणं तर्पयितुमिच्छेत् तत्कृतम् अतिशय
विशेषं जानानः । तथाच स्मरणम् ।

“अद्वाविधि समायुक्तं कर्म यत् क्रियते नृभिः ।

सुविशुद्धेन भावेन तदानन्त्याय कल्पते” ।

इति । अद्वारहितस्य खल्वन्नम् अभोज्यम् आङ्गराचार्याः ।
तच्चेह विस्तरमयान् न प्रस्तूयते ॥ २ ॥ ० ॥

कस्मात् पुनः कारणात् ब्रह्माणः तर्पणे यत्नातिशयः उपदिश्यते ? ।
तदुच्यते,—

ब्राह्मणस्य तृप्तिं मनु तृप्यामीति ह यज्ञस्य वेदयन्ते
॥ ३ ॥

ब्राह्मणस्य तृप्तिम्, अनु पश्चात् लक्ष्मीकृत्य वा, अहं तृप्यामि,—
ब्राह्मणस्य तृप्तौ जातायां मम तृप्तिं भवति—इत्येतत् । इति एवं
ह किल यज्ञस्य अभिप्रायं वेदयन्ते ज्ञापयन्त्याचार्याः । एतस्मात्
कारणात् तं तितर्पयिषेत् । सोऽयं ब्राह्मणशब्दे ब्रह्मपरोवर्णनीयः,
उपक्रमानुग्रहार्थम् ॥ ३ ॥ ० ॥

यस्मादेवं ब्रह्मणस्तर्पणम्, तस्मात् चरुशेषस्य अपचारे तेन वा
तृप्त्यसम्भवे, अन्येनापि अन्नेन तं तर्पयेत्—इत्याह,—

अथ यदस्यान्यदन्नमुपसिद्धं स्यात् ॥ ४ ॥

अथेत्यानन्तर्यार्थम् । अथ अनन्तरमेव भोजयेत् नात्मीयं भोज-
नकालम् अपि प्रतीचेत—इत्यर्थः । अस्य यजमानस्य यत्किञ्चि-

दन्यदन्नम् उप समीपे तत्कालस्य सिद्धं निष्पन्नं स्थात् भवति,
तेन निषिद्धातिरिक्तेन तं तितर्पयिषेत्—इति गतेन सम्बध्यते ।
प्रतिपत्तित्वेऽप्येतस्य वचनप्रमाणादन्नान्तरमुपादेयम् । चरुशेष
प्रादानादनन्तरम् अन्यदप्यन्नं प्रयच्छेत्—इति वा वर्णनीयम् ॥
४ ॥ ० ॥

अथ ब्राह्मणान् भक्तेनोपेक्षेत् ॥ ५ ॥

अथ स्वपाकसिद्ध्यनन्तरं ब्राह्मणान् भक्तेन अन्नेन उपेक्षेत् तर्प-
यितुम् इच्छेत् । उपेत्ययम् उपसर्गः । अपवर्गे तावदभिरूपभोजनं
विहितम्, तदत्र कृतेन ब्रह्मतर्पणेनैव कृतं मामंस्त,—इति पुन-
रिदम् असूत्र्यदाचार्यः ॥ ५ ॥ ० ॥

पूर्णपात्रो दक्षिणा तं ब्रह्मणे दद्यात् ॥ ६ ॥

पूर्णपात्रः पूर्णपात्रम् (पुंस्त्वं छान्दसम्) । तदिदं पूर्णपात्रं दक्षिणा—
इत्युत्सर्गः । तं ब्रह्मणे दद्यात् । दक्षिणायहणं ब्रह्मणोऽभावेऽप्यन्यस्मै
दानार्थम् । कथं नाम ? । दक्षिणेत्यम्—इति कृत्वा स्वयं कर्मकरणे-
ऽप्यन्यस्मै अवश्यं देया । व्यतिरेके वैगुण्यापत्तेः । तदाह कर्मप्रदीपः ।

“ब्रह्मणे दक्षिणा देया यत्र या परिकीर्त्तिता ।

कर्मान्तेऽनुच्यमानायां पूर्णपात्रादिका भवेत् ।

विदध्याद्धौत्रमन्यस्मै दक्षिणा र्द्धहरो भवेत् ।

स्वयस्मै दुभयं कुर्यादन्यस्मै प्रतिपादयेत्” ।

इति । पूर्णपात्रादिका,—इत्यादिपदात् दक्षिणाविशेषालाभे
मूलादिकम् अपि संगृह्णाति । तथाच मैत्रायणीयपरिशिष्टम् ।
“दक्षिणाऽलाभे मूलानां भक्ष्याणां दक्षिणां ददाति”—इति ।
तदत्र,—यत्र या—इति सर्व्वं नाम्ना व्याप्यवगमात्, कर्म्मन्ते—इति च
सामान्याभिधानात्, दक्षिणामात्रमेव ब्रह्मणे देयम्—इत्युपदिशति ।
न च प्रधानकर्म्मदक्षिणानाम् अन्यस्मै दानं शिष्यते—इति विशेषो-
पदेशविरहादपि ब्रह्मण एष तेषां देयता पर्य्यस्यति । स खल्वयम्
आचार्य्यस्यास्यष्टोऽभिप्रायः कर्म्मप्रदीपकता स्पष्टीकृतः—इत्याख्यम् ।
न चैतत्सूत्रानुसारात् कर्म्मन्त—इति ब्रह्मसाध्यहोमान्त
परम्—इतियुक्तम्, एतद्विवरणरूपत्वात्तस्य । न ह्यत्रापि होमदक्षि-
णायम्—इत्युच्यते, किन्तु प्रकरणादनुमीयते, वाक्यन्तु अविशेषा-
द्ब्रह्मणे दक्षिणादानमुपदिशति । दुर्बलञ्च प्रकरणं वाक्यात्—
इत्यवोचाम । अपिच । इयमपि दक्षिणा प्रधानस्त्वैवकर्म्मणः, परमेतत्
होमात्मकम्—इति नैतावता किञ्चिदपचीयते । तथात्वे वा
दर्शादि यागप्रस्तावात् तस्मैव दक्षिणा ब्राह्मणेदया—इत्यापतति ।
सचायं पर्य्यनुयोगः सामान्याभिधानबलादेव परिहर्त्तव्यः ।
स चान्यत्रापि समानः । विदध्याद्वैत्रम्—इति तु होम-
प्रस्तावाद्वा प्रायेण गृह्यकर्म्मणां सहोमकत्वाद्वा समान्नातम् । न
खल्वन्यच्चैतत् निषिध्यते । एकस्मिन्नुपदेशश्च विशेषोपदेशविरहे
अन्यस्मिन्नपि कल्पनीयः—इति शास्त्रमर्थ्यादा । तस्मात्
अन्यैरपि ऋत्विग्भिर्बिभज्यैव दक्षिणा गृहीतव्या । न्यायस्या-
विशेषात्

अपिच । सहोमके कर्मणि ब्रह्मणः सद्भावात् कर्मदक्षिणायाश्च ब्रह्मणे देयत्वसूत्रणात् हेतुः किं तत्र दक्षिणा नास्त्येव ?—इत्याशङ्कायां, 'विदध्याद्धैत्रमन्यश्चेत्'—इति वचना-
रम्भो न्याय्य एव,—इति न किञ्चिदनुचितम् । स खल्वयम् उत्सर्गोविधिरिति यत्र स्पष्टम् अन्यस्मै आचार्यादिकाय दक्षिणाविशेषस्य दानम् उपदिश्यते, तत्र नैतत् प्रवर्तते । अब्रह्म-
केतु कर्मणि सुतरामन्यस्मै दक्षिणा दातव्या । ब्रह्मणे—इति कर्मकारयित्रुपलक्षणत्वे तु प्रागेव नानुपपत्तिः । सेयं भट्टनारा-
यणादीनां बहूनाम् अनुमता व्यवस्था । तत्त्वकारस्तु,—होम-
दक्षिणैव ब्रह्मणे देया, कर्मान्ते—इति ब्रह्मसाध्यहोमान्तप-
रम्,—इत्येकत्राभिदधानः, कर्मान्ते—इति यथाश्रुतमेव ब्रह्मणे—इति कर्मकारयित्रुपलक्षणम्—इति पुनरन्यत्र ब्रुवाणः
स्वातन्त्र्यातिशयमात्मनः ख्यापयति ।

यदायन्यस्मै दक्षिणादीयते, तदापि कुलर्त्विजे गुरवे वा देया, तयोः प्रतिग्रहवैमुख्यादिना ग्रहणासम्भवे वज्रतरायां वा दक्षिणायाम् अन्यस्मै अपि दातुमिच्छायां तदनुमत्या, दूरस्थत्वे च तयोस्ताभ्यामुद्दिश्य मनसादत्तैव देया । तदप्याह कर्मप्रदीप एव ।

“कुलर्त्विजमधोयानं सन्निकृष्टं गुरुं तथा ।

नातिक्रमेत् सदा दित्सन् यदीच्छेदात्मनोहितम् ।

अहमस्मै ददानोति एवमाभाव्य दीयते ।

नैतावष्टुष्टा ददतः पात्रेऽपि फलमस्ति हि ।

दूरस्थाभ्यामपिद्वाभ्यां प्रदाय मनसा वरम् ।

इतरेभ्य स्तोत्राद्यादेष दानविधिः स्मृतः” ।

इति ॥ ६ ॥ ० ॥

किमिदं पूर्णपात्रम् ? । तदुच्यते,—

कंसं चमसं वाऽन्नस्य पूरयित्वा कृतस्य वाऽकृतस्य
वाऽपि वा फलानामेवैतं पूर्णपात्रमित्याचक्षते ॥ ७ ॥

कंसं कांस्यभाजनम्, चमसं वानस्पत्यं पात्रं वा, अन्नस्य पूरयित्वा
अन्नैर्वर्द्धयित्वा । अन्नस्य—इत्येतद्विशिनष्टि, कृतस्य वा अकृतस्य
वा । अपि वा अथवा अन्नासम्भवे फलानामेव—फलैरेवभोज्यै-
रित्येवकारकरणादुपदिशति अन्यच्च फलमभोज्यं व्यवच्छिन्नन्ति,
पूरयित्वा, एतं पूर्णपात्रम्—इत्याचक्षते आचार्याः । एतम्—इति
व्यत्ययात् पुंस्त्वम् । एतत् कंसादिकं पूर्णपात्रम् आचक्षते । कथं
कृत्वा ? । अन्नस्य पूरयित्वा स्थापितम्—इत्यर्थः । किञ्चित्तस्य
पुनरन्नस्य पूरणम् ? । तदाह गृह्यासङ्ग्रहः ।

“अष्टमुष्टिर्भवेत् कुक्षिः कुक्षयोऽष्टौ च पुष्कलम् ।

पुष्कलानि च चत्वारि पूर्णपात्रं विधीयते” ।

इति । असम्भवे पुनरेतस्य परिमाणस्य यावताऽन्नेन वज्रभोक्तुः
पुरुषस्य दक्षिः सम्पद्यते, तावतोऽप्यन्नस्य पूरितं पात्रं पूर्णपात्रं भवति ।
तदाह कर्मप्रदीपः ।

“यावता वज्रभोक्तुश्च दक्षिः पूर्णेन जायते ।

नावरार्द्धं ततः कुर्यात् पूर्णपात्रमिति स्थितिः” ।

इति ॥ ७ ॥

ब्रह्मैवैकचत्त्विक् ॥ ८ ॥

दर्शपूर्णमासप्रस्तावादिदमुच्यते । तेन सायं प्रातर्होम वैश्वदेवा-
दीनाम् अब्रह्मत्वेपि न क्षतिः । एक एव ब्रह्मा चत्त्विकमवति ।
किमनेनोक्तम् ? । इदमनेनोक्तम्—एक एव ब्रह्मा सर्वकर्मासु
चत्त्विक् कर्त्तव्यो न पुनरेकस्मिन् कर्माख्येको ब्रह्मा अन्यस्मिंश्चान्यः
अपरापरस्मिंश्चापरापरः—इति । तदनेन,—यजमानेन चत्त्वि-
गत्याज्यो भवतीत्युपदिशति । तथाच स्मरणम् ।

“चत्त्विकाज्यमदुष्टं यस्यजेदनपकारिणम् ।

अदुष्टमृत्विजं याज्यो विनेद्यौ तावुभावपि ।

क्रमागतेष्वेषधर्मी वृतेष्वृत्विजु च स्वयम् ।

यादृच्छिकेतु संयोज्ये तत् त्यागे नास्ति किल्बिषम्” ।

इति ॥ ८ ॥ ० ॥

पाकयज्ञेषु स्वयं होता भवति ॥ ९ ॥

पाकयज्ञेषु अल्पयज्ञेषु प्रशस्तयज्ञेषु वा । कस्मात् ? । उभयत्र पाक
शब्ददर्शनात् । दृश्यते खल्वन्ये पाकशब्दः,—योऽस्मत् पाकतरः—
इति । तं पाकेन मनसाऽपश्यम्—इति, योमा पाकेन मनसा—
इति च प्रशंसायां पाकशब्दः प्रयुक्तः । स खल्वसम् अर्थो गृह्यान्तर
वृत्तिकारैर् निरूपितः । तत्त्वकारादयस्तु मन्यन्ते,—पाकयज्ञः—
पाकाङ्गकयज्ञो वृषोत्सर्गादिः—इति । वयन्तु, एकाग्रौ ये यज्ञाः
तान् पाकयज्ञानवगच्छामः । कस्मात् ? । अस्माकमेव ग्रन्थान्तरे

समानानात् । तथाच लाव्यायनसूत्रम् । “पाकयज्ञा इत्याचक्षते
एकाग्रौ यज्ञान्”—इति ।

तेषु पाकयज्ञेषु स्वयं—स्वयमेव होता भवति । तदिदं स्वय-
मेव होतृत्वं प्रशस्तम्—इत्यवगम्यते । कुतः ? ।

“स्वयं होमे फलं यत्तु तदन्येन न जायते” ।

इति स्मरणात् । अन्यो हेतैव कुतो न व्यवच्छिद्यते ? । स्वयम-
शक्तौ पाकयज्ञलोपापत्तेः । न चैतदुचितम् । जुहुयाद्वा द्वावयेदा—
इति सामान्यतः सूत्रणात् । न प्रवसन्नुपवसेत्—इति च प्रवास-
दर्शनात् ।

‘निःक्षिप्याग्निं स्वदारेषु परिकल्प्यर्त्विजन्तथा ।

प्रवसेत् कार्यवान् विप्रो वृथैव न चिरं क्वचित्” ।

इति च कर्मप्रदीपवचनात् ॥ ९ ॥ ० ॥

पूर्णपात्रोऽवमः पाकयज्ञानां दक्षिणा ॥ १० ॥

पूर्णपात्रः—इति पुंस्त्वं व्याख्यातम् । पूर्णपात्रम् अवमं सर्वनिष्ठं
पाकयज्ञानां दक्षिणा । नातोऽप्यल्पतरी तेषां दक्षिणा अस्त्यर्थः
॥ १० ॥ ० ॥

अपरिमितं परार्द्धम् ॥ ११ ॥

न परिमितम् अपरिमितं बद्ध—इत्यभिप्रेतम् । तदिदम् अपरि-
मितं परार्द्धं प्रशस्तं भवति दक्षिणा पाकयज्ञानाम् । परार्द्धम्—
इति केचित् पठन्ति । परार्द्धं खल्वन्तिमम् अङ्गस्थानम् उच्यते ।

तथाच अपरिमितं परार्द्धपर्यन्तमपि पाकयज्ञानां दक्षिणा—
इति तच्चार्यः ॥ ११ ॥ ० ॥

एतस्मिन्नर्थे दृष्टान्तम् उपन्यस्यति,—

अपिह सुदाः पैजवन त्रैन्द्राग्नेन स्थालीपाकेनेष्ट्वा
शतं सहस्राणि ददौ ॥ १२ ॥

अपिरण्यानपि समुच्चिनोति । ह—इत्येतिह्यार्थको निपातः ।
शोभनं ददाति—इति सुदा नामतः, पिजवनस्य अपत्यं पुमान्
पैजवनोऽपि ह किल त्रैन्द्राग्नेन स्थालीपाकेन इष्ट्वा शतं सहस्राणि
शतगुणितानि सहस्राणि—लक्षम्—इत्येतत् । ददौ, दक्षिणाम्—
इति प्रकरणात्प्रभ्यते । कस्य वस्तुनः शतं सहस्राणि ? । गवाम्—
इति ब्रूमः । कस्मात् ? । संख्यामात्रकीर्तनात् । संख्यामात्र-
कीर्तने च प्रायेण गा एव संख्येतया व्यवहरन्ति याज्ञिकाः ।
शतदक्षिणेनाहं यक्ष्ये द्वादशशतदक्षिणेन—इति खल्वाहुः ।
“संख्यामात्रे च दक्षिणागावः”—इति च द्राह्यायणसूत्रात् ॥
१२ ॥ ० ॥

अथ यदि गृह्येऽग्नौ सायं प्रातर्होमयोर्वा दर्शपूर्ण-
मासयोर्वा हव्यं वा होतारं वा नाधिगच्छेत्, कथं
कुर्यादिति ॥ १३ ॥

अथेति पूर्वप्रवृत्तार्थम् । अथैतयोर्गृह्येऽग्नौ यावज्जीवं कर्त्तव्ययोः
सायं प्रातर्होमयोर्वा, दर्शपूर्णमासयोर्वा—प्रदर्शनमेतत् वैश्वदेव-

स्थापि, दैवादव्यस्माद्वा कस्माच्चित् कारणात् हव्यं हवनीयं वस्तु
वा, हेतारं हवनकर्त्तारं वा स्वयमशक्तौ, यदि न अधिगच्छेत्
न लभेत, तर्हि कथं कुर्यादित्युच्यते । (आभाषान्तं सूत्रम्) ॥
१३ ॥ ० ॥

आ सायमाहुतेः प्रातराहुतिर्नात्येत्याऽऽप्रातराहुतेः
सायमाहुति राऽमावास्यायाः पौर्णमासं नात्येत्याऽऽ-
पौर्णमास्या आमावास्यम् ॥ १४ ॥

आ सायमाहुतेः सायमाहुतिपर्यन्तम् । सेयं सायमाहुतिर्मर्त्यादा
अवधिः सीमेत्येतत् । प्रातराहुतिः नात्येति नातिक्रामति । सा
खल्वियं खकाले अहुता प्रातराहुतिरिदानीं प्रायश्चित्तात्मकं
महाव्याहृतिहेमं कृत्वा हेतव्या । तथाच गृह्यान्तरम् ।

“खकाले सायमाहुत्या अप्राप्तौ हेतव्ययोः ।

प्राक् प्रातराहुतेः कालः प्रायश्चित्ते कृते सति ।

प्राक् सायमाहुतेः प्रातर्होम कालाऽनतिक्रमः ।

प्राक् पौर्णमासादर्शस्य प्राग्दर्शादितरस्य च” ।

इति । एतेनैवसूत्रशेषोव्याख्यातः । तदिदं प्रदर्शनार्थं परिकीर्तनं
सायमाहुत्यादीनां न नियमार्थम् । कुतः ? । सत्यन्तरदर्शनात् ।
तथाचोक्तम् ।

“मुख्यकाले यदाऽवश्यं कर्म कर्तुं न शक्यते ।

गौणकालेऽपि कर्तव्यं गौणोऽप्यत्रेदृशो भवेत् ।

आसायमाहुतेः कालात् कालः स्यात् प्रातराहुतेः ।

प्रातराहुतिकालात् प्राक् कालः स्यात् सायमाहुतेः ।

पूर्णमासस्य कालोऽस्ति पुरा दर्शस्य कालतः ।
 स्यात् साकमेधकालोऽपि आसुनासीरकालतः ।
 सुनासीरीयकालोऽप्याऽऽवैश्वदेविककालतः ।
 श्यामाकैर्ब्रौहिभिश्चैव यवैरन्योन्यकालतः ।
 प्राग्यष्टुं युज्यतेऽवशं नैवत्वाययणात्ययः ।
 दक्षिणायनकाले या पश्चिज्या योत्तरायणे ।
 अन्योन्यकालतः पूर्वं यष्टुं युक्ते उभे अपि ।
 एव भागामियागीयमुख्यकालादधस्तनः ।
 खकालादुत्तरो गौणः कालः पूर्वस्य कर्मणः ।
 यद्वाऽऽगामिक्रियामुख्यकालस्याप्यन्तरालवत् ।
 गौणकालल मिच्छन्ति केचित् प्राक्तनकर्मणि” ।
 इति । सर्वमेव प्राक्तनकर्म प्रायश्चित्तहोमानन्तरमेव गौणकाले
 करणीयम् । सायमाहुत्यादौ तथा दर्शनात् ।
 “गौणेषु तेषु कालेषु कर्म चोदितमारभेत् ।
 प्रायश्चित्तप्रकरणं प्राक्तां निष्कृतिमाचरेत्” ।
 इति स्मरणाच्च । वैश्वदेवस्य पुनरतिक्रमे अभोजनमपि कृत्वा
 कालान्तरे प्रायश्चित्तानन्तरं तदाचरणम् । तथाच गृह्यान्तरम् ।
 “वैश्वदेवेतिज्ज्ञान्ते अक्षरात्रमभोजनम् ।
 प्रायश्चित्तमघोक्तत्वा पुनः सन्नुयाद्रूतम्” ।
 इति । प्रथमवैश्वदेवातिक्रमे दिवा अभोजनं, द्वितीयवैश्वदेवाति-
 क्रमे च रात्रावभोजनम्—इति परिशिष्टप्रकाशः । वैश्वदेवद्वया-
 तिक्रमे तु विशेषमाह कर्मप्रदीपः ।

“परेणामौ ऊते स्वार्थं परस्यामौ ऊते स्वयम् ।

पितृयज्ञात्यये चैव वैश्वदेवद्वयस्य च ।

अनिष्टा नवयज्ञेन नवान्नप्राशने तथा ।

भोजने पतितान्नस्य चरुर्वैश्वानरो भवेत्” ।

इति । प्राक् सूर्यास्तमयात् प्रथमो वैश्वदेवो नात्येति, प्राक् च रात्रेः सार्द्धात् प्रहरात् द्वितीयः । कुतः ? । यतस्त्वावानेव भोजन-
कालः । तच्च पुरस्तान्निवेदितमस्माभिः ॥ १४ ॥ ० ॥

एतेनैवावकाशेन हव्यं वा होतारं वा लिप्सेत ॥ १५ ॥

एतेन—इति गौणकालपरामर्शः । लिप्सेत लब्धुमिच्छेत् । लिप्सेत्—
इति पाठे व्यत्यासात् परस्मैपदम् । प्राप्तस्याप्यादरार्थमभिधानम् ।
कथं नाम ? । तथा लिप्सेत यथा गौणकालो नात्येति, तस्याप्यति-
क्रमे कर्मैव लुप्यते,—इत्यभिप्रायः । च्छज्वन्यत् । यदा पुनर्लभ्यते,
तदा होतव्यम् । तदाह कर्मप्रदीपः ।

“पौर्णमासात्यये हव्यं होता वा यदहर्भवेत् ।

तदहर्जुज्यादेवममावस्यात्ययेपि च” ।

इति ॥ १५ ॥ ० ॥

अपि वा यज्ञियानामेवोषधिवनस्पतीनां फलानि
वा पलाशानि वा अपयित्वा जुहुयात् ॥ १६ ॥

अपि वा—इति पक्षो विपरिवर्तते । एतेनाप्यवकाशेन हविष्यनुप-
लभ्यमाने यज्ञियानां यज्ञाह्वाणाम् अनिषिद्भूतानाम्—इत्येतत् ।
ओषधीनाम्—

“ब्रीहयः शालयो मुद्गा गोधूमाः सर्वपास्तिलाः ।

यवाश्चौषधयः सप्त विपदो ब्रन्ति धारिताः” ।

इति कर्मप्रदीपोक्तानाम्, वनस्पतीनां वृक्षाणाञ्च फलानि शस्यानि वा; पलाशानि छदनानि पत्राणि वा यथोपपन्नानि; अपथिला स्थालीपाकविधिना, जुहुयात् ॥ १६ ॥ ० ॥

अप्यप एवान्ततो जुहुयादिति ह स्माह पाकयज्ञ
श्रैडो हुतं ह्येव ॥ १७ ॥

अन्ततः सर्वासम्यन्तौ अप उदकम् अपि जुहुयादेव, न तु अग्निः कथम् होमः—इत्याशङ्कित । सर्वालाभे उदकमयन्ततो मथ्यत एवाग्नेर्जुहुयात् नत्वन्तुपशमाशङ्कां कुर्यादिति वा व्याख्येयम् । इति ह किल आहस्म उवाच, नामतः पाकयज्ञः इदं स्थापत्यम् श्रैडः कश्चिदाचार्यः; ऊतमेव भवत्येवमपि कृते । हि शब्दो यस्मादर्थः । यस्मादेवमपि कृते ऊतमेव भवति न अऊतम्—इति पाकयज्ञ आहस्म, तस्मादप एवान्ततो जुहुयादित्यर्थः ॥ १७ ॥ ० ॥

अहुतस्य प्रायश्चित्तं भवतीति ॥ १८ ॥

ऊत—इति कर्त्तरि निष्ठा । न ऊतं येन—इति वा विग्रहः । अऊतस्य उदकस्याप्यलाभात् होममकुर्वतः प्रायश्चित्तं भवति । किं पुनस्तत् प्रायश्चित्तम् ? पुनराधानम्—इति ब्रूमः । कुतः ? ।

“होमद्वयात्यये दर्श पूर्णमासात्यये तथा ।

पुनरेवाग्निमादध्यादिति भास्करशासनम्” ।

इति स्मरणात् । इति रन्यान्यपि पुनराधाननिमित्तानि समुच्चि-
नोति । तानि च,—

“असमचन्तु दम्पत्यो र्हेतयं नर्त्विगादिना ।

द्वयोरप्यसमचन्तु अवेद्भुतमनर्थकम्’ ।

इत्येवमादीनि कर्मप्रदीपादिष्वनुसन्धेयानि । पुनराधानप्रकारश्च,—

“पूर्वैव धेनिः पूर्वावृत्तपुनराधानकर्मणि” ।

इत्यादिना कर्मप्रदीप एव अभिहितः ॥ १८ ॥ ० ॥

नाव्रतो ब्राह्मणः स्यादिति ॥ १९ ॥

व्रतरहितो ब्राह्मणो न स्यादल्पमपिकालम् । “मुहूर्त्तमपि नाव्रतो
ब्राह्मणः स्यात्”—इति पाठे व्यक्त एवार्थः । इति र्हेतौ । यस्मात्
नाव्रतो ब्राह्मणः स्यात्, तस्मात् पुनराधाननिमित्ते जाते,
अविलम्बमेवादध्यादित्यभिप्रायः ॥ १९ ॥ ० ॥

अथाप्युदाहरन्ति ॥ २० ॥

अजुरक्षरार्थः । अज्जतस्य प्रायश्चित्तं पुनराधानमुक्तम्, अथेदा-
नीम् अन्यदपि पक्षान्तरं तत्र दर्शयितुं ब्राह्मणवाक्योदाहरणा-
भामरूपं सूत्रम् ॥ २० ॥ ० ॥

यावन्न ह्वयेताऽभोजनेनैव तावत् सन्तनुयात् ॥ २१ ॥

हविषोऽलाभे यावन्न ह्वयेत ह्वयेते, अभोजनेनैव तावत् तावन्तं
कालं सन्तनुयात् सन्ततमविच्छिन्नमनुष्ठेयं कुर्यादग्निव्रतम्—

इत्यर्थः । यावता कालेन हविर्लभ्यते, तावति काले अभोजनेऽपि
व्रतमनुष्ठानं भवतीत्यभिप्रायः ॥ २१ ॥ ० ॥

किम् अभोजनेनैव व्रतं सम्पद्यते ? । न । किन्तिहि ?—

अथ यदाऽधिगच्छेत् प्रति जुहुयात् ॥ २२ ॥

यदा पुनरधिगच्छेत्तमेत हविः, तदा अथ,—सायमाद्युपक्रमत्वात्
कर्मणां सायमादिकालं प्रतीक्ष्य, प्रति जुहुयात् । यावन्नह्यते
तावन्तं कालम् अभोजनेन क्षपयित्वा यदा हविरुपलभ्यते
तदा सायमादिकालं प्रतीक्ष्य प्रति जुहुयादित्यर्थः । प्रति शब्दो-
द्गमस्य प्रकारविशेषद्योतनार्थः । कतमः पुनरसौ प्रकारः ? ।
उच्यते । अतिक्रान्ताः सर्वे अग्निदैवत्या आज्ञतो विगणय्य तावन्ति
हवीं वि पात्रे कृत्वा,—अग्नये स्वाहा—इति सद्यदेव जुहुयात् ।
एवं प्राजापत्याः । एवम् अपरापराः । तदाह कर्मप्रदीपः ।

“आहूयमानेऽनश्नञ्चेत् नयेत् कालं समाहितः ।

सम्पन्ने तु यथा तत्र ह्यते तदिहोच्यते ।

अज्ञताः परिसङ्ख्याय पात्रे कृत्वाऽऽज्जतोः, सद्यत्—

मन्त्रेण विधिवद्भुत्वा एवमेवापरा अपि” ।

इति ॥ २२ ॥ ० ॥

एवमप्यस्य व्रतं सन्ततं भवतीति ॥ २३ ॥

एवम् अपि कृते अस्य व्रतिनो व्रतं नियमः सन्ततम् अविलुप्तं
भवति । तस्मात् पुनराधानं न कर्तव्यम्—इत्यभिप्रायः । इतिः
ब्राह्मणवाक्यावसानज्ञापनार्थः, प्रकरणपरिसमाप्त्यर्थो वा ॥ २३ ॥ ० ॥

एषोऽत ऊर्द्धः हविराहुतिषु न्यायः ॥ २४ ॥

अत ऊर्द्धम् अस्मात् परतो वक्ष्यमाण एष न्यायो हविराहुतिषु—
ह्यते—इति हविः; अविशेषात् समिदाज्यपशूपशाकादिकं
सर्वम् उच्यते, तस्य हविष आहुतिषु वोढव्यः—इति परिभाष्यते।
पराचीनस्यापि बुद्ध्या सन्निकृष्य एतदा परामर्शः। न्यायग्रहणं
क्वचिदान्नातस्यापि प्रतिषेधार्थम्। यथा समान्नातोऽपि मन्त्रान्ते
स्वाहाकारः स्वाहान्ते मन्त्रे नाद्रियते, अन्यायत्वात्। तच्चोत्तरत्र
वक्ष्यामः। एवम् अन्यदपि ऊच्यम्।

एवं वा—

एषोऽनन्तरोक्तो न्यायः प्रकारः—इत्येतत्। अत ऊर्द्धं वक्ष्यमाणसु
हविराहुतिषु द्रष्टव्यः—इत्युक्तः प्रकारः सर्वत्रातिदिश्यते। न्याय
ग्रहणेन किमुक्तं भवति? एतदनेनोक्तं भवति;—अत ऊर्द्धं
ये क्षिप्रहोमा ब्रह्मचारिषमिदादयो वक्ष्यन्ते, तेषु क्षिप्रहोमाक्त
एव प्रकारो भवति। ये पुन सन्तहोमाः वैवाहिकहोमादयः,
तेषु ब्रह्मोपवेशनादि तन्त्रं द्रष्टव्यम्। तथा क्वचित् प्राप्नोष्यर्थो
निवर्त्तते। किमुदाहरणम्? इदमुदाहरणम्। आज्यतन्त्रेषु
मुषलोलूखलसर्पादयो निवर्त्तन्ते, पाण्याहुतिषु मेघणसुगा-
दयः—इति। सोऽयं न्यायशब्दस्यार्थः ॥ २४ ॥ ० ॥

मन्त्रान्ते स्वाहाकारः ॥ २५ ॥

होम मन्त्राणाम् अन्ते अवसाने स्वाहाकारः कर्त्तव्यः—इति सूत्र-
शेषः। स खल्वयं स्वाहाकारो हविस्त्यागार्थः—इति स्वाहाकारान्त

मन्त्रेषु नैष विधिरूपतिष्ठते । तत्र खन्वान्मान्नातेनैव स्वाहाकारेण
हविस्त्यागः कृतः—इत्यपरस्यान्वानम् अनर्थकं भवति । तथाच
तन्वान्तरम् ।

“नमोऽन्ते न नमो दद्यात् स्वाहान्ते द्विठमेव च ।

पूजाया माज्जतौ चापि सर्वत्रायं विधिः स्मृतः” ।

इति । यत्र च मन्त्रादितोऽपि समान्नातः स्वाहाकारो हविस्त्या-
गार्था भवति, तत्राप्यग्नौकरणहेतुमे मन्त्रान्ते स्वाहाकारान्तरं न
कर्तव्यमेव । न्यायस्याविशेषात् । तदाह कर्मप्रदीपः ।

“स्वाहां कुर्यान्नचात्रान्ते न चैव जुहुयाद्भुवि ।

स्वाहाकारेण ऊवाग्नौ पश्चाद्दोमं समापयेत्” ।

इति । होममन्त्राणाञ्चादौ न प्रत्येकम् ॐकारः करणीयः ।
तदप्याह स एव ।

“नोक्तुर्याद्दोममन्त्राणां पृथगादिषु कुञ्चित् ।

अन्धेषाञ्च विद्वष्टानां कालेनाऽऽचमनादिना” ।

इति ॥ २५ ॥ ० ॥

आज्याहुतिष्वाज्यमेव सःस्कृत्योपघातं जुहुयात् ना-
ज्यभागौ न स्विष्टकृत् ॥ २६ ॥

आज्यस्य यथोक्तस्याऽऽहुतिषु—यत्राज्यमेव ह्रयते—इत्यर्थः ।

आज्यं संस्कृत्यैव, उपघातं यथा भवति तथा जुहुयात्, द्रवद्रव्य-
कलात् सुवेण—इत्यर्थः । एव कारेण यद्व्यवच्छिद्यते, तदप्युच्यते
सुखावबोधार्थम् । नाज्यभागावच भवतः न च स्विष्टकृदपि
भवति । तदेते अतिदेशागता इह प्रतिषिध्यन्ते ॥ २६ ॥ ० ॥

आज्याहुतिष्वनादेशे पुरस्ताच्चोपरिष्ठाच्च महा-
व्याहृतिभिर्होमः ॥ २७ ॥

आज्याहुतिषु आज्यमात्राहुतिषु, आहुतेरनादेशे च—मध्यात्
पूर्वाह्नादितिवचनशब्दः समुच्चयार्थो लुप्तवत् द्रष्टव्यः । यत्र होम
एव नादिश्यते उपदिश्यते चाग्नि रवगम्यते वा किञ्चिदन्यद्वेदे-
म-
लिङ्गं, तत्र गर्भाधान पुंसवन शुक्लाकर्म सीमन्तकरण चूडा-
करणादिषु प्रधानकर्मणो गर्भाधानाऽंशाभिमर्षणादेः पुरस्ताच्च
उपरिष्ठाच्च,—आद्यन्तयोरित्यर्थः । महाव्याहतयः तिस्रः व्या-
ख्याताः, ताभिर्होमः कर्त्तव्यः—इति वाक्यशेषः । एवं खल्वग्ने-
रुपदेश स्तत्रतत्त्वार्थवान् भवति । इतरथाऽनर्थको वा स्यात्,
अदृष्टार्थो वा कल्प्येत ।

चन्द्रदर्शनादावपि तर्हि पुरस्ताच्चोपरिष्ठाच्च महाव्याहृतिभि-
र्होतव्यम् ? । न । तत्राग्नेरप्युपदेशाभावात् । अतएव—

“अहोमकेष्वपि भवेत् यथोक्तं चन्द्रदर्शने” ।

इति कर्मप्रदीपेऽपि चन्द्रदर्शनस्याहोमकत्वमुक्तम् । गर्भाधानेऽपि
होममवसरे उपपादयिष्यामः ।

अन्ये तु वर्णयन्ति,—‘आज्याहुतिष्वनादेशे आज्याहुतयोऽपि
यत्र नादिश्यन्ते—होम एव यत्र नादिश्यते—इत्यर्थः । न पुनरा-
ज्याहुतिषु अनादेशे च—इति व्याख्यानं युक्तं, चकाराध्याहार-
दोषात्’—इति । अत्र ब्रूमः । आज्याहुतयो यत्र नादिश्यन्ते—इति
वर्णनायां चर्वाहुतिष्विति प्रसङ्गः । आज्याहुतयोऽपि यत्र नादि-

श्यन्ते—इत्यर्थकल्पने च व्यक्तम् अपेरध्याहारः । आज्यपदञ्चैवम-
नतिप्रयोजनं स्यात् । आज्यतिष्वनादेशे—इति खल्वभिप्रेयते । तस्मा-
दस्मदुक्तमेव व्याख्यानम् आदरणोच्यम् । द्योतको हि चशब्दस्ता-
त्पर्यं ख्येयते । तच्चेत् तात्पर्यम् अन्यस्मादपि कारणादवगम्यते,
अकिञ्चित्करं तदकीर्तनं भवति । आज्याज्यतिषु—इति सप्तमी-
निर्देशश्चैवं तात्पर्यम् उपोदलयति । आज्याज्यतिष्वनादेशे—
इति चासमासकरणं प्रत्येकम् अन्वयं द्योतयति ॥ २७ ॥ ० ॥

यथा पाणिग्रहणे, तथा चूडाकर्म्मण्युपनयने गो-
दाने च ॥ २८ ॥

यथा पाणिग्रहणे महाव्याहृतिभिः व्यस्तमस्ताभिश्चतस्र आ-
ज्यतयो ह्यन्ते—(तथाच पाणिग्रहणे वक्ष्यत्याचार्यः,—महाव्या-
हृतिभिश्च पृथक्, समस्ताभिश्चतुर्थीम्—इति ।) तथा चूडाकर्म्मणि ।
तथा शब्दः प्रत्येकम् अभिसम्बध्यते । तथोपनयने, तथा गोदाने
च,—इत्येति दिश्यते । सोऽयम् अनागतातिदेशः । चूडाकर्म्मादि
व्यतिरिक्तेषु तु तिस्र एवाज्यतयो भवन्ति ॥ २८ ॥ ० ॥

अपवृत्ते कर्म्मणि वामदेव्यगानः शान्त्यर्थः शा-
न्त्यर्थम् ॥ २९ ॥

अपवृत्ते समाप्ते कर्म्मणि वामदेव्यगानं, कर्त्तव्यम्—इति परिभा-
ष्यते । तस्मात् सर्वेषामेव कर्म्मणाम् अपवर्गे वामदेव्यं साम गात-
व्यम् । कर्म्मणि—इति सामान्येनोपदेशाच्च । बहूनाञ्च कर्म्मणा

मेकदा करणे अन्ततः स्रुदेव वामदेव्यं गातव्यं न प्रत्येकमन्ते ।
तदाह कर्मप्रदीपः ।

“अहोमकेष्वपि भवेत् यथोक्तं चन्द्रदर्शने ।

वामदेव्यं गणेष्वन्ते वक्ष्यन्ते वैश्वदेविके” ।

इति । गानस्य अशक्तावपि ऋचो वारत्रयं पठनीयाः । तदप्याह
स एव ।

“अन्ते च वामदेव्यस्य गानं कुर्याद्दृक्स्थिधा” ।

इति । शान्तर्यम्—इति विहितं वामदेव्यागानम् अनेन सूत्र्यते—
इत्यर्थवादोऽयम् । उभयस्मिन् विधीयमाने हि वाक्यं भिद्येत् ।
वामदेव्यगानं कर्त्तव्यम्, तच्च शान्तर्यं भवति—इति । तस्मात्,—
“उदुम्बरो यूषो भवति ऊर्गं वा उदुम्बर ऊर्क्पशव ऊर्जं वा स्ना
ऊर्जं पशून्नाप्नोति ऊर्जाऽवर्धये”—इतिवदिहापि स्तुतिरेव
प्रयोजनं न फलविधिः । अन्येलाङ्गः,—शान्तर्यम्—इति वचनान्ना-
तीव अस्य नित्यत्वम्—इति । शान्तर्यं शान्तर्यम्—इत्यभ्यासः प्रपा-
ठकपरिसमाप्तिं द्योतयति ॥ २९ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-
त्मजस्य श्रीचन्द्रकान्ततर्कालङ्कारस्य कृतौ गोभिलीयगृह्यसूत्र-
भाष्ये प्रथमप्रपाठकस्य नवमो काण्डिका समाप्ता ॥ ० ॥

समाप्तश्चार्थं प्रथमः प्रपाठकः ॥ ॐ ॥

गोभिलीयगृह्यसूत्रे

द्वितीयप्रपाठके प्रथमा काण्डिका ।

एवन्तावत् प्रथमे प्रपाठके अग्निसमाधानम्, समाहिताग्ने-
श्चावश्य कर्त्तव्यं साचं प्रातर्होमादिकम्, देवसवितरित्यादेश्च
मन्त्रस्य विनियोगो निरूपितम् । समाधानञ्चाग्नेर्जायायाः पाणिं
जिघृक्षोरभिहितम् । अथेदानीं कथं जायायाः पाणिं गृह्यते,
देवसवितरित्यादेः परेषाञ्च मन्त्राणां विनियोगः,—इत्येवमर्थ-
जातं निरूपयितुं द्वितीयः प्रपाठक आरभ्यते । प्रसङ्गा गतञ्चा-
न्यत् । तत्र तावत् पाणिं ग्रहणं मेव प्रथमं निरूप्यते,—

पुण्येनक्षत्रे दारान् कुर्वीत ॥ १ ॥

पुण्ये शोभने, नक्षत्रे चक्षुः । “उदगयने पूर्वपक्षे पुण्येहनि”—
इति सिद्धत्वादेतदवाच्यम्—इति चेत् । न । दारकर्म्मणि नक्षत्र-
स्यादरातिशयार्थत्वात् । दाराः, गृहाः, पञ्चालाः—इत्येवमादयो
नित्यबहुवचनान्ताः शब्दाः पुंलिङ्गाः । दारान् सहधर्म्मचारि-
णाम्, पत्नीम्—इत्यनर्थान्तरम् । चञ्जल्यत् ॥ १ ॥ ० ॥
कीदृशान् दारान् कुर्वीत ? । तदाह

लक्षणं प्रशस्तान् कुशलेन ॥ २ ॥

प्रशस्तम् अवैधव्यादिसूचकं लक्षणं चिह्नं येषां त इमे प्रशस्त

लक्षणाः सन्तो व्यत्ययेन लक्षणप्रशस्ता इत्युच्यन्ते । तान् । लक्षणेन शोभन लक्षणेन प्रशस्तान् श्रेष्ठान्—इति वाऽर्थः । दारान् कुर्वीत—इति दारसम्बन्ध विवक्षया इत्यं निर्देशः । कथमगम्यन्ते लक्षणानि ? । तदुच्यते । कुशलेन स्त्रीलक्षणविदा । स्त्रीणां लक्षणानि शुभाशुभसूचकानि यो वेत्ति सोऽयं स्त्रीलक्षणविदुच्यते । तेन परीक्षितान्—इत्यर्थः । तथाच स्मरणम् ।

“सदा गृही सुखं भुङ्क्ते स्त्री लक्षणवती यदि ।

अतः सुखं समृद्धयर्थं मादौ लक्षणमीक्षयेत्” ।

इति । इयमपरा सूत्रयोजना । लक्षणविदा कर्त्ता लक्षणेन शोभन लक्षणेन प्रशस्तान् अन्तर्भूतं निजर्थं तथा प्रशंसितान् दारान् कुर्वीत । लक्षण शब्दः शोभन लक्षणार्थाऽन्यत्रापि दृश्यते * ॥

२ ॥ ० ॥

* केचिदेतत् सूत्रानन्तरम्—“अनार्षं शुल्करहितम्”—इति सूत्रमधिकं पठन्ति । “अर्षशुल्कं गोमिथुनादि, तदितर शुल्कनीतां त्यजेत्”—इति याचक्षते च । तदिदं सूत्रमनार्षमिति प्रतिभाति । तथाहि । पूर्वं “दारान् कुर्वीत”—इति सूत्रस्थिता, तद्विशेषणत्वं विवक्षयैव च—“लक्षणं प्रशस्तान्”—इति, किमिति “अनार्षं शुल्कं रहितान्”—इति नास्त्वयत् । “तदस्त्राभे पिण्डान्”—इत्युत्तरं सूत्रमप्येवं सत्युपपद्यते । तच्चहि तच्छब्देन स्त्रीलक्षणविदः परामर्शः । एतच्चानयोरेव सूत्रयोरानन्तर्यं स्यात् । न पुनरन्तरा सूत्रान्तरेण व्यवधाने । अपिच । अनां शुल्कं रहितम्—इत्यानेनार्षेपि गोमिथुनस्य शुल्करूपता प्रतीयते । सोऽयमर्थो न्यायविरुद्धो मनुविरुद्धश्च । तथाच मनुः ।

“अर्षे गोमिथुनं शुल्कं केचिदाज्जर्ह्यैव तत् ।

अल्पोऽप्येवं सहान् वापि विम्रायस्तावदेव सः” ।

इति । सूत्रपुस्तकेषु सर्वेष्वेकसद्वलोकितेषु सोऽसादृष्टि भाष्यपुस्तके च—अनार्षं शुल्कं रहितम्—इति सूत्रं न दृश्यते ।

तदलाभे पिण्डान् ॥ ३ ॥

तदिति प्रकृतः स्तूलक्षणवित् परामृश्यते। तस्य स्तूलक्षणविदो-
ऽलाभे पिण्डान् कुर्वीत ॥ ३ ॥ ० ॥

कुतो मृदमादाय पिण्डाः कर्तव्याः?। तदाह—

वेद्याः सीतायाः हृदा ज्ञोष्ठा चतुष्यथा दादेवना
दादहना दीरिणात् ॥ ४ ॥

वेदिरग्निष्टेमोदौ विहिता। सीता लाङ्गलपङ्कतिरित्यनर्थान्त-
रम्। कष्टं चेन्नम्—इत्येके। हृदोऽगाधजलाशयो ग्रीमेपि यः
शोषं नैति। गावो यत्र तिष्ठन्ति तद्गोष्ठम्। चतुष्यथः प्रसिद्धः।
आदीव्यते यत्र तदादेवनम् द्यूतस्थानम्। आदह्यते यत्र तदाद-
हनं शशानम्। यत्रोप्तं बीजं न प्ररोहति तदीरिणम् उषरम्—
इत्येकोऽर्थः। एतेभ्यो वेद्यादि स्थानेभ्यो मृदमादाय पृथगेव पि-
ण्डान् कुर्वीत। पृथगिति कुतो वर्ण्यते?। असमासकरणादि-
त्याह। सर्वेभ्यः सम्भार्यम्—इति चोत्तराच्चानात्। एवं खल्वष्टौ
पिण्डा भवन्ति ॥ ४ ॥ ० ॥

सर्वेभ्यः सम्भार्यं नवमम् ॥ ५ ॥

सर्वेभ्यो वेद्यादिस्थानेभ्यः श्लोकश्लोकां मृदं सम्भृत्याहृत्य क्रियते—
इति सम्भार्यं नवमं पिण्डं कुर्वीत ॥ ५ ॥ ० ॥

समान् कृतलक्षणान् ॥ ६ ॥

समान् समानान् प्रमाणतः, कृतं लक्षणं येषां तान् कृतलक्षणांश्च

पिण्डान् कुर्वीत । लक्षणं चिह्नम्—इत्यनर्थान्तरम् । यतमः
पिण्डो यतमस्या ऋद सचिह्नं कर्तव्यं वक्ष्यमाणार्थम् ॥ ६ ॥ ० ॥
तान् खल्विमान् पिण्डान्—

पाणावाधाय कुमार्या उपनामये दृतमेव प्रथममृतं
नात्येतिकश्चनर्त इयं पृथिवी अत्रिता सव्वमिदम-
सौभूयादिति, तस्यानाम गृहीत्वैषामेकं गृहाणेति
ब्रूयात् ॥ ७ ॥

खकीचे पाणौ हस्ते आधाय कृत्वा कुमार्याः कन्यायाः उप समीपे
नामयेत् स्थापयेत् चत मेव प्रथमम्—इत्यनेन मन्त्रेणेतिकारा-
न्तेनेत्यर्थः । किं कृत्वा ? अमावित्यस्मिन् मन्त्रस्थाने तस्याः
कुमार्या नाम गृहीत्वा उच्चार्य । तेन 'सर्व्वमिदं धनदाभूयात्'
—इत्येवमादिकः प्रयोगः । एवं स्थापयित्वा, पुनः, तस्या नाम
गृहीत्वा योग्यत्वात् सम्बोधनविभक्त्या उच्चार्य—एषामेकं गृहाण—
इति ब्रूयात् । 'धनदे ! एषा मेकं गृहाण'—इत्यादिः प्रयोगः ।
तदिदं तस्या नाम गृहीत्वेति मध्यपठितं मध्यमणि न्यायेना-
भाभ्यां सम्बध्यते । अतएव गृहाणेति सम्बोध्यमाणार्थापेक्षी मध्यम
पुरुषोष्ठाञ्छेनोपपद्यते ॥ ७ ॥ ० ॥

पूर्व्वेषां चतुर्णां गृह्णन्तीमुपयच्छेत् ॥ ८ ॥

पूर्व्वेषां चतुर्णां वेदि सीता इदगोष्ठमृन्निर्भितानां पिण्डानाम्
एकतमं पिण्डं गृह्णन्तीं (कान्दशेयं प्रयोगः) गृह्णन्तीम् आददानं
कुमारोमुपयच्छेत् विवाहयेदित्यर्थः ॥ ८ ॥ ० ॥

सम्भार्यमपीत्येके ॥ ६ ॥

सम्भार्यमपि पिण्डमाददानामुपयच्छेदित्येके आचार्या मन्यन्ते ।
 अस्मादेवावगम्यते,—सम्भार्यमाददानां नोपयच्छेदित्यन्ये मन्यन्ते—
 इति । तस्मात् सम्भार्यमाददानामिच्छयोपयच्छेदा नवोपयच्छेत्
 —इति सिद्धम् । किं कारणम् ? । शुभाशुभयोर्मिश्रत्वम् । कुतः
 पुनरेतत् ? । शाखान्तरे प्रत्येकशः फलार्थवाद दर्शनात्, सम्भा-
 र्यस्य च सर्वघटितत्वात् । तथा चोक्तम् ।

“गृह्णाना वेदिपिण्डञ्च प्रसूते याज्ञिकान् सुतान् ।

सोता पिण्डन्तु गृह्णाना सुतान् सूते कृषीबलान् ।

सर्वकाम समृद्धांश्च तृतीयस्य परिग्रहात् ।

गोष्ठपिण्डग्रहाच्चापि गोमिनः सुखिन स्त्रिया ।

इतश्चेतश्च गन्तारः पञ्चमेनास्थिताः सुताः ।

षष्ठेन तु गृहीतेन भवन्ति द्यूतसेविनः ।

अशान पिण्डग्रहणाद्विधवा जायते ध्रुवम् ।

बन्ध्या वा विधवा वा स्यादष्टमग्रहणादपि ।

मिश्रमेतद्भवेत् सर्वं यतः पूर्वोदितं फलम् ।

नवमस्य ग्रह स्तस्मात् शुभो वा यदि वा अशुभः” ।

इति ॥ ६ ॥ ० ॥

अथेदानोमासन्न विवाहायाः कन्यायाः स्नपनमभिधीयते,—

क्लीतकै र्यवै र्माषै र्व्याऽऽश्रुताः सुहृत् सुरोत्तमेन
सशरीरां चिर्मूर्धन्यभिषिञ्चेत्—कामदेव ते नाम मद्दे-
नामासीति, समानयामुमिति पति नाम गृह्णीयात्,
स्वाहाकारान्ताभि रूपस्य मुत्तराभ्यां ज्ञावयेत् ॥ १० ॥

क्लीतकैः क्लिन्नकैः चूर्णकृत्योदकेन द्रवीकृतैरित्येतत् । कैः ? । यवै-
र्माषैर्व्या । यवमाषौ प्रसिद्धौ । वा शब्दो विकल्पार्थः । “मसुरयव
माषाणां स्रक्ष्णचूर्णान्येकीकृत्य”—इति भवदेवमवचनम् अप्रमा-
णम् । तदेभिर्यवैर्माषैर्व्या आश्रुतां कृतसर्वाङ्गोदकर्त्तनां, सुहृत् मित्रं
स्निग्धहृदयः—इत्यनर्थान्तरम् । सह शरीरेण वर्त्तमानां कन्यां
मूर्द्धनि शिरसि त्रिर्वारचयम् अभिषिञ्चेत् । मूर्द्धनि तथाऽभिषे-
क्तव्यं यथा सर्वमेव शरीरमभिषिक्तं भवतीत्यर्थः । केन अभि-
षिञ्चेत् ? । सुरोत्तमेन । वरुणा सुराऽऽरविन्दानोद्युदकनाम
पाठादुदकनामैतत्—यत् सुरेति । तदयमर्थः । उदकेन उत्तमेन
शोभनगन्धवर्णादियुक्तेन अभिषिञ्चेत् । सुरैव कस्मान्नोच्यते ? ।
उच्यते । सुरा हि नामात्यन्तमपवित्रं यदस्याः घ्राणस्पर्शयोरपि
प्रायश्चित्तमुपदिशन्ति । तथाच स्मर्यते ।

“सुराया गन्धमाघ्राय स्नात्वाऽऽज्यं प्राश्य शूध्यति ।

स्पर्शं प्रतिग्रहे चैव अहं पीत्वा तद्योदकम्” ।

इति । “सुरास्नानसमं तैलम्”—इति च सुरास्नानस्यात्यन्तनि-
न्द्यतां दर्शयति । वचनबलाददोषः ?—इति चेत् । न । अन्यथा-
पपत्तेः । अन्यथापि वचनमुपपद्यते—इति नास्ति वचनस्य बलम् ।
न खल्वविरोधेन सम्भवति वचनार्थं विरुद्धमर्थं प्रकल्प्य वचन

बलाददोषः—इतीयं कल्पना साधीयसी भवति । अन्ययोपपन्नञ्च
वचनं न सामान्यस्यापि शास्त्रस्य बाधकं भवितु मर्हति—इति
चमसिनां शेषभक्षाधिकरणे दर्शितम् । तस्मादुदकेनैवाभिषेकः ।
किं दृष्णीमभिषिञ्चेत् ? । न । कथं तर्हि ? । कामदेव ते नाम मदो-
नामासि—इत्येवमादिभिः ऋग्भिः । कतिभिः ऋग्भिः ? । स्वाहा-
कारान्ताभिः । अस्मिन् प्रदेशे स्वाहाकारान्ता यावत्यञ्चः सन्ति
तावतीभिः,—तिसृभिरित्यर्थः । तस्मादेकैकाम् ऋचमुच्चार्य एकै-
कोऽभिषेकः कर्त्तव्यः । उत्तराभ्यान् द्वाभ्याम् ऋग्भ्याम् उपस्थं घोनिं
स्त्रावयेत् । एतदुक्तं भवति । तिसृभिरेव ऋग्भिः तथा शिरस्य-
भिषेकः कर्त्तव्यो यथा सर्व्वं शरीरमभिषिक्तं भवति, परमुत्तराभ्यां
तथाऽभिषेक्तव्यं ययोपस्थो विशेषतः स्त्रावितो भवति—इति । अथे-
दानीं मन्त्रे विशेषमाह । समानयामुमित्यत्र अमुमित्यस्मिन् मन्त्र
स्थाने समानयामुकमित्यभिषेक्तव्यायाः कन्यायाः पत्युर्नाम गृही-
यात् उच्चारयेत् । तदिदं सूत्रम् उत्सृज्य पाठक्रमम् अनुसृत्यार्थ
क्रमं व्याख्यातम् ॥ १० ॥ ० ॥

ज्ञातिकर्मैतत् ॥ ११ ॥

एतत् कन्यास्वपनं ज्ञाते र्मातापित्रोरन्यस्य कुलीनस्य सुहृदः कर्म ।
ज्ञातिकर्मैवादेवेदं नातीवावश्यकमित्यवगम्यते । एवमेके । अय-
ञ्चाभिषेको दौर्भाग्यालक्ष्म्यपसर्गानां नादनार्थं शाखान्तरेष्वपि
पठ्यते, तस्मात् प्रयत्नतः कर्त्तव्यः । एवमन्ये । तदत्र भवन्तो भूमि-
देवाः प्रमाणम् ॥ ११ ॥ ० ॥

अथेदानीं पाणिग्रहणमभिधीयते,—

पाणिग्रहणे पुरस्ताच्छालाया अग्नि रूपसमाहितो
भवति ॥ १२ ॥

पाणिग्रहणे कर्मणि प्रक्रान्ते पुरस्तादगतः शालायाः गृहस्थ—चत्वर
इत्यर्थः । अग्नि रूपसमाहितः स्थापितो भवति, पूर्वोक्तामावृतं
कृत्वा । अनुपदेशात् कर्तुरनियमः । तेन यावद्वरो वधूमादाय
गृहान्निष्क्रम्यागच्छति, तावदन्य एव कश्चिदग्निं स्थापयति ।
आवृतमपि स एव करोति । अतएव सूत्रयिष्यति—“वर्हिषोऽन्तं
कटान्तं प्रापयेत्”—इति ।

यद्यप्याचार्येण कन्याप्रदानं प्रतिग्रहश्च न सूचितम्, तथापि
“अलङ्कृत्य कन्यामुदकपूर्वां दद्यात्”—इत्येवमादि गृह्यान्तरदर्श-
नात् तदप्यादरणीयम् । पाणिग्रहणे शिष्यजिज्ञासा समुत्कटेति
तन्निरसिषिषया खल्वाचार्यस्तदेव सूत्रयाञ्चकार, न कन्याप्रदा-
नम्—इति शिष्यते । प्रदानञ्चेदं कन्यादातुः कर्म, न प्रतिग्रहीतुः ।
प्रतिग्रहेऽपि दानाधीन एव ॥ १२ ॥ ० ॥

अथ जन्यानामेको ध्रुवाणामपां कलसं पूरयित्वा
सहोदकुम्भः प्रावृत्तो वाग्यतोऽग्रेणाग्निं परिक्रम्य द-
क्षिणत उदङ्मुखोऽवतिष्ठते ॥ १३ ॥

अथानन्तरं स्थापितेऽग्नावित्यर्थः । जन्याः नवोद्गाज्ञातयो वरस्त्रिगधा
वा । तेषा मेकोऽन्यतमः ध्रुवाणां सन्तानां सम्यग्विस्तृतानाम्—
(तदनेन कूपाद्युदकं नानुजानाति—इति गम्यते ।) अपां, ध्रुवा-
भिरङ्गिरित्येतत् । कलसं कुम्भं पूरयित्वा वर्द्धयित्वा, सह उद-

कुम्भेन उदकपूरितेन कुम्भेन वर्त्तमानः—तमादायेत्यर्थः । प्रा-
वृते वस्तेणाच्छादितः । कृतोष्णीषः—इत्यन्ये । ‘वाग्यतोऽग्नेणाग्निं
परिक्रम्य’—इति कृतभाष्यम् । दक्षिणतो दक्षिणस्यां दिश्यग्नेः (ब्रह्मा-
ऽऽसनं परित्यज्य—इत्यर्थोक्तमर्थे ।) उदङ्मुखः कौवेरीदिगभिमुखः
अवतिष्ठते ऊर्ध्वं स्तिष्ठति । अवपूर्वं स्तिष्ठति रनुपविष्टतां बोधयति ।
अत्रापि वाग्यमनलोपे पूर्वोक्तमेव प्रायश्चित्तं कारणस्याविशे-
षात्—इति द्रष्टव्यम् । एव मन्यत्रापि ॥ १३ ॥ ० ॥

प्राजनेनान्यः ॥ १४ ॥

प्राजनेन सह प्रतोदेन अन्यः कुम्भधारिणोऽपरः प्रावृतो वाग्य-
तोऽग्नेणाग्निं परिक्रम्य दक्षिणत उदङ्मुखोऽवतिष्ठते ॥ १४ ॥ ० ॥

शमीपलाशमिश्रांश्च लाजांश्चतुरञ्जलिमाचान् सूर्पे-
णोपसादयन्ति पश्चादग्नेः ॥ १५ ॥

शमी प्रसिद्धा । तस्याः पलाशानि पत्राणि तन्मिश्रान् लाजान्—

“अक्षतास्तु यवाः प्रोक्ता मृष्टा धाना भवन्ति ते ।

मृष्टास्तु ब्रीहयो लाजा घटा खाण्डिक उच्यते” ।

इत्युक्तलक्षणान् । चत्वारोऽञ्जलयः परिमाणमेषाम्—इति चतु-
रञ्जलिमाचान् । परिमाणे माचट् । यावद्भिश्चत्वारोऽञ्जलयः
पूर्यन्ते तावतः—इत्येतत् । सूर्पेणोपसादयन्ति सूर्पस्थान् कृत्वा
स्थापयन्ति पश्चादग्नेः । बह्वचनात् कर्तुरनियमः । चः समुच्चये
पूर्वोक्तमेव समुच्चिनोति ॥ १५ ॥ ० ॥

दृशत् पुत्रञ्च ॥ १६ ॥

दृशत् शिला पेषणाधारात्मिका, पुत्रञ्चोपलः पेषणकरणस्वरूपः ।
सा च सचेतिद्वन्द्वैकवद्भावः । तच्चोपसादयन्ति पश्चादग्नेः । कुतः पुनः
पुत्र उपल इति वर्ण्यते ? सन्निधानादित्याह । सन्निहितैव दृश-
ज्जाति रागच्छति हृदयमिति सैव पुत्रस्यापि कल्पयितुमुचिता ।
श्लोकमपि उदाहरन्ति ।

“प्रसिद्धार्थस्य सान्निध्ये योऽप्रसिद्धार्थ उच्यते ।

तत्सन्निधानं सामर्थ्यात्तज्जातीयोऽवगम्यते” ।

इति । दृशज्जातीयपुत्रस्यैवासादनं न तु दृशदः पुत्रस्य च—इति
वा व्याख्येयम् ॥ १६ ॥ ० ॥

अथ यस्याः पाणिं ग्रहीष्यन् भवति सशिरस्का सा-
ऽऽश्रुता भवति ॥ १७ ॥

अथ पूर्वाक्ताभिषेकानन्तरं यस्याः कन्यायाः पाणिं ग्रहीष्यन् ग्रही-
तुमिच्छन् भवति—ग्रहीष्यति वरः, सा कन्या सशिरस्का आश्रुता
अविधवोपनीतमङ्गलोदकैः स्नाता भवति ॥ १७ ॥ ० ॥

अहतेन वसनेन पतिः परिदध्याद्,—या अहन्त-
न्नित्येतयर्च्चा, परिधत्त धत्त वाससेति च ॥ १८ ॥

अहतेनाक्षुन्नेनाखण्डितेन । अहतेन—इति केचित् पठन्ति । तद-
नाकरम् । वसनेन वाससा पतिः यस्याः पाणिं ग्रहीष्यन् भवति

तां परिदध्यात् अन्तर्भूतनिजर्थतया परिधापयेत् संयोजयेत्—
 अहतं वास स्तां परिधापयेदित्यर्थः । अतएव परिधत्स्व—इति,
 परिधत्त—इति च मन्त्रलिङ्गमनुगृह्यते । गृह्यान्तरे परिधाप-
 नोपदेशाच्चैवमवगन्तव्यम् । तच्चोदाहरिष्यामः । वरस्य परिधाप-
 नोपदेशादेव वध्वाः परिधानमप्याक्षिप्यते, तद्विना तदनुपपत्तेः ।
 आचार्यस्याध्यापनविधिर्नैव माणवकस्याध्ययनमप्याक्षिप्यते—इति
 यद्वत् । या अहन्तन्निष्ठेतया ऋचा, परिधत्तधत्तवाससा—इति
 मन्त्रेण च परिदध्यादिति गतेनसम्बन्धः । एतया—इत्यवाच्यम्?—
 इति चेत् । न । स्वरवर्णं नियमार्थत्वात् । कथं नाम ? । एतया
 एवम्भूतस्वरवर्णयैव न तु व्यत्यस्तस्वरवर्णयेत्यर्थः । तदनेन स्वरवर्ण
 सम्पादनार्थमवश्यं यतितव्यम्—इति दर्शयति । तथा चोक्तम् ।

“मन्त्रो ह्येनः स्वरतो वर्णतो वा

मिथ्याप्रयुक्तो न तमर्थमाह ।

स वाग्वज्रो यजमानं हिनस्ति

यथेन्द्रशत्रुः स्वरतोऽपराधात्” ।

इति । अत्र किञ्चिद्वक्तव्यमस्ति । द्वयोः खल्वत्र परिधापनक्रिया-
 ऽवधार्यते । कस्मात् ? । भेदेनोपदेशात् । ‘एतयर्चा’—इति, ‘इति
 च’,—इति चानयोर्मन्त्रयोर्भेदेनोपदेशो विभिन्नक्रियाविनियोग
 मवगमति । यदि पुन रेकस्यामेव परिधापनक्रियायामुभयोर्विनि-
 योगोऽभिप्रेयेत, तर्ह्यलं भेदोपदेशेन । तस्मादसनद्वयपरिधापने
 मन्त्रद्वयस्य विनियोगः—इत्यादिभ्यो मन्त्रोऽधरीयवसनपरिधापने,
 ऽन्तिमञ्चोत्तरीयवसनपरिधापने करणम्—इति सिध्यति । गृह्या-

नरचोपदेशात् । गृह्यान्तरे च वसनद्वयस्य (अधरीयस्य उत्तरी-
यस्य च) परिधापनमुपदिश्यते—इतीहापि तदेव वर्णयितुमुचितम् ।
तथाच गृह्यान्तरम् । “अथैनां वासः परिधापयति”—इति ।
“अथोत्तरीयम्”—इति च ।

“द्विकच्छः कच्छशेषश्च मुक्तकच्छ स्तथैव च ।

एकवासा अवासाश्च नग्नः पञ्चविधः स्मृतः” ।

इत्येकवाससोनग्नत्वस्मरणाच्चेतदवगन्तव्यम् ॥ १८ ॥ ० ॥

प्रावृतां यज्ञोपवीतिनीमभ्युदानयन् जपेत्—सा-
माऽदद्गन्धर्व्वीयेति ॥ १९ ॥

प्रावृतां कुतोत्तरीयाम् । कथं प्रावृताम् ? । यज्ञोपवीतिनीं
यज्ञोपवीतिनीमिव, यज्ञोपवीतवत्कृतोत्तरीयामित्यर्थः ।

एवं वा—

प्रावृतां प्रकर्षेणावृताम् आच्छादिताम्,—“न नाभिं दर्शयेत् कुल-
वधू रागुल्फाभ्यां वासः परिदध्यात् न स्तनौ विवृतौ कुर्यात्”—इति
स्मृत्युक्तरीत्या परिहिताधरीयवसनाम्—इत्येतत् । यज्ञोपवीतं
यज्ञोपवीतवत् विन्यासविशिष्टं मुत्तरीयं, तत् यस्या अस्ति, सेचं
यज्ञोपवीतिनी ताम्—यज्ञोपवीतवत् परिहितोत्तरीयवसनाभि-
त्यर्थः । तदाभ्यां पदाभ्यां पूर्वत्र सूत्रितयोर्वाससो विन्यासविशेषमिह
दर्शयति । यज्ञोपवीतपदञ्चोत्तरीयेऽपि प्रयुज्यते विन्यासविशेषलाभा-
र्थम्—इति पुरस्तादभिहितमस्माभिः । यज्ञोपवीतवतीमित्येव
कुतो न वर्ण्यते ? । तदभावादित्याह । न खल्वसि योषितां यज्ञो-

पवीतं येनानुद्येत । अनुमीयतामिति चेत्—स्थान्तम् अस्मादेवा-
 नुवादात् योषितामपि यज्ञोपवीत मनुमीयताम् । न । अन्यथो-
 पपत्तेः । अन्यथैवोपपन्नोऽयमनुवादेन विधिमनुमापयितुमलम् ।
 अनन्यथासिद्धः खल्वनुवादे विधिमनुमापयति । सिद्धवदुपदेश-
 चासिद्धिः । सिद्धवत् खल्वेतदुपदिश्यते—यज्ञोपवीतिनीम्—इति ।
 सिद्धं खल्लासां यज्ञोपवीतशब्दमुत्तरीयं न यज्ञोपवीतम् । तस्मा-
 दसिद्धि र्योषितां यज्ञोपवीतस्य । तामिमां प्रावृतां यज्ञोपवी-
 तिनीं वधूं अभ्युदानयन्—“पित्रा प्रप्ता मादाय गृहीत्वा
 निष्क्रामयति”—इति गृह्यान्तरदर्शनात् करेण करे गृहीत्वा
 गृहादग्नेरभिमुखीमानयन् जपेत् पतिः—सोमोऽददित्येतं मन्त्रम्
 ॥ १८ ॥ ० ॥

पश्चादग्नेः संवेष्टितं कटमेवं जातीयं वाऽन्यत् पदा
 प्रवर्तयन्तीं वाचयेत्—प्र मे पतियानः पन्थाः कल्पता-
 मिति ॥ २० ॥

संवेष्टितं सम्यग्वेष्टितमधश्चोपरि च पार्श्वे चाच्छादितमहतेन वसने-
 नेत्यर्थः । कटं, कटः प्रसिद्धः वीरणपत्रै र्विध्यते । तस्य खल्वसम्भवे
 एवं जातीयं दणजातीयम् अन्यद्वा किञ्चित् दणवेष्टकादि, पदा चर-
 णेन प्रवर्तयन्तीं प्रसारयन्तीम्—अग्निसमीपं नयन्तीं वधूं वाचयेत्
 भाषयेत् पतिः । किं वाचयेत् ? । प्रमेपतियानः—इत्येतं मन्त्रम् ।
 गतमन्यत् । अत्रानुवादादिधिरनुमीयते,—वरवध्वो रूपवेशनार्थं
 कटः कर्त्तव्यः—इति । कर्तुंश्चानियमः । एतदुक्तं भवति, वरेण

नीयमाणा वधूः चरणेन कटं प्रसार्याग्निममीपं नयत्युपवेशना-
येम्, मन्त्रञ्च तत्कालमेव पठति—इति ॥ २० ॥ ० ॥

स्वयं जपेद्जपन्त्यां प्रास्याइति ॥ २१ ॥

लज्जया अन्येन वा केनचित् कारणेन तं मन्त्रमजपन्त्यां वध्वां पतिः
स्वयमेव जपेत् । तत्रच प्रमे—इत्येतस्मिन् मन्त्रस्थाने प्रास्या
इत्येष विशेषः कार्यः ॥ २१ ॥ ० ॥

पदा प्रवर्त्तयन्तीमित्युक्तम् । तत् कियन्तं प्रवर्त्तयेत् ? । उच्यते,—

वर्हिषोऽन्तं कटान्तं प्रापयेत् ॥ २२ ॥

वर्हिषः—इति जात्याश्रयमेकवचनम् । वर्हिषाम् आस्तृतानामन्तं
कटस्थान्तं प्रापयेत् । अयमर्थः । कटस्तथा पदा प्रवर्त्तयितव्यो वध्वा,
यथा तदन्तभाग आस्तृत वर्हिषां किञ्चिदुपरि स्यादिति । तस्मा-
दवगच्छामः,—यावद्दासः परिधाप्य वरो वधूमादायागच्छति,
तावद्वर्हिषास्तरणादिका सर्वाष्यावृदयेनैव कर्त्तव्या—इति ।

रघुनन्दनस्वाह—“अन्तशब्दौ समीपवचनौ, आस्तृतवर्हिषां
कटस्य च समीपं देशं—कटवर्हिषोरन्तरालरूपं वधूः प्रापयेत्
पतिः”—इति । तदवज्ञतम् । उपात्तं कर्मद्वयं मुत्सृज्यानुषङ्गेन वध्वाः
कर्मत्वकल्पनाऽनौचित्यात् । एकस्यचान्तशब्दस्थानतिप्रयोजनत्वात् ।
एवं हि वर्हिषोऽन्तं कटस्यचेति कुर्यात् । नाप्यन्तरालदेशं गतया
वध्वा किञ्चित् प्रयोजनमस्ति । उपविष्टया खल्वेतया प्रयोजनम् ।
“प्रापयेत्”—इत्यत्र “प्रेरयेत्”—इति केचित् पठन्ति । तत्रापि
तथैवार्थः ॥ २२ ॥ ० ॥

एवं वरगृहीतकरा वधू रागत्य,—

पूर्वे कटान्ते दक्षिणतः पाणिग्राहस्योपविशति ॥२३॥

पूर्वे कटान्ते कटस्य पूर्वस्मिन् भागे दक्षिणतोदक्षिणस्यां दिशि उप-
विशति । कस्य दक्षिणतः ? । पाणिग्राहस्य । यः पाणिमस्या ग्रही-
ष्यति, तस्य ॥ २३ ॥ ० ॥

दक्षिणेन पाणिना दक्षिणमंसमन्वारध्यायाः
षडाज्याहुतीर्जुहोत्यग्निरेतुप्रथम इत्येतत्प्रभृतिभिः
॥ २४ ॥

दक्षिणेन सव्येतरणे । वामाचारा घोषितः—इति ह्याचक्षते, तस्मात्
सन्निहितत्वाच्च सव्येनैवेदमन्वारभणं मा प्रसाङ्गोदिति खल्वाचार्यो-
दक्षिणेनेत्याह । अन्वारध्यायाः—इति कर्त्तरि निष्ठा । षष्ठोच्यं
सम्बन्धार्था । तदयमर्थः । दक्षिणेन पाणिना दक्षिणमंसमन्वार-
त्यर्थात् । अन्वारध्यायाः अन्वारभमाणार्थां वध्वां, पाणिग्राहः षडा-
ज्याहुतीः षट्संख्याका आज्यहविष्का आहुतीर्जुहोति, अग्नि-
रेतु—इत्येवमादिभिः षड्भिर्मन्त्रैः । होमस्य खल्वस्याज्यहविष्कतया
आज्यतन्त्रविहितो महाव्याहृतिहोमः पुरस्तादपि भवति । आज्य-
भागौ स्विष्टकृच्च न भवन्तीत्यवगन्तव्यम् ॥ २४ ॥ ० ॥

महाव्याहृतिभिश्च पृथक् ॥ २५ ॥

महाव्याहृतिभिर्व्यस्ताभिः, अतएव पृथक् नानेत्यनर्थान्तरम्—एकै-

कशः—इत्येतत्। आज्याहुतोर्जुहोतीत्यनुवर्त्तते। एवं खलु तिस्र
आहुतयो भवन्ति ॥ २५ ॥ ० ॥

समस्ताभिश्चतुर्थीम् ॥ २६ ॥

समस्ताभिर्महाव्याहृतिभिश्चतुर्थीं माज्याहुतिं जुहोति। सेयं संख्या
महाव्याहृतिहोमापेक्षया बद्धव्या। ताः खल्वेताश्चतस्र आहुतयः
षडाहुतीनां परस्तादेव भवन्ति। इदानीमेवोपदेशात्। पुरस्तात्तु-
तिस्र एवाज्यतन्त्रोपक्रमविहिताः ॥ २६ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-
त्मजस्य श्रीचन्द्रकान्ततर्कालङ्कारस्य कृतौ गोभिलीयगृह्यसूत्रभाष्ये
द्वितीयप्रपाठकस्य प्रथमा काण्डिका ॥ ० ॥

गोभिलोयगृह्यसूत्रे

द्वितीयप्रपाठके द्वितीया काण्डिका ।

हुत्वोपोत्तिष्ठतः ॥ १ ॥

उपेति संहतहस्तत्वमुच्यते । ऊत्वा संहतहस्तौ दम्पती उत्तिष्ठतः । 'उप'—इत्यत्र, 'उपेत्य'—इति केचित् पठन्ति, उपेत्य अञ्जलिं वध्वा—इति व्याचक्षते च । आह । एक कर्तृकत्वाभावात् कथं ऊत्वेति क्त्वा प्रत्ययः ? । पाणिग्राहो हि जुहोति । उच्यते । पूर्वापरीभावमात्रं मन्त्रं क्त्वाऽर्थः, नत्वेककर्तृकत्वमपि । तत्राप्येष दृश्यते—“आज्याहुतिं ऊत्वा मुख्यं धनं दद्यात्”—इत्येवमादौ बहुलम् । अत्र खल्वन्यो जुहोति, अन्यश्च ददाति । यजमानो हि ददाति । होमं कुर्वाणस्य पत्यु रंसं मन्वारभमाणा वधूरपि कयाचि द्विवक्ष्या होमानुकूलचेष्टावती भवति—इत्यस्ति-समानकर्तृकत्वम्—इति तत्कारः ।

अथ ऊत्वेत्येतदवाच्यं नन्वभिधानादेव तत्प्राप्यते—इति चेत् । न । ऊत्वा अनन्तरं मेवोत्तिष्ठतः न तु तन्त्रसमापनादिकमपि कृत्वा—इत्येवमर्थत्वात् ॥ १ ॥ ० ॥

अनुष्ठुपतिः परिक्रम्य दक्षिणत उदङ्मुखोऽवतिष्ठते वध्वञ्जलिं गृहीत्वा ॥ २ ॥

पृष्ठम् अनु लक्ष्मीकृत्य अनुपृष्ठं वध्वा इत्येव । वध्वाः पृष्ठतः पश्चि-
मया दिशा पतिः परिक्रम्य गत्वा, दक्षिणतो वध्वा एव, उदङ्मुखो-
ऽवतिष्ठते ऊर्ध्वं स्निष्ठति । किं कृत्वा ? । वध्वञ्जलिं गृहीत्वा, स्वेना-
ञ्जलिना—इति भट्टनारायण भवदेवभट्टादयः । पूर्वमञ्जलिकरण
मनयोः सूचितं तदुभयमेवमुपयुज्यते । रघुनन्दनस्वाह—
“वध्वञ्जलिं दक्षिणेन पाणिना गृहीत्वा”—इति । तदत्र पत्यु
रञ्जलिकरणस्यार्थवत्तां न पश्यामः ।

स खल्वयमञ्जलिः पाणिग्रहणपर्यन्तं स्थास्यति । पतिश्च
तावन्तं कालममुमञ्जलिमनापत्सु न त्यजेत् । तथाच गृह्या-
न्तरम् ।

“ऊत्वाऽऽज्य मय जायाया अन्वारभ्याञ्जलिं पतिः ।

न विमुञ्चेदनापत्सु यावत् पाणिग्रहो जपः” ।

इति ॥ २ ॥ ० ॥

पूर्वा माता लाजानादाय आता वा वधू माक्रा-
मयेदश्मानं दक्षिणेन प्रपदेन ॥ ३ ॥

पूर्वा पूर्वदिश्यवस्थिता—इत्यर्थः । यत्तु—‘पूर्वामातेत्येकं पदम्,
पूर्वदिश्यवस्थिताया वध्वा एव माता’—इति । तदसुन्दरम् । सा-
मानाधिकरणेनान्वयसम्भवे वैषधिकरणेनान्वयानौचित्यस्य उद्भि-
दाद्यधिकरणे दर्शितत्वात् । यच्च वर्णयन्ति—‘पूर्वा वक्त्रोनां मातृणां
मध्ये या प्रथमा माता’—इति । तदप्यसङ्गतम् । अमुख्यत्वापत्तेः ।
जनन्यां हि मातृशब्दं स्मरन्ति । सा खल्वेकैव । मातृपदस्य पिद-

पत्नीपरत्वे च लक्षणाप्रसङ्गः । सचान्याय्यः । यः पुनर् एवं समा-
धत्ते—‘एक मातृकायां पूर्वा पदस्थानर्थक्य प्रसङ्गात्’—इति ।
सोऽप्यनेनैव निरस्तः । किञ्च । स तावत् देवानां प्रियोऽविद्यमान-
मातृकायां मातृपदस्थार्थवत्त्वं पर्यनुयोक्तव्यः । तावतैव दृष्णीमा-
सिध्यते । .

सूत्रमिदानीं योज्यते । पूर्वदिश्यवस्थिता जननी भ्राता एक
पितृजातो वा पूर्वदिश्यवस्थित एव । अन्यो वा ब्राह्मणः कश्चित्—
इति भवदेवरघुनन्दनौ । बधूं अश्मानम् आक्रामयेत्, दक्षिणेन
प्रपदेन पदाग्रेणेत्यर्थः । किं कृत्वा ? । लाजान् सूर्पस्थितान् आ-
दाय गृह्येत्वा । सव्येन पाणिना लाजान् सूर्पेण गृह्येत्वा दक्षि-
णेन बधूमश्मानमाक्रामयेत्—इति भट्टभाष्यम् । अन्येवाहुः—अञ्ज-
लिनैव लाजानादाय बधूमाक्रामयेत्—इति । अश्मानमाक्राम-
येत् इति वचनादवगम्यते,—वध्वा अग्रतोऽश्मा निधातव्यः—इति
॥ ३ ॥ ० ॥

तथाचाश्वन्याक्रम्यमाणे,—

पाणिग्रहो जपति,—इममश्मानमारोहेति ॥ ४ ॥

चञ्चर्यम् ॥ ४ ॥ ० ॥

सकृत् संगृहीतं लाजानामञ्जलिं भ्राता वाञ्जला-
वावपति ॥ ५ ॥

सकृदेकवारं संगृहीतं सम्यक् गृहीतं, यथा न विकीर्यते तथा

गृहीतम्—इत्यर्थः । ‘संगृहीतं कृत्वा’—इति केचित् पठन्ति ।
 अकिरन् इत्यर्थः—इति वर्णयन्ति च । ‘लाजानामञ्जलिम्’ अञ्ज-
 लिपरिमितान् लाजान्—इत्येतत् । लाजाञ्जलिम्—इति पाठेऽपि
 तथैवार्थः । ‘वध्वञ्जलौ’ ‘आवपति’ ददाति । कः ? । भ्राता ।
 माता वा । कुतः ? । पूर्वत्र विकल्प्य अवणात् । अभावे चान्योपि
 ब्राह्मणः । कस्मात् ? । कर्मणः प्रधानत्वात् । होमः खल्वत्र प्रधानं,
 तच्चावापो गुणभावेनोपकरोति, तमपि भ्राता माता वा । न खलु
 गुणस्य गुणानुरोधेन प्रधानमेव न कर्त्तव्यम्—इति युक्तम् । मुख्यं
 कथं सगुणं स्यात्—इति खल्वसौ गुणेषु प्रवर्त्तते । स यदि गुणस्य
 गुणं विनिपातयति,—नास्य किञ्चिद्धीयते । न ह्यसौ गुणं सगुणं कर्त्तुं
 प्रवृत्तः । अथ यदि गुणं सगुणं कुर्व्वाणः प्रधानं विनिपातयति,
 स्वार्थेऽस्यहीयते,—अनर्थिका अस्य प्रवृत्तिः स्यात् । तस्मादन्योप्या-
 वपेदिति सिद्धम् । भ्राता—इत्यत्र माता भ्रात्रादिर्वा—इति
 केचित् पठन्ति, तदा व्यक्त एवार्थः ॥ ५ ॥ ० ॥

तः सोपस्तीर्णाभिधारितमग्नौ जुहोत्यविच्छिन्दत्य-
 ञ्जलिम्—इयं नार्युपब्रूते—इति ॥ ६ ॥

तं लाजाञ्जलिं सोपस्तीर्णाभिधारितम्—उपस्तीर्णञ्च अभिधारितञ्च
 उपस्तीर्णाभिधारितं तत् सहितम्—इत्यर्थः । तस्मात् लाजावापस्य
 पुरस्ताच्चोपरिष्ठाच्च घृतस्रुवेणास्त्रावचितव्यम् । तत्र लाजानां स्रु-
 त्वावापस्य सूचितत्वात् त्रीणास्त्रावनान्यपेक्षितानि चतुरवन्ति-
 नाम्, अन्येषाञ्च चत्वारि । चतुरवन्तिनां तावत् पुरस्तादेकमा-

ज्ञावनं परस्तात् द्व आज्ञावने । अन्येषान्तु पुरस्तादप्याज्ञावनद्वयं
परस्तादपि । कस्मात् ? । खिष्टकदवदाने तथा दर्शनात् ।

भोपस्तीर्णाभिघारितम्—इत्युच्यते, न ज्ञायते,—कोवा उपस्त-
णुयात् कोवा अभिघारयेत् ?—इति । तद्वक्तव्यम् । उच्यते । माता
भ्राता वा उपस्तृणुयात् अभिघारयेच्च । कस्मात् ? । यस्मात् लाजा-
वापे तावन्निर्विवादमनयोः कर्तृत्वं, तस्मादुपस्तरणाभिघारणयोरपि
तयोरेव कर्तृत्वं कल्पयितुमुचितम् । लाजावापः खलु होमस्थोप-
करोति, उरस्तरणमपि तस्थोपकरोति अभिघारणमपि । तस्मादि-
तरत्र यः कर्त्ता इतरत्रापि स एव भवितु मर्हति । यः खल्वेकमर्थं
करोति, शक्नोति सोऽपरमपिकर्त्तुं, शक्नोति चेत् करिष्यतितराम् ।
नचान्यः कश्चिदिह सन्निहितः । वरस्तर्हि करोतु ? । नेत्युच्यते ।
कुतः ? । अशक्यत्वात् । अशक्यं हि वरस्थोपस्तरणमभिघारणञ्च
कर्त्तुम् । किं कारणम् ? । वधञ्जलिः खल्वेवं परित्यज्येत । तच्चा-
निष्टम्—इत्यवोचाम । अपिच । लाजानावपत उपस्तरण मय-
र्थादाक्षिप्यते । तदिना तस्य कर्त्तुं मशक्यत्वात् । तत् सामान्यादभि-
घारणेऽपि तथा । एतेन—यत् रघुनन्दनादयोवर्णयन्ति,—वर
एवोपस्तृणोति अभिघारयति च—इति, तदसङ्गतम् । प्रमाणा-
भावाच्च ।

अथ सूत्रशेषोव्याख्यायते । अग्नौ जुहोतीत्युक्तार्थम् । कथम्
जुहोति ? । लाजाञ्जलिम् अविच्छिन्दती विच्छेदमकुर्वती—
अञ्जलिभेदमकुर्वतीत्यर्थः । “अविच्छिन्नमञ्जलिम्”—इति पाठे-
ऽपि तथैवार्थः । होमप्रकारश्च शाखान्तरे पद्यते ।

“अङ्गुल्यैर्न होतव्यं तथाचाञ्जलिभेदतः।

अञ्जली वामपार्श्वेन लाजहोमो विधीयते”।

इति। केन मन्त्रेण जुहोति? इयं नार्थ्युपब्रूते—इति मन्त्रेण वरेण पठितेन—इत्यर्थः।

कस्मात् पुनः कारणात् वरो मन्त्रं पठति? न माता न वा भ्राता न वा वधूरेव। उच्यते। माता तावन् न पठति, अमन्त्रत्वात्। नापि भ्राता प्रमाणाभावात्। वरस्तु पठति शरीरार्द्धत्वस्मरणात्। “अर्द्धो ह वा एष आत्मनो यज्जाया”—इति च वाजसनेये ब्राह्मणे। शरीरार्द्धेन चेत् क्रियते, तर्हि स्वयमेव क्रियते—इति शक्यं वक्तुम्। पत्नीपात्य मन्त्राणामप्यस्य पाठः समान्नायते। पत्नी स्वयमेव पठतु—इति चेत्। न, अमन्त्रत्वात् प्रमाणाभावाच्च। आक्षिप्यतामिति चेत्। न, अन्यथोपपत्तेः। काममाक्षिप्येत् पत्न्या मन्त्रपाठो यद्यन्यथा होमो नोपपद्येत। न तु नोपपद्यते। वाक्यादिति चेत्—इति चेत् पश्यसि वाक्यात् पत्न्या मन्त्रपाठः—इति। तदपि न। कुतः?। वाक्याद्धि लिङ्गं बलीयः। लिङ्गं खल्वेवमुपस्थिते—इयं नार्थ्युपब्रूते—इति। अथ कस्मादियं श्रुतिरेव न भवति;—“इयं नार्थ्युपब्रूते—इति जुहोति”—इति। नेत्युच्यते। होमकरणत्वमात्रं हि मन्त्रस्य श्रुत्याऽवगम्यते, न तु करणमन्त्रस्य पत्न्याः पाठोऽपि। एतेन वाक्यमपि व्याख्यातम्। तदपि तावतैव कृतकृत्यं नातोवास्या मन्त्रपाठमाह। तस्मात् वधू जुहोति, वरो मन्त्रं पठति—इति साधूक्तम्। कथमन्यो जुहोति अन्यश्च मन्त्रं पठति?। शास्त्रतात्पर्यबलादित्याह।

दृश्यते खल्वध्वर्युर्जुहोति होता वषट्करोति । तस्मादधूरेव मन्त्रं पठति—इत्यमीमांसकवचनं हेयम् ॥ ६ ॥ ० ॥

अर्थमणं नु देवं पूषणमित्युत्तरयोः ॥ ७ ॥

उत्तरयोर्लाजहोमयो र्यथाक्रमम् 'अर्थमणं नुदेवं' 'पूषणम्'—इत्येतौ मन्त्रौ विनियोक्तव्यौ । प्रसङ्गास्मादवाच्यं अत्रैवैतदुच्यते । एकस्मादव हि लाजहोमात् परं परिणयनमभिधास्यति, ततोऽपरं होमम् । 'एवं चिः'—इति च सूत्रयिष्यति । होमत्रयस्यैव त्रिविमिति चेत् । न, असम्भवात् । चतुरञ्जलिमात्राणां लाजानामासादनस्य सूचितत्वात्, एकाञ्जलिमात्रावाप विधानाच्च ॥ ७ ॥ ० ॥

हुते पति र्यथेतं परिव्रज्य* प्रदक्षिणमग्निं परिणयति मन्त्रवान् वा† ब्राह्मणः—कन्यलापितृभ्यः—इति ॥ ८ ॥

ऊते—इत्येकवचनसंयोगादेकस्मिन्नेव लाजाञ्जलौ ऊते—इत्यर्थः । अन्यथैतदनर्थकं स्यात् । ऊते पतिः परिव्रज्य पुनरागत्य । कथं पुनरागन्तव्यम् ? । यथेतं, यथा येन प्रकारेण पत्नी-पृष्ठदेशेन इतं गतं गमनं हतं पत्नीदक्षिणस्थां, तथैव पत्नी-पृष्ठदेशेन

* प्रतिक्रम्य—इति, परिक्रम्य—इति च पाठान्तरम् ।

† अस्मादवलोकितेषु सर्वेषु सूत्रग्रन्थेषु इत्यनेव पाठः । तत्त्वकारस्तु खमत-रक्षणापेक्षया 'वा'-शब्दं न पपाठ ।

पुनरागन्तव्यम् इत्यर्थः । तदेवमागत्य प्रदक्षिणं यथा भवति तथा
 पत्नीमग्निं परिणयति परि सर्वतोभावेन नयति—अग्नेः प्राद-
 क्षिणेन भ्रामयेदित्येतत् । कन्यला—इत्यनेन मन्त्रेण । चातीयम्
 —इति मन्त्रलिङ्गात् मन्त्रं पठन् परिणयतीत्यर्थः । सोऽयं पति-
 रञ्जलि मविमुञ्चन्नेव पत्नीं परिणयति—इत्यवोचाम । कस्याञ्चि
 चापदि पत्युरसामर्थ्ये—अन्यो वा मन्त्रवानधीत वेदो ब्राह्मणः
 परिणयति । मन्त्रवान् वा ब्राह्मणः—इत्येकस्मादाशब्दादवगम्यते
 —जघन्योऽयं पत्नः—इति । अस्मिन्नपि कल्पे पतिरेव मन्त्रं पठति ।
 कस्मात् ? । ‘तथा वयं द्विषोऽतिगाहेमहि’—इति मन्त्रलिङ्गात् ।
 तस्मात् मन्त्रलिङ्गविरोधादन्यो न परिणयति—इति रघुनन्दन-
 मतमसङ्गतम् । अर्थवत्त्वोपपत्तेश्च । मन्त्रवान् वा ब्राह्मणः—इति
 वचनस्यार्थवत्त्वमेवं सत्युपपद्यते । अन्यथाऽनर्थकं स्यात् । यच्च—
 मन्त्रवान् ब्राह्मणः पतिः—इति वर्णितम् । तदप्यनर्थकमेव । न
 खल्वस्य विशेषणस्य कमप्यर्थमुपलभामहे । सोऽयमनर्थिकां योज-
 नामनुजानानोऽर्थवतीञ्च प्रत्याचक्षाणः प्रेक्षावतामनपेक्षणीयवचनो
 भवति । यदपि—व्यवहारापरिगृहीतत्वादयो न परिणयति—
 इत्युक्तम् । तदप्युक्तम् । आपत्कल्पत्वादेव तस्य कादाचित्कत्वा-
 वगमात् । अनाचाररूपस्य च व्यवहारापरिगृहीतत्वस्य अप्रवर्तक-
 त्वमेव परं, न प्रवृत्तिनिरोधकत्वम् । अनाचारस्य श्रुतिकल्पना-
 निमित्तत्वानुपपत्तेः । आचारस्यापि शास्त्रमपेक्ष्य दुर्बलत्वं व-
 द्यामः ।

अत्र चाग्निप्रदक्षिणे लाजादीनामपि प्रदक्षिणम् । तथाच
स्मरणम् ।

“लाजानाज्यं खुवं कुम्भं प्राजनाश्नानमेव च ।

प्रदक्षिणानि कुर्यातां दम्पती न विनाऽग्निकम्” ।

इति ॥ ० ॥ ८ ॥ ० ॥

परिणीता तथैवावतिष्ठते तथाऽऽक्रामति, तथा
जपति, तथाऽऽवपति, तथा जुहोति ॥ ९ ॥

परिणीता वधूः, तथैव अनु पृष्ठगमनेन दक्षिणस्यामुदङ्मुखावस्थि-
तेन पत्या गृहीताञ्जलिका प्राङ्मुखी, अवतिष्ठते ऊर्द्धा तिष्ठति ।
तथा यथापूर्वं तेनैव प्रकारेण मात्रादिभिः प्रेर्यमाणा दक्षिणेन
प्रपदेन, आक्रामति अश्नानम् । तथा पूर्ववत्, जपति पाणि-
ग्राहः—इममश्नानम्—इति मन्त्रम् । तथा पूर्वोक्तेनैव प्रकारेण,
आवपति वध्वञ्जलौ माता भ्राता वा सकृत् संगृहीतं लाजा-
ञ्जलिम् । तथा पूर्ववत्, उपस्तीर्णाभिचारितं लाजाञ्जलिमवि-
हिन्दती वधू जुहोति—इयं नार्युपब्रूते—इति मन्त्रेण वरेण
पठितेन । तथा—इति पूर्वोक्तातिदेशात् जपादीनां प्राचीना
एव कर्तारो भवन्ति—इत्यवगन्तव्यम् ॥ ० ॥ ९ ॥ ० ॥

एवं त्रिः ॥ १० ॥

एवम् अनन्तरोक्तं सर्वं त्रिः कर्तव्यम् । एवम्—इति प्रधान-
त्वादवस्थानादिका क्रिया भण्यते । तस्मात्—प्रथमेन सहैव

त्रित्वम्। उत्तरयोर्द्वयोरेव मन्त्रान्तरोपदेशाच्च जुहोतीनां त्रित्व-
मवगम्यते। तत् सामान्यादन्यामामपि क्रियाणाम्, प्रागेव तु
तदावृतामपि—द्वयवधेयम्। नाप्यन्यविधं त्रित्वं सम्भवति—
इत्यवोचाम। अत्र च—इममज्ञानम्—इति, कन्यला पितृभ्यः—
इति च मन्त्रावावर्त्तनीयौ। उत्तरयोर्मन्त्रान्तरानुपदेशात् ॥०॥
॥१०॥०॥

चतुर्थ्याञ्च वेलायाम्—

सूर्येण शेष मग्नावाप्य प्रागुदीचीमभ्युत्क्रामयन्त्ये-
कमिष इति ॥ ११ ॥

सूर्येण सूर्यकोणेन। कुतः?। सौकर्यात्। एवं हि सर्वेषां
लाजानामग्नावावापः सुकरो भवति। इतरथा विकीर्णानामन-
ग्नावपि पतनं स्यात्। “सूर्यपुटेन”—इति गृह्यान्तराच्च। शेषं
लाजशेषम्—उपस्तीर्णाभिघारितम्—इति भवदेवभट्टादयः। शेष-
म—इति वचनात् सर्वावापोऽवगम्यते, न किञ्चिदवशेष्यमि-
त्यर्थः। ‘अग्नौ’ समिद्धे, ‘आप्य’ आ उप—प्रक्षिप्य ऊलेत्येतत्।
‘आरोप्य’—इति पाठेऽपि तद्यैवार्थः। कथमिदं हेतव्यम्?।
तूष्णीम्—इति भट्टनारायणोपाध्यायः। कस्मात्?। मन्त्रदेव-
तयोरनुपदेशात्। तस्मादत्र खिष्टकं निवर्त्तते। इत्यमेव शेषस्तोप-
चयात्। तथा गृह्यान्तरम्। “सूर्यपुटेनाभ्यात्मं तूष्णीं चतुर्थम्”—
इति। ‘चतुर्थवचनादत्र खिष्टकं न स्यात्’,—इति गार्ग्यनारायणः।

‘तृष्णीं वचनं प्रजापतिज्ञापनार्थम्’—इत्यपि स एव । युक्तञ्चेत् कुतः ? ।

“मन्त्रस्य देवतायाश्च प्रजापतिरिति स्थितिः” ।

इति कर्षप्रदोपस्मरणात् । “त्रिः परिणीता प्राजापत्यं जुहोति”—
इति च गृह्यान्तरम् । तस्मादधूः शेषं जुहोति, वरश्च प्रजापतिं
ध्यायति—इति सिद्धम् । स्मरन्ति च ।

“सूर्याद्येणैव हेतव्यं तृष्णीं निरवशेषतः ।

तस्यां तृष्णीन्तु जुहुयात् वरो ध्यायेत् प्रजापतिम्” ।

इति ।

प्रजापतिं चतुर्थ्यन्तं स्वाहायुक्तं वरः स्मरेत् ।

इति चैवमादि । तस्मात्—“अग्नये स्विष्टकृते स्वाहेति लाजशेषं
जुहुयात्”—इति भवदेव रघुनन्दनादिमतमसङ्गतम् । प्रमाणवि-
शेषाभावाच्च । एतदनन्तरं वामदेव्यगानम्—इति सरलाकल्पना-
यामपि प्रमाणं न पश्यामः ।

तदेवं ऊत्वा (पूर्वापरोभावमात्रं क्वाप्रत्ययार्थः) शेषहोमं
कृत्वाऽवस्थितां वधूम्—इति वा वर्णनीयम् । प्रागुदीचीम्, अप-
राजितां दिशम्, अभ्युक्तामयन्ति—आभिमुख्येन वरगृहीता-
ञ्जलिकामुक्तामयन्ति दक्षिणं पादमुन्नाम्य वामञ्चानु—नयन्ति—
एकमिधे—इत्येवमादिभिः सप्तभिर्मन्त्रैः, प्रतिमन्त्रमेकैकः पाद-
न्यासः—इत्यर्थः । वज्रवचनादनियतः कर्त्ता ॥०॥ ११ ॥०॥

साचोक्तामन्ती—

दक्षिणेन प्रक्रम्य सव्येनानुक्रामेत् ॥ १२ ॥

दक्षिणेन पादेन प्रक्रम्य गत्वा, अनु पश्चात् सव्येन क्रामेत् गच्छेत् ।
 सव्यं पादमग्रतो न कुर्यादित्यर्थः ॥०॥ १२ ॥०॥
 ताञ्च क्रामन्तीं पतिः—

मा सव्येन दक्षिणमतिक्रामेति ब्रूयात् ॥ १३ ॥

सव्येन पादेन दक्षिणं पादं मा अतिक्रान्—अग्रतो वामपादन्यामं
 मा कुरु—इति कथयेत् । आक्राम इति पाठे, सव्यपादेन दक्षिण-
 पादस्याक्रान्तिं मा कुरु,—दक्षिणपादस्योपरि सव्यपादं मा कुरु—
 इत्यर्थः ॥०॥ १३ ॥०॥

एवं वध्वा सप्तपदाक्रमणे ह्यते तथैवावस्थितः पाणिग्राहः,—

ईक्षकान् प्रतिमन्त्रयेत् सुमङ्गलीरियं वधूरिति ॥ १४ ॥

ईक्षकान् विवाहप्रेक्षकान् । प्रतिमन्त्रणमनुमन्त्रणमभिमन्त्रणम-
 त्यनर्थान्तरम् । तच्चात्र ईक्षकानवलोकयता कर्त्तव्यम् । योग्यत्वात् ।
 तदाह कर्मप्रदीपः ।

“सृष्टृन्नामिकाग्रेण कचिदालोकयन्पि ।

अनुमन्त्रणीयं सर्वत्र सर्वैवानुमन्त्रयेत्” ।

इति । ऋज्वन्यत् ॥०॥ १४ ॥०॥

अपरेणाग्निं मौदकोऽनुसंव्रज्य पाणिग्राहं मूर्धदेशे-
 ऽवसिञ्चति तथेतरां समञ्जन्वित्यतयज्ञा ॥ १५ ॥

अपरेणाग्निम् अग्नेः पश्चिमया दिशा, अनु संव्रज्य आगत्य सप्त-

पदो-स्थानमिति भवदेवभट्टः । औदको गृहीतोदकुम्भः पूर्वाव-
स्थितः पाणिग्राहं मूर्द्धदेशे उत्तमाङ्गे अवसिञ्चति,—कलसस्याभि-
र्धुवाभिरङ्घ्रिः । तथा तेनेव प्रकारेण इतरां वरेतरां वधूमपि
अवसिञ्चति । समञ्चन्तु—इत्येतया च्छचा वरेण जप्यमाणया—
इत्यर्थः । कस्मात् पुनः कारणात् वर एव च्छचं जपति, न पुन-
रौदकः ? । लिङ्गात्—इत्याह । ‘समापो हृदयानि नौ’—इति
‘नौ’ आवयोरित्युच्यते । न चैतत् वध्वा सहौदकस्योपपद्यते ।

यच्च वर्णयन्ति,—‘करणत्वात् कुम्भधारिणोऽयं पायः न
सिच्यमानस्य, नाविति तु युवयोरित्यर्थे ह्यन्दसो व्यत्ययः’—
इति । तदसङ्गतम् । प्रमाणाभावात् । न खल्वौदकस्य मन्त्रपाठे
प्रमाणमस्ति । करणत्वन्तु नानन्यथासिद्धम्—इत्यवोचाम । वाक्य-
मपि दुर्बलमेव लिङ्गात् । न च वाक्यस्यापि तथा सामर्थ्यम् ।
न खल्वियं श्रुतिरित्यपि शक्यते वक्तुम् । सोऽयमकाण्ड एव
यदृच्छया ह्यन्दसं व्यत्ययमभ्युपगच्छन् वाक्यञ्चानुरोधे लिङ्गमु-
परन्धन्ननभिनन्दनोय एव । ‘मन्त्रलिङ्गाद् वर एवावसिञ्चति’—
इति वीरेश्वरमतमण्यनादरणीयम् । औदकोऽवसिञ्चति—इति
वचनविरोधात् । मन्त्रलिङ्गस्य च वर पाठमात्रेण कृतार्थत्वात् ।
तस्मादियमेवावधायणा—पाणिग्राहो मन्त्रं जपति औदकोऽव-
सिञ्चति—इति ।

इदमिदानीं सन्दिह्यते । किं वरस्य वध्वाश्च तन्त्रेणैवावसेकः
उत भेदेन—अन्योऽवसेको वरस्य अन्यश्च वध्वाः ?—इति । भेदेन
—इति ब्रूमः । कुतः ? । तथेतराम्—इति भेदेनैवोपदेशात् । यदि

पुन स्तन्त्रेणैवाऽवसेकः स्यात्, तर्हि स वध्वा इव वरस्यापि भवति ।
तत्रेतरवचनमसमञ्जसम् आपद्येत । तन्त्रेण चावसेके समस्याभि-
धानं स्यात् । तथा शब्दाच्च । यथा वरस्यावसेक स्तेनैव प्रका-
रेण वध्वा अवसेकः—इति भेदेनैवावसेक स्तथा शब्दादवग-
म्यते । अतएव मन्त्रोप्यावर्त्तनीयः । प्रधानावृत्तावज्ञावृत्ते युक्त-
त्वाच्च । तथाच सूत्रान्तरम् । “भेदे मन्त्रावृत्तिः स्यात्तित्वात्”—
इति । तथा चोक्तम् ।

“कर्मावृत्तौ तु मन्त्रस्याप्यावृत्ति र्गृह्यकर्माणि” ।

इति ॥ १५ ॥ ० ॥

अवसिक्तायाः सव्येन पाणिनाऽञ्जलिमुपोद्गृह्य*
दक्षिणेन पाणिना दक्षिणं पाणिः साङ्गुष्ठमुत्तानं
गृहीत्वैताः षट् पाणिग्रहणीया जपति—गृह्णामि त-
इति ॥ १६ ॥

अवसिक्तायाः कृतावसेकायाः । नन्वेतदवाच्यं अर्थादेव प्राप्तत्वात् ? ।

* उपोद्गृह्योत्क्षिप्य—इति तत्त्वकारः पठति । उत्क्षिप्य अञ्जलिसकाशात् दक्षिणं
पाणिं विच्छिद्य—इति व्याख्याति च । परं सर्वेषु सूत्रप्रत्येकस्मिन् दक्षिणकालेषु भट्टभाष्ये
च ‘उत्क्षिप्य’—इति प्रतीकं न दृश्यते । नाप्यतीव्रसोचोक्तम् । तथाहि सव्येनाञ्ज-
ल्युपोद्गृहणस्य सूत्रेणात् दक्षिणस्याञ्जलिर्भोग एव नास्ति, कुतस्तद्विच्छेदसूत्रवचनम् ।
प्राचीनञ्जलिग्रहणमिदानीं निवृत्तं । दक्षिणेन पाणिना—इति परप्रतीकेन चाख्य
मतार्थता—इत्यवधेयम् ।

देशलक्षणार्थम्—इत्याह । तेनावसेचनदेशस्थिताया एव वधाः
पाणियहणम् । अवसिकायाः—इति वचने श्रूयमाणे खल्वसेचनं
तावत् प्रतीयते, तत्प्रतीतौ च तस्य स्थानमप्यागच्छति हृदयं,
तच्च युज्यते विनाकारणमुत्पद्युम् । यथा “अवभृतं यन्ति”—इत्य-
वभृतेन देशं लक्षयति; यस्मिन् देशेऽवभृतखं देशं यन्ति—इति,
“देशार्था अवभृतश्रुतिः”—इति चतुर्थाध्याये निर्णीतं, तथा-
ऽत्रापित्यवगन्तव्यम् ।

अवसिकाया वधा अञ्जलिं सव्येन पाणिना, उपोद्गृह्य—
उपेति सामीप्ये, उप समीपे अञ्जलेः—‘मणिवन्धप्रदेशे’—इति
भट्टनारायणोक्तमादरणीयम् । यच्च—मणिवन्धसमीपे ग्रहणम्—
इति मतम् । तदसङ्गतम् । उपस्थित मञ्जलिमपेक्ष्यैव सामीप्यवर्ण-
नौचित्यात् । उपोद्गृह्य—उद्गृत्य गृहीत्वा, दक्षिणेन पाणिना खको-
येन, वधाः दक्षिणं पाणिं साङ्गुष्ठमङ्गुष्ठसहितम्, उत्तानम्
ऊर्ध्वत्तलं, गृहीत्वा, गृह्णामि ते—इत्येवमादिकाः षट्संख्याकाः
पाणियहणोपाः पाणियहणकर्माणि विनियुक्ताः च्चचः जपति पा-
णिग्राहः । ‘उत्तानम्—इत्यनेन करस्य पृष्ठग्रहणं प्रतीयते’—इति
रघुनन्दनवर्णनन्वसारमेव । नियमत स्तत्प्रतीतौ कारणवि-
शेषाभावात् । न ह्युत्तानस्य करस्योपरिष्ठाद्ग्रहणं न सम्भवति—इति
शक्यते वक्तुम् । मानाभावात् । “उत्तानेनोत्तानं गृह्णाति कोचेन-
चोत्तानम्”—इति शास्त्रान्तरे चोत्तानस्यापि करस्योपरिष्ठादपि
ग्रहणोपदेशात् ॥ १६ ॥ ० ॥

समाप्तासूत्रद्वहन्ति* ॥ १७ ॥

समाप्तासु पाणिग्रहणक्रियासु रथेनाद्यादिना वा बधू मुदहन्ति
उत्थाप्य नयन्ति । वज्रवचनात् कर्तुं रनियमः । समाप्तास्त्विति सूत्र-
णादेव पाणिग्रहणक्रियायाः परिष्माप्तिः अत्रैव च तत्त्वसमा-
पनम् ।

दक्षिणाचानादेशात् पूर्णपात्रादिका । सोऽयं विवाहः । इतःपर-
मुत्तरविवाहः । केचित् 'समाप्तासु'—इति सूत्रच्छेदं मन्यन्ते ।
'समाप्तासु पाणिग्रहणीयासु । किम् ? । तत्त्वं समापयेदिति वाक्य-
शेषः'—इति व्याचक्षते च । उद्वहन्ति—इति तु उत्तरकाण्डिकायाः
प्रथमसूत्रप्रतीकम्—इति मन्यन्ते ॥ १७ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-
त्मजस्य श्रीचक्रकान्ततर्कालङ्कारस्य छतौ गोभिलीय-गृह्यसूत्र-
भाष्ये द्वितीयप्रपाठकस्य द्वितीया काण्डिका ॥०॥

* सर्वेषु सूत्रग्रन्थेषु इत्यनेन सूत्रसत्रैव च काण्डिका समाप्तिः । भट्टभाष्ये तु—
समाप्तासु—इति सूत्रच्छेदः काण्डिका समाप्तिश्चात्रैव दृश्यते । उद्वहन्ति—इति पर-
सूत्रावयवतया तत्रोपलभ्यते । तत्त्वकारेण तु समस्तमेव सूत्रमुत्तरसूत्रेण सदैक्य-
लिखितम् ।



गोभिलोयगृह्यसूत्रे

द्वितीयप्रपाठके तृतीया काण्डिका ।

उदहन्ति—इत्युक्तम् । कुत्र उदहन्ति ? । तदभिधीयते,—

प्रागुदीच्यां दिशि यद्ब्राह्मणकुलमभिरूपम् ॥ १ ॥

प्रागुदीच्यामैशान्यां दिशि यद्ब्राह्मणकुलं ब्राह्मणगृहं, तपः स्वाध्याय
व्रतादिभि रभिरूपं रमणीयं भवति, तत्र उदहन्ति—इति गतेन
सम्बन्धः । प्रागुदीच्यामभिरूपब्राह्मणकुलस्यालाम्भे अन्यस्यामपि
दिशि अन्यस्मिन्नपि ब्राह्मणकुले उदहेयः । दिक् अभिरूपश्च
ब्राह्मणकुलं विशिष्यदस्य गुणो भवति । स चेदुपादीयमानो प्रधा-
नमुपगृह्णद्भि गुणत्वमस्य नावकल्पते । गुणो हि प्रधानमुपकर्तुं व्या-
प्रियते, नैतदुपरोद्धुम् । अतएव वेद्यामेवान्ततः कर्म कर्तव्यम् ।
कर्माणः प्रधानत्वात् । तथाच गृह्यान्तरम् । “अथोत्तरविवाहः
प्रागुदीच्या मन्यत्र वा ब्राह्मणकुले मन्त्रवति वेद्यां वा”—इति ।
अस्मादप्यवगम्यते,—इति प्रभृति उत्तरविवाह समाख्यानं कर्म—
इति ॥ १ ॥ ० ॥

तत्राग्निरूपसमाहितो भवति ॥ २ ॥

तत्र ब्राह्मणकुले अग्निरूपसमाहितः लक्षणं कृत्वा स्थापितो भवति ।
लक्षणं कृत्वा—इति सूत्रशेषतश्चैव केचित् पठन्ति । वेद्याञ्च करणे

प्रधानमाचख्यैव कर्त्तव्यता, आच तन्त्रेणैव स्यात् । कुतः ? । 'गणे-
ख्येकं परिसमूहवम्'—इति वचनात् । एवञ्च वेद्यां करणपक्षे
एतस्यापि कर्त्तव्योऽनन्तरमेव तत्त्वसमापनं न तु पाणिग्रहणकर्म्मणः
परत एव—इति बोद्धव्यम् ॥ २ ॥ ० ॥

अपरेणाग्निमानडुहं रोहितं चर्म्म प्राग्ग्रीवमुत्तर*
लोमास्तीर्णं† भवति ॥ ३ ॥

अपरेणाग्निम् अपरखान्दिश्वग्नेः, आनडुहं वार्धभं रोहितं लोहित-
वर्णं चर्म्म—इत्युक्तमित्यर्थः । प्राग्ग्रीवं पूर्वशिरस्कम्, उत्तरे
उपरिष्ठाहोमानि सन्त्यस्य—इत्युत्तरलोम, आस्तीर्णं प्रसारितं
भवत्युपवेशनार्थं वध्नाः । कर्त्तुं रनियमः । अत्रापि, लौहित्यस्य
उपरिष्ठाद्वा लोमा मलाभे अन्यादृशमपि चर्म्मास्तीर्णं भवति ।
चर्म्माणः प्रधानत्वात् ॥ ३ ॥ ० ॥

तस्मिन्नेनां वाग्यतामुपवेशयन्ति ॥ ४ ॥

तस्मिन् चर्म्माणे एनां वधूं वाग्यतां नियमितवचनां कृतमौनाम्—
इतिेतत् । उपवेशयन्ति, य एव केचित् ॥ ४ ॥ ० ॥

सा खल्वास्त एवानक्षचदर्शनात् ॥ ५ ॥

सा खल्वेवमुपविष्टा वाग्यता अभुञ्जाना आस्त एव नोत्तिष्ठति,—

* उपरिलोम—इति तत्त्वकारः पठति ।

† आस्तुतम्—इति तत्त्वकारः पठति ।

मूत्रपुरीषकरणादन्यत्र—इत्यर्थः । खल्वित्यनर्थको निपातः ।
 अभुञ्जाना—इति कुतोवर्णते ? । एव शब्दादित्याह । कथन्नाम ? ।
 आस्त एव नान्यत् किञ्चिदपि (भोजनादिकम्) कुर्यात्—इति ।
 कियन्तं कालम् आस्ते ? । आ नक्षत्रदर्शनात् । नक्षत्रस्याभिमतस्य
 दर्शनपर्यन्तम् ॥ ५ ॥ ० ॥

प्रोक्ते नक्षत्रे षड्राज्याहुती जुहोति—लेखासन्धि-
 क्षित्येतत्प्रभृतिभिः ॥ ६ ॥

यस्य नक्षत्रस्य दर्शनं मपेक्षितं तस्मिन् प्रोक्ते—दृश्यमिदानीं
 वर्तते—इति केनापि कथिते । प्रोक्तते—इति पाठे उदिते—
 इत्यर्थः । षड्राज्याहुती जुहोति पतिः, लेखासन्धिक्षित्येतत्
 प्रभृतिभिः षड्भिर्मन्त्रैः । तद्व्याज्यतन्त्राविहितो महाव्याहृतिहोमः
 पुरस्तादोपरिष्ठाच्च भवति, आज्यभागौ स्विष्टकृच्च न भवन्तोत्यव-
 गन्तव्यम् । एव मन्यत्रापि ॥ ६ ॥ ० ॥

आहुते राहुते स्तु सन्यातं मूर्द्धनि वध्वा अवनयेत्
 ॥ ७ ॥

आहुते राजते ऊतायाः पश्चात् सन्यततीति सन्यातः सुवविगलित
 घृतविन्दु रच्यते । तं सन्यातं (जात्यभिप्रायेणैकवचनम्) वध्वा
 मूर्द्धनि अवनयेत् पातयेत् । अथ, आहुते राजतेः—इति शक्यम-
 वक्तुम् ? । मैवम् । आहुते राजतेः—इति सन्निहित परिग्रहात्
 अनन्तरोक्तायाः षड्राहुतेरेव सन्यातानां शिरस्खनयनं, न महा-

व्याहृत्यादीनामपि—इत्येवमर्थत्वात् । अतएव, तु शब्द इतरासा-
माहुतीनां व्यवच्छेदकः सुखार्थो भवति ॥ ७ ॥ ० ॥

हुत्वापोत्थायोपनिष्क्रम्य ध्रुवं दर्शयति ॥ ८ ॥

हुत्वा यथोक्ताज्यहोमादनन्तरमेव, न तु तन्मसमापनादपि परम्
—इत्यर्थः । उप—इति सामीप्ये । वध्वाः समीप एवेत्यानं न
व्यवधाने—इत्यवमर्थः । अतएव लोके अञ्जलसन्ध्यामनरुद्धिः ।
उपनिष्क्रम्य,—उप समीपे होमस्थानस्य, निष्क्रम्य वह्निर्गत्वा ध्रुवं
स्वनामख्यातनक्षत्रविशेषं वधून् दर्शयति पतिः । ध्रुवं पश्य—इति
प्रेषोऽर्थादवगम्यते ॥ ८ ॥ ० ॥

सा खल्वेवमुक्ता वधू ध्रुवमवलोक्य—

ध्रुवमसि ध्रुवाहं पतिकुले भूयास ममुष्यासाविति
पतिनाम गृह्णीयादात्मनश्च ॥ ९ ॥

ध्रुवमसि—इत्येतं मन्त्रं पठति । तत्रच, अमुष्य—इति षष्ठ्यन्त-
स्थाने षष्ठ्यन्तं पतिनाम, आसौ—इति प्रथमान्तस्थाने च प्रथ-
मान्त मात्मनो नाम वधू गृह्णीयात् । अथ याग्यताया मन्त्रपाठो
विरुद्ध्यते ? न विरोदस्यते । कुतः ? । वाचनिकत्वादस्यार्थश्च ।
मनसैव वा मन्त्रं पठिष्यति । प्रतिषिद्धेपि वाग्व्यापारे मनसो
व्यापारस्याप्रतिषिद्धत्वात् ॥ ९ ॥ ० ॥

अहन्यतीच्च ॥ १० ॥

सप्तर्षिसमीपवर्तिनीं काञ्चित् सूक्ष्मतमां तारा महन्यती माचक्ष-

त । ताच्च दर्शयति—इत्यनुर्त्तते । अरुन्धतीं पश्य—इति प्रयोगः
॥ १० ॥ ० ॥

बधूश्चारुन्धतीं दृष्ट्वा जपति,—

रुद्धाहमस्मीत्येवमेव ॥ ११ ॥

अजु रक्षार्थः । एवमेव—इति कोऽर्थः ? । उच्यते । एवमेव
जपत्यम्, न तु पूर्व्ववदूहं कृत्वा । सोऽयमस्यार्थः । एवं रघुनन्दन-
भवदेवभट्टादयः । एवमेव—इत्यनेन पूर्व्ववदेव पत्युरात्मनश्च नाम
ग्रहीतव्यम् । तत्रच, पत्युर्नामः तृतीयान्तत्वम्—इत्ययमेव विशेषः ।
एवं भट्टनारायणोपाध्यायः । इदमेव तावन्मत मनुमन्यामहे ।
कस्मात् ? । यस्मात् एवमेवेत्यवचनेऽपि तावन्मात्रस्यैव पाठः स्यात् ।
पत्युरात्मनश्च नामग्रहणस्य प्रापकाभावात् । तद्व्यावर्त्तनार्थम्
'एवमेव' वचनमनर्थकमेव स्यात् । तस्मात् 'एवमेव' शब्दस्या-
र्थवत्त्वार्थं व्यवहितस्यापि नामग्रहणस्य बुद्ध्या सन्निकृत्य एवमा परा-
मर्शः ॥ ११ ॥ ० ॥

अथैनामनुमन्त्रयते ध्रुवाद्यौरित्येतयच्चा ॥ १२ ॥

अथानन्तरमेव न तु तन्त्रसमापनमपि कृत्वा, ध्रुवाद्यौरिति मन्त्रेण
एनां बधू मनुमन्त्रयते पति रनामिकाग्रेण स्यृशन् । 'बधू' पश्यन्
—इति भवदेवभट्टः ॥ १२ ॥ ० ॥

अनुमन्त्रिता गुरुं गोचेणाभिवादयते ॥ १३ ॥

अनुमन्त्रितैव बधू रभिवादयते, न तु तन्त्रसमापनमपि प्रतीक्षते—

इति पूर्ववदर्थः । अभिवादनं पादग्रहणमित्यनर्थान्तरम् । कम-
भिवादयते ? । गुरुम् । कः पुनरसौ ? । पतिरित्याह । कुतः ? ।
“पतिरेको गुरुः स्त्रीणाम्”—इति स्मरणात् । कथमभिवादयते ? ।
गोत्रेण । वध्वा चाभिवादाने कृते पत्या प्रत्यभिवादनं कर्त्तव्यम् ।
अभिवादनप्रयोगः परतो वक्ष्यते । प्रत्यभिवादनप्रयोगस्तु
शास्त्रान्तरादुपादेयः, ग्रन्थगौरवमिमां परमुपास्यतेऽस्माभिः ।
इदमिदानीं सन्दिह्यते । किं पितृगोत्रेणाभिवादयते, उत पति-
गोत्रेण ? । पितृगोत्रेण—इति ब्रूमः । कस्मात् ? । इदानीमपि
तस्याः पितृगोत्रत्वात् । तत् कस्य हेतोः ? ।

“विवाहे चैव निर्वृत्ते चतुर्थेऽहनि रात्रिषु ।

एकत्वमागता भर्तुः पिण्डे गोत्रे च सूतके” ।

इति भवदेवभट्टघृतमनुवचनात् । लिखितसंहितायामप्येतत् । वक्ष्य-
माणवृहस्पतिवचनाच्च । यत् पुनर्हारीतस्मरणम्—

“स्वगोत्राद्भ्रश्यते नारो विवाहात् सप्तमे पदे ।

पतिगोत्रेण कर्त्तव्या तस्याः पिण्डोदकक्रिया” ।

इति । तच्चतुर्थीतः पूर्वमन्येन पुनर्भूकरणे बोद्धव्यम् । तदेतदाह
स एव ।

“पदे तु सप्तमे यातु बलात् काचित् हृता भवेत् ।

स्वामिगोत्रं भवेत्तस्या स्तुचं भूयो विशिष्यते ।

पैतृकन्वप्रसूताया स्तुतः पौर्व्विकभर्त्तकम्” ।

इति । तच्च स्वामिगोत्रं भूयः पुनरपि विशिष्यते,—इति ब्रूवाणो
विशेषान्तरमपि द्योतयति । तच्च प्राक्तनस्य वचनस्यैतद्वचनेनाक्तं

पुनर्भूकरणमेव—इत्यवधार्यते । अन्यस्य विशेषस्यानुपलम्भात्—
इत्यवधेयम् । यच्च वृहस्पतिस्मरणम्—

“पाणिग्रहणिका मन्त्राः पितृगोत्रापहारकाः ।

भर्तृगोत्रेण नारीणां देयं पिण्डादिकं ततः” ।

इति । तदपि पाणिग्रहणमन्त्राणां पितृगोत्रापहारकत्वमाह, न
तेषामेव । केषां तर्हि ? । तेषां चतुर्थीहोममन्त्राणाञ्च । कस्मात् ? ।
यस्मादनन्तरमेवाह वृहस्पतिः ।

“चतुर्थीहोममन्त्रेण लब्धांसहृदयेन्द्रियैः ।

भर्त्रा संयुज्यते पत्नी तद्गोत्रा तेन सा भवेत्” ।

इति । अथवा । पाणिग्रहणिका मन्त्राः—इति वचनं सप्तमे पदे
गतायां वध्वाभवगन्तव्यं हारीतसमानार्थम् । तथाच मनुः ।

“पाणिग्रहणिका मन्त्रा निघृतं दारलक्षणम् ।

तेषां निष्ठा तु विज्ञेया विद्वद्भिः सप्तमे पदे” ।

इति—सप्तमे पदे गतायां वध्वां पाणिग्रहणमन्त्राणां निष्ठां
स्मरति । तदिदं पाणिग्रहणात् परं सप्रपदोगमनमन्येषामेव ना-
स्माकम्, अस्मदाचार्यैः पाणिग्रहणात् पूर्वं मेतत्सूत्रणात् ।
आश्वलायनपारस्कराभ्यां हि पाणिग्रहणात् परं तत् सूचितम् ।
यदपि शातातपस्मरणम्—

“संस्थितायान्तु भार्यायां सपिण्डीकरणान्तिकम् ।

पैतृकं भजते गोत्रमूर्द्धन्तु पतिपैतृकम् ।

एकमूर्त्तिलमायाति सपिण्डीकरणे कृते ।

पत्नी पतिपितृणान्तु तस्मात्तद्गोत्रभागिनी” ।

इति । तदपि चतुर्थीतः पूर्वमेव संस्थितायां बोद्धव्यम् । सपि-
ण्डीकरणेनैकमूर्त्तत्वप्राप्ते स्तत्रवचने हेतुत्वकीर्त्तनात् । वृत्तायां
खलु चतुर्थ्यां तथैव त्वगादिसंसर्गादेकमूर्त्तत्वं पूर्वमेव निष्पन्नम्
—इति, पुनरिदानीं सपिण्डीकरणस्य तत्र हेतुत्वापन्यासे नाप-
पद्यते । एवमन्यान्यपि वचनानि व्याख्येयानि ।

यत्तु सपिण्डीकरणपर्यन्तं पितृगोत्रभजनमासुरादिनिन्दित-
विवाहोदाविषयम्—इति स्मृतिमञ्जरीकारादिमतम् । तदस-
ङ्गतम् । प्रमाणाभावात् । यच्च 'आसुरादिविवाहोदाया अयप्र-
जाया मृतायाः सपिण्डीकरणपर्यन्तं पितृगोत्रभागित्वं; तद्वन्ने
पितुरधिकारस्मृणात्, गोत्र ऋक्थयोश्च युगनद्धुवाहिलस्योत्सर्गि-
कत्वात्'—इति नारायणोपाध्यायवर्णनम् । तदपि मन्दम् ।
सपिण्डीकरणदूर्द्ध्वमापि पितुरधिकारातिवृत्तेः । मरणात्
प्रागेकतरगोत्रग्रहणानध्यवसायापत्तेश्च । कथम् ? यदि नामे-
यमप्रजैव संस्थास्यते, तर्हि सपिण्डीकरणदूर्द्ध्वं भर्तृगोत्रमेवा
प्रतिपत्स्यते । अथ सप्रजा, तदा पूर्वमेव । न खल्वादितः
एकतरदवधारयितुं शक्यते,—सप्रजा वा संस्थास्यते, अप्रजा
वा—इति । तदिदानीमेकतरगोत्रपरिग्रहे न किञ्चित् कारण-
मस्ति । एतच्चानिष्टम् । तत्रैव व्यभिचाराच्च । अपुत्रस्य भर्तु-
रादितः संस्थाने खल्वेषैव तद्वन्मधिकरोति—इति भवन्मते
तस्यामेव गोत्रऋक्थयोर्युगनद्धुवाहिलं व्यभिचरति । तस्मा न्न
किञ्चिदेतत् । अपरे पुनर्—अप्रजाया विवाहाष्टकोदाया एव
भर्त्रा प्रेतकृत्ये क्रियमाणे तत्पितृगोत्रेण कर्त्तव्यम्—इति प्रल-

पन्ति । रघुनन्दनसु,—हारीतवचनमवलम्ब्य सप्तपदीगमनात्;
 वृहस्पतिवचनञ्चाश्रित्य पाणिग्रहणात् गोत्रापहारमभिधाय,
 'सपिण्डनस्य गोत्रापहारित्वप्रतिपादकवचनं शाख्यन्तरीयं शिष्ट-
 व्यवहाराभावात्'—इति कल्पयामास । तदप्यनादरणीयम् । शिष्ट-
 व्यवहाराभावस्य शाख्यन्तरीयत्वहेतुत्वे महाविप्लवापत्तेः । प्रादे-
 शिकस्य च व्यवहाराभावस्याकिञ्चित्करत्वात् । मन्वादिवचनविरो-
 धस्य तावताप्यपरिहाराच्च । सेयं शिष्टव्यवहाराभावव्यपदेशेन
 शाख्यन्तरीयत्वकल्पना, वचनविरोधभयात् सुखपरिहारत्वाद्वा समु-
 त्सृजिता, न शिष्टव्यवहाराभावात्—इति श्लिष्यते । शिष्टव्यवहार-
 स्थापि शास्त्रीयमर्थमन्यथयितुं नास्ति सामर्थ्यम्—इति वक्ष्यामः ।
 अपि च । पाणिग्रहणात् पूर्वमेव वध्वाः संस्थाने कतरङ्गोत्रमेतस्या
 भवतामनुमतम्—इति नावगच्छामः । “ऊदाणां भर्तृगोत्रता”—
 इति सामान्यञ्चाभिधानं विशेषवचनमपेक्ष्यैव प्रवर्त्तमानं न
 स्वातन्त्र्येण किञ्चिदर्थं साधयितुं प्रभवति । विशेषवचनानर्थक्य-
 प्रसङ्गात् । अपि च । विवाहादपि गोत्रापहारः सप्तमे पदे
 गतायामेव वध्वां भवति । कुतः ? ।

“स्वगोत्रात् भक्ष्यते नारी विवाहात् सप्तमे पदे” ।

इति वचनात् । विवाहात् कारणात् यः स्वगोत्रभ्रंशः, स खल्वत्र
 सप्तमे पदे भवतीत्युच्यते । तत् कुत एव विवाहमात्राद्गोत्रभ्रंशः
 शक्यते वक्तुम् । न च भवत्कल्पनायां किञ्चित् प्रमाणमस्ति ।
 तस्मादसदुक्त एव वचनार्थः ।

अदपि पतिगोत्रेण पत्युरभिवादनं वर्णितं, तदपि पूर्वोक्त-

वचनानामनवलोकनेनेति हेयमेव । सप्तमे पदे गोत्रापहारबोधक-
वचनस्य तु पुनर्भविष्यतया हारीतेनैव प्रतिपादनाच्च दृष्ट्वा-
कल्पितोऽयमर्थः प्रमाणपरतन्त्रैरतन्त्रोक्तर्त्तव्य एव विद्वद्भिरित्यस्य
किं विस्तरेण ॥०॥ १३ ॥०॥

वाग्यताया वध्वा उपवेशनमुक्तमित्येतावन्तं कालं वाग्यतेवेयमा-
सीत्, अथेदानीं योऽयं पत्यभिवादो विहितः—

सोऽस्या वाग्विसर्गः ॥ १४ ॥

ऋजुरक्षार्थः । अत्रोत्तरविवाहकर्मणः परिसमाप्तिः—इति केचित् ।
तदसत् । प्रमाणाभावात् । उत्तरसूत्रे ब्रह्मचर्यादिविधानात्—
इति चेत् । एतदपि तादृगेव । न ह्युत्तरविवाहकर्मणः परत एव
ब्रह्मचर्यादि विधातव्यम्—इत्यत्रापि किञ्चित्प्रमाणमस्ति । ब्रह्म-
चर्यादिविधानञ्च तत्रैवोपपादयिष्यामः । अपि च । ब्रह्मचर्यादि
सूत्रणादानुमानिको खल्वत्र कर्मणः परिसमाप्तिः । समशनीय-
चरुशेषप्रतिपत्तेस्तु परतः प्रत्यक्षामेव तामुपलभामहे । न खल्वनु-
मानं प्रत्यक्षमपि बाधितुमीष्टे । अथापि स्यात्—तस्यैव कर्मणः
सा परिसमाप्तिः न उत्तरविवाहकर्मणः—इति । न—इति
ब्रूमः । कुतः ? । समशनीयचरो ह्येवमस्य प्रतिपत्तेश्च सूत्रणादेव
तदपवर्गस्य सुखमवगमात् । तदर्थमपवर्गसूत्रणस्यानतिप्रयोजन-
त्वात् । तस्मात्परत्वे प्रमाणाभावाच्च । तस्मादुत्तरविवाहकर्मणो-
ऽपवर्गस्यान्यत्राऽसूचितत्वात् तस्यैव सोऽपवर्गः—इत्यपगच्छामः ।
दक्षिणा च गौ रेवं सति कर्मणोऽनुरूपा स्यात् ! अत इदानीं
तन्त्रसमापनं न कर्त्तव्यम् ॥०॥ १४ ॥०॥

तावुभौ तत्प्रभृति चिराचमक्षारलवणाशिनौ ब्र-
ह्मचारिणौ भूभौ सह शयीयाताम् ॥ १५ ॥

तावुभौ दम्पती, तद्व्यभृति विवाहकर्मरभ्य । तदिति विप्रकृष्टस्य
विवाहकर्मणः परामर्शः । नोत्तरविवाहस्य पत्युभिवादनस्य वा ।
एवं खल्वेतदो निर्देशः स्यात् । अतो यदि कुतश्चिदन्तराद्यादि-
वाहदिने पत्युभिवादनान्तं न क्रियते तदापि तत एवारभ्य यथा-
सम्भवमभौ नियमा भवन्ति ।

चिराचं तिस्रो रात्रयो यत्र, त्रीण्यहोरात्राणि—इत्येतत् ।
अक्षारलवणाशिनौ, चारं राजिकादि. लवणं सैन्धवादि (चार-
त्वेऽपि लवणस्य ब्राह्मणपरिव्राजकन्यायात् पृथग्गुपादानम्) चारञ्च
लवणञ्च चारलवणं तत्र भवतीत्यक्षारलवणम्—

“गोक्षीरं गोघृतञ्चैव धान्यं मुद्गा स्तिला यवाः ।

अक्षारलवणा ह्येते चारा शान्ये प्रकीर्त्तिताः” ।

इति स्वरूपलक्षणं, अशितुं शीलं ययोः तौ अक्षारलवणाशिनौ
स्याताम् । यत्तु अक्षारलवणमक्षत्रिमलवणम्—इति रघुनन्दनव-
र्णनम् । तदसङ्गतम् । चारपदस्य क्षत्रिमपरत्वे लक्षणाप्रसङ्गात् ।
अथ, चारमृत्तिकादिकृतं लवणं चारलवणम् उच्यते ? । एवमपि
लक्षणैव । अपि च । एवं खल्वक्षत्रिमलवणाशनसमकालमेवा-
न्यस्मिन्नपि चारादावशिते दोषा वा न स्यात्, अक्षत्रिमलवणा-
दन्यद्वा किमपि न अशितव्यं स्यात् ।

भोजनकालः खल्विदानीमुपस्थितः—इति मध्येऽप्युत्तरविवाह-

कर्मणोऽचारलवणाशनमत्र सूत्रितम्। लाघवाद्ब्रह्मचर्यादिकमपि।
ननु “हविव्यमन्नं ** भुञ्जीत”—इति सूत्रयिष्यति, तेनैवाचार-
लवणाशनं सेत्स्यति?। न—इति ब्रूमः। एतस्मिन्नसूत्रिते हि
‘हैमन्तिकं सितास्त्रिचम्’—इत्यादि पारिभाषिकस्य हविव्यस्य,—

“हविव्ये गोघृतं मुख्यं तदभावे तु माहिषम्”।

इत्येवमादिकस्य वा भोजनं स्यात् न अचारलवणस्य। अत इदानी-
मिदं सूत्रितम्। अन्यार्थत्वाच्च निर्देशस्य। तच्चोत्तरत्र वक्ष्यामः।
‘ब्रह्मचारिणो’ च स्यातां दम्यती। ‘तत्प्रभृति त्रिराचम्’—
इत्यनुषज्यते। एवमुत्तरत्रापि। ब्रह्मचर्यमिह व्यवयवर्जनमुच्यते।
अममाप्तेऽप्युत्तरविवाहकर्मणि विवाहस्य वृत्तत्वात् व्यवयः प्रा-
प्नोति, वैदेहेषु च सद्य एव व्यवयो दृष्टः, सोऽयमिदानीं
प्रतिषिध्यते। लाघवञ्चैवमुपपद्यते।

“चिंशद्वर्षो वहेत् कन्यां हृद्यां द्वादशवार्षिकीम्”।

इत्येवमादिके च कल्ये व्यवयस्य नासम्भवः—इति द्रष्टव्यम्।
‘भूमौ’ अधस्तात् ‘सह’ मिलित्वा ‘शयोयातां’ दम्यती। भूमा-
विति पत्यङ्कादीनां प्रतिषेधो न स्वस्तरकम्बलादीनाम्। सह—
इत्येकस्वस्तरनियमार्थम् ॥०॥ १५ ॥०॥

अचार्यमित्याहुः ॥ १६ ॥

अत्रैतस्मिन्नवसरे अर्घ्यमर्हणं वरस्य, कन्या पित्रा कर्त्तव्यमित्याहु-
राचार्याः। ‘षड्वर्षा भवन्ति’—इति वक्ष्यति। तत्र यो विवाहः,
सोऽयम्। मध्येऽप्युत्तरविवाहकर्मणोऽर्थं न विरुध्यते। यथा मध्ये
ऽपि विवाहकर्मण औदकेनाभिषेकस्तद्वत् ॥०॥ १६ ॥०॥

आगतेष्वित्येके ॥ १७ ॥

विवाहार्थमागतमाचेष्टेवाह्णं कर्त्तव्यमित्येके आचार्या मन्यन्ते ।
एवञ्च—

‘भुक्ता समुदहेत् कन्यां सावित्रीग्रहणन्तथा ।

उपोषितः सुतां दद्यादर्चिताय वराय तु’ ।

इति वचनमेतस्मिन् कल्पे मधुपर्कभोजनपरम् । तथा च शास्त्रा-
न्तरम् ।

“अशोककलिका पानं यज्ञे सोमलतारसम् ।

विवाहे मधुपर्कञ्च भुक्ता कर्म समारभेत्” ।

इति ॥०॥ १७ ॥०॥

हविष्यमन्नं प्रथमं परिजपितं भुञ्जीत ॥ १८ ॥

हवित्त्वं माषकोद्रव्यादिवर्जमन्नम् अक्षारलवणमित्येतत् । हविषि
साधु हवित्त्वं—इति भज्या वा होमोऽत्र सूच्यते इति होमाव-
शिष्टमेव भुञ्जीत । युक्तञ्चेतत् ।

“अघं स केवलं भुङ्क्ते यः पचत्यात्मकारणात् ।

यज्ञशिष्टाशनं ह्येतत् सतामन्नं विधीयत” ।

इति स्मरणात् । “केवलाघो भवति केवलादी”—इति च ब्राह्म-
णम् । अन्यथा पूर्वमेव त्रिरात्रमक्षारलवणाशनसूत्रणात् ‘हविष्य-
मन्नम्’—इति पुनरुपादानम् अनर्थकं स्यात् । ‘परिजपितम्’
अन्नपात्रेण सणिना—इत्यादिना इत्यर्थः । कुतः ? । उत्तरञ्च तथा

सूत्रणात् । प्रथमं भुञ्जीत, वरः । तदिदमस्य विवाहात् परतः प्रथमं भोजनम् । यत्तु—श्वशुरगृहे प्रथममिदं भोजनम्—इति वर्णयन्ति । तन्मन्दम् । मानाभावात् । श्वशुरगृहादागत्य प्रागुदीच्यां ब्राह्मणकुले चेदानीमस्यावस्थानात् ॥०॥ १८ ॥०॥

श्वभूते वा समशनीयः स्थालीपाकं कुर्वीत ॥ १९ ॥

श्वः अनागतदिने भूते—प्रभाते जाते—इत्येतत् । वाशब्दे विकल्पार्थः । रात्रौ भोजनकालादुपरि विवाहे होमविधिना वा भोजनकालातिक्रमे एतद् बोद्धव्यम् । सम्यगशनार्थं क्रियते इति समशनीयं स्थालीपाकं कुर्वीत ॥०॥ १९ ॥०॥

तस्य देवता अग्निः प्रजापतिर्विश्वेदेवा अनुमतिरिति ॥ २० ॥

तस्य—इति तच्छब्देन पूर्वदिने परदिने वा करणेऽपि स्थालीपाकस्यैता देवताः—इति दर्शयति । चृज्वन्यत् । असमासकरणं पृथङ्निर्व्वापहोमप्रज्ञापनार्थम् । देवतानाञ्च प्राधान्यात् त्रिस्तण्डुलानां प्रचालनम् । देवताभ्यः खल्वेताभ्यो मेघेणेनापघातं होतव्यम् । तदिदमधस्तादुक्तम् ॥ २० ॥०॥

उद्धृत्य स्थालीपाकं व्यूह्यैकदेशं पाणिनाऽभिमृशेदन्नपाशेन मणिनेति ॥ २१ ॥

उद्धृत्य पात्रान्तरेकत्वा स्थालीपाकमवशिष्टम् । व्यूह्य पात्रान्तरे स्थापयित्वा एकदेशं न सर्वमपि भाण्डस्यमन्त्रं—स्थालीपाकशेषात् एकदेशं पात्रान्तरेणावदाथ पात्रान्तरे स्थापयित्वा—इत्येतत् ।

दक्षिणेन पाणिना अभिमृशेत् अन्नपाशेन मणिना—इति मन्त्र
त्रयेणेत्यर्थः । अत्र असावित्यस्मिन् मन्त्रस्थाने सम्बोधनान्तं वधू-
नाम प्रयोक्तव्यम् । “असाविति नाम गृह्णाति”—इति सूत्रान्त-
रात् । अत्र, असावित्यूहं विनैव, विनैव होममशनमाचञ्च लिखन्
भवदेवाऽनादरणीय एव ॥ २१ ॥ ० ॥

भुक्तोच्छिष्टं वध्वै प्रदाय यथार्थम् ॥ २२ ॥

परिजपितमन्त्रं पतिः किञ्चित् भुक्त्वा उच्छिष्टं वध्वै प्रदाय यथा-
र्थम्—इत्युत्तरविवाहकर्मणः परिसमाप्तिं रिह विज्ञायते । तदि-
दानीं तत्त्वं समापयितव्यम् । यच्चोक्तं तत्कारणे—“यद्यशक्तेः
कुलाचाराद्वा तद्दिन एव धृतिहोमादि चतुर्थीहोमान्तं कर्म
क्रियते, तदाऽभिमन्त्रितं कदलादिकं स्वयमाघ्राय वधूमाघ्राप-
येत्”—इति । तदसङ्गतम् । कस्मात् ? अशक्तेः स्वकालात् पूर्व
कर्मकरणे मानाभावात् । विहितकालाच्चाव्याक् कृतस्यापि कर्मणः
खल्वागते काले पुनःकरणमेवानुशिष्यते ।

“अकाले चेत् कृतं कर्म काले तस्य पुनः क्रिया” ।

इत्यादिवचनैः । एतच्च स्वयमपि वर्णितम् । तत् कथमत्र विपरीत-
मुच्यते—इति स एव जानाति । अथास्तु कुलाचारादन्यत्रापि काले
कर्मणः करणम् ? नेत्युच्यते । न खल्वयमाजानिकः समाचारः ।
किन्तुर्हि ? आलस्यादर्वाचीनानां उपरिष्ठादेव प्रवृत्तः—इत्य-
नुमीयते । नहि पूर्वेषाम् अथवा क्रिया युक्ता सम्भावयितुम् ।
सोयमाचारः क्षाराद्यशनाचार इव दुराचार एव न कुलाचारः ।
अपिच । सतिमूलः खल्वाचारः तथा विरोधे स्वयमेव वाध्यते न

जातुचिदपि तां वाधितुमीष्टे । नहि पश्चिमसिद्धेनाचारेण पूर्वसिद्धं
शास्त्रमुपरोद्ध्वं—इति युक्तम् । तथा चाक्तम् ।

“स्मृतिमूलो हि सर्व्वत्र शिष्टाचारस्ततोऽत्र च ।

अनुमेया स्मृतिः स्मृत्या वाध्या प्रत्यक्षया तु सा” ।

इति । गौतमोपि स्मरति । “देशजातिकुलधर्मा आत्माद्यैरवि-
रुद्धाः प्रमाणम्”—इति । तथा वशिष्ठः । “देशधर्म जातिधर्म
कुलधर्मान् श्रुत्यभावाद्ब्रवीन्मनुः”—इति ।

येषामपि आचारमूलकत्वं स्मृतोनाम्—इति दर्शनम्, तेषा-
मपि स्मृत्युक्त एव प्राक्तनाचारोऽनुसरणीयः न ह्यपरिष्ठात् यदृ-
च्छया प्रवृत्तः—इत्याख्येयम् । पूर्व्वं खल्वृषयः साक्षात्कृतधर्माणः
सर्व्वज्ञकल्पा लोकस्थितिचिकीर्षया यम् आचारं प्रवर्त्तयन्तिस्म,
नायमर्वाचीनाना मतयाभूतानां यदृच्छया कल्पितमात्रेणा-
चारेणोपरोद्धुमुचितः । “अथ खलूच्चावचा जनपदधर्मा याम-
धर्माश्च तान् विवाहे प्रतीयात्” “यत्तु समानं तद्वक्ष्यामः”—इति
गृह्यान्तरसूत्राभ्यामपि गृह्योक्तधर्माणां जनपदादिधर्माणाञ्च
विरोधे गृह्योक्तधर्माणामेव करणम्—इति गृह्यकाराणां मतं
विज्ञायते ॥ ० ॥ २२ ॥ ० ॥

गौ दक्षिणा ॥ २३ ॥

उत्तरविवाहकर्मणः ॥ २३ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-
त्मजस्य श्रीयद्विकान्तवर्कालङ्कारस्य द्वौ गोभिलोयगृह्यसूत्रभाष्ये
द्वितीयप्रपाठकस्य तृतीया काण्डिका ॥ ० ॥

गोभिलीयगृह्यसूत्रे

द्वितीयप्रपाठके चतुर्थी काण्डिका ।

अथ भर्तृगृहगमनार्थं वध्वाम्—

यानमारोहन्त्याः सुकिः सुकः शाल्मलिमित्येता-
मृचं जपेत् ॥ १ ॥

पाणिग्राहः—इति सम्बध्यते । आरोहन्त्याम्—इति निर्देशादारो-
हणकालीनत्वं जपस्य । एतामिति करणाच्च रथासम्भवे अस्यादि-
यानपक्षेपि एताम्—एवम्भूतामेव जपेत् न विलोपन मूढं वा
कुर्यादित्यर्थः ॥ १ ॥०॥

अध्वनि चतुष्पथान् प्रतिमन्त्रयेत् नदीश्च विषमाणि
च महावृक्षान् श्मशानञ्च,—माविदन् परिपन्थिन
इति ॥ २ ॥

वध्वासह अध्वनि मार्गे वर्त्तमानः पाणिग्राहः माविदन्—इति
मन्त्रेण चतुष्पथान् समीपस्थाननुमन्त्रयेत् अवलोकयन् । एवं
नदीक्षेत्यादावपि व्याख्येयम् । नद्यः—

“धनुः सहस्राण्यष्टौ च गति र्यासां न विद्यते ।

न ता नदीशब्दवद्वा गर्तास्ते परिकीर्त्तिताः” ।

इति कर्माप्रदीपोक्तलक्षणाः । विषमाणि सिंहव्याघ्रचौरादिभया-
कुलानि, उन्नतानतानि वा । महावृक्षा अतिप्रवृद्धास्तरवः ॥ ० ॥
॥ २ ॥ ० ॥

अक्षभङ्गे नद्धविमोक्षे यानविपर्यासेऽन्यासु चा-
पत्सु यमेवाग्निं हरन्ति तमेवोपसमाधाय व्याहृतिभि-
र्हुत्वाऽन्यत् द्रव्यमाहृत्य यक्षतेचिद्भिः शिषे-इत्या-
ज्यशेषेणाभ्यञ्जेत् ॥ ३ ॥

अध्वनि अक्षभङ्गे । अक्षो रथचक्रम् । नद्धस्य धोक्तादिवद्धस्य
अश्वादे र्वा विमोक्षे, यानस्य रथस्य विपर्यासे औत्तराध्वर्यप्राति-
लोभ्ये अन्यथागमने वा, अन्यासु च आपत्सु यानात् परिपतना-
दिकासु चौरव्याघ्रादिहतासु वा, यमेवाग्निमौपासनं हरन्ति
नयन्ति,—यमेव वा कश्चिदग्निं लौकिकं सन्निधौ लब्ध्वा आनयन्ति ।
'तमेव' अग्निम् 'उपसमाधाय' इत्यनादिना सन्नुच्यते । तदेतद्
यथार्थमभिप्रेतम् । कथञ्नाम ? । शालाग्रे स्तत्रैव, अग्रेस्तु
यमेव लब्ध्वा आनयन्ति, तत्र—इति । ननु यमेवाग्निं हरन्ति—
इत्येतत् शक्यमवक्तुं, नित्यनैमित्तिकहेतुमार्थमेव हि खल्वग्निरु-
पादीयते, अथोच्यते कारणं वक्तव्यम् ? । उच्यते । “साधमाहुत्युप
क्रम एवात ऊर्द्धं गृह्येऽग्नौ होमो विधीयते”—इति सूत्रेणात्
साधमाहुतेः पूर्वमक्षभङ्गादौ जाते होमोऽयं विवाहाग्नौ न
प्राप्नोति । तदर्थं 'यमेवाग्निं हरन्ति'—इति सूत्रितम् । 'व्या-
हृतिभिः' आज्येन सुवेण 'हुत्वा' । “व्याहृतिभिरिति वचनं परि-

सङ्ख्यानार्थम् । तेन क्षिप्रहोमः स्यात् न तन्त्रहोमः । एवञ्च
 न्युच्चकरणपर्युक्षणे कृत्वा आज्यं संस्त्रित्य समिधमाधाय प्रायश्चि-
 त्तार्थत्वात् व्याहृतिचतुष्टयं कृत्वा अनुपर्युक्षेत्—इति भट्टभाष्यम् ।
 ततश्च 'अन्यत्' अक्षादि 'द्रव्यं' आनीय, यच्छतेचिदित्यनया ऋचा
 न साक्षा ऋगधिकारात् सास्त्रेति चावचनात् । 'आज्यशेषेण' होमा-
 वशिष्टेनाज्येन अभ्यञ्जेत् अभ्यञ्जयेत्—इत्यर्थः । क्वचित्तथैव पाठः ।
 अभ्यञ्जनमिह स्रवणम् । अञ्जु व्यक्तिप्रवृत्तगतिषु—इति स्मरणात् ।
 अभ्युक्षणम्—इत्यसङ्गता वर्णना ॥०॥ ३ ॥०॥

वामदेव्यं गोत्वाऽऽरोहेत् ॥ ४ ॥

वामदेव्यं नाम साम गोत्वा वधूसहितः पतिर्यागमारोहेत् ।
 आरोहयेत्—इति पाठे वधूं यानमारोहयेत्—इत्यर्थः । ननु
 इदमवाच्यम् 'अपवृत्ते कर्माणि वामदेव्यगानम्'—इति सिद्ध-
 त्वात् । मैवम् । कर्मापवर्गविहिता दामदेव्यगानादपरस्यैव वाम-
 देव्यगानस्यैतदर्थत्वात् । अन्ये ताज्जः,—सिद्धस्यापि वामदेव्यगानस्य
 पुनरुपादानं क्रमार्थम् अन्यथा पर्युक्षणान्त एव स्यात्—इति
 ॥०॥ ४ ॥०॥

प्राप्तेषु वामदेव्यम् ॥ ५ ॥

वध्वा प्राप्तेषु पतिगृहेषु वामदेव्यं गायेत् पतिः । वामदेव्यं गोत्वा
 प्रवेशयेत्—इति रघुनन्दनवर्णनायां प्रमाणं नास्ति । वधूश्चेदानी-
 मपि यानस्थितैव वर्त्तते, ब्राह्मण्यः खल्वेनां यानादवरोपयिष्यन्ति ॥
 ॥०॥ ५ ॥०॥

गृहागतां पतिपुत्रशीलसम्पन्ना ब्राह्मण्योऽवरोध्या-
नडुहे चर्मण्युपवेशयन्ति—इह गावः प्रजायध्वमिति ॥
॥ ६ ॥

पतिगृहागतां वधूम् । गृहं याताम्—इति पाठेऽपि पतिगृहं
प्राप्तामित्येक एवार्थः । पतिः, पुत्राः, शीलं ब्राह्मण्यतादि त्रयो-
दशविधं हारोत्तुक्तम्, एतैः सम्पन्नाः—अवियुक्ताः ब्राह्मण्यः,
अवरोध्या यानादवतार्य, आनडुहे चर्मण्युपवेशयन्ति—इत्युक्ता-
र्थम् । इह गाव इति मन्त्रेण वरेण पठितेनेत्यर्थः ॥०॥ ६ ॥०॥

तस्याः कुमारमुपस्य आदध्युः ॥ ७ ॥

तस्या आनडुहे चर्मण्युपविष्टाया वध्वा उपस्ये उत्सङ्गे कुमार-
मकृतचूडं यं कञ्चिदालकमादध्युः स्थापयेयुः । ता एव ब्राह्मण्यः ॥
॥०॥ ७ ॥०॥

तस्मै शकलोटानञ्जलावावपेयुः ॥ ८ ॥

तस्मै—इति व्यत्ययेन षष्ठ्यर्थे चतुर्थी । तस्य वधूत्सङ्गेऽपविष्टस्य
कुमारस्याञ्जलौ शकलोटान् आवपेयु र्दक्षु स्ता एव ब्राह्मण्यः ।
आह । क इमे शकलोटा नाम ? उच्यते । शक्ने कर्दमे लोटन्ति
—इति शकलोटाः शालूकान्युच्यन्ते । तानि च कङ्कारकुमुद-
नीलोत्पलमूलानि ॥०॥ ८ ॥०॥

फलानि वा ॥ ९ ॥

फलानि वा चूतादीनि तस्याञ्जलावावपेयुः ॥९॥०॥

उत्थाप्य कुमारं ध्रुवा आज्याहुतो जुहोत्यष्टाविह
धृतिरिति ॥ १० ॥

वधूत्सङ्गादुत्थाप्य कुमारम्, 'सन्निधावुपवेश्य'—इति भट्टनारायणः।
ध्रुवाः ध्रुवफलकाः । ध्रुवं स्थिरत्वं वा वध्वाः पतिगृहे जन्यते
आभिरित्याहुतयो ध्रुवा इत्युच्यन्ते । अथवा । ध्रुवाः आवश्यकाः ।
यद्यपि सर्वसामय्याहुतीनामावश्यकत्वमस्ति, तथापि स्वगृहाग-
मनात् परं सृजितत्वात् शृगुरगृहावस्थानपक्षे एता आहुतयो न
प्राप्नुवन्ति, इति, तत्राप्यवश्यमासां होतव्यत्वार्थन्तदुपादानम् ।
'आज्याहुतो जुहोति'—इत्युक्तार्थम् । कियत्तु पुन स्ताः ? । अष्टौ ।
कथम् जुहोति ? । इह धृतिरित्यष्टभिर्मन्त्रैः । अष्टाविति कि-
मर्थम् ? । आहुतीनामष्टत्वप्रज्ञापनार्थम् । इह धृतिरिति कतमे
मन्त्राः इहाभिप्रेयन्ते, तन्नैवावधार्यते । तस्मादष्टाविति वचनं
सुखेन तदवगमार्थम् । 'आन्नाये ह्यवसानत्वान्मन्त्रस्याहुतिद्वयमे-
कैकेन मन्त्रेण साभूदित्यष्टावित्युक्तम्'—इति भट्टभाष्यम् ।

तदत्र, इह धृतिः स्वाहा—इत्यादिः प्रयोगः । ननु स्वाहा-
योगे चतुर्थी प्राप्नोति ? । सत्यं प्राप्नोति, आन्नायविरोधान्तु न
क्रियते । चतुर्थी हि कृतायाम्—इह धृतिः—इत्यान्नाय उपर-
येत । 'मन्त्रान्ते स्वाहाकारः'—इति च सूत्रयन्नाचार्यः समा-
न्नायपठितस्य मन्त्रस्य स्वाहाकारान्तत्वमेव विशेषो नान्यः कश्चि-
दिति दर्शयति । तथाच कर्मप्रदीपः ।

“धृतिहोमे न प्रयुज्या द्वाणामसु तथाऽष्टसु ।

चतुर्थी मध्य इत्येत द्वाणामसु हि ह्यते” ।

इति ॥०॥ १० ॥०॥

समाप्तासु समिधमाधाय यथावयसं गुरुन् गोत्रे-
णाभिवाद्य यथार्थम् ॥ ११ ॥

समाप्तासु—इति, समिधमाधाय—इति च द्वयमपि क्रमार्थमु-
च्यते । कथन्नाम ? । समाप्तासु ध्रुवाज्जतिषु अन्यास्वपि आज्य-
तन्त्रविहिताज्जतिषु समिधमाधायैव अभिवादयेत् न त्वनुपत्यु-
क्षणादिकमपि कृत्वा । यथावयसं वससोऽनतिक्रमेण—यो यो
वयसा वृद्ध स्वं तमित्यर्थः । गुरुन् विद्यागुरुपितृमातृप्रभृतीन् ।
गोत्रेण अभिवाद्य—इत्युक्तार्थम् । तत्रापि प्रथमं विद्यागुरुमेवाभि-
वादयेत् । कुतः ? ।

“लौकिकं वैदिकं वापि तथाऽऽध्यात्मिकमव च ।

आददीत यतो ज्ञानं तं पूर्वमभिवादयेत्” ।

इति ।

“न चानिष्टो गुरुणा स्वान् गुरुनभिवादयेत्” ।

इति च स्मरणात् । पित्रेऽस्य प्रथमं मातरमेव ।

“सहस्रेण पितृन् माता गौरवेणातिरिच्यते” ।

इति गौरवातिरेकस्मरणात् ।

“उत्पादकब्रह्मदात्रो गर्गीयान् ब्रह्मदः पिता” ।

इति च गौरवातिरेकस्य गुरोः पितृभ्यामादितोऽभिवादनस्य दर्श-

नात् । तस्मात् मातुर्गौरवातिरेकस्मरणं पोषणरक्षार्थम्—इति मतमसङ्गतम् । अथ,—

“कृष्णोऽपि वसुदेवस्य पादौ जयाह सत्वरम् ।

देवक्याश्च महाबाहु बलदेव सहायवान्” ।

इति पौराणिकलिङ्गात् क्रमः कल्प्यताम् ? । उच्यते । कल्पनीयः क्रमः—इति सत्यम् । स च तावत् स्मार्त्तेनैव लिङ्गेन कल्पयितुमुचितः । न तु एतदनादृत्य पौराणिकेन लिङ्गेन । कस्मात् ? । स्मृते बलवत्त्वात्, विशेषतस्तु मनुस्मृतेः । ‘भगवानपि सर्वात्मा’—इत्युपक्रम्य—

“ननाम दण्डवद्भूमौ मातरं पितरन्तथा” ।

इति पुराणान्तरगतेन लिङ्गेन सत्प्रतिपक्षितत्वाच्च ।

“मातरं पितरञ्चोभौ दृष्ट्वा पुत्रस्तु धर्मवित् ।

प्रणम्य मातरं पश्चात् पितरं प्रणमेद्गुरुम्” ।

इति पुराण एव प्रथमं मातुः प्रणामाभिधानाच्च । तस्मात्—पितुरादौ पादग्रहणं ततो मातुः—इति तत्त्वकारमतमसङ्गतम् । यथार्थम्—इति कर्मणः परिसमाप्तिरुच्यते । दक्षिणा चानादेशात् पूर्णपात्रादिका स्यात् ॥०॥ ११ ॥०॥

इति महामहोपाध्यायराधाकान्तसिद्धान्तवागीशभट्टाचार्यात्मजस्य श्रीचन्द्रकान्ततर्कालङ्कारस्य कृतो गोभिलीयगृह्यसूत्रभाष्ये द्वितीयप्रपाठकस्य चतुर्थी काण्डिका ॥०॥

गोभिलीय-गृह्यसूत्रे

द्वितीयप्रपाठके पञ्चमी काण्डिका ।

—००००००—

अथात चतुर्थीकर्म ॥ १ ॥

अथेति पूर्वप्रवृत्तार्थम् । अथ विवाहरात्रे र्धा चतुर्थी रात्रिः
तस्यां कर्म चतुर्थीकर्म, वर्त्तियते—इति सूत्रशेषः । अथ, सन्नि-
हिततरधृतिहोममेवापेक्ष्य चतुर्थी स्यात् ? । तर्हि अथशब्दे-
ऽनर्थकः स्यात् सन्निधानादेव तदवगतेः । तस्मादथेति विवाहस्य
परामर्शः । चतुर्थी—इति स्त्रीलिङ्गनिर्देशाच्च चतुर्थी रात्रिरित्य-
वगम्यते । इतरथा चतुर्थीकर्म इति निर्देशः स्यात् ।

“विवाहे चैव निर्वृत्ते चतुर्थ्यहनि रात्रिषु ।

एकलमागता भर्तुः पिण्डे गोत्रे च सूतके” ।

इति ।

“चतुर्थीहोममन्त्रेण लङ्मां व हृदयेन्द्रियैः ।

भर्त्रा संयुज्यते पत्नी तद्गोत्रा तेन सा भवेत्” ।

इति चानयो व्यञ्जनयो स्नात्यर्थपर्यालोचनयाप्येतदवगम्यते । क-
थम् ? । इत्यर्थः । अत्र खल्वेकत्रवचने चतुर्थ्यहनि रात्रौ गोत्रैक्यमनु-
श्रियते, अन्यत्र तु तस्य चतुर्थीहोममन्त्रफलत्वम् । तस्मादनु-
मिनुमः,—विवाहाच्चतुर्थदिने रात्रावयं होमः—इति । एवं खल्वच

रात्रेरपेक्षा दृष्टार्था भवति । अन्यथा अदृष्टार्थत्वमस्याः कल्पनो-
चम् । तच्चानिष्टम् ।

अतःशब्दे हेत्वर्थः । यस्मादेतस्मिन् कर्त्तव्यकृते यास्याः पापी
लक्ष्मीः—इत्यादयो दोषाः शरीरादस्या नापयन्ति, अतः एतस्मात्
कारणात् इदमवश्यं कर्त्तव्यम्—इत्यर्थः ॥०॥ १ ॥०॥

अग्निमुपसमाधाय प्रायश्चित्ताज्याहुती जुहोति अग्ने
प्रायश्चित्त इति चतुः ॥ २ ॥

अग्निमुपसमाधाय—इत्युक्तार्थम् । प्रायश्चित्तलिङ्गै मन्त्रै राज्याहु-
तयः प्रायश्चित्ताज्याहुतयः, ताः जुहोति, अग्नेः प्रायश्चित्ते—
इति मन्त्रेण । किं सकृत् ? । न । कति तर्हि ? । चतुः । अत्र,
चतुरिति वीक्षितमवगन्तव्यम् । तत्र हेतुं वक्ष्यामः ॥०॥ २ ॥०॥
किं समान्नायपठितमेव अग्ने प्रायश्चित्ते—इति मन्त्रम् अविशेषेण
अभ्यस्य चतुश्चतुर्हीतव्यम् ? । न । कथन्तर्हि ? । उच्यते ।
प्रथमा तावदाहुति र्यथापठितेनैव मन्त्रेण होतव्या । अन्यासु पुन
राहुतिषु—

अग्नेः स्थाने वायु चन्द्र सूर्याः ॥ ३ ॥

क्रमशः प्रयोक्तव्याः—इति सूत्रशेषः । समान्नायपाठा देतावानेव
विशेषः न पुनरपरः कोऽपि । कुतः ? । प्रथमस्यैव मन्त्रस्याग्नि-
पदस्थाने वायु चन्द्र सूर्यपदप्रक्षेपमात्रेणाभ्यासोपदेशात् । तस्मात्,
चतस्रस्वप्याहुतिषु पापीलक्ष्मीः—इति पदमेव स्यात् ॥ ० ॥
३ ॥०॥

समस्य पञ्चमीं बहुवदूह्य ॥ ४ ॥

समस्य अग्नि वायु चन्द्र सूर्याः—इत्युच्चार्य्य, बहुवदूह्य प्रायश्चित्तयो
यूयम्—इत्येवमादि बहुवचनसूहित्वा पञ्चमीमाङ्गतिं जुहोति ।
अयमपि सूत्रितविशेषमात्रेण प्रथमस्यैव (अग्ने प्रायश्चित्ते—इत्यादि)
मन्त्रस्याभ्यासोपदेशः । तेनात्रापि पापीलक्ष्मीः—इति पदमेव स्यात् ।
अत्रापि, पञ्चमीं पञ्चमीम्—इति वीक्षा बोद्धव्या ।

अत्र किञ्चिद्वक्तव्यमस्ति । पथमाणमन्त्रकाण्डे प्रायश्चित्ता-
ज्याङ्गतिलिङ्गाः पञ्चमन्त्राः पथन्ते । तत्र, “अग्ने प्रायश्चित्ते त्वं
देवानां प्रायश्चित्तिरसि ब्राह्मण स्वा नाथकाम उपधावामि
यास्याः पापीलक्ष्मीस्तनू स्तामस्या अपजहि”—इति प्रथमो
मन्त्रः । “वायो प्रायश्चित्ते त्वं देवानां प्रायश्चित्तिरसि ब्राह्मण
स्वा नाथकाम उपधावामि यास्याः पतिघ्नी तनू स्तामस्या अप-
जहि”—इति द्वितीयो मन्त्रः । “चन्द्र प्रायश्चित्ते त्वं देवानां
प्रायश्चित्तिरसि ब्राह्मण स्वा नाथकाम उपधावामि यास्याः
अपुत्र्या तनू स्तामस्या अपजहि”—इति तृतीयो मन्त्रः । “सूर्य
प्रायश्चित्ते त्वं देवानां प्रायश्चित्तिरसि ब्राह्मण स्वा नाथकाम
उपधावामि यास्या अपसव्या तनू स्तामस्या अपजहि”—इति
चतुर्थो मन्त्रः । “अग्नि वायु चन्द्र सूर्याः प्रायश्चित्तयो यूयं
देवानां प्रायश्चित्तयः स्व ब्राह्मणो वो नाथकाम उपधावामि
यास्याः पापीलक्ष्मीः पतिघ्नी अपुत्र्या अपसव्या तनू स्तामस्या
अपहत”—इति पञ्चमो मन्त्रः । एवन्तावत् पञ्चमन्त्राः पथन्ते ।

चाचार्येण प्रथमेनैव मन्त्रेण पञ्च आजतयः सूचिताः । प्रथमा
 तावदाहुति र्यथापठितेनैव मन्त्रेण हेतव्या । 'अग्ने'—इत्यस्य
 स्थाने, 'वायो'—इत्युक्त्वा तेनैव द्वितीया, 'चन्द्र'—इत्युक्त्वा तेनैव
 तृतीया, 'सूर्य'—इत्युक्त्वा तेनैव चतुर्थी, 'अग्नि-वायु-चन्द्र-
 सूर्याः'—इत्युच्चार्य वज्रवदूहित्वा तेनैव पञ्चमी । एवं प्रथम-
 पठितेनैव मन्त्रेण पञ्चमन्त्राः सम्पद्यन्ते, पञ्च आजतयोऽपि
 भवन्ति । अत्र मन्त्रपञ्चक एव पापीलक्ष्मीः—इति पदं स्यात् ।
 सूचितविशेषमात्रेण प्रथमपठितस्यैव मन्त्रस्याभ्यासोपदेशात्—
 इत्यवोचाम । तत्र च, प्रथमपठितमन्त्रस्य अग्निपदस्थाने एकैकशो
 वायु-चन्द्र-सूर्यपदप्रक्षेपेण ये चत्वारो मन्त्राः सम्पद्यन्ते, याश्च
 चतस्र आजतयो भवन्ति, तेषां चतुर्णां चतुर्धा अभ्यासः कर्तव्यः ।
 कुतः ? । चतुश्चतुरिति वीष्णावलात् । तत्र, चतुर्णां मन्त्राणां
 चतुष्टे चत्वारो मन्त्राः चतुर्भिर्गुणिताः षोडश सम्पद्यन्ते । आ-
 जतयोऽपि षोडशैव भवन्ति । एवं समस्ताग्नि-वायु-चन्द्र-सूर्य-
 पदवान् वज्रवचनान्तः पञ्चमोऽपि मन्त्रः चतुर्ध्ववाभ्यसितयः,
 पञ्चमीं पञ्चमीमिति वीष्णावलादेव । एवञ्च समस्ताग्न्यादिपद-
 वन्तो वज्रवचनान्ता अपि मन्त्राश्चत्वार एव सम्पद्यन्ते । आज-
 तयश्च चतस्रो भवन्ति । एवं मिलित्वा प्रयोगकाले विंशतिर्मन्त्राः,
 विंशतिश्चाजतयः सम्पद्यन्ते । तथाच “व्यस्तस्य चतुष्टयस्य समस्तस्य
 चैकस्य चतुर्धा आवृत्तिः सिद्धा”—इति नारायणोपाध्यायाः ।
 तदेवं चत्वारि मन्त्रपञ्चकानि भवन्ति । समस्त पञ्चमीम्—इति
 सर्वेषामेव वज्रवचनान्तमन्त्राणां पञ्चमीत्वानुरोधात् । तत्र प्रथमं

मन्त्रपञ्चकं यथा पठितव्यं, तथा पुरस्तादस्माभिर्दर्शितम् ।
 उत्तरपञ्चकत्रयेऽपि प्रथमपञ्चकमन्त्रा एवाभ्यसितव्याः । तत्र
 द्वितीयपञ्चके पापीलक्ष्मीः—इति पदस्थाने पतिग्नौ—इति पठि-
 तव्यम् । अयमेव विशेषः, अन्यत् सर्वं पूर्ववत् । एवं तृतीय-
 पञ्चके तत्रैव स्थाने 'अपुत्र्या'—इति, चतुर्थपञ्चके तत्रैव स्थाने
 'अपसव्या'—इति विशेषः । सर्वमन्यत् पूर्ववदेव । कुतः पुनः
 पतिग्न्यादि पदप्रयोगो वर्ण्यते ? न खल्वेतत् सूचितम् । उच्यते ।
 मन्त्रसमान्त्राये पतिग्न्यादिपदपाठबलादेवमुच्यते । अन्यथा तत्र
 मन्त्रपञ्चकपाठोऽनर्थक एव स्यात् । प्रथमपठितेनैव मन्त्रेण पञ्च-
 मन्त्राणां सूचितत्वात् । तस्मात् द्वितीय-तृतीय-चतुर्थमन्त्रपाठः,
 तत्तत्पञ्चके पतिग्न्यादिपदप्रत्येकं प्रज्ञापनार्थः । पञ्चममन्त्रपाठस्तु
 समस्ताग्न्यादिपदवतिमन्त्र (एकैकशः) पापीलक्ष्म्यादिप्रत्येकपद-
 पाठसूचनार्थः । तदेतत् सर्वं कर्त्तव्यप्रदीपकता कात्यायनेन स्पष्टी-
 कृतम् ।

“मन्त्रास्त्रायेऽग्न इत्येतत् पञ्चकं लाघवार्थिभिः ।

पथते, तत् प्रयोगे स्यात् मन्त्राणामेव विंशतिः ।

अग्नेः स्थाने वायु चन्द्र सूर्या वज्रवदूह्य च ।

समस्य पञ्चमो हवे चतुश्चतुरिति श्रुतेः ।

प्रथमे पञ्चके पापीलक्ष्मीरिति पदं भवेत् ।

अपि पञ्चसु मन्त्रेषु इति मन्त्रविदो विदुः ।

द्वितीये तु पतिग्नौ स्यादपुत्र्येति तृतीयके ।

चतुर्थे त्वपसव्येति इदमाहुति विंशकम्” ।

इति । “यद्यपि, सूत्रे वीक्षा न श्रूयते, तथापि कल्पा । अन्यथा पापीलक्ष्मी पदावृत्त्या व्यस्तसमस्ताः पञ्चैवाहुतयः स्युः । तदा चान्नायपठितस्य वाचो—इत्यादि मन्त्रचतुष्टयस्य वधूदोषोपशमनार्थस्य प्रायश्चित्ताङ्गस्य बाधापत्तिः । आन्नायपठितस्य समस्तान्यादियुतस्य पञ्चमस्यापि, पापीलक्ष्मीः—इत्याद्येकैकपदव्याहारेण वीक्षापक्षे अनुरोधात्”—इति नारायणोपाध्यायाः । व्याख्यानान्तराणि परेषां न दूषितानि ग्रन्थगौरवभयात् ॥०॥४॥०॥

आहुतेराहुते स्तु सम्पातमुदपात्रेऽवनयेत् ॥ ५ ॥

कृतभाष्यमेतत् ॥०॥ ५ ॥०॥

तेनैनाः सकेशनखामभ्यज्य ह्रासयित्वाऽऽस्त्रावयन्ति ॥ ६ ॥

तेन उदकपात्रस्य सम्पाताज्येन एनां वधून्, सकेशनखां सह केशैश्च नखैश्च वर्त्तमानाम्, अभ्यज्य अक्षयित्वा, ह्रासयित्वा उद्धर्त्तनादिना तदभ्यञ्जनमपनीय । अथवा । ह्रासति गतिकर्मा । तस्मात् प्रदेशात् प्रदेशमन्यं गमयित्वा । क्रामयित्वा—इति पाठे व्यक्त एवायमर्थः । आस्त्रावयन्ति स्त्रावयन्ति, मन्त्रानुपदेशादमन्त्रकृत्यः । वज्रवचनादनियतः कर्त्ता । अत्र चतुर्युक्तिर्मणः विंशतिस्तु ॥०॥ ६ ॥०॥

चैकस्य चतुर्धा तदेवं चलारि मन्त्रचिराच्चात् सम्भव इत्येके ॥ ७ ॥

सर्वेषामेव वज्रवचनाः परतः, सम्भवत्यनेन—इति सम्भवः सङ्कोचः

व्यायः कर्त्तव्यः—इत्येके आचार्या मन्यन्ते। अथ, सूत्रमिदं
 शक्यमवक्तुम्, सम्भवस्य रागत एव प्राप्तेः। विवाहात् प्रभृति
 त्रिरात्रं ब्रह्मचर्यविधानाच्च तदूर्ध्वं ब्रह्मचर्यनियमाभावस्यावगतेः।
 उच्यते। उपरिष्ठात् स्नातकव्रतेषु सूत्रयिष्यति—“नाजातलोभ्या
 सद्योपहासमिच्छेत्”—इति, तदपवादार्थमिदमुच्यते। कथन्नाम?।
 यद्यजातलोभ्येवातीव पुष्टोपभोगाभिलासिनी भवति, तर्हि त्रि-
 रात्रादूर्ध्वं तद्रक्षार्थं सम्भवितव्यम्। अपि च। ऋतुकालादन्यत्र
 रागमात्राधीनत्वात् सम्भवस्य स्त्रीणां तदभिलाषेऽपि पुंसो रागा-
 भावादकरणमपि प्राप्नोति। तदनेन निरस्यते। अन्यथा खल्व-
 भिलासपरवशा कदाचिदकार्यमपि कुर्यात्। तस्माद्विनापि ऋतु-
 कालं स्त्रीणां रक्षार्थं सम्भवितव्यम्—इति। रक्षणं खल्वसामवश्य-
 मेव कर्त्तव्यम्, अकुर्वतो दोषश्रवणात्। तथा च मनुः।

“सूक्ष्मेभ्योऽपि प्रसङ्गेभ्यः स्त्रियो रक्ष्या विशेषतः।

द्वयो र्हि कुलयोः शोक मावहेयु ररक्षिताः”।

इति। सोऽयं रक्षणापायः सम्भवेऽपि निश्च्यते। तथा च स्मरणम्।

“यथा कामी भवेद्वापि स्त्रीणां वरमनुस्मरन्।

खदारनिरतश्चैव स्त्रियो रक्ष्या यतः स्मृताः”।

इति।

“ऋतुकालाभिगमनं कार्यं पुंसा प्रयत्नतः।

सदैव वा, पर्ववर्जं स्त्रीणामभिमतं हि यत्”।

इति चैवमादि ॥०॥ ७ ॥०॥

यदुत्तमती भवत्युपरतशोणिता तदा सम्भवकालः ॥

॥ ८ ॥

यदा ऋतुमती भवति । ऋतुर्नाम गर्भधारणयोग्यावस्थोपल-
क्षितः कालविशेषः । स च शोणितनिःसरणादारभ्य षोडशा-
हारात्रात्मकः । तदाह मनः ।

“ऋतुः स्वाभाविकः स्त्रीणां रात्रयः षोडश स्मृताः” ।

इति । किम् ऋतुमत्यां सत्यामेव सम्भवकालः ? । न । कदा
तर्हि ? । यदा उपरतशोणिता अपगतरक्तयोनिद्वारा भवति
तदा सम्भवकालः पर्ववर्जम् । कुतः ? । पर्ववर्जं व्रजेदृतौ—
इति स्मरणात् । अयमप्यकरणे दोषश्रवणान्नियम एव । तथाच
स्मृत्यन्तरम् ।

“ऋतुमतीन्तु यो भार्यां सन्निधौ नोपगच्छति ।

अवाप्नोति स मन्दात्मा भ्रूणहत्या मृतावृतौ” ।

इति । यच्च वर्णयन्ति—

“ऋतौ तु गर्भशङ्कित्वात् स्नानं मैथुनिनः स्मृतम् ।

अनृतौ तु सदा कार्यं शौचं मुत्रपुरीषवत् ।

इत्यनृतौ मैथुनिनः शौचविशेषोपदेशान्नयेऽयं परिसंख्या, अपितु
नियममोऽयम्—इति । तदसङ्गतम् । असृग्शस्पर्शनादिवत् यदृ-
च्छोपनतमैथुनानुवादेन तस्य कृतार्थत्वात् । तस्मादसदुक्तादेव-
हेतोर्नियमः ॥०॥ ८ ॥०॥

दक्षिणेन पाणिनोपस्थमभिमृशेद्विष्णुर्योनिं कल्प-
यत्वित्येतयर्चा गर्भधेहिशिनीवालीति च ॥ ९ ॥

कुक्षितप्रदेशानां सद्येनैव पाणिना कृत्योपदेशात् प्रदेशस्य चास्य
 कुक्षितत्वात् सद्येनैवायमभिमर्शः स्यादिति दक्षिणेनेत्याह । दक्षि-
 णेन पाणिना उपस्थं योनिमभिमृशेत् स्पृशेत् विष्णुर्योनिमित्ये-
 तथाक्त्वा गर्भं धेहीत्येतयाच । पृथङ्निर्देशात् पृथगेव स्पर्शः ।
 स खल्वयं स्पर्शा मन्त्रपाठसमकाल मेव स्यात् । कुतः ? । उत्तर-
 सूत्रात् । अतएव, उपस्थं स्पृशन् जपति—इति भवदेवभट्टोप्याहस्म ।
 तस्मात्, मन्त्रपाठानन्तरं स्पर्शः—इति रघुनन्दनमतममङ्गमम् ॥ ० ॥
 ८ ॥ ० ॥

समाप्यर्चौ सम्भवतः ॥ १० ॥

ऋजुरक्षार्यः । ननु, समाप्यर्चौ—इति शक्यमवक्तुम् । उच्यते ।
 ‘समाप्य सम्भवत एव नेतरत् किमपि कुर्यात् । इतरथा कर्मापवर्ग
 विहितं वामदेव्यगान मत्र स्यात्’—इति भट्टनारायणः । नैतत्
 सारम् । कुतः ? । यतो न खल्वभिमर्शोऽत्र कर्म, येन तदन्ते कर्मा-
 पवर्गविहितं वामदेव्यगानं प्रसज्येत । किन्तर्हि ? । सम्भवः—इति ब्रूमः ।
 कस्मात् ? । तथैवोपक्रमात् । अतः सूत्राच्च । तत् कुत एवेदानों
 वामदेव्यगानं प्रसज्येत, येन तन्निरासार्थमेतत् सूत्रितमुच्यते ।
 सम्भवात् परतः खल्वेतत् स्यात् । “गर्भाधानवदुपेतो ब्रह्मगर्भं
 सन्दधाति”—इति शास्त्रान्तरमपि, गर्भाधानविधिना; विष्णु-
 र्जनिं कल्पयन्नित्यादिना, उपेतः स्तियमुपगतः—इति सम्भवाद्-
 न्यदावृद्धिति दर्शयति । तस्मात्, दर्शारम्भणीययोरिव कालार्थ—
 वचनं वर्णनीयम् । कथन्नाम ? । ऋचौ समाप्य सम्भवत एव न

पुनरन्तरा किञ्चिदव्यत् कुर्यात्—इति । तेन पूर्वत्र सूत्रितो-
ऽभिमर्शोऽपि ऋचोः परतो न स्यात्, किन्तु तत्पाठसमकालमेव—
इति सिध्यति । यत्तु तत्त्वकारेण, ऋचोरन्ते स्पृशं व्याख्यायापि,
ऋचौ समाप्यैव संयोगं कुरुतः न मध्ये—इति वर्णितम् । तदप्य-
सङ्गतम् । नहि तन्मते ऋचोरनन्तरभाविनोऽभिमर्शादपि पराचो-
नस्य सम्भवस्य ऋचो मध्ये प्रसङ्गः शक्यते वक्तुं, येन तन्निरासार्थं
समाप्यैव—इति नियमनमर्थवत् । तस्मादस्मदुक्तैवावधारणा ।

तदस्य गर्भाधानस्य पुरस्ताच्चोपरिष्ठाच्च महाव्याहृतिभिर्हो-
तव्यम् । कस्मात् ? ।

“अग्नेस्तु मारुतो नाम गर्भाधाने विधीयते” ।

इति गृह्यासंग्रहेऽक्तस्याग्ने रर्थवन्तोपपत्तेः । यत्र यत्र खल्वग्निरुच्यते
न होमः, तत्र तत्रैवमवोचाम, “आज्याहुतिष्वनादेशे पुरस्ताच्चो-
परिष्ठाच्च महाव्याहृतिभिर्होमः”—इत्यत्र । तदत्र पूर्णाहुतिर्न
कर्त्तव्या । कुतः ? ।

“विवाहे व्रतबन्धे च शालायां चोत्तकर्मणि ।

गर्भाधानादिभस्कारे पूर्णाहुतिं न कारयेत्” ।

इति स्मरणात् । केचिदत्र,—

“विवाहादिः कर्मगणो य उक्तो

गर्भाधानं शुश्रुम यस्य चान्ते ।

विवाहादा वेकमेवात्र कुर्यात्

आहुं नादौ कर्मणः कर्मणः स्यात्” ।

इति कर्मप्रदीपवचनं पश्यन्तः आहुं निषेधयन्ति । तदसङ्गतम् । यतो

न खल्वेतत् गर्भाधाने आहुं निषेधयति । कुत्र तर्हि ? । गर्भा-
धानादर्वाचीनेषु विवाहादिषु प्रत्येकम्—इति ब्रूमः । कुतः ? ।
यस्य कर्मगणस्थान्ते गर्भाधानं शुश्रुम—इति गणाद्वहिर्भूतस्यैव
गर्भाधानस्य गणलक्षणत्वावगमात् । ननु यथा विवाहे गणान्त-
र्भूत एव तदादिलक्षणः, तथा गर्भाधानमपि तथैवान्तलक्षण-
मस्यु । नैष दोषः । वैयधिकरणेनोपदेशात् । यस्थान्ते गर्भाधानं
शुश्रुम—इति वैयधिकरणेनोपदिश्यते । तेनावगच्छामः, गणाद्
वहिर्भूतमेव सङ्गर्भाधानं तदन्तलक्षणम्—इति । अवयवार्थत्वे
खल्वन्तशब्दस्य, यस्थान्ते गर्भाधानम्—इति न स्यात्, तस्थान्ता-
वयवत्वे हि तदेवान्तः स्यात् न पुन रसावन्ते । नहि तदेव
तस्मिन्निति शक्यते वक्तुम् । शुश्रुम—इति करणाच्च गर्भाधा-
नस्य गणान्ते अवणमेव परं, न पुनरिदमपि तदन्तर्गतम् इति
दर्शयति । सन्दिग्धश्च शास्त्रार्थः शास्त्रान्तरादवधार्यते । स्फुटमत्र
शास्त्रान्तरेषु आहुमुपलभ्यते ।

“निषेककाले होमे च सोमन्तोन्नयने तथा ।

इष्टौ पुंसवने चैव आहुं कर्माङ्गमेव च” ।

इति ।

“जन्मन्यथोपनयने विवाहे पुत्रकन्ययोः ।

पितृनान्दीमुखान्नाम तर्पयेद्विधिपूर्वकम् ।

देवव्रतेषु चाधानयज्ञपुंसवनेषु च ।

नवान्नभोजने स्नाने ऊढायाः प्रथमार्त्तवे” ।

इति चैवमादौ बज्रलम् ।

‘गर्भसंस्कारश्चायं गर्भाधानाख्यः पाचद्वारेण स्यात् । ततश्च, सकृत्संस्कृते स्त्रीद्रव्ये यो यो गर्भ उत्पद्यते, स स संस्कृत एव भवति । तस्मात् सकृदेव स्यान्न प्रतिगर्भमपि । एवं पुंसवन सीमन्तोन्नयन-
योरपि द्रष्टव्यम्’—इति भट्टनारायणादयः । ‘त्रयोऽप्यमी संस्काराः प्रतिगर्भमावर्त्तन्ते, अन्यथा परेषां गर्भाणां मसंस्कारः स्यात्’—
इति कर्कोपाध्यायाः । गर्भाधानं प्रतिगर्भमावर्त्तते न पुंसवन-
सीमन्तोन्नयने—इति विज्ञानेश्वरः । सीमन्तोन्नयनं गतिगर्भं
नावर्त्तते, गर्भाधानपुंसवने आवर्त्तते एव—इति शूलपाणि
गार्ग्यनारायणप्रभृतयः । किं पुनरत्र युक्तम् ? । गर्भाधानपुंसव-
नयोः प्रतिगर्भमावृत्तिर्न सीमन्तकरणस्य—इति ब्रूमः । कुतः
पुनरियमवधारणा ? । परतो वक्ष्यामः । गर्भाधानमपि प्रतिगर्भं
नावर्त्तते—इति तु विप्रतिषिद्धमेव । सम्भवरूपत्वादस्य । तदन्त-
रेण गर्भसंस्थितेरेवाभावात् । प्रतिच्छतु खल्लेतदावर्त्तते । ‘च्छता-
वृतौ’—इति स्मरणात् । अभिमर्शः ह्यावृदित्यवोचाम । पर-
मन्वाहार्थ्यश्राद्धस्य नावृत्तिः ।

“असकृद्धानि कर्माणि क्रियेरन् कर्मकारिणा ।

प्रतिप्रयोगं नैव स्युर्मातरः श्राद्धमेव च” ।

इति कर्मप्रदोपवचनात् । प्रतिमासकर्त्तव्यदर्शपूर्णमासादीना-
मिव प्रतिक्षतुकर्त्तव्यगर्भाधानस्याप्यविशेषात् । ‘उदायाः प्रथमा-
र्त्तवे’—इति वचनाच्च ॥०॥ १० ॥०॥

इति महामहोपाध्यायराधाकान्तसिद्धान्तवागीशभट्टाचार्या-
त्मजस्य श्रीचन्द्रकान्ततर्कालङ्कारस्य कृतौ गोभिलीय गृह्यसूत्र-
भाष्ये द्वितीयप्रपाठकस्य पञ्चमी काण्डिका ॥०॥

गोभिलीयगृह्यसूत्रे

द्वितीयप्रपाठके षष्ठी काण्डिका ।



गर्भाधानानन्तरं पुंसवनमुपदिशन्निदमाह—

तृतीयस्य गर्भमासस्यादिसदेशे पुंसवनस्य कालः ॥

॥ १ ॥

गर्भा यस्मिन् मासि जायते सोऽयं गर्भमासः । तस्य च स्मृतीयो-
मासः । संबन्धलक्षणा षष्ठी । तृतीयो यो गर्भमासः—गर्भादारभ्य
च स्मृतीयोमासः—इति वा व्याख्येयम् । तदस्य आदिसदेशे
आदिसमोपप्रदेशे प्रथमे तृतीयभागे—इत्येतत् । ‘आदिमदश’
—इति पाठे व्यक्त एवार्थः । एतस्मिन् काले यत् पुण्यमहः, तत्
पुंसवनस्य कालः । पुमान् सृज्यते येन कर्मणा तदिदं पुंसवनं गर्भ-
संस्कारकर्मणो नामधेयम् । अनेन हि कर्मणा अव्यक्तलिङ्गं गर्भं
पुमांसं करोति । ‘पुंसवनात् पुंसी करोति’—इति स्मरणात् ।
यदि पुन देवान्मानुषाद्वा कुतश्चिदन्तरायात् यथोक्तकालोऽतिप-
तति, तदा कालान्तरे प्रायश्चित्तं कृत्वा करणीयम् । तथाच कर्म-
प्रदीपः ।

“देवतानां विपर्ययासे जुहोतिषु कथं भवेत् ? ।

सर्व्वप्रायश्चित्तं कृत्वा क्रमेण जुहुयात् पुनः ।

संस्कारा अतिपत्येरन् स्वकालाच्चेत् कथञ्चन ।

कृत्वैतदेव कर्त्तव्या येनपनयनादधः” ।

इति । उपनयनाद्धः—इति करणात् चूडाकरणपथेनमेव सर्वं प्रायश्चित्तहोमः प्रायश्चित्तम् । उपनयनातिपाते तु प्रायश्चित्तो मन्त्रास्त्रान्तरे पद्यते, स एव प्रायश्चित्तं दोषगुह्यत्वात्—इत्यभिप्रायः ॥०॥ १ ॥०॥

प्रातः सशिरस्काऽऽस्तुतोदगग्रेषु दर्भेषु,* पश्चादग्रेषु-
दगग्रेषु दर्भेषु प्राच्युपविशति ॥ २ ॥

प्रातः उदयसन्निधौ । अन्यथा ‘प्रागावर्त्तनात्’—इति प्राप्तत्वात् पुनरुक्तत्वापत्तेः । तथाच स्मरन्ति । “प्रातःकालो मुहूर्त्तां स्त्रीन्”—इति । ‘उदगग्रेषु दर्भेषु’ उपविश्य ‘सशिरस्काऽऽस्तुता’ सती, बधूः ‘पश्चादग्रेषु दर्भेषु’ ‘प्राची’ प्राङ्मुखी ‘उपविशति’—दक्षिणतः पाणिग्राहस्य । कस्मात् ? । “दक्षिणतः पाणिग्राहस्योपविशति”—इति दर्शनात् ॥०॥ २ ॥०॥

उपविष्टायाः खल्वस्याः—

पश्चात् पतिरवस्थाय दक्षिणेन पाणिना दक्षिण
मंसमन्ववमृश्यानन्तर्हितं नाभिदेशमभिमृशेत् पुं-
मांसौ मित्रावरुणावित्येतयञ्ची ॥ ३ ॥

‘पश्चात्’ पृष्ठदेशे ‘पतिरवस्थाय’ प्राङ्मुख ऊर्ध्वः स्थित्वा, ‘दक्षिणेन पाणिना’ ‘दक्षिण मंसं’ तृष्णीम् ‘अन्ववमृश’ स्पृष्ट्वा, ‘अनन्त-

* इत्येव सर्वत्र पाठः । संस्कारनखेतु अत्र ‘उदगग्रेषु दर्भेषु’—इति न दृश्यते ।

र्हितम्' अव्यवहितं वस्त्राद्यनाच्छादितम्,—इत्येतत् । 'नाभिदेशम्' 'अभिमृशेत्' स्पृशेत्, पुमांसाविति मन्त्रेण । तृष्णीमंसस्याभिमर्शनं मन्त्रेण नाभिदेशस्य—इति भट्टनारायणप्रभृतयः ॥०॥ ३ ॥०॥

अथ यथार्थम् ॥ ४ ॥

अथानन्तरं यथार्थम्—इति कर्षणः परिसमाप्तिरुच्यते । तत्त्व-
समापनमत्र कर्त्तव्यम् ॥०॥ ४ ॥०॥

अथापरम् ॥ ५ ॥

अथैतस्मात् पुंसवनकर्म्मणोऽनन्तरम्, अपर मन्यत् पुंसवनकर्म्म
कर्त्तव्यम् । पाठादेवानन्तर्यलाभादयशब्दः पूर्वप्रकृतार्थो वा
वर्णनीयः । पूर्ववदिदमपि पुंसवनं पूर्वप्रकृते एव काले करणीयम्
—इत्यर्थः । तच्चैकदिने दिनद्वये वा—इति न गम्यते विशेषः ।
एकदिने चेत् द्वयं क्रियते, तर्हि नान्दीमुखश्चाद्धमपि तन्त्रेणैव
कर्त्तव्यम् । तथाच कर्म्मप्रदीपः ।

“गणेशः क्रियमाणे तु मातृभ्यः पूजनं सकृत् ।

सकृदेव भवेत् आद्धमादौ न पृथगादिषु” ।

इति ॥०॥ ५ ॥०॥

प्रागुदीच्यां दिशि न्यग्रोधशुक्ला मुभयतः फला
मसामा मलमिपरिसृतां त्रिःसप्तै र्यवै र्माषैर्व्या परि-
क्रीयोत्यापयेत् ॥ ६ ॥

प्रागुदीच्यामैशान्यां दिश्ववस्थिता चा न्यग्रोधस्य वटस्य शुक्ला—

“लतायपल्लवो गूढः शुङ्गेति परिगीयते” ।

इत्युक्तलक्षणा, मुकुलितपल्लवः—इत्येतत् । तामेतां शुङ्गां परि-
 क्रोय क्रोवा उत्थापयेत् गृह्णीयात् । शुङ्गां विशिनष्टि । उभयतः
 फलाम्, उभयतः पार्श्वद्वये फले यस्याः सेयमुभयतःफलम् ।
 ताम् । अस्नामाम् अस्नानाम् । अक्षमिपरिसृष्टाम्, कृमिभिः
 परिसृष्टा परिव्याप्ता—कृमिपरिसृष्टा, सा न भवतीत्यक्षमिपरि-
 सृष्टा । ताम् । कृमयः प्रसिद्धाः । कियता मूलेन परिक्रयणम् ? ।
 त्रिःसप्तैः चिरावृत्तैः सप्तभिः (केचित्तथैव पठन्ति) एकविंशति-
 भिरित्येतत् । यवैर्माषैर्व्या । यवान् माषान् वा वृक्षमूले निःक्षिप्य
 परिक्रयणम् । एवमेके । क्रयश्च वृक्षस्वामिनो न वृक्षात् तेन
 वृक्षस्वामिने यवा माषा वा देयाः । एवमपरे ॥०॥ ६ ॥०॥
 किमिदं परिक्रयणमुत्थापनञ्च दूष्णीमेव । न । कथन्तर्हि ? ।
 मन्त्रैः । कतमे पुन स्ते मन्त्राः ? । उच्यते । परिक्रयणन्तावत्—

यद्यसि सौमी सोमाय त्वा राज्ञे परिक्रीणामि,
 यद्यसि वारुणी वरुणाय त्वा राज्ञे परिक्रीणामि, यद्यसि
 वसुभ्यो वसुभ्यस्त्वा परिक्रीणामि, यद्यसि रुद्रेभ्यो
 रुद्रेभ्यस्त्वा परिक्रीणामि, यद्यस्यादित्येभ्य आदित्येभ्य
 स्त्वा परिक्रीणामि, यद्यसि मरुद्भ्यो मरुद्भ्यस्त्वा परि-
 क्रीणामि, यद्यसि विश्वेभ्यो देवेभ्यो विश्वेभ्यो देवेभ्यस्त्वा
 परिक्रीणामि ॥ ७ ॥

एतैः सप्तभिः क्रयलिङ्गैर्मन्त्रैः प्रतिमन्त्रं यत्रचयेण माषत्रयेण वा
कर्त्तव्यम् ॥०॥ ७ ॥०॥

ततश्च,—

ओषधयः सुमनसो भूत्वाऽस्यां वीर्यं समाधत्तयं
कर्म करिष्यतीत्युत्थाप्य तृणैः परिधायाहृत्य वैहायसीं
निदध्यात् ॥८॥

ओषधय इत्यनेन मन्त्रेणेतिकारान्तेनेत्यर्थः । भट्टभाष्येणैवम् ।
केचिदितिकारान्तं नेच्छन्ति । उत्थाप्य उत्तोष्य, तृणैः परि-
धाय वेष्टयित्वा, आहृत्य आनीय, वैहायसीं विहायःस्था माका-
शस्थां निदध्यात् धारयेत् ॥०॥ ८ ॥०॥

तां खत्वाहतां शुक्लाम्—

दृशदं प्रक्षाल्य ब्रह्मचारी व्रतवती वा ब्रह्मबन्धूः
कुमारी वाऽप्रत्याहरन्ती पिनष्टि ॥९॥

दृशदं पेषणाधारात्मिकां शिलाञ्च पेषणकरणरूपां प्रक्षाल्य,
पिनष्टि चूर्णीकरोति । कः पिनष्टि? । ब्रह्मचारी प्रथमाश्रमी ।
व्रतवती पतिव्रता योषिदा । गर्भवती—इति भवदेवलेखोऽप्रमाणः ।
ब्राह्मणान् बन्धून् व्यपदिशति न खयं ब्राह्मणवृत्तो यः, सोऽयं
ब्रह्मबन्धू रनधीतवेदो भण्यते । तथा चोक्तम् ।

“पतिव्रता व्रतवती ब्रह्मबन्धू स्त्रियाऽश्रुतः” ।

इति । स वा । ‘अब्रह्मबन्धूः’—इति केचित् पठन्ति । तदा ब्रह्म-

बन्धू र्यो न भवति सः, अधीत वेदः—इत्यर्थः । कुमारी अनूढा
स्त्री । सा वा । कथं पिनष्टि ? । अप्रत्याहरन्ती प्रत्याहरण
मकुर्वती । कथन्नाम ? । तिर्यक् पुत्रकेण न पेषणं कर्त्तव्यम् ।
एवं खलु प्रत्याहरणं पुत्रकस्य स्यात् । कथन्तर्हि ? । उच्छ्रित
पुत्रकेण आहत्याहत्य पेषणं कर्त्तव्यम् । अथवा । सकृत् प्रयोगे-
नैव यथा पेषणं निर्व्वहति, तथा कर्त्तव्यम्—इत्यप्रत्याहरणस्यार्थः
॥०॥ ८ ॥०॥

बधूश्च—

प्रातः स शिरस्काऽऽसुतोदगग्रेषु गर्भेषु, पश्चादग्रे-
दगग्रेषु दर्भेषु* प्राक् शिराः संविशति ॥ १० ॥

प्राक् शिराः पूर्व्वदिगवस्थितशिरस्का । ईशानकोणमस्तका—इति
भवदेवमतमसङ्गतम् । संविशति स्त्रपिति । कृतभाष्य मव्यन् ॥०॥
१० ॥०॥

एवं सम्मिष्टाया वध्वाः—

पश्चात् पति रवस्थाय दक्षिणस्य पाणे रङ्गुष्ठेनोप-
निष्ठिककया चाङ्गल्याऽभिसंगृह्य दक्षिणे नासिका
श्रोतस्यवनयेत्—पुमानग्निः पुमानिन्द्र इत्येतयच्चा ॥११॥
पिष्टां शुक्लामभिसंगृह्य गृहीत्वा, दक्षिणे सव्येतरे, नासिका

* संस्कारतत्त्वेन, 'पश्चादग्रेदगग्रेषु दर्भेषु'—इति प्रतीकं नास्ति ।

श्रोतसि नासापुटरन्ध्रे वध्वा एव, अवनयेत् क्षिपेत् पुमानग्नि-
तिमन्त्रेण । व्याख्यात मन्यत् । वस्त्रवद्धां शुङ्गां गृहीत्वा निष्पीड्य
दक्षिणनासापुटे रसं निक्षिपेत्—इति भवदेवभट्टः । तत्त्वकारस्तु—

श्रीफलञ्च करे दत्त्वा स्थिरे भद्रासने तथा ।

गृह्योदितेन होमञ्च शान्तिञ्चैवात्र कारयेत् ।

ऊर्णासूत्रेण संग्रथ्य जीवं जातिञ्च विद्रुमम् ।

गुवाकं रजतं हेम दद्यात् स्नानतटान्तरे” ।

इति गृह्यानुक्तमपि लिखेत् ॥ ० ॥ ११ ॥ ० ॥

अथ यथार्थम् ॥ १२ ॥

कृतभायं सूत्रम् ॥ ० ॥ १२ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-
त्मजस्य श्रीचन्द्रकान्ततर्कालङ्कारस्य कृतौ गोभिलीयगृह्यसूत्रभाष्ये
द्वितीयप्रपाठकस्य षष्ठी काण्डिका ॥ ० ॥



गोभिलीयगृह्यसूत्रे

द्वितीयप्रपाठके सप्तमी काण्डिका ।

अथ सीमन्तकरणम्* प्रथमगर्भे ॥ १ ॥

अथानन्तरं सीमन्तकरणं वर्त्तिष्यते—इति सूत्रशेषः । सीमान-
मन्तति वध्नाति—इति सीमन्तः केशरचनाविशेषः (सकन्धादि-
त्वात् साधु) तस्य वक्ष्यमाणेन विधिना करणम्—इति कर्मणाना-
मधेयम् । तदिदं सीमन्तकरणं ‘प्रथमगर्भे’ प्रथमस्यासौ गर्भश्चेति
प्रथमगर्भं स्तस्मिन् कर्त्तव्यम्, न द्वितीयादिष्वपि गर्भेषु । किं
कारणम् ? संस्कारः खल्वयं स्त्रीपात्रस्य तत् द्वारेण च गर्भस्य
स्यात् । कुतः ? सीमन्तकरणम्—इति समाख्यानात् । तस्मात्
सकृदेव कर्त्तव्यम् । सकृत् संस्क्रुतपात्रजातानां सर्वेषामपेत्यानां
खल्वेवमेव संस्कारः सम्यद्यते । स खल्वयं सूत्रार्थ आचार्यपुत्रे-
णापि दर्शितः । तथाच गृह्यासंग्रहः ।

“यथा सिमन्तिनी नारी पूर्वगर्भेण संस्क्रुता ।

एवमाज्यस्य संस्कारः संस्कारविधिचोदितः” ।

इति । तदिदं सीमन्तकरणं प्रथमगर्भे सूत्रयन्त्राचार्य्या गर्भाधान
पुंसवनयोः प्रतिगर्भमावृत्तिं दर्शयति । तथा द्वारीतः ।

* सीमन्तोन्नयनम्—इति तत्त्वकारः पठति ।

“सकृच्च कृतसंस्काराः सीमन्तेन कुललियः ।

यं यं गर्भं प्रसूयन्ते स गर्भः संस्त्रुतो भवेत्” ।

इति सीमन्तेन सकृत्कृतसंस्कारत्वे सर्वेषां गर्भानां संस्त्रुतत्वं स्मरन् एतदेवाह । अन्यथा सीमन्तेनेत्यानर्थक्यापत्तेः । तथा आश्वलायनगृह्यपरिशिष्टम् । “सीमन्तोन्नयनं प्रथमेगर्भे, सीमन्तोन्नयनसंस्कारो गर्भपात्रसंस्कार इति श्रुतिरिति” । गर्भश्च पात्रञ्च गर्भपात्रे, तयोरयं गर्भपात्रः सत्तसौ संस्कारश्चेति च तथा । गर्भ उदरस्थमपत्यम् । पात्रं तदाधारः स्त्री । तदयं ‘सीमन्तोन्नयनं प्रथमेगर्भे’—इति सुव्यक्तमुपदेशात् गर्भाधानं पुंसवनयोः प्रतिगर्भमावृत्ति रवगम्यते । अन्यथा सीमन्तोन्नयनपदस्य प्रमत्तगीतता स्यात् । श्रौतज्ञास्य गर्भपात्रसंस्कारत्वमुपन्यस्यानृषि रन्ययोः पात्रसंस्कारत्वं नास्तीत्युपदिशति । ‘यथा सिम्पन्तिनी’—इत्याचार्यपुत्रवाक्येपि सीमन्तिन्या नार्थः पूर्वगर्भस्य संस्कारत्ववचनादेवमवगम्यते । “सीमन्तोन्नयनं प्रथमेगर्भे”—इति च गृह्यान्तरम् । तथा स्मृत्यन्तरम् । “विज्ञातेगर्भे तिथेण पुंसवनं, तत् हतोयेमास्यन्यत्र गृहेः”—इति । गृष्टिः प्रथमेगर्भे—गार्ग्यनारायणः । तदत्र, प्रथमेगर्भादन्यत्र हतो येमासि पुंसवनम्—इति स्फुटमस्य प्रतिगर्भमावृत्तिः स्मर्यते । न चैतदसंस्कृतप्रथमेगर्भं विषयमिति वाच्यं तन्मात्रपरत्वे प्रमाणाभावात् । ‘तिथेण पुंसवनम्’—इति शाखान्तरविषयं स्मरणम् । “तिथेणो यो पितायाः”—इत्यादि शाखान्तरगृह्यकारसूत्रणात् । ‘अन्यत्र गृहे स्मृतीये-

मासि'—इत्यपि नादरणीयम् । आचार्यसूत्रविरोधात् । केवल
मस्यावृत्तिप्रदर्शनार्थमिदमुक्तम् ।

तस्मात् गर्भाधानपुंसवनयोः गर्भसंस्कारकतैव परं न
तु पात्रसंस्कारकतापि । तस्मात्ते प्रति गर्भमावर्त्तनीये । कुतः
पुनर्गर्भसंस्कारतैव तयोर्न पात्रसंस्कारतापि ? । पात्रसंस्कार-
तायां प्रामाणाभावात् । समाख्यानाच्च गर्भसंस्कारताऽवगतेः ।
“गर्भाधान पुंसवन सीमन्तोन्नयन जातकर्म नामकरणान्प्राशन
चै। ङोपनयनम्”—इति गोतमादिभिः पुरुषसंस्कारमध्ये गणनाच्च ।
तथाऽन्यत्र । “गर्भाधानवदुपेतो ब्रह्मगर्भं सन्दधाति, पुंसवनात्
पुंसिकरोति”—इति ।

“वैदिकैः कर्मभिः पुण्यैर्निषकादिर्हिजन्मानाम् ।

कार्यः शरीरसंस्कारः पावनः प्रेत्यचेह च ।

गर्भैर्होमैर्जातकर्मैश्चौडमञ्जीनिवन्धनैः ।

महायज्ञैश्च यज्ञैश्च ब्राह्मीयं क्रियते तनुः” ।

इति चैवमादिवज्जलम् । ननु, उपस्थमभिमृशेत्—इति वचनाद-
भिमर्श उपस्थमपि संस्करोति ? । संस्करोतु नाम, किमतो भवि-
ष्यति ? । यद्येवमेतदतो भविष्यति । उपस्थस्य संस्कृतत्वात् सोम-
न्तकरणस्येव गर्भाधानस्यापि न पुनरावृत्तिरिति । मैवम् । न
खल्वेतावता गर्भाधानस्यावृत्तिः शक्यते वारयितुं, तस्य गर्भ-
संस्कारत्वात् सम्भवत्पत्वाच्च । तदावृत्तौ तु प्रयोगवचनेन प्राप्तत्वात्
दीक्षादिसंस्काराणामिवाभिमर्शस्याप्यावृत्तिर्भवत्येव । ब्रौह्मादि-
संस्कारवच्चैतदवगन्तव्यम् । यथा हि यागसाधनानां ब्रौह्मा-

दीनां संस्कारकर्माणि प्रोक्षणादीन्यपूर्वप्रयुक्तानि—इति संस्कृता
 अपि ब्रीहयः उपादीयमानाः प्रयोगवचनबलात् पुनः प्रोक्षणा-
 दिभिः संस्क्रियन्ते, यथा चावघातस्य वितुषीकरणार्थेऽपि प्रयोग-
 वचनेन प्राप्तत्वात् तण्डुलमण्डुपादीयमानमवहन्यते, तथात्रापि
 गर्भाधानसाधनस्योपस्थस्य संस्कारकर्माणोऽभिमर्शस्याप्यपूर्वप्रयुक्त-
 त्वात् गर्भाधानान्तरे संस्कृतोप्युपस्थः प्रयोगवचनबलात् गर्भाधा-
 नान्तरे पुनः संस्कर्तव्यः । तस्मात् अङ्गत्वादेव यावत् प्रधानम-
 भिमर्शाप्यावर्त्तनीयः—इति न किञ्चिदनुचितम् । पुंसवनेप्यय-
 मेव न्यायश्चिन्तनीयः । सीमन्तकरणमपि तर्हि प्रतिगर्भं क्रिय-
 ताम्? ननु प्रयोगवचनबलात् स्यपि पुनः संस्करिष्यते । न—
 इति ब्रूमः । कस्मात्? । यस्मात् सीमन्तकरणमिति समाख्यानात्
 प्राधान्येन स्त्रीसंस्कारकतैवास्मावगम्यते—इति नैतत् प्रतिगर्भं
 क्रियते । शास्त्रप्रामाण्याच्च । सोऽयं शास्त्रोपोद्धलिताऽर्थः शास्त्रे-
 कशरणैरादरणीयः । यत् पुनर्देवलवचनम्—

“सकृच्च संस्कृता नारी सर्वगर्भेषु संस्कृता ।

यं यं गर्भं प्रसूयेत स गर्भः संस्कृतो भवेत्” ।

इति । तदपि सीमन्तकरणाभिप्रायमेव वर्णनीयम् । सकलवच-
 नानां सामञ्जस्यात् । सकृत् संस्कृता नारी—इत्यस्योद्देशानुवादक
 तथा च यथाप्राप्तानुवादस्यैव वर्णयितुं मुचितत्वात् । न खल्वत्र
 सकृत् संस्कृतत्वं नार्था विधित्सितम्, अपि तु सकृत्संस्कृतायाः
 सर्वगर्भेषु संस्कृतत्वम्—इत्यनुवाद एवायम् । तस्मात् संस्कारोऽत्र
 सीमन्तकरणमेव । तत् हि सकृत् क्रियते । ‘संस्कृता नारी’—इति

वचनाच्च । सीमन्तकरणेन हि सा संस्क्रियते, न गर्भाधानपुंसवना-
भ्याम्—इत्यवोचाम । तस्माद्गर्भाधानपुंसवनयोः प्रतिगर्भमावृत्ति
र्न सीमन्तकरणस्य—इति सिद्धम् ।

दैवाच्च सीमन्तकरणादूर्वागेव गर्भनाशे पुनर्गर्भात्पत्तौ तत्
करणोपयम् । अन्यथा खल्वस्य संस्कारस्याभावेन असंस्कृतं पात्र-
मपत्यञ्च स्यात् । न चैतदुचितम् । शास्त्रान्तरवत्ताच्च । तथाच
स्मरणम् ।

“पूर्वञ्च आवितो यञ्च गर्भो यश्चाप्यसंस्कृतः ।

द्वितीये गर्भसंस्कारे स्नेन शुद्धिर्विधीयते” ।

इति । तदिदं सीमन्तकरणविषयं वचनम् । न खल्वत्र प्रतिगर्भ-
मावृत्तिर्निषिध्यते संस्कारस्य, किन्तुहि? प्रथमगर्भविहितस्य
संस्कारस्य दैवादकरणे गर्भान्तरे करणमुपदिश्यते । सीमन्तकरणञ्च
प्रथमगर्भे विहितं । न गर्भाधानपुंसवने । तथा स्मृत्यन्तरम् ।

“या नार्थकृतसीमन्ता प्रसूयेत कदाचन ।

अङ्गे निधाय तं बालं पुनः संस्कारमर्हति” ।

इति । असंस्कृतगर्भप्रसवे द्वितीयगर्भे संस्कारस्तु प्रकृतबालविनाश
विषयो बोद्धव्यः ॥०॥ १ ॥०॥

यस्मिन् काले सीमन्तकरणं कर्तव्यं, तदाह—

चतुर्थं मासि षष्ठेऽष्टमेवा ॥२॥

अजु रचरार्थः । वाशब्देक्यान्नैते कालास्तुल्यवद्विकल्पन्ते । त-
स्मादेतेषु कालेषु यत्रोदगयनादि सम्पद्यते, स कालइहादरणीयः

—इति भट्टभाष्यम् । अन्येलाङ्गः—पूर्वपूर्वकालासम्भवे अपरा-
परः कालः—इति ।

केचित् पुन गर्भाधानपुंसवनयोरपि प्रतिगर्भमावृत्तिमसह-
मानाः ‘प्रथमगर्भे’—इति पूर्वसूत्रप्रतीकेनास्य एकसूत्रतां कल्पय-
न्तोवर्णयन्ति । ‘प्रथमगर्भे’—इत्युपादानात् प्रथमगर्भे एव सोम-
न्तकरणे चतुर्थमासादि कालविकल्पः । कथञ्चिदकृत एवैतस्मिन्
संस्कारे गर्भनाशे, गर्भान्तरोत्पत्तौ तु नायं कालविकल्पः ।
किन्तु “गर्भस्यन्दने सोमन्तोन्नयनं याव न्न वालप्रसवः”—इति
शङ्खलिखितोक्तकाल एव शास्त्रः । तदिदमर्थे प्रथमगर्भे—इति-
वचनं न गर्भाधानपुंसवनकर्मणो रावृत्तिप्रज्ञापनार्थम्—इति ।
तदप्रमाणमसङ्गतञ्च । यदि तावत् इयं वचनव्यक्तिराश्रीयते,—
सोमन्तकरणस्य प्रथमगर्भे एते कालविकल्पाः—इति । तदा
गर्भान्तरे सोमन्तकरणं न प्राप्नोत्येव । कुतः ? । विहितस्य
सोमन्तकरणस्य प्रथमगर्भे चतुर्थमासादिकालविधानात् तदपि
प्रथमगर्भे एवावतिष्ठते । अक्ताधिकरणं न्यायात् । न हि विहित-
कालादन्यत्र कर्मणः करणमस्ति । सन्दिग्धोपक्रमं हि वाक्यमुप-
संहारवशान्नोचते—इति च पूर्वोत्तरमीमांसयोरसकृदुपलभ्यते ।
तथाच सोमन्तकरणमात्रस्य प्रथमगर्भे विधानात् सिद्धा गर्भा-
धानपुंसवनयोः प्रतिगर्भमावृत्तिरित्यफलः प्रयासः । अथ,
प्रथमगर्भे एवैते कालविकल्पाः, द्वितीये तु गर्भे नायं काल
विकल्पः—इत्यभिप्रायः, तर्हि द्वितीयादिष्वपि गर्भेषु कालान्तरे
सोमन्तकरणं स्यादेव । तथाच वृद्धिमिष्टवतो मूलमपि ते

नष्टम्—इत्यहो प्रमादः । स्यान्मतं—शास्त्रान्तरवला न द्वितीयादिषु गर्भेषु सीमन्तकरणम्—इति । एवन्तर्हि प्रथमे एव गर्भे सीमन्तकरणं शास्त्रार्थः—इति 'प्रथमगर्भे'—इति पूर्वसूत्रस्यैव प्रतीकम्—इति सिध्यति । एतत्सूत्रप्रतीकत्वे खल्वभिप्रेयमाणे भवन्मते गर्भान्तरेष्वप्यनेवंकाले नित्यवत् सीमन्तकरणमायाति । तच्चानिष्टम् । न चाकृते एव संस्कारे प्रथमगर्भविनाश विषयं तदितिवाच्यं तन्मात्रपरत्वे प्रमाणाभावात् । अथ, शास्त्रान्तरादन्यत्र सीमन्तकरणभावावगमादगत्या एवं कल्प्यते । तर्हि शास्त्रान्तरे सीमन्तकरणमात्रस्य प्रथमगर्भे उपदेशात् गर्भाधानपुंसवनयोः प्रतिगर्भमावृत्तिरित्यन्ताम् । न हि तयोरनावृत्तावस्यच्छास्त्रमस्ति, येन तद्विरोधात् शास्त्रान्तरमनादरणीयं स्यात् । न च परशास्त्रमपि तयोरान्वृत्तिनिषेधकमुपलभामहे । स्वशास्त्रञ्च किञ्चिदस्यार्थस्योपाद्वलकमुदाहराम । प्रथमगर्भनाशे तु विशेषशास्त्रान्तरादपरगर्भे तत्करणमुक्तम् । तच्च भवतामप्यवलम्बनीयमेव । अन्यथा खल्वेतत् सीमन्तकरणं प्रथमगर्भविनाशेपि गर्भान्तरे वा न स्यात्, सर्व्वेष्वेव वा गर्भेष्वविशेषेण स्यात् । न चैवमिष्यते ।

नापि गर्भान्तरे सीमन्तकरणे कालान्तरकल्पना युक्ता । प्रथमगर्भविनाशे लाघवेनापरगर्भमात्रविधिपरतया शास्त्रान्तरस्ववर्णयितुमुचितत्वात् । कालश्चावृद्धिर्वा एवानुवर्त्तियते । यदि पुनः प्रथमे एव गर्भे एष कालविकल्पो द्वितीयगर्भे नैवानुवर्त्तितु मर्हति—इति निर्व्वन्धातिशयमुच्यते । तथाप्येष एव कालस्तत्र कल्पयितुमुचितः । स्वशास्त्रानुगृहात् । प्रथमगर्भस्थाने द्वितीय

गर्भमात्रविधानेन तदनुवृत्तौ बाधकाभावाच्च । शङ्खलिखितोक्त
 सु कालो नास्माकमास्त्रायते । केषां तर्हि ? । येषामसौ सूत्रकारः
 येषां वा पारस्करीयादीनां संस्कार एव परमास्त्रायते न कालः,
 तेषामिति ब्रूमः । न च तद्वचनस्य द्वितीयगर्भमात्रविषयतायां
 प्रमाणमस्ति । सीमन्तोन्नयनस्य खल्वेष कालो विहितः । तच्च
 शास्त्रान्तरबलात् प्रथमगर्भविषयमेव । न लेकस्यवचनस्य प्रथमगर्भे
 एकेषां कालविधायकत्वं, गर्भान्तरे तु तेषां मन्येषाञ्च—इत्यर्द्ध-
 जरतीयमुचितम् । तस्मादन्येषामेवैष कालविधिः । स खल्वयं
 कालोऽस्माकम् चिकित्पयिषितः । तद्वरं स्वशास्त्रोक्त एव कल्प्य-
 ताम् । तस्मात्, शास्त्रान्तरानुमतं स्वशास्त्रोपोदलितञ्च सूत्रच्छे-
 दमननुजानानाः अन्यादृशमेव यदृच्छया कल्पयन्तो निरङ्कु-
 शत्वमात्मनः स्थापयन्ति । तदिदं शास्त्रैकशरणै रनादरनीयम् ॥
 ०॥ २ ॥०॥

प्रातः सशिरस्काऽऽशुतोदग्रेषु दर्भेषु, पश्चादग्रेरुद-
 ग्रेषु दर्भेषु प्राच्युपविशति ॥ ३ ॥

कृतभाष्यं सूत्रम् ॥०॥ ३ ॥०॥

पश्चात् पतिरवस्थाय युग्मन्तमौदुम्बरं शलाटुग्र-
 मावध्नाति अयमूर्जावतो वृक्ष इति ॥ ४ ॥

पश्चात् पतिरवस्थाय—इत्युक्तार्थम् । युञ्जि युग्मानि फलानि
 यस्मिन्, सोऽयं युग्मान् तं युग्मन्तम्—इति भट्टनारायणोपा-

ध्यायाः । (युज्शब्दान्तुपासिद्धम्) । उदुस्वरः प्रसिद्धः तत्र
भवमौदुस्वरम् । शलाटुग्रथम् । शलाटु नीलं, ग्रथः स्तवकः ।
तथा चोक्तम् ।

“शलाटु नीलमित्युक्तं ग्रथः स्तवक उच्यते” ।

इति । शलाटुश्चासौ ग्रथश्चेति शलाटु ग्रथः तं, नीलस्तवकमित्यर्थः ।
वध्वाः कण्ठे आवध्नाति अयमूर्जा—इत्यनेन मन्त्रेण ॥०॥ ४ ॥०॥

अथ सीमन्तमूर्द्धमुन्नयति* भूरिति दर्भपिञ्जली-
भिरेव प्रथमं, भुवरिति† द्वितीयं, स्वरिति तृतीयम्॥५॥

अथेति स्थाननियमार्थम् । तत्रस्थ एव पतिः (सीमन्तो व्याख्यातः)
तम् ऊर्द्धमुन्नयति भूरित्यनेन मन्त्रेण । केन उन्नयति ? । दर्भ
पिञ्जलीभिरेव ।

“अनन्तर्गभिर्णिं साद्यं कौशं द्विदल मेव च ।

प्रादेशमात्रं विज्ञेयं पवित्रं यत्र कुत्रचित् ।

एतदेव हि पिञ्जल्या लक्षणं समुदाहृतम् ।

आज्यस्रोतपवनार्थं यत् तदप्येतावदेव तु ।

एतत्प्रमाणा मेवैके कौशमेवार्द्रमञ्जरीम् ।

शुष्कां वा शोणकुसुमां पिञ्जलीं परिचक्षते” ।

* ‘ऊर्द्धं नयति’—इति पाठान्तरम् ।

† ‘भुव इति’—इति पाठान्तरम् ।

इति कर्मप्रदीपोक्तलक्षणाभिः । ‘दर्भपिञ्जलीशब्देन प्रादेशप्रमाणं
कुशपत्रत्रयं कुशान्तरेण वेष्टितमुच्यते’—इति स्वतन्त्राज्ञा तु
प्राज्ञैरवज्ञेयैव । कतमाभिर्दर्भपिञ्जलीभिरुन्नयति ? । तिसृभिरि-
त्याह । कुतः ? । कपिञ्जलन्यायेन ब्रह्मवचनस्य तदर्थत्वस्योत्सर्गिक-
त्वात् । तदिदं प्रथममुन्नयनम् । भुवरिति द्वितीयं दर्भपिञ्जली-
भिरेव । स्वरिति तृतीयं दर्भपिञ्जलीभिरेव । तदेवं तिसृभि-
स्तिसृभिरेकैकमुन्नयनमित्युन्नयनत्रिलादर्भपिञ्जल्योपि नवैव सम्प-
द्यन्ते । तासाञ्च तिसृभिरेकमुन्नयनं, तावतीभिरपरं, तावती-
भिरेवापरम्—इति भवदेवभट्टोक्तमादरणीयम् । अतएव, ‘भूरि-
तिदर्भपिञ्जलीभिः’—इति सूत्रयित्वा ‘प्रथमम्’—इति सूचितम् ।
यदि पुन स्तिष्ठ एव दर्भपिञ्जल्यः स्युः, तर्हि आदित एव ‘दर्भ-
पिञ्जलीभिः’—इति सूत्रयित्वा ‘भूरिति प्रथमं भुवरिति द्विती-
यम्’—इति विनियोगममूषामसूत्रयिष्यत् । न चैवम् । तस्माद-
नुमिमीमहे, भूरिति प्रथमएवोन्नयने तिष्ठो दर्भपिञ्जल्यो व्याप्ति-
यन्ते । एवमुत्तरयोः ।

भट्टनारायणप्रभृतयस्तु वर्णयन्ति,—“दर्भपिञ्जलीभिरित्येव-
कारकरणात् यावन्त्युन्नयनानि तावतीभिरेव, तिसृभिरित्यर्थः । प्रथमं
द्वितीयं तृतीयम्—इति व्याहृतीनां पिञ्जलीनाञ्च पृथग्विनि-
योगार्थम् । तथाचैकैकया पिञ्जल्या एकैकमुन्नयनम्”—इति ॥

०॥ ५ ॥०॥

अथ वीरतरेण येनादितेरित्येतयञ्चा ॥ ६ ॥

अथेति व्याख्यातम् । वीरा स्वरन्त्यनेन—इति वीरतरः शरः—

इत्येके । वीरतर स्तवविशेषः—इत्यपरे । तथाच कर्मप्रदीपः ।

“श्राविच्छलाका शलली तथा वीरतरः शरः” ।

इति । अत्रापि ‘वीरतरः शरः’—इत्येकेषां पाठः । ‘वीरतर-
स्तवः’—इति चापरेषाम् । वाजसनेयिनान्तु वृत्तविशेषे रुद्धिः ।
तदत्र भवन्तो भूमिदेवाः प्रमाणम् । तदनेन वीरतरेण, येनादि-
तेरित्येतया च्छचा सीमन्तमूर्द्धमुन्नयति—इत्यनुवर्त्तते ॥ ० ॥ ६ ॥ ० ॥

अथ पूर्णचात्रेण राकामहमित्येतयच्चा ॥ ७ ॥

सूत्रपूर्णं चात्रेण तर्कुणा, सीमन्तमूर्द्धमुन्नयति—इति प्रकृतं सम्-
भ्यते । गतमन्यत् ॥ ० ॥ ७ ॥ ० ॥

त्रिश्वेतया* च शलल्या यास्तेराके सुमतय इति ॥ ८ ॥

त्रिश्वेतया त्रिषु स्थानेषु श्वेतया शुक्लवर्णया, शलल्या शलली
व्याख्याता, तथा, यास्ते—इति मन्त्रेण, सीमन्तमूर्द्धमुन्नयति—इति
चशब्दस्यार्थः ॥ ० ॥ ८ ॥ ० ॥

हसरः स्थालीपाक उत्तरघृत स्तमवेक्षयेत् ॥ ९ ॥

हसरः—

“तिलतण्डुलसम्पक्कः हसरः सोऽभिधीयते” ।

इति कर्मप्रदीपोक्तलक्षणः । स्थाल्यां यः पच्यते सोऽयं स्थाली-

* इत्यमेव पाठो भाष्यपुस्तकद्वये । सूत्रपुस्तकेषु संस्कारतत्त्वे च ‘त्रिः श्वेतया’—
इत्यशब्दः पाठो दृश्यते ।

पाकः । तदनेन स्थालीपाकावृता कृमरस्य पाकोऽवगम्यते । म-
नुष्यार्थत्वाच्च द्वि स्तण्डुलानां प्रक्षालनम् । उत्तरे उपरि घृतं यस्य
सोद्यमुत्तरघृतः, उपरिदत्तघृतः—इत्यर्थः । तमिमं कृमरं स्थाली-
पाकं अवेक्षयेत् पक्षीं दर्शयेत् पतिः । स खल्वयं कृमरः, स्थाली-
पाकावृता यत्र कुत्रचित् येन केनापि पक्ष्यः । सिद्धस्य तस्या-
वेक्षणमात्रस्यैव सूत्रणात् । तस्मादवेक्षणार्थमेवास्यासादनम्—इति
सिद्धम् । ननु—

“आज्यं द्रव्यमनादेशे जुहोतिषु विधीयते ।

मन्त्रस्य देवतायाश्च प्रजापतिरिति स्थितिः” ।

इति कर्मप्रदीपवचनात् मन्त्रस्य देवतायाश्चानादेशाच्च प्राजापत्य
एव स्थालीपाकः कुतो न स्यात् । नैषदोषः । यत्र हि होम-
स्योपदेशो न मन्त्रस्य न वा देवतायाः, तत्रैव प्राजापत्यो मन्त्रः
प्रजापतिश्च देवता—इति शास्त्रमर्थ्यादा । अतएव जुहोतिषु—
इति वचनमुपपद्यते । तदिदं वचनं सतीषु जुहोतिषु मन्त्रदेव-
तयोः प्राजापत्यत्वमुपदिशति न पुन जुहोतिमपि चोदयति ।
जुहोतिषु—इति सिद्धवदुपदेशात् ।

अथैवं वृथापक्कः—इत्येव कुतो न सूत्रितम् ? । चूडाकरणे
खल्वेवं सूत्रयिष्यति,—“कृमरः स्थालीपाको वृथापक्कः”—इति ।
तस्मादेवमसूत्रणादस्यैव स्थालीपाकस्य प्रयोजनमित्यवगच्छामः ।
उच्यते । सत्यमस्तिप्रयोजनं स्थालीपाकस्य, अस्मादेवकारणात्
वृथापक्कः—इति न सूत्रितम् । तच्च प्रयोजनं न होमः । असू-

चणात् । किन्तुहि ? । अवेक्षणं भोजनञ्च । तथैव सूत्रणात् । तस्मात्
यद्योक्त एवार्थः ॥०॥ ८ ॥०॥

एवं स्थालीपाकं पश्यन्तीं बधूम्—

किं पश्यस्यीत्युक्ता, प्रजामिति वाचयेत् ॥ १० ॥

किं पश्यसि?—इति मन्त्रभागं पतिरुक्ता, प्रजाम्—इति मन्त्रभागं
बधून् भाषयेत् । एवञ्च, मन्त्रे मह्यं पत्युः—इति पदद्वयं वैयधि-
करणेन सम्बध्यते । मम बध्वाः;—पत्युः,—इत्यर्थः । तथाच लिङ्गस्य
बलवत्त्वाद्भङ्गा वाक्यं, 'किं पश्यसि'—इति भागस्य प्रश्ने, 'प्रजाम्'—
इत्यादि भागस्य च प्रतिवचने त्रिनियोग आदरणीयः । भवदेव-
भट्टस्य, किं पश्यसि—इत्यादि सर्वमेव मन्त्रं पतिः प्रश्नपूर्वमुच्चार-
येत् । सर्वं भवदुक्तं पश्यामि—इति बधून् ब्रूयादित्याह । तदत्र
सूत्रसङ्गतिं नावगच्छामः । पत्युः सर्वमन्त्रपाठे च, किं पश्यसि—
इत्युक्ता—इति, प्रजामिति वाचयेत्—इति च, पृथगुपदेशोऽसङ्गतः
स्यात् । “किं पश्यसि प्रजां पश्यन् सौभाग्यं मह्यं दोर्घायुस्त्वं
पत्युः”—इति हि मन्त्रः ॥०॥ १० ॥०॥

तः सा स्वयं भुञ्जीत ॥ ११ ॥

तमवेक्षितं क्लृप्तं स्थालीपाकम् । ऋज्वन्यत् ॥०॥ ११ ॥०॥

वीरस्य जीवस्य जीवपत्नोति ब्राह्मण्यो मङ्गल्याभि-
र्वाग्भि रूपासीरन् ॥ १२ ॥

वीरान् विक्रान्तान् सूते—इति वीरस्यः । जीवान् जीवतः सूते—

इति जीवसूः । जीवसू जीवतःपत्नी जीवपत्नी, अविधवेत्यर्थः ।
 वाक्यत्रयेपि 'त्वं भव'—इति वाक्यशेषो बोद्धव्यः । इति एवंप्रका-
 राभिर्मङ्गल्याभिर्मङ्गलादनपेताभिर्वाग्भिर्ब्राह्मणो बधूमुपासी-
 रन् गायेरन् अननुचेयुरित्येतत् । “अविधवाः पुत्रवत्यो नार्थो बधूं
 वेद्यामुत्थाप्य कलसोदकेनाभ्युक्षणादिकं मङ्गलकृत्यं कुर्युः”—
 इति भवदेवकल्पनाद्यान्तु प्रमाणं न पश्यामः । कृसरभोजनमप्य-
 स्मात् परं तेनोक्तं न युक्तमेव । पूर्वमेव तदुपदेशात् । ‘इदानीमेव
 तन्त्वसमापनम्’—इति एके मन्यन्ते । कुतः ? । उत्तरत्र कर्मा-
 न्तरोपदेशेन पूर्वस्य कर्मणोऽपवर्गावगतेः । अन्ये तु ‘प्रजाम्—
 इत्येतन्मन्त्रवाचनात् परमेव तन्त्वसमापनं ततः कृसरभोजनमुपा-
 सनञ्च’—इति वर्णयन्ति ॥०॥ १२ ॥०॥

अथ सोय्यन्तीहोमः ॥ १३ ॥

अथेत्यथमपूर्वप्रकरणोपन्यासार्थः । सोय्यन्ती शूलायन्ती आसन्न-
 प्रसवा—इत्येतत् । सुप्रसवे—इत्यस्माद्धाताः । तामिमां सोय्यन्तीं
 ज्ञात्वा यो होमः, सोऽयं सोय्यन्तीहोमः । कर्त्तव्यः—इति वाक्य-
 शेषः ॥०॥ १३ ॥०॥

कस्मिन् काले कथञ्च होमोऽयं कर्त्तव्यः ? । उच्यते ।

प्रतिष्ठिते वस्तौ परिस्तीर्याग्निमाज्याहुती जुहोति,
 —या तिरश्चीत्येतयञ्चा विपश्चित् पुच्छमभवदिति च
 ॥ १४ ॥

वस्ति र्योनिद्वारम् । प्रतीत्यथमुपसर्गः । वस्तौ स्थिते गर्भे सतीये-

तत् । 'अग्निं परिस्तीर्य' अग्निपरिस्तरणं व्याख्यातं, तत्कृत्वा, हे
 आज्याहुती जुहोति, या तिरस्तीर्येतया च विपश्चिदित्येतया
 च । भेदेनोपदेशात् भेदेनैव होमः । अथ, अग्निं परिस्तीर्य—इति
 सिद्धत्वादवाच्यम्, अथोच्यते; कारणं वक्तव्यम् ? । परिसंख्यानार्थ-
 मित्याह । किमनेनोक्तं भवति ? । एतदनेनोक्तं भवति । अग्नि
 परिस्तरणमेव न तु ब्रह्मोपवेशनादिकमपि—इति । तस्मात्
 क्षिप्रहोमः स्यादिति सिद्धम् । परिस्तरणमात्रमेवात्राधिकम् । ननु,
 आज्यपदमप्यनर्थकं, हविषोऽनादेशे खल्वाज्येनैव ह्ययते । उच्यते ।
 आज्यग्रहणमाज्यसंस्कारप्रज्ञापनार्थम् । तेनाज्यसंस्कारोऽपि क-
 र्तव्यः ॥०॥ १४ ॥०॥

पुमानयं जनिष्यतेऽसौ नामेति नामधेयं गृह्णाति ॥१५॥

पुमानयं जनिष्यतेऽसौ नाम—इत्यस्यावितिमन्त्रस्थाने जनिष्यमानस्य
 हृदिकल्पितं नामधेयम्—(नामैव नामधेयं, स्वार्थे धेयट्)
 गृह्णाति उच्चारयति ॥०॥ १५ ॥०॥

यत्तद्गुह्यमेव भवति ॥ १६ ॥

यन्नामधेयं गृह्णाति, तन्नामधेयं गुह्यम् अप्रकाशमेव भवति ।
 एवकारात् सर्वदेवास्तु गुह्यता वोढव्या ॥०॥ १६ ॥०॥

अथेदानीं जातकर्मापदिदिक्षु रिदमाह—

यदाऽसौ कुमारं जातमाचक्षीरन्नय ब्रूयात्;—का-
 रुक्षत नाभिद्वन्तनेन स्तनप्रतिधानेनचेति ॥ १७ ॥

यदा यस्मिन् काले अस्मै पित्रे कुमारं जातमाचक्षीरन् श्रिया-
दयः कथयेयुः, अथ तदा अनन्तरं वा, पिता ब्रूयात् व्यक्तं कथ-
येत्—उच्चैरुच्चारयेदित्येतत् । किं ब्रूयात् ? । उच्यते । काङ्क्षत
प्रतिपालयत, नाभिकृन्तनेन स्नानप्रतिधानेन च । कथन्नाम ? ।
नाभिकृन्तनं स्नानप्रतिधानञ्च मा तावत् कुरुत—इति । तदिदमुच्चै
रुच्चारयेत् । नाभिर्नाभिलग्नानाडी नालभित्यनर्थान्तरम् ॥०॥
१७ ॥०॥

ब्रीहियवौ पेषये तयैवाऽऽवृता यया शुङ्गाम् ॥ १८ ॥

ब्रीहियश्च यवश्च ब्रीहियवौ । समासकरणादुभावपि मिलितौ युग-
पत् पेषयेत् नत्वेकैकशः । तयैव परिपक्वा पेषयेत्; यथा परिपक्वा
शुङ्गां पूर्वोक्तां पेषयेत् । अन्यतरालाभंपि तत्प्रतिनिधिरुपा-
देयः, न तु प्रत्येकमेवादाय कर्म करणीयम् । इतरेतरयोगस्थार्थ-
वत्त्वात् । तथाच कर्मप्रदीपः ।

“यथोक्तवस्त्वसम्पत्तौ याच्यं तदनुकारि यत् ।

यवानामिव गोधूमा ब्रीहीणा मिव शालयः” ।

इति । यच्च,—‘उभयालाभे प्रत्येकम्—

“यथा लाभोपपन्नेषु रौप्येषु तु विशेषतः” ।

इति याज्ञवल्क्यवचने पात्रे तथा दर्शनेनान्यत्राप्यशक्त्या तथा
कल्यते,—इति रघुनन्दनमतम् । तदसङ्गम् । कस्मात् ? । यस्मात्
न खलु याज्ञवल्क्येन आहुपात्राणि वचनान्तरेणोक्तानि । नापि
मिलितानां पात्राणां प्रत्येकमुपादानं मनेन वचनेनोच्यते । न हि

शास्त्रान्तरेपि समुच्चयेन पात्रविधि रस्ति । वैकाल्यकानां पात्राणां
खल्वत्र यथा लाभोपपन्नव मुच्यते । ब्रौह्मिच्यवौ खल्वाचार्येण मि-
लितावुच्येते । तत् किमत्रदर्शनं कल्पनामूलम्—इति कल्पयितैव
जानाति । न ह्यत्रोदगयनादिवदेकैकानुगुण्यद्योतकं वचनमस्ति ।
अपिच । साहसिकः खल्वसौ, यः खल्वाचार्यवचनमुपसृध्य त-
द्विरुद्धं मेव यदृच्छया कल्पयन्नापत्रपते । सेयमर्वाचीनानां
यदृच्छाकल्पना आचार्यवचनविरोधात् बुद्धिमद्भि रनादरणीया
॥०॥ १८ ॥०॥

तदेवं पिष्टौ ब्रौह्मिच्यवौ,—

दक्षिणस्य पाणे रज्जुष्ठेनोपकनिष्ठिकया चाङ्गुल्या-
ऽभिसंगृह्य कुमारस्य जिह्वायां निमाष्टीयमात्रेति॥१९॥

निमाष्टिं निश्च्योतयति । व्याख्यात मन्यत् । आह । कुमारग्रहणं
किमर्थम् ? । कुमारी निवृत्त्यर्थम् । एवमेके । तदसत् । कुतः ? ।
एतथैवावृता स्त्रियाः—इति चूडाकरणान्तसंस्काराणां कुमार्या
अपि सूत्रणात् । मन्त्र निवृत्त्यर्थं तर्हि ? । न । तत्र 'तृष्णीम्'—
इति करणात् । कुमारग्रहणं तर्हि न कर्त्तव्यम्, अथ क्रियते,
प्रयोजनं वक्तव्यम् ? । अधिकारार्थम्—इति ब्रूमः । तेनोपनयना-
दीनि प्रतानि कुमारस्यैव भवन्ति न कुमार्याः । ननु, 'गर्भाष्टमेव
ब्राह्मणमुपनयेत्'—इति सूत्रयिष्यति । स खल्वयं पुल्लिङ्गनिर्देशः
स्त्रियं व्यावर्त्तयिष्यति ? । न । कुतः ? । यतो न खल्वत्र ब्राह्मणो

विधित्तितः । किन्तर्हि ? । उपनयनव्रतम् । तदर्थं ब्राह्मणोऽनूयते ।
तस्मात् जातिनिर्देशाच्च लिङ्गमविवक्षितं स्यात् । यथा 'ब्राह्मणो
न हन्तव्यः'—इति ब्राह्मण्यपि न हन्यते । तस्मात् कुमारग्रहणम्
उपनयनादिव्रतेषु कुमारीव्यावर्तनार्थम् । मनुरपि—

“अमन्त्रिका तु कार्य्येयं स्त्रीणामावृदशेषतः ।

संस्कारार्थं शरीरस्य यथाकालं यथाक्रमम् ।

वैवाहिको विधिः स्त्रीणां संस्कारो वैदिकः स्मृतः ।

पतिसेवा गुरौ वासो गृह्यार्थोऽग्निपरिष्किया” ।

इत्याभ्यां वचनाभ्यां जातकर्मसंस्कारमुपनयनादिव्रताभावश्च
स्त्रिया दर्शयति । अथवा । प्राधान्यात् कुमारग्रहणं क्रि-
यते, अनुणादेयलिङ्गाविवक्षया तु कुमार्यपि अवगम्यमाना न
निराक्रियते । उपनयनव्रतादिकमपि तर्हि कुमार्याः क्रिय-
ताम् ? । न करिष्यते । अध्ययनार्थानि हि तानि व्रतानि ।
स्त्रियाः खल्वध्ययनं नास्ति । 'स्त्रीशूद्रौ नाधीयेताम्'—इति हि
ब्राह्मणम् ।

तदिदं जातकर्म । एवमेके । अपरे तु 'वक्ष्यमाणमपि सर्पिः
प्राशनं जातकर्मन्तर्गतम्'—इति मन्यन्ते । तदत्र जातकर्मणि अ-
व्याहार्यश्राद्धाभिधानं भवदेवस्याङ्गतम् । कस्मात् ? ।

“नाष्टाकासु भवेत् श्राद्धं न श्राद्धे श्राद्धमिष्यते ।

न सोऽयन्ती जातकर्म प्रोषितागतकर्मसु” ।

इति कर्मप्रदीपकता निषेधात् ॥०॥ १६ ॥०॥

तथैव मेधाजननं सर्पिः प्राशयेत् ॥ २० ॥

तथैव—इयमाज्ञेतिमन्त्रेण, तथैव—दक्षिणस्य पाणे रज्जुष्ठेनोपकनिष्ठिकया चाङ्गुल्या गृहीतं, मेधां धारणावतीं बुद्धिं जनयतीति मेधाजननं सर्पिं घृतं प्राशयेत् पिता । सर्पिषो मेधाजननत्वञ्चायुर्वेदप्रसिद्धम् । अन्ये तु वर्णयन्ति,—‘तन्त्वान्तरप्रोक्तं मेधाजननं ब्रीह्यादि, सर्पिंश्च प्राशयेत्’—इति ॥०॥ २० ॥०॥

जातरूपेण वाऽऽदाय कुमारस्य मुखे जुहोति,—
मेधान्ते मित्रावरुणावित्येतयर्चा सदसस्पतिमद्भतमिति च ॥ २१ ॥

जातरूपेण सुवर्णेन । वा शब्दः समुच्चये । केचित् चशब्दमेव पठन्ति । जातरूपेण सर्पिरादाय । ऋज्वन्यत् । जुहोतिचोदना-
धलात् स्वाहान्तता मन्त्रयो रवगम्यते । मन्त्रयो भेदेनोपदेशात् भेदेनैव होमः । केचित् पूर्वसूत्रेणास्यैकसूत्रतां मन्यमाना वर्णयन्ति । ‘तथैव दक्षिणस्य पाणे रित्याद्युक्तप्रकारेण गृहीत्वा प्राशयेत्, जातरूपेण वा जुहोति । सोयं विकल्पः,—‘हस्तेन वा गृहीतयं जातरूपेण वा’—इति । परमत्रापि पक्षे वाशब्दस्य समुच्चयार्थ-
तैव युक्ता । कुतः ? । तथैव—इत्येवकारेण तन्नियमात् । विकल्पपक्षे खल्वयमुपपद्येत ! । तस्मादेकसूत्रतापक्षे, ‘दक्षिणहस्तानामिका-
ङ्गुष्ठाभ्यां धृतेन जातरूपेण घृतं गृहीत्वा’—इति तत्त्वकारव्याख्यानमादरणीयम् । अत्रैके वर्णयन्ति,—‘अन्नप्राशनञ्चैतदेवच्छन्दोगानाम्,

अन्यस्याविधानात्—इति । तेषामयमाश्रयः । सर्पिषः प्राशनोपदेशः
 तावदिहोपलभ्यते । सर्पिश्चान्नम् । तस्मादन्नप्राशनमेतत् । तदिह
 कर्मान्तरोपदेशादितः पूर्वमेव जातकर्मणः परिसमाप्तिरवगम्यते ।
 अतो नानयोरैक्यमाशङ्कणीयम् । शास्त्रप्रामाण्यबलाच्चैकेनापि
 कर्मणा संस्कारद्वयनिष्पत्तावपि न किमप्यनुचितम् । ननु, षष्ठेऽन्न-
 प्राशनं मासि—इति नियतकालत्वमन्नप्राशनस्य स्मर्यते नामकर-
 णेन व्यवहितत्वञ्च । उच्यते । अस्मच्छास्त्रे खल्विदानीमेवान्नप्राश-
 नमुपदिश्यते,—इत्यन्येषामेव नियतकालत्वं नामकरणेन व्यवहि-
 तत्वञ्च, नास्माकम् । नापि नियतकालत्वमस्यन्नप्राशनस्य । अतएव
 यमः ।

“ततोऽन्नप्राशनं षष्ठे मासि कार्यं यथाविधि ।

अष्टमेवाय कर्त्तव्यं यदेष्टं मङ्गलं कुले” ।

इति कालद्वयमुपदिश्य कालान्तरमपि कुलानुगतमुपदिशति ।
 आचार्यः किलोपदेष्टा च्छन्दोगकुलधर्माणाम् । मनुरपि—

“षष्ठेऽन्नप्राशनं मासि यदेष्टं मङ्गलं कुले” ।

इति तथैवोपदिशति । अन्ये तु मन्यन्ते । ‘जातकर्मरूपत्वादेतस्य-
 न्नान्नप्राशनत्वम् । न खल्वेकेन कर्मणा संस्कारद्वयनिष्पत्तिर्युक्ता ।
 नियतकालत्वादन्नप्राशनस्य नामकरणेन व्यवहितत्वाच्च प्राङ्ना-
 भिवर्द्धनात् करणं न युक्ततरम् । स्वशाखायामन्यस्य विधाना-
 भावेपि पारशाखिकमेवानुष्ठेयम् । तस्मादध्वर्युभ्यो गृह्णीयात् ।
 प्रधानहोमदेवतामात्रमेवाध्वर्युभ्यो ग्रहीतव्यम्, पूर्वापरैतिक-

र्त्तयताकलापस्तु स्वशाखोक्त एव स्यात्—इति । तदत्र भवन्तो-
भूमिदेवाः प्रमाणम् ॥०॥ २१ ॥०॥

एतस्मिन् कर्मणि कृते पिता—

कृन्तत नाभि मितिब्रूयात् स्तनञ्च प्रतिधत्तेति॥२२॥

कृन्ततनाभिम्—इति, स्तनञ्च प्रतिधत्त—इति च ब्रूयात् ॥०॥
२२ ॥०॥

अत ऊर्ध्वमसमालम्भनमादशरात्रात् ॥ २३ ॥

अतः अस्मान्नाभिवर्द्धनात् स्तनप्रतिधानाच्च ऊर्ध्वं परतः, अस-
मालम्भनमस्पर्शनम् आदशरात्रात् दशरात्रपर्यन्तम् । तेन,
“सूतिकां स्पृष्ट्वा सचेलः स्नायात्”—इति, “माता शुद्धेदशा-
हेन”—इति चैवमादिस्मृतौ मातुरस्पृश्यत्वं यदभिहितं, तदस्मात्
कर्मण ऊर्ध्वमिति वोढव्यम् ॥०॥ २३ ॥०॥

इति महामहोपाध्यायराधाकान्तसिद्धान्तवागीशभट्टाचार्या-
त्मजस्य श्रीचन्द्रकान्ततर्कालङ्कारस्य कृतौ गोभिलीयगृह्यसूत्रभाष्ये
द्वितीयप्रपाठकस्य सप्तमी काण्डिका ॥०॥



गोभिलीयगृह्यसूत्रे

द्वितीयप्रपाठक चतुर्थो काण्डिका ।

जननाद् य स्तृतीयो ज्यौत्स्न स्तस्य तृतीयायां
प्रातः सशिरस्कं कुमारमास्त्राव्यास्तमिते वीते लोहि-
तिमज्जलिहृतः पितोपतिष्ठते ॥ १ ॥

जननात् जन्मत आरभ्य तृतीयो यो ज्यौत्स्नः ज्योत्स्नायुक्तः पचः
शुक्लपचः—इत्येतत् । तस्य तृतीयायान्तिथौ प्रातः सशिरस्कं
कुमारमास्त्राव्य स्त्रापयित्वा । रात्रौ कर्षणे विधानात् रात्रावेव-
स्नानं माभृदित्येवमर्थं प्रातरितिसूचितम् । अस्तमिते सवितरि,
वीते विगते लोहितिनि लौहित्ये मन्थोपरमे—इत्यर्थः । अज्ज-
लिहृतः कृतोऽज्जलिर्येन सोऽयमज्जलिहृतः । (आहिताग्न्यादि-
पाठात् कृतशब्दस्य परनिपातः) । पिता उपतिष्ठते आराधयति
चन्द्रमसं तदभिमुखः सन् । कुतः ? । ‘पितोपतिष्ठते * * अभि-
मुखश्चन्द्रमसम्’—इति लिङ्गात् । यत्तु,—दिशोऽनादेशात् ‘प्राङ्मुख-
करणञ्चानादेशे’—इति सूत्रकारवचनात् प्राङ्मुख उपतिष्ठते—
इति वर्णनम् । तदसङ्गतम् । शुक्लतृतीयायां चन्द्रमसः पश्चिम-
दिगवस्थितत्वेन प्राङ्मुखेन पित्रा तदाराधनवर्णनस्यानुचितत्वात् ।
लिङ्गविरोधाच्च । ‘उत्तिष्ठते’—इति पाठे चन्द्राभिमुख ऊर्द्धलि-
ष्ठति—इति व्याख्येयम् ॥ ० ॥ १ ॥ ० ॥

अथ माता शुचिना वसनेन कुमारमाच्छाद्य दक्षि-
णत उदच्चं पित्रे प्रयच्छत्युदक्षिरसम् ॥ २ ॥

अथानन्तरमेव माता शुचिना निर्निक्तेन वसनेन कुमारम्
आच्छाद्य । आङ्गुर्यादायाम् ईषदर्थे वा । कथन्नाम ? । मुख-
वर्जं च्छादयित्वा । दक्षिणतः पितुर्दक्षिणस्यां दिशि भूत्वा उदच्च-
मुत्तानम् उदक्षिरसञ्च कुमारं पित्रे प्रयच्छति प्रददाति
॥०॥ २ ॥०॥

प्रदाय च सा,—

अनुपृष्ठं परिक्रम्योत्तरतोऽवतिष्ठते ॥ ३ ॥

अनुपृष्ठं पत्युः पृष्ठदेशेन परिक्रम्य गत्वा उत्तरतः पत्युर्उत्तरस्यां
दिशि अवतिष्ठते जर्ह्या तिष्ठति ॥०॥ ३ ॥०॥

अथ जपति,—यत्ते सुसीम इति ; यथाऽयन्नप्रमीयेत
पुत्रो जनित्रा अधीति ॥ ४ ॥

अथेत्यानन्तर्यार्थम् । परिक्रम्योत्तरतः स्थितायां तस्याम् अनन्तरं
पिता जपति, न तु परिक्रममाणायामेव । किं जपति ? । यत्ते
सुसीम—इति वृत्तम् । किमन्तः पुन रयं वृत्तः ? । उच्यते ।
यथाऽयन्न प्रमीयेत पुत्रो जनित्रा अधि—इत्येवमन्तः । तदिदं
वृत्तस्यान्तप्रज्ञापनार्थमुक्तम् ॥०॥ ४ ॥०॥

एवं जपित्वा अथ कुमारम्—

उदञ्चं मात्रे प्रदाय यथार्थम् ॥ ५ ॥

अजुरक्षरार्थः । यथार्थमिति कर्मणः परिममाप्तिरुच्यते । तेन वामदेव्यगानमिदानीं कर्त्तव्यम् । तथाच कर्मप्रदीपः ।

“अहोमकेष्वपि भवेत् यथोक्तं चन्द्रदर्शने ।

वामदेव्यं गणेष्वन्ते वक्ष्यन्ते वैश्वदेविके” ।

इति । तदिदं कर्म चन्द्रदर्शनमिति निष्क्रमणमिति चाख्यायते । केचिदत्र,—

“वृहत्पत्र क्षुद्रपशु स्वस्वार्थं परिविश्यतोः ।

सूर्येन्दोः कर्मणि येतु तयोः आहुं न विद्यते” ।

इति कर्मप्रदीपवचनपराद्धं पश्यन्तोऽन्वाहार्थआहुं निषेधयन्ति । तदसङ्गम् । पूर्वाद्धानवलोकनात् । वृहद्वाहनानां क्षुद्रपशूनाञ्च स्वस्वयनार्थं परिविश्यमाने सूर्ये चन्द्रमसिच ये कर्मणि (वक्ष्यमाणे) तयोः आहुं नास्ति—इति स्वस्वार्थवचनस्य ॥ ० ॥ ५ ॥ ० ॥

अथ येऽत ऊर्ध्वं ज्योत्स्नाः प्रथमोद्दिष्ट एव तेषु पितापतिष्ठतेऽपामञ्जलिं पूरयित्वाऽभिमुखश्चन्द्रमसम् ॥ ६ ॥

अथेत्यपूर्वकर्मापन्यासार्थम् । अन्ये तु वर्णयन्ति,—‘अथ शब्दोऽधिकारानुवृत्त्यर्थः । कथन्नाम ? । पूर्ववदिदमपि चन्द्रदर्शन एव’—इति । अतोऽस्मात् तृतीयात् शुक्लपक्षादूर्ध्वं ये ज्योत्स्नाः शुक्लपक्षाः, तेषु प्रथमोद्दिष्ट एव,—प्रथमं यः काल उद्दिष्टः कथितः तस्मिन्नेव काले तृतीयाद्यामित्येतत् । प्रथमोदित एव,—इति पाठपि

प्रथममुदितः कथितो यः कालः खस्त्रिन्निति स एवार्थः। अपरे-
लाङ्गः,—‘प्रथमोद्दिष्ट एव प्रथमोदित एव चन्द्रमसि प्रतिपदि
द्वितीयायां वा, न यथापूर्वं तृतीयायाम्’—इति। पिता अभि-
मुखः सन् चन्द्रमसं उपतिष्ठते आराधयति। किं कृत्वा? अपाम-
द्भिरञ्जलिं पूरयित्वा ॥०॥ ६ ॥०॥

तद्वाञ्जलिम्—

यददश्चन्द्रमसीति सकृद्यजुषा द्विस्तूष्णीमुत्सृज्य
यथार्थम्* ॥ ७ ॥

यददश्चन्द्रमसि—इति मन्त्रेण सकृच्चन्द्रमसं प्रत्युत्सृज्य अञ्जलिद्वयं
तूष्णीमुत्सृजेत्। यथार्थमिति कर्मणः परिसमाप्तिरुच्यते। एतच्च-
कर्म देशान्तरस्थोपि कुर्यात्। मातृकुमारयो रस्त्रिन् कर्मण्यनङ्ग-
त्वात्। कियन्तं कालं कुर्यात्? सम्वत्सरपर्यन्तम्। कुतः?।
तावतैव कृतत्वात्। वर्षान्तरेऽपि तएव ज्यौत्स्नाः तएव मासाः तएव
चर्त्तवः पुनरावर्त्तन्ते। ‘अत ऊर्ध्वं ज्यौत्स्नेषु’—इत्युक्त्वा, ‘ये
अत ऊर्ध्वं ज्यौत्स्नाः तेषु’—इति करणाच्चैवमवगच्छामः। सर्व्व-
नाम्ना खल्वभिमतेषु ज्यौत्स्नेष्वेतदुपदिश्यते। असमास गुरु क्रमभेद
पुनर्व्वचनार्थापत्तयः खल्वर्थविशेषप्रतिपादनार्था भवन्ति। श्रिष्टा
स्यैवमाचरन्ति ॥०॥ ७ ॥०॥

* एतत् सूत्रानन्तरं ‘अत ऊर्ध्वं ज्यौत्स्नेष्वेतत् कर्मासम्बत्सरम्’—इति सूत्रतयैव
संस्कारतत्त्वेऽधरि। परमसप्तदशलोकिनेषु सर्व्वेषु सूत्रग्रन्थेषु भाष्यपुस्तकद्वये च तद-
दर्शनात् युक्त्या तन्निर्णयस्य भाष्ये दर्शनाच्च भाष्यप्रतीकमेव तत्।

जननाद्दशरात्रे व्युष्टे शतरात्रे सम्बत्सरे वा नाम-
धेयकरणम् ॥ ८ ॥

जननात् जन्मदिवसात् आरभ्य दशरात्रे व्युष्टे अतिक्रान्ते, शत-
रात्रे व्युष्टे, सम्बत्सरे वा व्युष्टे नामधेयकरणं नामैवनामधेयम्
तस्य करणम्—इति कर्मणो नामधेयम् । कर्त्तव्यम्—इति सूत्र-
शेषः । एकस्मा द्वाशब्दा ज्ञेते काला सुख्यवद्विकल्प्यन्ते, किन्तु
यदि दैवान्मानुषाद्वा कुतश्चिदन्तरायात् दशरात्रे व्युष्टे नामधे-
यकरणं न सम्यच्यते तदा शतरात्रे व्युष्टे, तत्राप्यस्यत्तौ सम्बत्सरे
व्युष्टे—इति ॥०॥ ८ ॥०॥

अथ य स्तत् करिष्यन् भवति पश्चादग्नेरुदगग्रेषु
दर्भेषु प्राङ्मुखोऽपविशति ॥ ९ ॥

अथेति जातगृहनिर्णयमार्थम् । कथं नाम ? । यस्मिन् गृहे कुमारो-
जातः तस्मिन् एव गृहे एतत् कर्त्तव्यम् । अन्यथा प्रागेव चन्द्र-
दर्शनात् कुमारस्य वह्निर्गमनं स्यात् । तथा चोक्तम् वङ्कृचशा-
खायां । ‘तन्मध्ये जुहुयात् यस्मिन् जातः स्यात्’—इति । यः—
इति सामान्याभिधानात् पितुरभावेऽन्योऽप्यधिकारी—इति दर्श-
यति । यः कश्चित् पित्रादिः तत् नामधेयकरणं करिष्यन् कर्त्तु-
मिच्छन् भवति, स पश्चादग्नेरुदगग्रेषु दर्भेषु प्राङ्मुखोऽपविशति ।
स खल्वयमग्निः शालाग्रेरपि लौकिक एव बोद्धव्यो न पुनः स्वय-
माहितः । गर्भसंस्कारहोमानामेव तत्रानुष्ठानात् । नामधेयादौ
लौकिकाग्ने रूपदेशाच्च । तथाच कर्मप्रदीपः ।

“न खेऽग्रावन्यहोमः स्या न्मुक्तेकां समिदाहुतिम् ।

खगर्भसत्क्रियार्थांश्च यावन्नासौ प्रजायते ।

अग्निस्तु नामधेयादौ होमे सर्वत्र लौकिकः ।

नहि पित्रा समानीतः पुत्रस्य भवति क्वचित्” ।

इति ॥०॥ ८ ॥०॥

अथ माता शुचिना वसनेन कुमारमाच्छाद्य द-
क्षिणत उदञ्चं कर्चे प्रयच्छत्युदक्शिरसम् ॥ १० ॥

कृतभायं सूत्रम् ॥०॥ १० ॥०॥

प्रदाय च माता,—

अनुष्टुप् परिक्रम्योत्तरत उपविशत्युदगग्रेषु दर्भेषु
॥ ११ ॥

उक्तार्थं मेतत् ॥०॥ ११ ॥०॥

अथ जुहोति प्रजापतये तिथये नक्षत्राय देवताया
इति ॥ १२ ॥

अथेत्यानन्तर्यार्थम् । कथं नाम ? । उपविष्टायां तस्यां कुमारं
प्रदाय जुहोति । इतरथा गृहीतकुमारस्य हवनाऽसम्भवात् ।
एवमेके । गृहीतकुमार एव जुहोति । एवमपरे । कस्मै
जुहोति ? । प्रजापतये जुहोति । यस्यां तिथौ कुमारो जातः सस्यै
तिथये जुहोति । यस्मिन् नक्षत्रे जातः तस्मै तक्षत्राय जुहोति ।

तिथे नक्षत्रस्य च या देवता तस्यै च जुहोति । अनादेशादाज्यं
द्रव्यम् । इति शब्दे होमस्य प्रकारविशेषं सूचयति । तत्र तिथयः
प्रतिपदाद्याः । तासां देवता आमावस्यापर्यन्तानां ब्रह्मा त्वष्ट
विष्णु यम सोम कुमार मुनि वसु पिशाच धर्म रुद्र वायु मन्मथ
यक्ष पितरः । पौर्णमास्यास्तु विश्वेदेवाः । तत्र तिथिहोमे प्रतिपदे
खाहा—इत्यादिकः प्रयोगः । तिथिदेवताहोमे विशेषमाह कर्म-
प्रदीपः ।

“नामधेये मुनि वसु पिशाचा बज्रवत् सदा ।

यक्षाश्च पितरो देवा यष्टव्या स्तिथिदेवताः” ।

इति । तेन मुनि वसु पिशाच यक्ष पितरो विश्वेदेवाश्च बज्रवच-
नान्ता होतव्याः, शेषा एकवचनान्ताः । नक्षत्रान्यश्विन्यादीनि ।
नक्षत्रहोमेपि विशेषमाह स एव ।

“आग्नेयाद्येऽथ सर्पाद्ये विशाखाद्ये तथैव च ।

आषाढाद्ये धनिष्ठाद्ये अश्विन्याद्ये तथैव च ।

द्वन्द्वान्येतानि बज्रवद् दृक्षाणां जुहुयात् सदा ।

द्वन्द्वयं द्विवर्षमवशिष्टान्यथैकवत्” ।

इति । कत्तिकाद्ये द्वे नक्षत्रे, अश्लेषाद्ये द्वे, विशाखाद्ये द्वे, आषाढाद्ये द्वे,
धनिष्ठाद्ये द्वे, अश्विन्याद्ये द्वे,—एतानि द्विकानि,—कत्तिकाभ्यः
खाहा, रोहिणीभ्यः खाहा,—इत्यादि बज्रवचनयुक्तानि जुहु-
यात् । शेषमवशिष्टं द्वन्द्वयं—भाद्रपदादयं फल्गुनीद्वयञ्च,—पूर्व-
भाद्रपदाभ्यां खाहा, उत्तरभाद्रपदाभ्यां खाहा,—इत्यादि द्वि-
वचनयुक्तं जुहुयात् । शेषाणि मृगशिरःप्रभृतीनि नक्षत्राणि,—मृग-

शिरसे स्वाहा,—इत्याद्येकवचनान्तानि जुहुयात् । तत्रापि स्ति-
ङ्गनिर्णय सन्तान्तरे ।

“हस्ता स्वाति अत्रणा अक्तीवे

मृगशिरो न पुंसि स्यात् ।

पुंसि पुनर्व्वसुपुष्पौ

भूलन्वस्त्री स्त्रियः शेषाः” ।

इति । तस्मात्, मूलाद्यै स्वाहा—इति प्रामादिकः प्रयोगः । नच-
चदेवताश्च यथाक्रमम्, अश्वि यम अग्नि प्रजापति सोम रुद्र
अदिति बृहस्पति सर्प पितृ भग अर्यमन् सवित्र त्वष्टृ वायु इन्द्राग्नि
मित्र इन्द्र निर्वाति अप् विश्वेदेव विष्णु वसु वरुण अजपाद अहि-
व्रध्र पूषाणः । नचचदेवताहोमेपि विशेषमाह कर्मप्रदीपः ।

“देवता अपि ह्यन्ते ब्रुवत् सर्पवस्त्रपः ।

देवाश्च पितरश्चैव द्विवदेवाश्विनौ तथा” ।

इति । तेन सर्पवस्त्रपो विश्वेदेवाः पितरश्च ब्रुवचनान्ताहो-
तव्याः । अश्विनौ द्विवचनान्तौ होतव्यौ । अर्थादन्यादेवता एक-
वचनान्ता होतव्याः । सोऽयं विशेषः,—इतिशब्देन द्योतितः ॥०॥

१२ ॥०॥

तस्य मुखान् प्राणान् संमृशन् कोऽसि कतमोऽसौ-
त्येतं मन्त्रं जपति ॥ १३ ॥

तस्य कुमारस्य मुखान् मुखे भवान् प्राणान् प्राणनिर्गमोपाय-
भूतान् सप्त च्छिद्रविशेषान्—मुखमचिणी नासिके कर्णावित्येतद्रू-

यानिति यावत् । संमृशन् संस्पृशन् (क्वचित्तथैवपाठः) कोसि—
इत्येतं मन्त्रं जपति । अयसानोऽयं मन्त्रः ॥०॥ १३ ॥०॥
तस्मिंश्च मन्त्रे,—

आहस्पत्यं मासं प्रविशासावित्यन्ते च मन्त्रस्य घो-
षवदाद्यन्तरन्तस्थं दीर्घाभिनिष्ठानान्तं कृतं नाम
दध्यात् ॥ १४ ॥

‘आहस्पत्यं मासं प्रविशासौ’—इत्यत्र असावित्यस्मिन् मन्त्रस्थाने,
अन्ते च मन्त्रस्य ‘परिददात्वसौ’—इत्यसाविति सर्व्वनामस्थाने,
कृतं कल्पितं पित्रादिकृतं वा, नाम दध्यात् उच्चारयेत् ।
अथवा । कृतं कृतप्रथमान्तम् । नाम विशिनष्टि । घोषवदाद्य-
न्तरन्तस्थं दीर्घाभिनिष्ठानान्तम् । घोषवदादि । वर्गाणां प्रथम-
द्वितीयाः शषसाश्चाघोषाः, तदन्ये व्यञ्जनवर्णा घोषवन्तः ।
घोषवदक्षरमादि यस्य नास्ति, तत् घोषवदादि । अन्तरन्तस्थम् ।
अन्तस्थायरलवाः । अन्तर्मध्ये अन्तस्था यस्य तदन्तरन्तस्थम् ।
दीर्घाभिनिष्ठानान्तम् । दीर्घाद्विमात्रोवर्णः, अभिनिष्ठानं वि-
सर्गः । दीर्घश्च अभिनिष्ठानञ्च दीर्घाभिष्ठाने, ते अन्ते यस्य
तत् दीर्घाभिनिष्ठानान्तम् । एकस्मिन् नास्ति, दीर्घस्य अभिनिष्ठा-
नस्य च समुच्चयेनान्तत्वासम्भवादर्थ्यादनयोर्व्विकल्पः,—दीर्घान्तम्
अभिनिष्ठानान्तं वा । तद् यथा, बलिध्वंसो विश्वम्भरः—
इत्यादिरूपम् । एवमेके । दीर्घान्तं नाम गोविन्दशर्मा—इत्या-
दिरूपं, विसर्गान्तञ्च गोविन्दः—इत्यादिरूपम् । एवमपरे ।

तथाच आदिमध्यप्रतीकयोः पूर्वं सूचितत्वात् दीर्घाभिनिष्ठाना-
न्तमित्यन्तप्रतीकाभिप्रायमेव वर्णनीयम् । अन्यथा खल्वनर्थिकैवा-
चार्यस्य न्यूनताऽभ्युपगता स्यात् । विशेषणत्वानुरोधेनान्तशब्द-
स्यावयवार्थताया वर्णयितुमुचितत्वाच्च । समीपार्थत्वे चोपलक्ष-
णता स्यात् । तच्चानिष्टम् । तस्मात् शर्मादीनां नामभिन्नत्वेनो-
पपदत्वेन च प्रतीतिरित्यसङ्गतं वचनम् । 'अन्तशब्देऽवयवार्थः
दशान्तः पठः—इतिवत् । समीपार्थत्वे तु उपलक्षणता स्यात् ।
ततश्च विशेषणोपलक्षणत्वसन्देहे विशेषणत्वमेव न्याय्यम्—इति
प्रदेशान्तरे स्वव्याख्याऽप्येवं विरुध्येत ।

एवं वा—

दीर्घान्तं नाम हरिशर्मा—इत्यादिरूपम्, विसर्गान्तञ्च हरिदेवः
—इत्यादिरूपम् । तदनया भङ्ग्या शर्मादेर्नामप्रतीकत्वं देवशर्म-
णोर्विकल्पश्च आचार्येण सूचितम्—इत्यवगम्यते । अतएव कर्म-
प्रदीपे, “गिरिशर्मावमुक्तवान्”—इति लिङ्गदर्शनमुपपद्यते । देव-
शर्मणोः समुच्चयपरत्वे खल्वेतदुपस्थितम् । तथा मनुः ।

“माङ्गल्यं ब्राह्मणस्य स्यात् चित्रियस्य बलान्वितम् ।

वैश्यस्य धनसंयुक्तं शूद्रस्य तु जुगुप्सितम् ।

शर्मावद्ब्राह्मणस्य स्यात् राज्ञो रक्षासमन्वितम् ।

वैश्यस्य पुष्टिसंयुक्तं शूद्रस्य तु जुगुप्सितम्” ।

इति । अत्र सर्वस्युक्तिप्रबलमनुस्मृतौ शर्मावदित्यादि निरपेक्ष-
श्रुतिबलात् देवशर्मणोर्विकल्पोनामावयवत्वञ्चावगम्यते । अन्यथा

खल्वेतत् पीड्येत । मनुवादे ज्ञानुपपत्तिः स्यात् । 'माङ्गल्यं ब्राह्मणस्य स्यात्'—इति वचनमभिधायाह शङ्खः ।

“शर्मान्तं ब्राह्मणस्योक्तं वर्मान्तं चत्रियस्य च ।

धनान्तञ्चैव वैश्यस्य दासान्तञ्चान्यजन्मनः” ।

इति । शाततपस्यायेतत् । अत्राप्यन्तशब्दः पूर्ववदवयवार्थः । यच्च यमस्मरणम्—

“शर्मा देवस्य विप्रस्य वर्मा चाता च भूभुजः ।

भूति र्दन्तश्च वैश्यस्य दासः शूद्रस्य कारयेत्” ।

इति । तदपि 'ब्राह्मणो वैश्वपालाशौ'—इत्यादिवद्वर्णनीयम् । अतएव व्याख्यातं कुल्लूकभट्टेन,—'वैश्वः पालाशो वा दण्डः—इति वाशिष्ठे विकल्पदर्शनात् एकस्यैव दण्डस्य धारणम् । विकल्पित-चोरेवैकब्राह्मणसम्बन्धात् समुच्चयो द्वन्द्वेनानूद्यते—इति । तद्वदत्रापि स्यात् । कस्यचिद्विप्रस्य देवः—इति, कस्यचिच्च शर्मा—इति, सर्वथापि खलु द्वयमेतत् ब्राह्मणजातेरेव परं भवति, न चत्रियादिजातः । अन्यथा 'वर्मा चाता च भूभुजः'—इत्यादावपि समुच्चयापत्तेः । नचैवमिष्यते । विरोधे च बहूनां वचनानामनुरोधः कर्तुमुचितः । विशेषतस्तु मनुस्यतेः । तस्मात्—एकस्मिन्नेव नास्ति देवशर्माणोः समुच्चयः—इति तत्त्वकारमतमसङ्गतम् । 'चकारस्य विकल्पार्थकत्वम्'—अपि प्रदेशान्तरे स्वयमेव वर्णितम् । यदपि पुराणवचनद्वयम्—

“ततश्च नाम कुर्वीत पितैव दशमेऽहनि ।
 देवपूर्वं नराख्यं हि शर्मवर्मादिसंयुतम् ।
 शर्मेति ब्राह्मणस्योक्तं वर्मेति चित्रियस्य च ।
 गुप्तदासात्मकं नाम प्रशस्तं वैश्यशूद्रयोः” ।

इति । तत्रापि देवपूर्वमित्यस्य, देवः पूर्वो यस्येति व्युत्पत्त्या देव-
 वाचकशब्दस्य पूर्वप्रतीकत्वमर्थः । शर्मवर्मादेशोत्तरप्रतीकत्वम् ।
 यच्च स्वयं वर्णितम्,—देवात् पूर्वमितिव्युत्पत्त्या देवशब्दपूर्ववर्तिना
 नाम्नः शर्मवर्मादिसंयुतत्ववचनात् एकस्मिन्नान्नि देवशर्मणोः समु-
 चयः,—इति । तदप्यनुचितम् । विप्रनाम्नामेव देवशब्दपूर्ववर्त्तित्वात्
 वर्मादेशश्च चत्वादिनाममात्रविषयत्वात् देवपूर्वस्य नाम्नः शर्मवर्मादि
 संयुतत्वानुपपत्तेः । परवचने च शर्मादिपदोत्तरमितिकारकर-
 णात् गुप्तदासात्मकमित्यात्मपदप्रयोगाच्च तावन्मात्रस्यैव परप्रती-
 कत्वमवगम्यते, न देवादिशब्दसमुचितस्य । एतेन, ततश्च नाम
 कुर्वीत—इति वचनादुपपदत्वं नामभिन्नत्वञ्च शर्मादीनां यदुप-
 वर्णितम्, तदपि परवचनानवलोकनेनेति हेयमेव । शर्मन्निर्वा-
 दिके कार्यम्—इत्यस्य ‘शर्मन्नित्यनेन गोत्रसम्बन्धनामानि—
 इत्येकवाक्यतया शर्मान्तं नाम प्रतीयते,—इति स्वव्याख्या च
 विरुद्धा स्यात् । केचिदत्र सूत्रे ‘दीर्घाभिनिष्ठानम्’—इति पठन्तो
 वर्णयन्ति,—दोर्घेण अभिनिस्तिष्ठते समाप्यते यन्नाम तत्तथा, यथा
 गोविन्दशर्मा—इति । तदनाकरम् ।

“आदौ घोषवदचरान् यरलवान् मध्ये पुनःस्थापये—

दन्ते दीर्घं विसर्जनीयं सहितं नाम प्रयत्नात् कृतम्” ।

इति वचनविरुद्धञ्च ॥०॥ १४ ॥०॥

एतदतद्धितम् ॥ १५ ॥

एतदिति नाम्नः परामर्शः । सूत्रितनाम्नः सद्धितत्वसम्भवादेतद-
तद्धितान्तमिति व्याख्येयम् । दीर्घाभिनिष्ठानान्तलसूत्रणादेवा-
तद्धितान्तत्वे सिद्धे पुनरुपादानं नियमार्थम् । एतदेव नामाऽत-
द्धितान्तं न पुनरन्यदिति नियम्यते । तेन, ‘यत्तद्गुह्यमेव भवति’—
इति ‘अभिवादनीयं नामधेयं कल्पयित्वा’—इति चैवमादिनाम्नां
तद्धितान्तत्वमपि स्यात् । पूर्वप्रतीकाभिप्रायं वा सूत्रं वर्णनीयम् ।
तत्राप्येतदितिकरणादन्येषां नाम्नां तद्धितान्तत्वमनिषिद्धम् ॥०॥
१५ ॥०॥

अयुग्दान्तः स्त्रीणाम् ॥ १६ ॥

अयुक् अयुग्माक्षरम्, दान्तं दाकारान्तं नाम स्त्रीणां दध्यादित्य-
गवर्त्तते । अयमेव विशेषः । सर्वमन्यत् पूर्ववत् ॥०॥ १६ ॥०॥

मात्रे चैव प्रथमं नामधेयमाख्याय यथार्थम् ॥ १७ ॥

तच्च नामधेयं प्रथमं पूर्वं मात्रे आख्याय कथयित्वा यथार्थं
तन्त्वसमापनं कुर्यात् । चशब्दात् पुरुषनाम्नः स्त्रीनाम्नश्च प्रथमं
मात्रे कथनम् । एवशब्दे मातुरेव प्राथम्यं नियमयति । चैवेति
वा निपातसमुदायः ॥०॥ १७ ॥०॥

गौ दर्शिका ॥ १८ ॥

नामधेयकरणकर्मणः ॥०॥ १८ ॥०॥

कुमारस्य मासिमासि सम्बत्सरे साम्बत्सरिकेषु वा
पर्वस्वमीन्द्रौ द्यावापृथिवी विश्वान्देवाश्च यजेत ॥१९॥

जननाद्यस्तृतीयोज्जैः तत्तः—इति जननादशरात्रे व्युष्टे—इति च
जन्मनः प्रकृतत्वात् 'कुमारस्य' जन्मतिथौ वक्ष्यमाणदेवता 'यजेत' ।
कियन्तं कालं यजेत?—इत्यत्राह 'मासिमासि', प्रतिमासमित्यर्थः ।
तेन वत्सरपर्यन्तं यागः । ऊर्द्धं हि वत्सरः त एव मासा आव-
र्तन्ते । 'सम्बत्सरे' वा, पूर्णे—इति वाक्यशेषः । अत्रापि जन्मतिथौ
यजेत,—इति द्रष्टव्यम् । 'साम्बत्सरिकेषु वा पर्वसु' यजेत । सम्बत्स-
रस्य इमानि साम्बत्सरिकानि तेषु पर्वसु त्रयाणां ऋतूनामवसान
तिथिषु—कार्तिकीफाल्गुन्याषाढीषु । अथवा । द्वावत्र कालवि-
कल्पौ । सम्बत्सरपर्यन्तं मासिमासि कुमारस्य जन्मतिथौ यजेत,
साम्बत्सरिकेषु वा पर्वसु यजेत । कतमाः पुनस्तादेवताः ? । उच्यते ।
'अग्नीन्द्रौ' । 'द्यावापृथिव्यौ' । एते इन्द्रदेवते । 'विश्वान्देवाश्च'
यजेत ॥०॥ १९ ॥०॥

दैवतमिष्टा तिथिं नक्षत्रञ्च यजेत ॥ २० ॥

जन्मतिथेर्दैवतमिष्टा जन्मतिथिम्, जन्मनक्षत्रस्य दैवतमिष्टा जन्म-
नक्षत्रञ्च यजेत ॥०॥ २० ॥०॥

विप्रोष्य ज्येष्ठस्य पुत्रस्योभाभ्यां पाणिभ्यां मूर्ध्नि प-
रिगृह्य जपेत्, यदा वा पिताम इति विद्यादुपेतस्य
वाऽङ्गादङ्गात् सः अवसीति ॥ २१ ॥

विप्रोष्य प्रवासमनुमूय गृहमागतः पिता, ज्येष्ठस्य पुत्रस्य मूर्ध्नि-
नम्, उभाभ्यां पाणिभ्यां परिगृह्य अङ्गादङ्गादिति षड्वसानं ऋचं
जपेत् । यदा वा कुमारः, अयं मे पिता जनयिता,—इत्येवं
विद्यात् जानीयात्, (शक्त्यर्थे लिङ्) ज्ञातुं शक्नोतीत्येतत् । तदा
वा जपेत् । उपेतस्य उपनीतस्य वा कुमारस्य मूर्ध्नि परिगृह्य
जपेत् । त इमे त्रयः कालविकल्पाः ॥०॥ २१ ॥०॥

पशूनां त्वा हिङ्गारेणाभिजिघ्रामीत्यभिजिघ्र य-
थार्थम् ॥ २२ ॥

पशूनामिति मन्त्रेण अभिजिघ्र आभिमुख्येनाप्राय,—मूर्ध्निमिति
प्रकृतेन सम्बन्धः । यथार्थमिति कर्मणः परिसमाप्तिरुच्यते । तेन
वामदेवमिदानीं गातव्यम् । अत्रापि मन्त्रे असावित्येतस्मिन् सर्व
नास्ति सम्बोधनविभक्त्या पुत्रनाम प्रयोक्तव्यम् । तदिदं प्रोषिता-
गतकर्मेत्युच्यते ॥०॥ २२ ॥०॥

एवमेवावरेषाम् ॥ २३ ॥

अवरेषां कनिष्ठानामथेवमेव मूर्ध्नि लम्बनन्तदभिघ्राणञ्च कर्त्तव्यम् ॥

॥०॥ २३ ॥०॥

यथाज्येष्ठं यथोपलभं वा ॥ २४ ॥

यो यो वयसा ज्येष्ठस्तस्य तस्य प्रथमं कर्त्तव्यम्, योयः पूर्वं स-
न्निधानमागच्छति तस्य तस्य वा ॥०॥ २४ ॥०॥

स्त्रियास्तूष्णीं मूर्द्धन्यभिजिघ्रणं मूर्द्धन्यभिजिघ्रणम्
॥ २५ ॥

अत्र रत्नरार्थः । ननु तूष्णीं मूर्द्धन्यभिजिघ्रणमिति सूत्रणात् मूर्द्धा-
लम्भः समन्तकः प्राप्नोति ? । न । मन्त्रलिङ्गविरोधात् । तस्मा-
न्मन्त्रलिङ्गविरोधादेव मूर्द्धालम्भोऽमन्तकः सिद्धः । अतोऽभि-
घ्राणमात्रस्य तूष्णीन्त्वं सूत्रितम् । तर्हि स्त्रियास्तूष्णीमित्येव कर्त्तु-
मुचितम्, अलं मूर्द्धन्यभिजिघ्रणमित्यनेन ? । उच्यते । एवं
कुर्वन् अभिघ्राणदन्यत् होमादिकं समन्तकमेवत्यादिति दर्शयति ।
तथाच वक्ष्यति “मन्त्रेण तु होमः”—इति । तस्माच्च केवलं
प्राप्तितागतकर्त्तव्येव स्त्रियाः स्यात्, अपितु जातकर्त्तादिकमपि—
इति सिद्धम् । ननु तथाप्यनर्थकम् । मन्त्रेण तु होमः—इति
सूत्रणादेव तत् सिद्धेः । उच्यते । तस्य चूडाकरणकर्त्तव्योऽनन्तरं
सूत्रितत्वात् तस्माच्च विषयत्वमप्याशङ्कीत कश्चिन्मन्दमतिः कदा-
चिदिति तन्निरासार्थमेतत् सूत्रितम् । द्विर्वचनं प्रकरणसमाप्त्यर्थ-
मादराथे वा ॥०॥ २५ ॥०॥

इति महामहोपाध्यायराधाकान्तसिद्धान्तवागोशभट्टाचार्या-
त्मजस्य श्रीचन्द्रकान्ततर्कालङ्कारस्य द्वातौ गोभिलीयगृह्यसूत्रभाष्ये
द्वितीयप्रपाठकस्य अष्टमी काण्डिका ॥ ० ॥

गोभिलीयगृह्यसूत्रे

द्वितीयप्रपाठके नवमो काण्डिका ।



अथात स्तृतीये वर्षे चूड़ाकरणम् ॥ १ ॥

अथशब्दः पूर्वप्रकृतार्थः । अथ पूर्वप्रकृतात् जन्मन स्तृतीये वर्षे वर्त्तमाने उदगयनादीनां समुच्चयोपलब्धौ चूड़ाकरणं कर्त्तव्यमिति सूत्रशेषः । कपुष्पिका कपुच्छलाख्याः केशा शूडा इति कथ्यन्ते । तासां वक्ष्यमाणेन विधिना संस्करणं चूड़ाकरणमिति कर्माणो नामधेयम् । अतःशब्दो हेत्वर्थः । यस्माद्वैजिकं गार्भिकञ्च पापमनेन कर्माणाऽपमृज्यते, तस्मादिदमवश्यं कर्त्तव्यमित्यर्थः । यथा मनुः ।

“गार्भैर्द्वैजैर्जातकर्मा चैव मञ्जीनिबन्धनैः ।

वैजिकं गार्भिकञ्चैवो द्विजानामपमृज्यते” ।

इति । अन्ये तु वर्णयन्ति । ‘अतःशब्दो हेत्वर्थः । यस्मात् श्रुत्यन्तरे अन्योपि पक्षः श्रूयते;—प्रथमाब्दे—इति, सोऽपि द्रष्टव्यः । तथाच मनुः ।

“चूड़ाकर्मा द्विजातीनां सर्वेषामेव धर्मातः ।

प्रथमाब्दे द्वितीये वा कर्त्तव्यं श्रुतिचोदनात्” ।

इति’ ॥०॥ १ ॥०॥

पुरस्ताद्व्याख्या उपलिप्तेऽग्निरूपसमाहितो भवति ॥ २ ॥

व्याख्यातार्थं मेतत् ॥ ० ॥ २ ॥ ० ॥

तच्चैतान्युपलृप्तानि भवन्ति ॥ ३ ॥

तत्र तस्मिन्नुपलिप्ते देशे एतानि वक्ष्यमाणानि उपसमीपे अग्नेः, कृत्तानि आसादितानि भवन्ति । कर्तुरनियमः ॥ ० ॥ ३ ॥ ० ॥
कानि पुनस्तानि? कस्यां वा दिशि अग्नेरासादयितव्यानि? उच्यते ।

एकविंशतिर्दर्भपिञ्जल्य उष्णोदककंसं त्रैदुम्बरः
क्षुर आदर्शो वा क्षुरपाणिर्नापित इति दक्षिणतः ॥ ४ ॥

एकविंशति स्तिःसप्त । दर्भपिञ्जल्यो व्याख्याताः । सप्त सप्त कृत्वा-
दर्भपिञ्जल्यः स्थानत्रये आसादयितव्याः । एवमेकविंशति स्ता
भवन्ति । कुतः पुनर्भेदेनासादनम्? । भेदेनैव विनियोगोपदे-
शात् । उदगव्याणाञ्चामूषामासादनं स्यात् । ‘प्राची सौम्यापरा-
जिताः’—इति वचनात् । उष्णमुदकं यस्मिन् स उष्णोदकः,
सचासौ कंसः—पात्रविशेषश्चेति उष्णोदककंसः । उदुम्बरस्याय-
मौदुम्बरः क्षुरः । स खल्वयमौदुम्बरः क्षुरः स्तात्रमय एव न दाह-
मयः । कुतः? । ‘प्रोहत्यप्रच्छिन्दन्’—इत्युपरिष्ठादनेनन केदनस्या
शङ्कनमानत्वात् । सा खल्वशङ्कैवमुपपन्ना भवति । न हि दारवेण

केशच्छेदनं शक्यं कर्तुम् । तदभावे, आसम्यक् दृश्यते मुखमस्मिन्—
इत्यादर्शो दर्पणो वा । चुरं पाणौ यस्यासौ चुरपाणि नापितः ।
इत्येतानि दक्षिणतोऽग्नेरुपकृतानि भवन्ति । प्राक् संस्थानाञ्चामी-
षामामादनं स्यात् । कुतः ? । प्रादक्षिण्योपपत्तेः । एवमुत्तरत्रापि
प्रादक्षिण्योनामादनं बोद्धव्यम् ॥ ० ॥ ४ ॥ ० ॥

आनडुहो गोमयः कसरः स्थालीपाको वृथापक्व
इत्युत्तरतः ॥ ५ ॥

अनड्वान् वृषभ स्तस्यायमानडुहोगोमयः, कसरः स्थालीपाकः—
इति पूर्वं व्याख्यातम् । स खल्वयं स्थालीपाको वृथापक्वः, संस्कार
रहितत्वात्, कर्मण्यव्याप्रियमाणत्वाच्च । इत्येतद्द्वयमुत्तरतोऽग्ने-
रासादयितव्यम् ॥ ० ॥ ५ ॥ ० ॥

ब्रीहियवै स्तिलमाषैरिति पृथक् पात्राणि पूरयित्वा
पुरस्तादुपनिदध्युः ॥ ६ ॥

ब्रीह्यादयः प्रसिद्धाः । ब्रीहियवैः,—इतरेतरयोगनिर्देशात् मि-
श्रितैः । तिलमाषैर्भिन्निश्रितैरेव । इति शब्दादेषामलाम्भे अन्यैर-
प्येवं विधेः । पृथक् नाना, पात्राणि,—बहुवचनस्यार्थवत्त्वार्थं त्रीणि,
पूरयित्वा, पुरस्तात् पूर्वण्यां दिशश्चेत्, उपनिदध्युः स्थापयेयुः ॥
० ॥ ६ ॥ ० ॥

कसरो नापिताय सर्व्वबीजानि चेति ॥ ७ ॥

कसरो नापिताय दातव्यः । सर्व्वबीजानि च तस्मै दातव्यानि ।

इतिना अन्यदपि पारितोषिकं देयमित्युपदिशति । सा खल्वियं प्रतिपत्तिः कृसरस्य बीजपात्राणाञ्च प्रसङ्गादत्रैव सूचिता । कर्मक्रम एवायं कुतो न स्यात् ? । न—इत्युच्यते । कुतः ? । प्रतिपत्तिवे नापितस्य कर्ममूल्यतया दृष्टार्थत्वसम्भवात् । अन्यथा अदृष्टार्थत्व मस्यकल्पनीयम् । तच्चानिष्टम् । कृते च कर्मणि तन्मूल्यदान-प्रसिद्धेः कर्मणोऽवसान एवैतानि नापिताय देयानि ॥०॥ ७ ॥०॥

अथ माता शुचिना वसनेन कुमारमाच्छाद्य पश्चादग्नेरुदगग्रेषु दर्भेषु प्राच्युपविशति ॥ ८ ॥

अथेत्यानन्तर्यार्थम् । आज्यसंस्कारानन्तरमित्यर्थः । अथवा । अथेति द्रव्यासादनानन्तर्यमभिधत्ते । तथाच पूर्वसूचोक्तं कृसरादिदानं प्रतिपत्तिरेवेत्यवधार्यते । व्याख्यात मन्यत् ॥०॥ ८ ॥०॥

अथ यस्तत्करिष्यन् भवति, पश्चात् प्राङ्भवतिष्ठते ॥ ९ ॥

अथेति किञ्चित् पूर्वप्रकृतं स्मारयति । किन्तु ? । 'यथा पाणिग्रहणे तथा चूडाकर्मणि'—इत्यतिदेशम् । तेनात्र पुरस्ताच्चोपरिष्ठाच्च चतस्र आहुतयो भवन्ति । यः कश्चित् पित्रादिः तत्कर्म करिष्यन् भवति, स महाव्याहृतिभिर्यज्ञसमस्ताभिः स्वतस्त आहुतीर्ज्ज्वा अथानन्तरम्, गृहीतकुमारायामातुः पश्चात्, प्राङ्प्राङ्मुखः (क्वचित्तथैवपाठः) अवतिष्ठते ऊर्ध्वंस्तिष्ठति । ननु अग्नेः पश्चादित्येव कुतो न वर्ण्यते ? । आनर्थक्यादित्याह । एवं खल्वन-

र्यकमेव पश्चादितिपदं स्यात् । पश्चादग्नेरिति खल्वनुवर्त्ततएव ।
तस्माद् यथोक्त एवार्थः ॥०॥ ६ ॥०॥

अथ जपत्यायमगात् सविता क्षुरेणेति सवितारं
मनसाध्यायन् नापितं प्रेक्षमाणः ॥ १० ॥

अथ तथाविधावस्थानानन्तरमेव, सवितारं स्मर्यम्, मनसा श्रद्धा-
दिगुणयुक्तेनेत्यर्थः । अन्यथा ध्यानस्य मानसिकत्वप्रसिद्धे र्मनसेत्य-
नर्थकं स्यात् । ध्यायन् चिन्तयन्, नापितं क्षुरपाणिं प्रेक्षमाणो-
ऽवलोकयन् आयमगादित्येतं मन्त्रं जपति ॥०॥ १० ॥०॥

उष्णेन वाय उदकेनैधीति वायुं मनसाध्यायन्नुष्णो-
दककंसं प्रेक्षमाणः ॥ ११ ॥

वायुं मनसा चिन्तयन्, उष्णोदकयुक्तं कंसपात्रञ्चावलोकयन्
उष्णेन वायो—इति मन्त्रं जपति ॥०॥ ११ ॥०॥

दक्षिणेन पाणिनाऽप आदाय दक्षिणां कपुष्णिका-
मुन्दत्याप उन्दन्तु जीवस इति ॥ १२ ॥

दक्षिणेन पाणिना प्रकृतादुष्णोदककंसादप उष्णोदकमादाय गृ-
हीत्वा कुमारस्य दक्षिणां कपुष्णिकामुन्दति क्लेदयति, आर्द्रां
करोति—इत्येतत् । आप उन्दन्तु—इति मन्त्रेण । कं शिरः
पुष्णाति शीतातपादितो रक्षणेन,—इति कपुष्णिका शिरसः पा-
र्श्वद्वयावस्थिता केशजुटिका भण्यते । तथा चोक्तम् ।

“कपुष्पिकाऽभितः केशा मूर्द्धि पश्चात् कपुच्छलम्” ।
इति ॥०॥ १२ ॥०॥

विष्णोर्दंष्ट्रोऽसीत्यौदुम्बरं क्षुरं प्रेक्षत आदर्शं वा
॥ १३ ॥

प्रेक्षते अवलोकयति । प्रेक्षेत इति पाठे अवलोकयेदित्यर्थः ।
स्निष्ट मन्यत् ॥०॥ १३ ॥०॥

ओषधे चायस्वैनमिति सप्तदर्भपिञ्जली दक्षिणायां
कपुष्पिकायामभिशिरोग्रा निदधाति ॥ १४ ॥

आसादितानामकविंशतिदर्भपिञ्जलीनां मध्यात् सप्त दर्भपिञ्जली
गृहीत्वा कुमारस्य दक्षिणायां कपुष्पिकायाम्, ओषधे चायस्वेति
मन्त्रेण निदधाति स्थापयति । कथम् ? । उच्यते । अभिशिरोऽग्राः,
शिरसोऽभिमुखान्यग्राणि चासां तथाविधाः ॥०॥ १४ ॥०॥

ता वामेन पाणिना निगृह्य दक्षिणेन पाणिनौदुम्बरं
क्षुरं गृहीत्वाऽऽदर्शं वाऽभिनिदधाति स्वधिते मैनः हि
सीरिति ॥ १५ ॥

ताः दर्भपिञ्जली दक्षिणकपुष्पिकाश्च, ‘वामेन पाणिना’ ‘निगृह्य’
निःशेषेण गृहीत्वा, ‘दक्षिणेन पाणिना’ ‘नौदुम्बरं क्षुरमादर्शं वा’
पूर्वमासादितम्, ‘अभि’ सर्वतोभावेन, ‘निदधाति’ संलग्नं धार-
यति, — स्वधिते मैनमिति मन्त्रेण । क्षुर आदर्शो वा तथा निधा-

तथो यथा सर्वाः पिञ्जल्यः सर्वाश्च दक्षिणकपुष्पिका स्तनग्राः
सुरित्यर्थः ॥०॥ १५ ॥०॥

निधाय च,—

येन पूषा वृहस्पतेरिति विः प्राञ्चं प्रोहयप्रच्छि-
न्दन् सकृद्यजुषा द्वि स्तूणीम् ॥ १६ ॥

वि वारचयं प्राञ्चं प्राग्गतं प्रोहति प्रेरयति—प्रसारयतीत्येतत् ।
किं कुर्वन् ? । अप्रच्छिन्दन् केशच्छेदनमकुर्वन् । तुर स्तथा प्रसा-
रयितव्यो यथा केशा न च्छद्यन्ते,—इत्यर्थः । किं तूणीमेव
प्रोहति ? । न । कयन्तर्हि ? । येन पूषा इति यजुषा सकृदेकवारं
प्रोहति, तूणीं वारद्वयम् ॥०॥ १६ ॥०॥

अथायसेन प्रच्छिद्यानडुहे गोमये निदधाति ॥१७॥

अथेति पूर्वप्रकृतार्थम् । यः पूर्वप्रकृतः तुरपाणि नापितः, तदी-
येन आयसेन लौहमयेन तुरेण, प्रच्छिद्य प्रकर्षेण पिञ्जलीभिः
सहैव दक्षिणां कपुष्पिकां च्छित्वा, आनडुहे गोमये पूर्वमग्ने-
त्तरतः समासादिते, निदधाति स्थापयति । मन्त्रानुपदेशाद-
मन्त्रकम् ॥०॥ १७ ॥०॥

एतयैवावृता कपुच्छलम् ॥ १८ ॥

एतथा अनन्तरोक्तैवावृता परिपाद्या कपुच्छलं संस्कार्यादिति
वाक्यशेषः । के शिरसि पश्चाद्भागे पुच्छवत् लभ्यते यः केशपाशः,
स कपुच्छलः—इत्याख्यायते ॥०॥ १८ ॥०॥

एतयोत्तरां कपुष्णिकाम् ॥ १९ ॥

उत्तरशब्दो वामवचनः । वामामपि कपुष्णिका मेतयैवावृता
संस्क्रुय्यात् ॥०॥ १९ ॥०॥

किमेतया समस्तयैवावृता,—अथ जपत्यायमगादित्येवमादिकया
संस्क्रुय्यात् ? । न । कतमया तर्हि ? । उच्यते ।

उन्दनप्रभृति त्वेवाभिनिवर्त्तयेत् ॥ २० ॥

प्राक्तनं सूत्रद्वयमनेन विशिष्यते । उन्दनप्रभृति क्लोदनप्रभृत्येव
आवृतम्, अभि सर्वतोभावेन निवर्त्तयेत् आवर्त्तयेत्, न पुनः सर्वा-
यावृदावर्त्तनीया । तस्मात् 'दक्षिणेन पाणिनाऽपि आदाय'—
इत्येवमादिकामावृतमावर्त्तयेत्, न ततः पूर्वामपीत्यर्थः । तुशब्दो
विशेषणार्थः । कथन्नाम ? । कपुष्कले संस्क्रियमाणे कुमारमुदङ्मुखं
धारयेत्; यथा प्राञ्चं प्रोक्षणादिं कर्त्तुं शक्यते । 'उन्दनप्रभृति
द्वेधा अभिनिवर्त्तयेत्'—इति केचित् पठन्ति । तत्र व्यक्त एवार्थः
॥०॥ २० ॥०॥

उभाभ्यां पाणिभ्यां मूर्द्धानं परिगृह्य जपेत् त्रायुषं
जमदग्रेरिति ॥ २१ ॥

मूर्द्धानं कुमारस्य । ऋज्वन्यत् ॥०॥ २१ ॥०॥

एतयैवावृता स्त्रियाः ॥ २२ ॥

एतया प्रकृतया आवृता स्त्रियाः सर्वे अधस्तनोक्ताः संस्कारा

भवन्ति । न पुनरानन्तर्याचूडाकरणाभिप्रायमेव वचनं वर्णनी-
यम् । कुतः ? । एवकारेण व्याप्यवगमात् ।

“अमन्त्रिका तु कार्येयं स्त्रीणामावृष्टेषतः” ।

इत्यादि वचनाच्च ॥०॥ २२ ॥०॥

किमेवभूतयैवावृता ? । न । कथन्तर्हि ? ।

तूष्णीम् ॥ २३ ॥

मन्त्रवर्जमित्यर्थः ॥०॥ २३ ॥०॥

किं सर्वमेव कर्म तूष्णीं भवति ? । न । कथन्तर्हि ? । उच्यते ।

मन्त्रेण तु होमः ॥ २४ ॥

यो यो होमः पूर्वमभिहितः, स मन्त्रेणैव भवति । तुशब्दश्च-
ब्दार्थः समुच्चये । तेनान्वाहार्थ्यश्राद्धमपि मन्त्रवदेव स्यात् । तदन्य
तूष्णीं कर्त्तव्यमित्यर्थः ॥०॥ २४ ॥०॥

उदगग्ने रुत्सृप्य कुशलीकारयन्ति यथागोत्रकुल
कल्पम् ॥ २५ ॥

अग्नेरुत्तरत उत्सृप्य गत्वा कुमारं कुशलीकारयन्ति नापितेन मुण्ड-
यन्ति । कर्त्तुं रनियमः । कथम् ? । यथागोत्रकुलकल्पम् । कल्पो
विधिरित्यनर्थान्तरम् । यथा गोत्रविधि र्यथा च कुलविधि स्रद-
नतिक्रमेणेत्यर्थः । गोत्रकल्पस्तावत्,—

“वाशिष्ठाः पञ्चचूडाः स्युः स्त्रिचूडाः कुण्डपायिनः ।

इत्याद्युक्तः । कुलकल्पोऽपि, यथा । भद्रादित्याना मायतनस-
न्निधाविति । कौथुमराणाद्यणादीनां प्राक् समावर्त्तनात् सशिख-
मेव वपनम् । कुतः ? । “केश श्मश्रु रोम नखानि वापयति
शिखावर्जम्”—इति तत्र विशेषोपदेशादर्वाक् सशिखवपनावगते ।
उक्तञ्च कर्मप्रदोपकृता ।

“सशिखं वपनं कार्यमास्त्रानाद्ब्रह्मचारिणाम् ।

आ शरीरविमोचाय ब्रह्मचर्यं न चेद्भवेत्” ।

इति ॥०॥ २५ ॥०॥

आनडुहे गोमये केशान् कृत्वाऽरण्यं हृत्वा नि-
खनन्ति ॥ २६ ॥

पूर्वभाषादिते आनडुहे गोमये समस्तान् केशान् निधाय, अरण्यं
हृत्वा नीत्वा, निखनन्ति अरण्येव । वज्रवचनादनियतः कर्त्ता ।
‘अरण्यं गत्वा’—इति, ‘अरण्ये गत्वा’—इति च पाठान्तरम् । तत्र
व्यक्त एवार्थः ॥०॥ २६ ॥०॥

स्तम्बे द्वैके निदधति ॥ २७ ॥

इ—इत्येतिह्यर्थको निपातः । एके किलाचार्याः त्रीहियवादि
स्तम्बे तान् केशान् निदधति ॥०॥ २७ ॥०॥

यथार्थम् ॥ २८ ॥

तन्त्रसमापनं कर्त्तव्यमित्यर्थः । एवमेके । अपरे तु मन्यन्ते,—
 “यथार्थमिति यस्य येनार्थः प्रयोजनं स तं कुर्यात्—इति ।
 कथन्नाम ? । आयुषमित्यादिना मूर्द्धपरिग्रहे कृते उत्तरतोऽग्नेः
 कुशलीकारयन्ति, असावपि कर्मशेषं समापयेत्”—इति ॥ ० ॥
 २८ ॥ ० ॥

गौर्दक्षिणा ॥ २९ ॥

चूडाकरणकर्मणः ॥ ० ॥ २९ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-
 त्मजस्य श्रीचन्द्रकान्ततर्कालङ्कारस्य कृतौ गोभिलीयगृह्यसूत्रभाष्ये
 द्वितीयप्रपाठकस्य नवमी काण्डिका ॥ ० ॥

गोभिलीयगृह्यसूत्रे

द्वितीयप्रपाठके दशमी काण्डिका ।

अत ऊर्ध्वमुपनयनलिङ्गाः मन्त्राः, तेषां विनियोगं विवक्षुरिद-
माह,—

गर्भाष्टमेषु ब्राह्मणमुपनयेत् ॥ १ ॥

गर्भाष्टमेषु, गर्भत आरभ्य गणनया ये अष्टमावर्षा स्तेषु । वज्रवचनं
व्यक्तप्रतिप्रायम् । तेषु वर्षेषु वर्त्तमानेषु यदोदगयनादीनां समु-
च्चय स्तदेव ब्राह्मणमुपनयेत् उपनयनकर्मणा योजयेत् । उपन-
यनं नाम वेदाध्ययनार्थम् उप समीपे (गुरोः) नीयते येन कर्मणा
तदुच्यते । तथाचाहुः ।

“गृह्योक्तकर्मणा येन समीपं नीयते गुरोः ।

बालो वेदाय तद्व्योगाद् बालस्योपनयं विदुः” ।

इति ॥०॥ १ ॥०॥

गर्भैकादशेषु क्षत्रियम् ॥ २ ॥

उपनयेदिति वर्त्तते ॥०॥ २ ॥०॥

गर्भद्वादशेषु वैश्यम् ॥ ३ ॥

उपनयेत् ॥०॥ ३ ॥०॥

यदि दैवान्मानुषाद्वा कारणादुक्तकालातिपातः स्यात्, तदा कथम् ? ।
उच्यते ।

आषोडशाद्वर्षाद्ब्राह्मणस्यानतीतः कालो भवत्या-
द्वाविंशत् सचियस्याचतुर्विंशद्वैश्यस्य ॥ ४ ॥

सृजुरत्तरार्थः । अत्र किञ्चिद्वक्तव्यमस्ति । आडशब्देऽत्राभि-
विधौ न मर्यादायाम् । कुतः ? । अभिविध्यर्थसम्भवे मर्यादा-
र्यस्यान्याय्यत्वात् । तथाच स्मृत्यन्तरम् ।

“औपनायनिकः कालः परः षोडशवार्षिकः ।

द्वाविंशतिः परोऽन्यस्य स्याच्चतुर्विंशतिः परः” ।

इति ।

“विप्रस्य षोडशाद्वर्षात् राज्ञो द्वाविंशतेः परम् ।

वैश्यस्याष्टत्रिकादब्दात् सावित्रीपतनं भवेत्” ।

इति ।

“षोडशाब्दे हि विप्रस्य राजन्यस्य द्विविंशतिः ।

विंशतिः सचतुर्थी च वैश्यस्य परिकीर्त्तिता ।

सावित्री नातिवर्त्तेत अत ऊर्द्धं निवर्त्तते” ।

इति चैवमादि । यच्च यमवचनम्—

“पतिता यस्य सावित्री दशवर्षाणि पञ्च च ।

ब्राह्मणस्य विशेषेण तथा राजन्यवैश्ययोः ।

ग्रायस्त्रित्तं भवेदेषां प्रोवाच वदताम्बरः ।

विवस्वतः सुतः श्रीमान् यमो धर्मार्थतत्त्ववित् ।

सशिखं वपनं कृत्वा व्रतं कुर्यात् समाहितः ।

हविष्यं भक्षयेदन्नं ब्राह्मणान् पञ्च सप्त वा ।

एकविंशतिराचन्तु पिवेत् प्रसूतिद्यावकम् ।

अतो यावकशुद्धस्य तस्योपनयनं स्मृतम्” ।

इति । तत् पतितसावित्रीकत्वाभावेऽपि पञ्चदशवर्षोपरि प्रायश्चित्त-
विशेषोपदेशार्थम् । न पुनः पञ्चदशवर्षोपरि पतितसावित्रीकत्व-
मस्यार्थः । तथाविधवचनव्यक्तेरभावात् । लघुनः प्रायश्चित्तस्यो-
पदेशश्च । पतितसावित्रीकाणां हि ब्राह्मणस्योक्तः क्रतुः प्रायश्चि-
त्तम् । राजन्यवैश्ययोश्चाविशेषात् । तथा राजन्यवैश्ययोः,—इति
ब्राह्मणवत् क्षत्रियवैश्ययोरपि पञ्चदशवर्षोपरि तत् प्रायश्चित्तमवि-
शेषेणोपदिश्यते । तयोश्च पतितसावित्रीकत्वाभावेऽपि वचनबलात्
तत्प्रायश्चित्तमित्यकामेनापि वाच्यम् । तत्सामान्यात् ब्राह्मण-
स्यापि तथैव वर्णयितुं युक्तम् । तस्मात् ‘पतिता यस्य सावित्री’—
इत्यस्य यस्य सावित्रीग्रहणं न सम्यक्नमित्ययमर्थः । नहि दश पञ्च
च वर्षाणि सावित्री पततीति शक्यते वक्तुम् । भवतामपि तदूर्द्धमेव
पतनस्थानुमतत्वात् । विज्ञानेश्वरेणापि,—यस्योपनयने आपद्भावेन
तत्कालातिक्रमस्तस्य यमोक्तप्रायश्चित्तमभिधाय,—अनापद्यति-
क्रमेण मानवं त्रैमासिकम्, तत्रैव पञ्चदशवर्षादूर्द्धमपि कियत्-
कालातिक्रमेत्तदालोक्य व्रतं ब्राह्मणस्योक्तं,—इति वदता एतदेव-
मतमङ्गीकृतमित्यवगम्यते । तस्मात्, अस्माद् यमवचनादाडो-
मर्थ्यादार्यतां ब्रुवन् शूद्रलहसः परास्तः । ब्राह्मणस्योक्ते संपादनवधेनू-
नाम्, अत्र तु संपादधेनुचयाणां स्वयमेव सङ्कलितत्वेन वैषम्या-

पत्तेः । याज्ञवल्क्यटीकायां स्वयमेवाभिविध्यर्थतायावर्णनाच्च ।
 पतितसावित्रीकपरतयावर्णने च क्षत्रियवैश्ययोरपि तावतैव
 पतितसावित्रीकतापत्तेः । नचैवमिष्यते । रघुनन्दनस्तु,—यम-
 वचनस्य प्रथमश्लोकार्द्धत्रयमात्रमुपन्यस्यन् परप्रतीकञ्चापङ्गवान्
 ‘एभिः षोडशवर्षोपरि यमेन पञ्चदशवर्षोपरि यत्पतनमभिहितं,
 तद्गर्भजन्मप्रभृतिगणनयाऽविरुद्धम्’—इत्यात्मनः स्मृतिनैपुण्यमुपद-
 र्शितवान् । तदप्यनादरणीयम् । पूर्वोक्तयुक्त्या यमेन पञ्चदश-
 वर्षोपरिपतनस्यानभिहितत्वात् । गर्भप्रभृतिगणनयापि षोडश-
 वर्षान्तिममामत्रयस्याऽसंग्रहाच्च । किञ्च । पतितसावित्रीकत्वा-
 भावेपि “द्वादशषोडशविंशतीश्वेदतोता अवरुद्धकाला भवन्ति”—
 इति पैठिनसिवचनात् द्वादशवर्षाद्युपरि प्रत्यवाद्याल्पत्वज्ञापनं
 स्वयमेव वर्णितम् । तत् किमत्रापि तथैव न वर्णितमिति स
 एव जानाति । तस्मात्, तन्मतेपि द्वादशवर्षोपरि ब्राह्मणस्य
 महाव्याहृतिहोमः प्रायश्चित्तम्, पञ्चदशवर्षोपरि यमोक्तमेक-
 विंशतिरात्रव्रतम्, ब्राह्मणप्रायश्चित्तं पुनरतोऽप्यूर्ध्वं भवितुं युक्तम् ।
 ब्राह्मणस्य द्वादशवर्षोपरि महाव्याहृतिहोमः प्रायश्चित्तमपि
 स्वयमेवोक्तम् । ब्राह्मणस्य विशेषेण प्रायश्चित्तम्—इति वदन्
 यमोऽपि पुरस्तात् सामान्यप्रायश्चित्तमस्य बोधयति ।

वयन्तु पश्यामः । ब्राह्मणस्य द्वादशवर्षोपरि महाव्याहृति
 होमप्रायश्चित्ताभिधानमप्यनुचितमेव । अष्टवर्षोपरि खल्वेतत्
 स्यात् । कस्मात् कारणात् ? तस्य मुख्यकालत्वात् । कुतस्तस्य
 मुख्यकालत्वम् ? प्रथमोपदिष्टत्वात् । ‘समर्थस्य क्षेपायोगः’—

इति न्यायाच्च । तस्माद् ब्राह्मणस्याष्टवर्षोपरि, क्षत्रियस्यैकादश
वर्षोपरि, वैश्यस्य द्वादशवर्षोपरि महाव्याहृतिहोमः प्रायश्चि-
त्तम् । तथाच स्मरणम् ।

“गौणेषु तेषु कालेषु कर्म चादितमारभेत् ।

प्रायश्चित्तप्रकरणप्रोक्तां निष्कृतिमाचरेत्” ।

इति । यत्तु,—

“मंस्कारा अतिपत्येरन् स्वकालाच्चेत् कथञ्चन ।

ऊत्वैतदेवं कुर्वीत ये तृपनयनादधः” ।

इति कर्मप्रदोषे, उपनयनादधः,—इति करणादुपनयनकाला-
तिपाते न महाव्याहृतिहोमः प्रायश्चित्तमिति प्रतीयते । तद्
गौणकालस्याप्यतिपाते बोद्धव्यम् । कुतः ? । अविरोधात् । उप-
नयनकालातिपाते च तदभावावगतेः । षोडशवर्षादिपर्यन्तं स्व-
नतोत्कालता उपनयनस्यात्र सूच्यते । अथवा । एतदेवेत्येकार-
करणात् उपनयनात् पूर्वं महाव्याहृतिहोम एव प्रायश्चित्तम्,
उपनयने तु न तावन्मात्रम्, अपितु ब्राह्मणोमोपोति वर्णनी-
यम् । एतच्च भवतोऽप्यनुमतम् ।

पैठिनसिवचनेन तु ब्राह्मणस्य द्वादशवर्षोपरि प्रायश्चित्ता-
न्तरम् । यमवचनात् तु सर्वेषामेव पञ्चदशवर्षोपर्येकविंशतिरात्र
व्रतम् । क्षत्रियवैश्ययोः पुनः षोडशविंशतिवर्षादूर्द्ध्वं प्रायश्चित्ता-
न्तरं पैठिनसिवचनादुन्वेयम् । सर्वेषामनूत्तरावधेरूर्द्ध्वं ब्राह्मणोमः,
—इति बोद्धव्यम् । अस्मिंस्तुपक्षे, पञ्चदशवर्षोपरि यथा ब्राह्मणस्य
विशेषेण प्रायश्चित्तं भवेत्, तथा राजन्यवैश्योरपि विशेषेण

प्रायश्चित्तं भवेदिति यमवचनस्यार्थः । तदनेन सर्वेषामेव सामान्य प्रायश्चित्तं पुरस्तादस्ति,—इति दर्शयति । प्रायश्चित्तान्तरन्तु विस्तरभयान्नैह प्रस्तुयते ।

वस्तुतस्तु पैठिनमिवचनं शाखान्तरविषयमेव नास्मच्छाखा-विषयम् । विभिन्नशाखिनः खल्वाचार्या भिन्नानि वचनानि रचयाम्भूवुः । तन्नास्ति सर्वेषामेकविषयत्वम् । अतएव, अवरुद्धकाला भवन्ति,—इत्युक्तम् । भिक्षौ खल्विमावर्थी—यश्च कालावरोधः यच्चात्यप्रायश्चित्तम्—इति । एव मन्यान्यपि वचनानि व्याख्येयानि,—इत्ययं मामकीनः पन्थाः । केचित् पुनर्निवन्धारः एतदननुसन्धानाद्वा लोकप्रज्ञासंग्रहाद्वा पाण्डित्यातिशयव्यापनाद्वा विभिन्नशाखाविषयाणामपि वचनानां सामञ्जस्याय वङ्गायाममकुर्वन्त । तदस्माभिरपि कथञ्चित् सामञ्जस्यकरणाय प्रयत्नःकृतः । अन्यथा खल्वर्वाचीनाः प्राचीननिवन्धेषु वज्रमाणात् पक्षपाताच्चास्मत्कृते व्याख्याने न श्रद्दंस्तु रूपालम्भञ्च कुर्युरिति । परमार्थतस्तु विभिन्नविषयाणां वचनानां नास्त्येकविषयत्वम् । अशक्यमप्यादञ्च सर्वेषां सामञ्जस्यमिति शक्तुमो वयं प्रदर्शयितुम् । परन्तु ग्रन्थगौरवभयाच्च सूकीभवामः । धीमद्भिरेव तदूहनोद्यमित्यस्तु किं विसरेण ? ॥०॥ ४ ॥०॥

अत ऊर्ध्वं पतितसावित्रीका भवन्ति ॥ ५ ॥

अतोऽस्मात् कालादूर्ध्वं चयोष्येते पतितसावित्रीका भवन्ति । खकाले सावित्र्याम्—गायत्र्यामनुच्यमानायां ये पतन्ति प्रायश्चि-

क्षविशेषभागिनो भवन्ति, त इमे पतितसावित्रीका ब्रात्याश्च
भण्यन्ते ॥०॥ ५ ॥०॥

नैनानुपनयेयुर्नाध्यापयेयुर्नयाजयेयुर्नैभिर्विव-
हेयुः ॥ ६ ॥

एनः प्रकृत्यन्तर मतदर्थः । नैतान्—इति केचित् पठन्ति ।
एतान् पतितसावित्रीकान् (त्रयाणां प्रकृतत्वाद्बहुवचनम्) नोप-
नयेयुर्ब्रात्यसोमात् क्रतोर्विना । तथाच स्मृत्यन्तरम् ।

“अत ऊर्ध्वं त्रयोऽप्येते यथाकालं मसंस्तुताः ।

सावित्रीपतिता ब्रात्या ब्रात्यसोमादृते क्रतोः” ।

इति । उपनयेयुरिति बहुवचनं तत्कर्तृसंसर्गिणामपि प्राय-
श्चित्तप्रज्ञापनार्थम् । तथाच स्मरणम् ।

“ब्रात्याचार्यस्य भुक्त्वाऽन्नं कच्छपादेन शुद्ध्यति ।

यश्चापनयते ब्रात्यान् त्रिभिः कच्छैः स शुद्ध्यति” ।

इति । एवमुत्तरत्रापि बोद्धव्यम् । नैनानध्यापयेयुः । नैनान् याज-
येयुः । अविशेषात् पाकयज्ञैरपि । न एभिः सह विवहेयुः—विवाहं
कुर्युः । विवाहयेयुरिति पाठे, एभिः सह विवाहं न कारयेयुरिति
व्याख्येयम् । उपनयनप्रतिषेधादेव सर्वत्र प्रतिषेधे सिद्धे यदि
केनचित्सोभादज्ञानाद्वा उपनीताः स्युः, तथापि नैवोत्तराणि
कर्माणि पतितसावित्रीकाणां कुर्यात्—इति सर्वेषां पाठः क्रियते
॥०॥ ६ ॥०॥

यदह रूपैध्यन्माणवको भवति प्रग एवैनं तदहर्भा-
जयन्ति कुशलीकारयन्त्याप्तावयन्त्यलङ्कुर्वन्त्यहतेन
वाससाऽऽच्छादयन्ति ॥ ७ ॥

यदह यस्मिन्नहनि । माणवकः—इत्यनधीतवेदो भण्यते । तथा
चोक्तम् । “अनृचो माणवको ज्ञेयः”—इति । यदहर्माणवक उपै-
ष्यन् उपनयनं कारयिष्यन् भवति,—यस्मिन्नहनुपनयनमस्य
करिष्यते—इत्यर्थः । तदह स्तस्मिन्नहनि, प्रगे एव प्रातरेव, एनं
माणवकं भोजयन्ति । एवकारकरणात् प्रग एवैनं भोजयन्ति,
न तु भोजनात् परं कथं कर्मा,—इत्याशङ्कनीयमित्युपदिशति ।
किं भोजयन्ति ? क्षीरादिकम् । कस्मात् ? । “पयोयवाग्वामि-
चाहाराः क्रमशो द्विजातीनाम्”—इति तन्त्रान्तरदर्शनात् ।
कुशलीकारयन्ति मुण्डयन्ति । आप्तावयन्ति स्नपयन्ति । अल-
ङ्कुर्वन्ति केयूरकुण्डलादिभिः । अहतेनानुलेनामृदितेन वाससा
वसनेन आच्छादयन्ति । आङ्गशब्दो व्याख्यातः । वाससा,—इत्ये-
कवचननिर्देशात् अधरीयवसनमेवैतत् । उत्तरीयन्तु,—उपरि-
ष्टात् यदजिनं सूत्रयिष्यति, तदेव स्यात् । सर्व्वत्र वज्रवचनात्
कर्तुरनियमः । असमासकरणादुपन्यासमात्रमेवैतत्, न पुनरेष
एव क्रमः । ज्योतिः शास्त्रविरोधात् । तत्र हि भुक्तस्य चौरप्रति-
षेधोऽनुशिष्यते । यथा ।

“न स्नातमात्रं गमनोन्मुखं भूषितानां

नाभ्यक्तं भुक्तं रणकालं निरासनानाम् ।

सन्ध्या निशा कुजदिने च तिथौ च रिक्ते
चौरं हितं न नवमेऽङ्गि तथा च विद्याम् ॥

इति । तस्मादादौ कुशलोकारयन्ति, तत आस्रावयन्ति, ततो भोजयन्ति । एवमके । अयमासकरण मेकैकक्रियापरिसमापनानन्तरमपरापराक्रिया यथास्यादित्येवमर्थम् । तेन पाठक्रमादेवामूषां क्रियाणां क्रमः प्रत्येतव्यः । ज्योतिः शास्त्रनिषेधस्तु नात्र निविशते । कुतः ? । आचार्यक्रमविरोधात् । सामान्यशास्त्रस्य विशेषेतरपरताया न्याय्यत्वाच्च । अतएव समावर्त्तनेष्यमुमेवक्रमममूषां क्रियाणां सूचयिष्यति । सोऽयमस्मत् सिद्धान्तो बुद्धिमद्भिश्चिन्तनीयः ।

‘यज्ञोपवीतमपि इदानीमेव देयम् । कुतः ? । यज्ञोपवीतिनाचान्नादेकेन कृत्यम्—इति वचनात्’—इति केचित् । तदसङ्गतम् । प्रमाणाभावात् । यज्ञोपवीतिनाकृत्यम्—इति वचनञ्च पुरुषार्थस्यैव सतो यज्ञोपवीतस्य कर्म्मार्थतामात्रमुपदिशति न तु तदपि विदधाति,—इति खल्वेवोचाम । किन्तु द्विराचमनमिदानीं कर्त्तव्यम् । “सुप्ता सुक्ता क्षुत्वा स्नात्वा विपरिधाय च”—इति वचनात् । यज्ञोपवीतधारणक्रमं परतोवक्ष्यामः ॥०॥ ७ ॥०॥

वासमाऽऽच्छादयन्ति,—इत्युक्तम् । इदानीं ब्राह्मणादीनां वासांमि विशेषतो विधातुमाह,—

श्रौमशाणकार्पासौर्णान्येषां वसनानि ॥ ८ ॥

कुमा अतसी तस्या इदं चौमं तसरादि, शणखेदं शाणम्, कार्पा-
सखेदं कार्पासम्, उर्णा मेषादिलोम तस्या इदं मौर्णम् । पश्चात्
द्वन्द्वममासः । एषां ब्राह्मणादीनामेतानि वसनानि भवन्ति ।
ब्रह्मचारिणां त्रित्वेपि वसनानां चतुष्टयमुपरिष्ठादुपपादयिष्यति ।
तदिदमधरोयवसनविषयं सूत्रम् ॥ ० ॥ ८ ॥ ० ॥

त्रैलोक्यरौरवाजान्यजिनानि ॥ ९ ॥

एणः कृष्णमृगः कृष्णमारश्च भण्यते । हरुर्गौरमृगः । तथा चो-
क्तम् ।

“अनृचो माणवको ज्ञेयः एणः कृष्णमृगः स्मृतः ।

हरुर्गौरमृगः प्रोक्तः ताम्बलः शण उच्यते” ।

इति । अज ष्कागः । एणखेदं जैषेधम्, हरोरिदं रौरवम्, अजखे-
दमाजम् । एतान्यजिनानि चर्माणि यथाक्रमं ब्राह्मणादीनां भवन्ति ।
तदिदमुत्तरीयाभिप्रायं सूत्रम् । कुतः ? । “चर्माण्युत्तरीयाणि”—
इति गृह्यान्तरसूत्रेणात् ॥ ० ॥ ९ ॥ ० ॥

मुञ्जकाश ताम्बल्यो रशनाः ॥ १० ॥

मुञ्जकाशौ प्रसिद्धौ । ताम्बलः शणः । कुतः ? । ‘ताम्बलः शण उच्यते’—इति वचनात् । केचित्तु,—‘मुञ्जकाश ताम्बल्यो रशनाः’—
—इति सूत्रपाठं मन्यन्ते । ताम्बलः शण उच्यते—इत्यत्रापि,

तासूनः शण उच्यते,—इति पठन्ति । उभयथाप्यर्थो न भिद्यते
तदेतन्मयो रशनाः मेखलाः यथाक्रमं ब्राह्मणादीनां भवन्ति ।
तत्र मनुः ।

“मौञ्जी त्रिवृत् समा कृत्वा कार्या विप्रस्य मेखला ।

चत्रियस्य च मौर्वी ज्या वैश्यस्य शणतान्तवी ।

मुञ्जालाभे तु कर्त्तव्या कुशाश्रान्तकवल्लजैः ।

त्रिवृता ग्रन्थिनैकेन त्रिभिः पञ्चभिरेव वा” ।

इति ॥०॥ १० ॥०॥

पार्श्ववैल्वाश्रयादण्डाः ॥ ११ ॥

पर्णः पलाशः । विल्वाश्रयौ प्रसिद्धौ । ब्राह्मणादीनां यथाक्रमं
पार्श्वद्वयोदण्डा भवन्ति । अत्रापि सद्यन्तरोक्तो विशेषो द्रष्टव्यः ।
यथा मनुः ।

“केशान्तिको ब्राह्मणस्य दण्डः कार्यः प्रमाणतः ।

ललाटसन्नितो राज्ञः स्यात्तु नासान्तिको विशः ।

चञ्जव स्ते तु सर्वे स्तु रत्रणाः सौम्यदर्शनाः ।

अनुद्देशकरा नृणां सत्वचो नाग्निदूषिताः” ।

इति ॥०॥ ११ ॥०॥

इदानीमुक्तानां वसनानां विषयव्यवस्थामुपदिशति,—

क्षौमश्च शाणं वा वसनं ब्राह्मणस्य कार्पासं क्षत्रि-
यस्याविकं वैश्यस्य ॥ १२ ॥

कृज्वर्यं सृजम् ॥०॥ १२ ॥०॥

एतेनैवेतराणि द्रव्याणि व्याख्यातानि ॥ १३ ॥

एतेनैवानुसारेण इतराण्यपि द्रव्यानि,—अजिन रशना दण्डरूपाणि, ब्राह्मणादीनां यथाक्रमं व्याख्यातान्युक्तानि । तथाच, अण्येयमजिनं मौञ्जी रशना पाणीदण्डश्च ब्राह्मणस्य, रौरवमजिनं काशी रशना वैल्बोदण्डश्च क्षत्रियस्य, आजमजिनं ताम्रलो रशना आश्वत्थोदण्डश्च वैश्यस्य ॥०॥ १३ ॥०॥

अलाभे वा सर्वाणि सर्वेषाम् ॥ १४ ॥

स्वस्वजात्युक्तवसनादीनामलाभे सर्वाणि वसनादीनि सर्वेषां भवन्ति यथालाभम् ॥०॥ १४ ॥०॥

पुरस्ताच्छालाया उपलिप्तेऽग्निरुपसमाहितो भवति ॥ १५ ॥

कृतभाष्यं सूत्रम् ॥०॥ १५ ॥०॥

अग्ने व्रतपत इति हुत्वा पश्चादग्नेरुदगग्रेषु दर्भेषु प्राङ्गाचार्योऽवतिष्ठते ॥ १६ ॥

‘यथा पाणिग्रहणे तथा चूडाकर्माण्युपनयने’—इत्यतिदेशादुपनयनकर्माणः पुरस्ताच्चोपरिष्ठाच्च महाव्याहृतिभिश्चतस्र आज्ञतयो भवन्ति । तदाज्ञतिचतुष्टयं ऊत्वा, अग्ने व्रतपते—इत्यादि पञ्चभिर्मन्त्रैः (अनादेशादाज्येन) पञ्चाङ्गतीश्च ऊत्वा आचार्यः पश्चादग्नेरुदगग्रेषु दर्भेषु प्राङ्मुख ऊर्ध्वं स्तिष्ठति । ऊत्वा आचार्योऽवति-

ठते—इति श्रवणात् कर्त्तन्तरानुपदेशाच्च आचार्य एव जुहोति ।
 मन्त्रन्तु माणवक एव जपति । कस्मात् ? । व्रतं चरिष्यामि—
 इत्यादि मन्त्रलिङ्गात् । तस्मात्,—‘करणत्वादाचार्य एव मन्त्रं
 जपति’—इति ब्रुवती सरला सरलैव । व्रतान्ते व्रतमचार्यमि-
 त्यादेर्ब्रह्मचारिपाठस्य स्वयमेव वर्णनादत्रापि तथैव वर्णयितुं सुवि-
 तत्वाच्च । ‘व्रतं चरिष्यामि—इति मन्त्रलिङ्गे तु ऋत्विक् स्थानी-
 यत्वादाचार्यस्य आज्यस्थानीयत्वाच्च माणवकस्य मन्त्रे रग्यादि
 प्रार्थना ब्रह्मचारिणो नाचार्यस्य । तथाच, यां वै काञ्चन यज्ञ-
 ऋत्विज आशिषमाशासते सा यजमानस्यैव’—इत्यथस्थान एव
 तस्याः संरक्षः । आचार्यमाणवकयोः ऋत्विग् यजमानस्थानीयत्वे
 आचार्यस्य मन्त्रपाठे च प्रमाणस्यैवाभावात् । अधिकञ्च पूर्व-
 मेवाक्तमिति नेह पुनरुच्यते ।

अत्रच, व्रतं चरिष्यामि—इति मन्त्रस्य साकाङ्गत्वान्निराका-
 ङ्गीकरणाय व्रतनामकालपरिणामयोरादेशः कर्त्तव्यः,—एतद्व्रत-
 मियत्कालिकम्—इति । कुतः ? ।

“ब्रह्मचारी व्रतादेशे व्रतनाम प्रवाचयेत् ।

चरिष्ये थाददन्ताय सावित्रे चान्तकीर्त्तनम्” ।

इति वचनात् ॥०॥ १६ ॥०॥

अन्तरेणाग्न्याचार्या माणवकोऽज्जलिङ्गतोऽभिमुख
 आचार्यमुदगग्रेषु दर्भेषु ॥ १७ ॥

अन्तरेणशब्दो मध्यवचनः । तद्योगाच्च ‘अग्न्याचार्या’—इति

षष्ठ्यर्थे द्वितीया । अग्न्याचार्ययो मध्यदेशे माणवकोऽञ्जलिस्ततः
 कृताञ्जलिः, अभिमुख आचार्यम् आचार्याभिमुखः—प्रत्यङ्मुखः
 —इत्येतत् । उदगेषु दर्भेषु 'अवतिष्ठते'—इत्यनुवर्तनीयम् ॥ ० ॥
 १७ ॥ ० ॥

तस्य दक्षिणतोऽवस्थाय मन्त्रवान् ब्राह्मणोऽपाम-
 ञ्जलिं पूरयति ॥ १८ ॥

तस्य अनन्तरोक्तस्य माणवकस्य, दक्षिणतो दक्षिण्यां दिशि न
 दक्षिणपार्श्वे । कस्मात् ? । माङ्गलिकत्वात् । प्रत्यङ्मुखस्य माणव-
 कस्य दक्षिणपार्श्वे खल्ववस्थाने दक्षिणामुखत्वमवस्थातुः स्यात् । तच्चा-
 मङ्गलम् । तस्मात्, प्राचीसौम्यापराजिता—इति परिशिष्टानुग्रहाच्च,
 यथोदङ्मुखत्वं भवति तथाऽवस्थातव्यम्—इति यथोक्त एवार्थः ।
 अवस्थाय ऊर्ध्वः खित्वा । कः ? । मन्त्रवान् अधीतवेदो ब्राह्मणः ।
 किं करोति ? । अपामङ्गिरञ्जलिं माणवकस्य पूरयति । मन्त्रा-
 नुपदेशादमन्त्रकम् ॥ ० ॥ १८ ॥ ० ॥

उपरिष्ठाच्चाचार्यस्य ॥ १९ ॥

उपरिष्ठात् माणवकाञ्जलिपूरणात् परस्तात्, आचार्यस्याप्यञ्ज-
 लिमङ्गिः पूरयति । स एव ब्राह्मणः ॥ ० ॥ १९ ॥ ० ॥

प्रेक्षमाणोजपत्यागन्त्वा समगन्महीति ॥ २० ॥

माणवकं प्रेक्षमाणः आगन्त्वा—इति मन्त्रं जपति । कोजपति ? ।

आचार्यः । कस्मात् ? । स्वस्ति चरतादयम्—इति मन्त्रलिङ्गात् ।
परस्मात् सिद्धावलोकितन्यायेनानुषङ्गाच्च ॥०॥ २० ॥०॥
जपित्वाचाचार्यः,—

ब्रह्मचर्यमागामिति वाचयति ॥ २१ ॥

ब्रह्मचर्यमिति मन्त्रं माणवकं पाठयति ॥०॥ २१ ॥०॥

कोनामासीति नामधेयं पृच्छति तस्याचार्यः ॥ २२ ॥

कोनामासि,—इति तस्य माणवकस्य नामधेयमाचार्यः पृच्छति
॥०॥ २२ ॥०॥

किं कृत्वा ?—

अभिवादनीयं नामधेयं कल्पयित्वा ॥ २३ ॥

अभिवादनं पादग्रहणमित्यनर्थान्तरम् । तत्र हितमभिवाद-
नीयं नामधेयं तदानामेवाचार्यः कल्पयित्वा । अभिवादनोद्यमिति-
करणात् सर्वत्रैवाभिवादनकाले इदमेव नामोच्चारणीयमिति
गम्यते ॥०॥ २३ ॥०॥

अभिवादनीयं नाम विशिनष्टि,—

देवताश्रयं वा नक्षत्राश्रयं वा ॥ २४ ॥

देवताश्रयं हरिप्रभृतिकं वा, नक्षत्राश्रयं शतपदचक्रोक्तजन्मका-
लोनक्षत्रपादानुसारि वा ॥०॥ २४ ॥०॥

गोत्राश्रयमध्येके ॥ २५ ॥

गोत्राश्रयं शाण्डिल्यः—इत्यादिरूपमपि नामैके आचार्यामन्यन्ते ।
 ‘गोत्राश्रयमित्येके’—इति पाठेऽपि व्यक्त एवार्थः । एवञ्च, इदानीं
 मेवाभिवादनीयनाम-कल्पनानन्तरं नाम-पृच्छासूत्रेणान्नाएव-
 कोपेतदेव नाम कथयेदित्यर्थादवगम्यते ॥०॥ २५ ॥०॥
 माणवकेन अमुकनामास्तीति नान्नि कथिते,—

उत्सृज्यापामञ्जलिमाचार्यो दक्षिणेन पाणिना द-
 क्षिणं पाणिं साङ्गुष्ठं गृह्णाति,—देवस्य ते सवितुः
 प्रसवेऽश्विनोर्व्वाहुभ्यां पूष्णो हस्ताभ्यां हस्तं गृह्णाम्य-
 साविति ॥ २६ ॥

अपामञ्जलिमुत्सृज्य त्यक्त्वा आचार्यः स्वेन दक्षिणेन पाणिना
 माणवकस्य दक्षिणं पाणिं साङ्गुष्ठमङ्गुष्ठसहितं गृह्णाति ते
 ते—इति मन्त्रेण । मन्त्रपाठानन्तरं हस्तग्रहणं बोद्धव्यम् ।
 विति सर्वनामस्थाने च सस्वोधनविभक्त्यन्तं माणवकनाम
 ज्यम् । अत्रच, आचार्यस्येव माणवकस्यापि जलाञ्जल्युत्सर्गो वे-
 कुतः ? । अविशेषेणोपदेशात् । अतएव माणवकस्य साङ्गुष्ठदक्षिण-
 पाणिग्रहणमाञ्जल्येनोपपद्यते । त्वा प्रत्ययस्य तु पूर्वापरीभावमा-
 मर्था न पुनरेककर्तृकत्वमपि,—इत्यथस्वादुपपादितम् । आच-
 र्यापि जलाञ्जल्युत्सर्गादनैककर्तृकत्वमप्यस्येव, परमेकमा-
 कत्वमेव नास्ति,—इति न किञ्चिदनुचितम् ।

इदानीं गृहीतमाणवकहस्तस्याचार्यस्य, अग्निस्ते हस्तमग्रही-
दिति मन्त्रजपो भवदेवभट्टाद्यनुमतः । प्रमाणन्तु मृग्यम् । मन्त्र-
ब्राह्मणेऽप्यस्मिन्नवसरे मन्त्रोद्यं न पद्यते ॥०॥ २६ ॥०॥

अथैनं प्रदक्षिणमावर्तयति सूर्यस्यावृतमन्वावर्त-
स्वासाविति ॥ २७ ॥

अथेति तद्देशनिचयार्थम् । अथ तस्मिन्नेव देशे प्रत्यङ्मुखमवस्थितम्
एनं माणवकं प्रदक्षिणं यथा भवति तथा आवर्तयति—प्राद-
क्षिणेन प्राङ्मुखं करोति, आचार्यः, सूर्यस्थितिमन्त्रेण । तस्मि-
न्नेव देशेऽवस्थित आचार्यः—इति वा वर्णनीयम् । अत्राप्यसावि-
त्यत्र पूर्ववन्नामग्रहणम् ॥०॥ २७ ॥०॥

दक्षिणेन पाणिना दक्षिणमक्षमन्ववमृश्यानन्त-
र्हितां नाभिमभिमृशेत् प्राणानां ग्रन्थिरसीति ॥ २८ ॥

आचार्यः स्तेन दक्षिणेन पाणिना माणवकस्य दक्षिणमक्षम् अन्वव-
मृश ॥ सृष्ट्वा तूष्णीमित्यर्थः । अनन्तर्हितामन्तर्धानरहिताम्—
स । यनाच्छादितामित्येतत् । नाभिं अभिमृशेत् आभिमुख्येन
३३, प्राणानामिति मन्त्रेण । अत्रामुमिति मन्त्रस्थाने द्वितीयान्तं
॥३३॥ कनाम ग्रहीतव्यम् ॥०॥ २८ ॥०॥

उत्सृप्य नाभिदेशमहुर इति ॥ २९ ॥

लोचनं गतिकर्मा । नाभिदेशमिति द्वितीया समीपार्हा । उत्सृप्य

करं नाभिदेशसमीपमूर्द्धं नीत्वा,—माणवकस्योदर एवावस्थाय्ये-
त्येतत् ।

एवं वा—

नाभिदेशमिति व्यत्यात् पञ्चम्यर्थे द्वितीया । नाभिदेशात् कर-
मुत्सृज्य,—ऊर्द्धं मुदरं नीत्वा—इत्यर्थः । परतो हृदयदेशोत्सर्पणस्य
सूत्रणात् इदानीं नाभिदेशादूर्द्धं हृदयदेशाच्चाधस्तात् करस्याव-
स्थानमवगम्यते । तदेवं कृत्वा, अङ्गुर इति मन्त्रं जपत्याचार्यः ।
केचित् 'अभुर' इति पठन्ति । 'अभुर इति जाठरोऽग्निरुच्यते ।
तस्मात् नाभिदेशोपरि जाठराग्निस्थानमुदरमालभ्य जपेत् । तद-
धिष्ठाहत्वात्तस्य'—इति वर्णयन्ति च । अभुर—इति वायुनाम—
इत्यपरे । अत्राप्यमुमित्यत्र द्वितीयान्नं माणवकनामोच्चार्यम् ॥०॥
२८ ॥०॥

उत्सृज्य हृदयदेशं कृश्वन इति ॥ ३० ॥

उत्सृज्य जाठरादूर्द्धं हृदयदेशं करं नीत्वा,—तमालभ्येत्यर्थः । कृश्वन
इति मन्त्रं जपत्याचार्यः । कृश्वनशब्देन हृदयपुरुषो भण्यते ।
तस्मात् हृदयमालभ्य जपति । अत्राप्यमुमिति मन्त्रस्थाने द्विती-
यान्नं माणवकनाम गृहीयात् ॥०॥ ३० ॥०॥

दक्षिणेन पाणिना दक्षिणमङ्गसमन्वालाभ्य प्रजापत-
ये त्वा परिददाम्यसाविति ॥ ३१ ॥

आचार्यो दक्षिणपाणिना माणवकस्य दक्षिणमङ्गं स्पर्श्या प्रजापतये

इति मन्त्रं जपति । अत्रासावित्यत्र सम्बोधनविभक्त्या माणवकनाम-
ग्रहणम् ॥०॥ ३१ ॥०॥

सव्येन सव्यं देवाय त्वा सविचे परिददाम्यसाविति
॥ ३२ ॥

आचार्यः सव्येन वामेन पाणिना माणवकस्य सव्यमंसमन्वालय
देवाय त्वा—इति मन्त्रं जपति । अत्रापि पूर्ववन्नामग्रहणम् ॥०॥
३२ ॥०॥

अथैनः संप्रेष्यति ब्रह्मचार्यस्यसाविति ॥ ३३ ॥

अथेति पूर्वप्रकृतार्थम् । अथ पूर्वप्रकृतमंसयोग्यहीतमेवैनं माण-
वकं संप्रेष्यति समादिशति आचार्यः । संप्रेषयति,—इति पाठेपि
तथैवार्थः । किं समादिशति ? । ब्रह्मचार्यस्यसाविति । इतः प्रभृति
त्वं ब्रह्मचार्यसि, अतो ब्रह्मचर्यनियमं मधुमांसवर्जनादिकं कुरु
अब्रह्मचर्यपरिसमाप्तेरित्यर्थः । अत्रापि पूर्ववन्नामग्रहणम् ॥०॥
३३ ॥०॥

किमेष एवादेशः ? । न । किन्तर्हि ?—

समिधमाधेह्यपोऽशान कर्मकुरु मादिवा स्वाप्सो-
रिति ॥ ३४ ॥

यत्तु वक्ष्यति,—अस्तमिते समिधमादधाति,—इति ; तां समिधं
सायं प्रातराधेहि । यच्च श्रुतावभिहितम्,—‘तस्माद्वा एतदन्नम-

शिव्यन् पुरस्ताच्चोपरिष्ठाच्चाङ्गिः परिदधाति—इति; तदिदमा-
दिश्यते,—अपोऽशान—इति । अप उदकम् अशान भक्ष्य भोजन-
कालात्पुरस्तादुपरिष्ठाच्चेत्यर्थः । मन्त्रौ तु शाखान्तरादुपादेयौ,—
अमृतस्थोपकरणमसि स्वाहेति पुरस्तात्, अमृतस्थापिधानमसि
स्वाहेतिचोपरिष्ठात् । अपर आह,—‘अपोऽशान—इत्याचमन
मेवममादिश्यते तेषु तेषु निमित्तेषु’—इति । अन्ये तु, ‘अपोशान’—
इति पठन्तः ‘कर्मकुरु’—इत्युत्तरेणास्यैकवाक्यतां मन्यमाना वर्ण-
यन्ति,—‘भोजनपूर्वापरयो र्जलपानरूपं यदापोशानं विहितम्,
तत्कर्म कुरु’—इति । तदनाकरम् । कर्मपदस्यैवमनर्थकं स्यात् ।
पथमानमन्त्रकाण्डेऽपि ‘अपोशान’—इत्येवायमादेशः पथ्यते ।
तस्मात्, अन्यच्च यत् किञ्चिद्विहितं कर्म—गुरुण्ब्रूवादिलक्षणम्,
तत् कुरु,—इत्यपर एवायमादेशः । मा दिवा स्वाशोः, दिवा
स्वापं माकार्षीदिति । गुरुणा चैवमादिष्टो ब्रह्मचारी सर्वत्रैव
वाङ्म—इति ॐ—इति वा ब्रूयात् । तच्चादेशमनुपालयेत् ।
तदाह कर्माप्रदीपः ।

“ब्रह्मचारी समादिष्टो गुरुणा व्रतकर्मणि ।

वाङ्मोमिति वा ब्रूयात्तत्तथैवानुपालयेत्” ।

इति ॥०॥ ३४ ॥०॥

उदगग्रेरुत्सृप्य प्राङ्गाचार्य उपविशत्युदगग्रेषु द-
र्भेषु ॥ ३५ ॥

उदगुत्तरस्यामशेरुत्सृप्य गत्वा । प्राङ् प्राङ्मुखः । च्छन्नन्यत् । उद-

उग्रेरितिपाठे उदङ्मुखोऽर्थादग्रेरुत्तरतो गत्वा प्राङ्मुख उपवि-
शतीति व्याख्येयम् ॥०॥ ३५ ॥०॥

प्रत्यङ्माणवको दक्षिणजान्वक्तोऽभिमुख आचा-
र्यमुदगग्रेष्वेव दर्भेषु ॥ ३६ ॥

माणवकस्तु दक्षिणजान्वक्तोभूमिगतदक्षिणजानुकः आचार्याभि-
मुखः प्रत्यङ्मुख उदगग्रेषु दर्भेषु उपविशति । अग्रेरुत्तरत एव
॥०॥ ३६ ॥०॥

अथैनं चिः प्रदक्षिणं मुञ्जमेखलां परिहरन् वाच-
यतीयं दुरुक्तात् परिवाधमानेत्यृतस्य गोप्नीति च ॥३७॥

अथ अनन्तरमेव—उपरिष्ठमेव, एनं माणवकं वाचयत्याचार्यः ।
किं वाचयति ? । इयं दुरुक्तादिति ऋतस्य गोप्नीति च मन्त्र-
द्वयम् । किं कुर्वन् वाचयति ? । मुञ्जमेखलां तस्य कटिदेशे चिः-
प्रदक्षिणं परिहरन् प्रादक्षिणेन वारचयं परिवेष्टयन् । परिहरन्—
इति वर्त्तमाननिर्देशात् परिहरणसमकालत्वं मन्त्रवाचनस्य ।
सत्यामपि परिहरणावृत्तौ सहदेव मन्त्रपाठः स्यात् । कस्मात् ? ।
“एकद्रव्ये कर्मावृत्तौ सहस्रमन्त्रवचनं कृत्वा”—इति वचनात् ।

“अस्मिन्नवसरे प्रसिद्धा यज्ञोपवीतमिच्छन्ति”—इति कर्कोपा-
ध्यायाः । “गृह्यानुक्तमपि यज्ञोपवीतमस्मिन्नेव समये परिधापयेत् ।
मेखलाऽनन्तरम्—‘कार्पासमुपवीतं स्यात्’—इति मनूक्तेः । ‘पवि-

त्रय्यासै प्रयच्छति'—इति जातृकर्णात् । 'यज्ञोपवीतिनं कृत्वा'—
इति सांख्यायनाच्च"—इति तत्त्वकारः । भवदेवभट्टप्रभृतयोप्येवम् ।
तत्र,—

“मेखलामजिनं दण्डमुपवीतं कमण्डलुम् ।

अशु प्राश्य विनष्टानि गृहीतान्यानि मन्त्रवत्” ।

इति मननोपवीतग्रहणस्यापि मन्त्रवत्त्वाभिधानात् गृह्ये च तदनुप-
देशात् शाखान्तरान्मन्त्रमुपादध्यात्—यज्ञोपवीतमसि—इत्येवमा-
दिम् । अजिनमपि इदानीमेव परिधापयेत्—इति भवदेवरघुन-
न्दनौ । वस्तुतस्तु अजिनधारणक्रमं वक्ष्यामः ॥०॥ ३७ ॥०॥

अथोपसीदत्यधीहि भोः । सावित्रीं मे भवाननुव्र-
वीत्विति ॥ ३८ ॥

अथेति पूर्वोक्तशिष्टानन्तर्यद्योतनार्थम् । अथ यज्ञोपवीतधारणा-
नन्तरम् । माणवक आचार्यमुपसीदति—कृताञ्जलिपुट आचार्यगत
चक्षु रूपसहो भवति । अधीहि—इत्यनेन । अधीहि अथापय ।
भोरिति आचार्यसम्बोधनम् । अध्ययनस्यानेकत्वात् विशेषप्रतिपत्तये
पुनरुच्यते,—सावित्रीम्—इति । सावित्रीं गायत्रीम् ॥०॥ ३८ ॥०॥
माणवकेनैवमभिहितः खल्व्याचार्यः,—

तस्मा अन्वाह,—पच्छोर्द्ध्वंश्च ऋक्श इति ॥ ३९ ॥

तस्मै माणवकाय, अन्वाह अनुब्रूयात् । अनुरूपसर्गः । कामनु-
ब्रूयात् ? ।—सावित्रीम् । कथम् ? । प्रथमन्तावत्, पच्छः—ऋचः

पादं पादं कृत्वा । ततोऽर्द्धचक्षः—चक्षोऽर्द्धमर्द्धं कृत्वा । ततः
चक्षः—सर्वामृचम् । चक्षः—इत्यत्र, 'सर्वाम्'—इत्येव केचित्
पठन्ति । एवन्तावत् सावित्री मनुब्रूयात् ॥०॥ ३९ ॥०॥

महाव्याहृतीश्च विहृता ॐकारान्ताः ॥ ४० ॥

महाव्याहृतीश्च कृत्वाह—इत्यनुषज्यते । कथम्भूताः ? । विहृताः
विशेषेण हृताः पृथक् कृताः—पृथक् पृथगित्येतत् । विहृताः,—
इति पाठे, विहृताः पृथग्भूताः न संहृताः—इति स एवार्थः ।
विहृताः—इति केचित् पठन्ति । तत्रापि तथैव व्याख्येयम् ।
ॐकारान्ताः । ॐकारः प्रणवोऽन्ते यासां तादृशा ॐकारान्ताः ।
महाव्याहृतीः—इति कृत्वा ॐकारान्ताः—इति करणात्तामा-
मन्त एव ॐकारोऽरगम्यते । पथ्यमानमन्त्रकाण्डेऽपि, अस्मिन्ने-
वावसरे व्याहृतीनां परत एव ॐकारः पथ्यते । तथाच, भूः
ॐ, भुवः ॐ, स्वः ॐ—इत्येव मनुब्रूयादिति भट्टनारायणोपा-
ध्यायाः । ॐ भूः,—इत्यादिरूपमिति भवदेवभट्टाः । उभयम-
तानुरोधी वीरेश्वरस्तु ॐ भूः ॐ,—इत्यादिरूपम्—इत्यादिस्र
॥०॥ ४० ॥०॥

वार्ध्वाच्चास्मै दण्डं प्रयच्छन् वाचयति—सुश्रवः सुश्र-
वसं माकुर्विति ॥ ४१ ॥

वृक्षस्यायं वार्धः तं वार्धम्, प्राप्तदण्डानुवादेन प्रदानमात्रवि-
धानात् पार्णादिरूपम्—इत्यर्थः । तमिमं दण्डम् अस्मै ब्रह्मचा-

रिणे प्रयच्छन् ददत् सुश्रवः—इत्येतं मन्त्रं वाचयति ब्रह्मचारिणमेव । चशब्दादजिनमपि इदानीमेव प्रयच्छति । कस्मात् ? । “सुश्रव इति दण्डं प्रदाय अजिनं प्रयच्छति”—इति स्वशाखाभेदे पठितत्वात् । तस्मात्—आचार्येणानुपदेशादिच्छया यस्मिन् कस्मिंश्चित् क्रमे धारणमजिनस्य,—इत्यसङ्गतं वचनम् । अजिनधारणस्यापि मनुना मन्त्रवत्त्वोपदेशात् तन्मन्त्रश्च स्वशाखायामभावात् “मित्रस्य चक्षुर्व्यस्यं बलीयः”—इति तैत्तिरीयशाखापरिपठितोद्घृत्यः । अपरे पुन रेतद्विद्वांसोभाषन्ते,—मन्त्रानुपदेशादमन्त्रकमजिनस्य धारणम्—इति ।

“वार्चञ्चास्मै दण्डं प्रयच्छन्नादिशति”—इत्युपरिष्ठाद्गोदानादिषु दण्डप्रदानादेशयोः सहोपदेशादिहापि इदानीमाचार्य आदिशति—इति बोद्धव्यम् । तस्मात्तदपि चकारेण समुच्चीयते अविशेषात् । ते चादेशाः परतो वक्ष्यन्ते । ब्रह्मचारी च सर्वत्र पूर्ववत् वाङ्म—इति ॐ—इति वा ब्रूयात् । अन्ये तु मन्यन्ते, स्वशाखाभेदे पाठादेव इदानीमजिनप्रदानं सिध्यति, तदर्थं चशब्दे नातीव प्रयोजनवान्, तस्मात् वक्ष्यमाणदेशसमुच्चयार्थ एव चशब्दः—इति ॥०॥ ४१ ॥०॥

अथ भैक्षं चरति ॥ ४२ ॥

अथशब्दे विशिष्टमानन्तर्यं द्योतयति । कथञ्नाम ? । दण्डमजिनञ्च प्रतिगृह्यादेशांश्चाङ्गीकृत्य भास्करमुपस्थाप्य अग्निं प्रदक्षिणीकृत्य अथानन्तरं भैक्षं भिक्षाकदम्बकं चरति आहरति । तथाच मनुः ।

“प्रतिगृह्येष्टितं दण्डमुपस्थाप्य च भास्करम् ।

प्रदक्षिणं परीत्याग्निं चरेद्भैक्षं यथाविधि” ।

इति ॥०॥ ४२ ॥०॥

किं यामेव काञ्चिदप्ये भिक्षेत ? । न । कान्तर्हि ? ।

मातरमेवाग्रे, द्वे चान्ये सुहृदौ, यावत्यो वा सन्नि-
हिताः स्युः ॥ ४३ ॥

मातरं जननीमेव अग्रे प्रथमं भिक्षेत । द्वे च अन्ये सुहृदौ—स्निग्ध
हृदये स्वसाद्ये भिक्षेत । यावत्यो वा योषितः सन्निहिताः सन्निधौ
स्थिताः स्युः भवेयुः न चैनं विमानयन्ति, तावतीर्वा भिक्षेत । तथाच
मनुः ।

“मातरं वा स्वसारं वा मातुर्वा भगिनो निजाम् ।

भिक्षेत भिक्षां प्रथमं या चैनं न विमानयेत्” ।

इति । सन्निहिताः—इति करणात् तत्रस्थ एव भिक्षेत न पुनः
स्थानान्तरं गत्वा—इति बोद्धव्यम् । ‘भवति ! भिक्षां मे देहि’—
इति ब्राह्मणस्य भैक्षचरणप्रयोगः । ‘भिक्षां भवति ! मे देहि’—
इति क्षत्रियस्य । ‘भिक्षां मे देहि भवति !’—इति वैश्यस्य ।
तथाच गृह्यान्तरम् । “भवत्पूर्वां ब्रह्मणो भिक्षेत, भवन्मथां
राजन्यो, भवदन्थां वैश्यः”—इति ।

“आदिमध्यावसानेषु भवच्छब्दोपलक्षिता ।

ब्राह्मणक्षत्रियविशां भैक्षचर्या यथाक्रमम्” ।

इति च सत्यन्तरम् ॥०॥ ४३ ॥०॥

आचार्याय भैक्षं निवेदयति ॥ ४४ ॥

ब्रह्मचारी—इत्येव । चतुरक्षरार्थः । संस्कारार्थं भैक्षस्य निवेदन-
मात्रं न पुनराचार्याय दानमेव । कस्मात् ? । वृत्त्यर्थत्वाद्भैक्ष-
चरणस्य । मनुरपि स्मरति ।

“समाहृत्याथ तद्भैक्षं चावदन्नमायया ।

निवेद्य गुरवेऽश्रीयादाचम्य प्राङ्मुखः शुचिः” ।

इति । अश्रीयात्—इत्यत्रापि प्राचीनमेव कर्मपदमनुषञ्जनोयं
निराकाङ्क्षत्वार्थम् । ‘भैक्षं भोः’—इत्ययं भैक्षनिवेदनप्रयोगः ।
तथाच गृह्यान्तरम् । “भैक्षं भोरित्याचार्याय भैक्षं निवेद्य दत्तं
प्रतिगृह्णीयात्”—इति । तस्मात् आचार्यः पुनरस्मै भैक्षं प्रदाय
कर्मशेषं समापयेदिति बोद्धव्यम् । कुतः ? । परतो ब्रह्मचारिण
एव कर्मापदेशादिदानोपाचार्यकर्मणोऽवसानावगते ॥०॥ ४४ ॥
अवसितमुपनयनकर्म । प्रासङ्गिकमिदानीं ब्रह्मचारिणः कर्तव्य-
मनुवर्त्तमानहे । स खल्वयं ब्रह्मचारी,—

तिष्ठत्यहः शेषं वाग्यतः ॥ ४५ ॥

वाग्यतः संयतवागङ्गः शेषमवशिष्टं तिष्ठति,—वक्ष्यमाणकर्मार्यम्
॥०॥ ४५ ॥०॥

अस्तमिते समिधमादधात्यग्नये समिधमहार्घमिति

॥ ४६ ॥

अस्तमिते सवितरि, (सूत्यन्तरप्राप्तं सन्ध्योपासनं कृत्वा) अग्नये

समिधमितिमन्त्रेण समिधमुत्तलक्षणाभादधाति अग्नौ प्रक्षिपति ।
इयमेवात्र प्रधानाहुतिः । ततश्चात्रापि पुरस्ताच्चोपरिष्टाच्च इन्ध-
नार्थं समिद्भवति । तथाच कर्मप्रदीपः ।

“समिदादिषु होमेषु मन्त्रदैवतवर्जिता ।

पुरस्ताच्चोपरिष्टाच्च इन्धनार्थं समिद्भवेत्” ।

इति । स खल्वयं क्षिप्रहोमः स्यादिति द्रष्टव्यम् । अत्रच अस्तमिते
अस्तमिते,—इति वीक्षा बोद्धव्या । कस्मात् ? । समावर्त्तनपर्यन्त
मेवाग्नौ समिदाधानस्य स्मृत्यन्तरे उपदेशात् । तथाच मनुः ।

“अग्नीन्धनं भैक्षचर्यामधः शय्यां गुरोर्हितम् ।

आसमावर्त्तनात् कुर्यात् कृतोपनयनो द्विजः” ।

इति । आचार्योप्युपरिष्टाद्वक्ष्यति,—“मेखलाधारण भैक्षचर्यं
दण्ड समिदाधानोदकोपस्पर्शनं प्रातरभिवादा इत्येते नित्य-
धर्माः”—इति ।

सायमारम्भत्वात् कर्मणः अस्तमिते,—इत्येवमुच्यते न प्रातरि-
त्यपि । प्रातः खल्ववर्गः कर्मणः—इत्यारम्भे सूचिते असूचितोपि
तदपवर्गोऽवगम्यत एव । अतो लाघवार्थं प्रातरित्यवचनं न प्रात-
र्होमानुष्ठानार्थम् । तस्मात् सायं प्रातश्च समिधमादध्यात् ।
तथाच मनुः ।

“प्रातराहृत्य समिधं सन्निदध्या द्विहायसि ।

सायं प्रातश्च जुहुयात्ताभिरग्निमतन्वितः” ।

इति । “सायं प्रातः समिधमादध्यात्”—इति च गृह्यान्तरम् ।
तस्मात् प्रातः समिदाधानं नास्ति,—इत्यतङ्गतं वचनम् । समि-

दाधानानन्तरञ्चाग्निमाचार्यञ्चाभिवादयेत् । तथाच गृह्यान्तरम् । “उभयत्राग्निं समिधं गोत्रनामनी प्रोच्याग्निमभिवाद्या-
चार्यमभिवादयेत्”—इति ॥०॥ ४६ ॥०॥

अथेदानीं ब्रह्मचारिणो भोजनकालः । कुतः ? ।

“कृताग्निकार्य्या भुञ्जीत वाग्यतो गुर्वनुज्ञया” ।

इति स्मरणात् । स खल्वयं ब्रह्मचारी उपनयनकर्मण ऊर्द्धम्—

त्रिरात्रमक्षारलवणाशी भवति ॥ ४७ ॥

व्याख्यातं सूत्रम् ॥०॥ ४७ ॥०॥

तस्यान्ते सावित्रश्चरुः ॥ ४८ ॥

तच्छब्देनोपनयनव्रतस्य परामर्शः । तस्योपनयनव्रतस्य न पुनरु-
पनयनकर्मणः, न वा सन्निहिततरस्य त्रिरात्रस्य । कुतः ? । तस्ये-
त्यानर्थक्यापत्तेः । अन्ते—इत्येतावतैव निर्व्याहृतात् । गोदाना-
दिब्रतान्तराणामन्ते हेमान्तरस्य वक्ष्यमाणत्वादुपनयनव्रतान्तेपि
कस्यचिदभ्युपगन्तुमुचितत्वाच्च । तथाच गृह्यान्तरम् । “सहप्रव-
चनव्रतान्ते सावित्रश्चरुः गोदानादीन्यनुप्रवचनीयानि व्रतान्यैन्द्र-
स्यालीपाकान्तानि भवन्ति”—इति । तस्मात्—उपनयनकर्म-
णश्चतुर्थेऽङ्किं सावित्रीचरुहोमः—इति भवदेवभट्टमतम्, उपनय-
नकर्मदिन एव आचार्यो माणवकाय भैक्षं प्रदाय सावित्रचरु-
होमं कुर्यात्—इति रघुनन्दनमतञ्चासङ्गतमेव । ‘उपनयन-
रूपव्रतस्यान्ते सावित्रश्चरुः’—इति रघुनन्दनस्य स्वव्याख्यापेवं

व्याकुप्येत । किञ्च । स खल्वयं व्रतान्ते सावित्रं चरं व्याख्या-
पुनरुपनयनकर्मणोऽनन्तरमेव तं वर्णयन् व्रतकर्मणोर्विवेकम-
विद्वांसमिवात्मानं ख्यापयति । भट्टभाष्येयुक्तम्—‘तस्य व्रतस्य
न कर्मणः त च सन्निधानाच्चिराचस्य । कुतः ? । अव्यक्तं प्रधान-
गामि,—इति वचनात् । अन्यथा अस्यान्ते—इति ब्रूयात्—इति ।
अलमिति प्रसङ्गेन ।

सविता देवता अस्तेति सावित्रश्चरः कर्त्तव्यः,—इति प्रसङ्गादिहो-
च्यते । सवित्रे ला जुष्टं निर्व्वपामीति निर्व्वपः । सवित्रे स्वाहा—
इति प्रधानहोमः ॥०॥ ४८ ॥०॥

अवसिता प्रासङ्गिकी कथा । प्रकृतमिदानी मनुवर्त्तामहे—

यथार्थम् ॥ ४९ ॥

उपनयनकर्मणः परिसमाप्तिरनेनोच्यते ॥०॥ ४९ ॥०॥

गौ दक्षिणा ॥ ५० ॥

उपनयनकर्मण एव नोपनयनव्रतस्य । कुतः ? । उपनयनकर्मणो-
ऽनन्तरम् “आचार्याय वरोदक्षिणा”—इति गृह्यान्तरसूत्रणात् ।
अस्माच्च गृह्यान्तरात् दक्षिणेयमाचार्याय दातव्या । तस्मात् ब्रह्म-
चारिणे भैक्षप्रदानानन्तरमेवाचार्यः कर्मशेषं समापयेत्—इति
भट्टनारायणाद्यनुमतं समीचीनमवोचाम । समिदाधानस्य प्रधान
कर्मन्तरतयोपनयनकर्मानङ्गत्वात् अहःशेषस्थिते स्तादर्थ्याच्च ॥०॥
५० ॥०॥

इयमपरा सूत्रद्वययोजना,—

यथार्थम् ॥ ४६ ॥

प्रकृतस्य सावित्रचरोरवसाने यथार्थं यथाप्रयोजनं यथाप्राप्तमित्येतत् । किमनेनेनाक्तं भवति ? । एतदनेनेनाक्तं भवति । उपनयनव्रतान्ते सावित्रहोमं कृत्वा, अग्रे व्रतपते—इत्यादिमन्त्रैः सूत्रयिष्यमाणविशेषै राज्येन व्रतसमापकहोमञ्च कृत्वा, तन्त्रं समापयेत्—इति । स खल्वयमाज्यहोमः सर्व्वेष्वेव व्रतान्तेषु स्यादिति वक्ष्यामः ॥०॥ ४६ ॥०॥

गौ दक्षिणा ॥ ५० ॥

इयं दक्षिणापुपनयनव्रतस्यैव । एतदपि परस्तादुपपादयिष्यामः । अस्यामपि वर्णनाया मुपनयनकर्म्मणः प्राचीनैव परिसमाप्तिः, दक्षिणा च गौरेव स्यात्, पूर्व्वोक्तकारणात्—इति न कश्चिद्विरोधः ॥०॥ ५० ॥०॥

इति महामहोपाध्यायराधाकान्तसिद्धान्तवागीशभट्टाचार्यात्मजस्य श्रीचन्द्रकान्ततर्कालङ्कारस्य कृतौ गोभिलीयगृह्यसूत्रभाष्ये द्वितीयप्रपाठकस्य दशमी काण्डिका ॥०॥ समाप्तश्चायं द्वितीयः प्रपाठकः ॥०॥

गोभिलीयगृह्यसूत्रे

तृतीयप्रपाठके प्रथम काण्डिका ।

एवन्तावत् द्वितीये प्रपाठके शिष्यजिज्ञासानुरोधाद्विवाहमेवा-
दितः सूत्रयित्वा गर्भाधानाद्युपनयनान्तः संस्कारकलापः सूत्रितः ।
अथेदानीमुपनयनान्तसंस्कारसंस्कृतेन ब्रह्मचारिणा गुरौ वसता
साङ्गवेदोऽधिगन्तव्यः । तथाच मनुः ।

“छतोपनयनस्यास्य व्रतादेशन निष्यते ।

ब्रह्मणो ग्रहणञ्चैव क्रमेण विधिपूर्वकम्” ।

इति ।

“अनेन क्रमयोगेन संस्कृतात्मा द्विजः शनैः ।

गुरौ वसन् सच्चिनुयाद् ब्रह्माधिगमिकन्तपः” ।

इति च । तथा चोक्तम् । “संस्कारस्य तदर्थत्वाद्विद्यायां पुरुष-
श्रुतिः”—इति । अतस्तस्य प्रतिपिपादयिषया तावदिदमुपक्रमते,—

अथातः षोडशे वर्षे गोदानम् ॥ १ ॥

अथ शब्दः पूर्वप्रकृतजन्मकालानुकर्षणार्थः । अथ,—जन्मकाला-
दारभ्य षोडशे वर्षे गोदानम्, न पुनरानन्तर्याद्युपनयनकालात्—
इति । अथवा । “गर्भादिसङ्ख्या वर्षाणाम्”—इति सूत्रान्तराद्
गर्भकाल एवाथशब्देन परामृश्यते । तेनोपनयनवदिदमपि गर्भा-
वधिगणनयैव षोडशे वर्षे स्यात् । सूत्रियादेः कालविशेषद्योत-

नार्थो वा अथशब्दो वर्णनीयः । कथन्नाम ? । ब्राह्मणस्य षोडशे-
वर्षे गोदानम्, क्षत्रियस्य द्वाविंशे, वैश्यस्य चतुर्विंशे,—इति ।
तथाच मनोः स्मरणम् ।

“केशान्तः षोडशे वर्षे ब्राह्मणस्य विधीयते ।

राजन्यबन्धो द्वाविंशे वैश्यस्य द्वाधिके ततः” ।

इति । अतः शब्दो हेत्वर्थः । यस्मात्,—

“द्योऽनधोत्य द्विजो वेद मन्यत्र कुरुते श्रमम् ।

स जीवन्नेव शुद्धं माणु गच्छति सान्वयः” ।

इत्येवमादिस्मरणाद् वेदाध्ययनमवश्यं कर्त्तव्यम् । यस्माच्च,—

“तपोविशेषे विविधैः व्रतैश्च विधिदेशितैः ।

वेदः कृतस्त्रोऽधिगन्तव्यः सरहस्यो द्विजन्मना” ।

इत्यादिवचनाद् व्रताचरणपूर्वकत्वं तदध्ययनस्य । अतः एतस्मात्
कारणात्, षोडशे वर्षे गोदानं नाम व्रतं कर्त्तव्यम् । गोदानमिति
व्रतस्य नामधेयम्—इति व्याख्यातारः । ततश्च, इतः पूर्वमुपात्त-
स्योपनयनव्रतस्यायमवधिः—इत्यवगम्यते । एवञ्च, ब्राह्मणस्याष्ट-
वार्षिकमुपनयनव्रतं भवति, क्षत्रियस्यैकादशवार्षिकम्, वैश्यस्य
द्वादशवार्षिकम्,—इति सिद्धति ।

“ब्रह्मवर्चसकामस्य कार्यं विप्रस्य पञ्चमे ।

राज्ञो बलार्थिनः षष्ठे वैश्यस्यैहार्थिनोऽष्टमे” ।

इत्येतस्मिंश्च पक्षे ब्राह्मणस्यैकादशवार्षिकम्, क्षत्रियवैश्ययोश्च
षोडशवार्षिकमुपनयनव्रतम् । उपनयनकालातिपाते तु सर्वेषां
न्यूनतरमपि,—इत्यवगन्तव्यम् । अथवा । यतः “नाचरियन्तं

सम्बत्सरमुपनयेत्”—इति सम्बत्सरमात्रव्रताचरणस्यात्यन्तमावश्यकत्वं सूचयिष्यति, अतः कारणात् सम्बत्सरव्रताचरणत् परमर्वागपि षोडशाद्वर्षात्, षोडशवर्षोपनीतस्य च सम्बत्सरव्रताचरणानुरोधात् परतोपि षोडशाद्वर्षात् गोदानं कर्त्तव्यम् । तस्मान्नायमवश्यं कालनिचयः,—षोडशे वर्षे गोदानम्—इति । एवञ्च पुरुषशक्तिशैलदेशकालवयोऽवस्थाविशेषेण कालव्यवस्था बोद्धव्या । एवं चत्रियवैश्योरपि द्रष्टव्यम्—इत्यतः शब्दस्यार्थः । तत्र तावदुपनयनव्रतं सावित्र्या अध्ययनार्थं सहप्रवचनञ्चाख्यायते । उपनयनव्रतसमकालमेव सावित्रीप्रवचनोपदेशात् । गोदानादीनि व्रतानि देवपर्वादीनां वेदानामध्ययनार्थानि अनुप्रवचनीयानि चोच्यन्ते । अमीषां व्रतानां पश्चादेव तत्तद्देवभागानां प्रवचनस्योपदेशात् । गुरु सैतावता कालेन ब्रह्मचारिणं शौचाचारादिकं शिचयेत् । तथाच मनुः ।

“उपनीय गुरुः शिष्यं शिचये च्छौचमादितः ।

आचारमग्निकार्यञ्च सन्ध्योपासनमेव च” ।

इति ॥०॥ १ ॥०॥

चूडाकरणेन केशान्तकरणं व्याख्यातम् ॥ २ ॥

गोदानव्रते यत् केशान्तकरणं केशानामन्तकरणं विनाशकरणं क्लेदनमित्येतत् । तत् चूडाकरणेन पूर्वोक्तेन व्याख्यातं कथितम्—इति केशान्तकरणे चूडाकरणधर्मा अतिदिश्यन्ते । तेनात्रापि शिरोऽभितः पश्चाद्भागकेशानां कपुष्णिकाकपुच्छलाख्यानां

चूडाकरणोक्तरीत्या च्छेदनं कर्त्तव्यम् । एवञ्चोपनयनव्रतान्ते
ब्रह्मचारिणः कियन्तमपि कालं वपनं न कर्त्तव्यम् । अन्यथा
पिञ्जलीभिः सह कपुष्पिकाकपुच्छलग्नहणच्छेदनादि कर्त्तुमशक्यं
स्यात् । अथाच कर्म्मप्रदीपः ।

“वपनं नास्यकर्त्तव्यमर्वाक् गोदानिकाद्रुतात् ।

व्रतिनो वत्सरं यावत् षण्मासानिति गोतमः” ।

इति ॥०॥ २ ॥०॥

समस्तचूडाकरणधर्मातिदेशे प्राप्ते विशेषोऽभिधीयते,—

ब्रह्मचारी केशान्तान् कारयते ॥ ३ ॥

ब्रह्मचारी स्वयमेव केशान्तान् कारयते न माता । कथन्नाम ? ।
चूडाकरणे तावत् माता कुमारमङ्गे कृत्वापविशति, तथागतञ्च
तमन्यः संस्करोति । केशान्तकरणे तु न ब्रह्मचारी मातुरङ्कगते
भवति । अकुमारत्वेनायुक्तत्वात् । गुरुकुले चेदानीमस्यावस्था-
नात् । स खल्वयं स्वयमेव कारयते न मातेत्ययमर्थः ।

एवं वा—

चूडाकरणे कुशलोकारयन्ति—इति वज्रवचनाद् वापनकर्त्तुं र
नियम उक्तः । केशान्तकरणे तु ब्रह्मचारिणः स्वयमेव वापन
क्रिया नियम्यते ॥०॥ ३ ॥०॥

अथ च विशेषः,—

सर्वाण्यङ्गलोमानि संहारयते ॥ ४ ॥

संहारो विनाशोपनमित्यनर्थान्तरम् । ऋज्वन्यत् ॥०॥ ४ ॥०॥
अयमपि विशेषः,—

गोमिथुनं दक्षिणा ब्राह्मणस्य ॥ ५ ॥

मिथुनं स्त्रीपुंमौ ॥०॥ ५ ॥०॥

अश्वमिथुनं क्षत्रियस्य ॥ ६ ॥

दक्षिणा ॥०॥ ६ ॥०॥

अविमिथुनं वैश्यस्य ॥ ७ ॥

दक्षिणा—इत्येव । अवि र्मेषः ॥०॥ ७ ॥०॥

गौर्वैव सर्वेषाम् ॥ ८ ॥

यथोक्तदक्षिणाया अलाभे गौरेव वा सर्वेषां ब्राह्मणादीनां
दक्षिणा भवति । दक्षिणा चेयमाचार्यस्यैव न ब्रह्मणः । कस्मात् ? ।
तस्यैवोपनयन केशान्तकरणादि कर्मापदेशात् । कर्ममूल्यत्वाच्चास्याः ।
वक्ष्यतिचाचार्यः,—“आच्छादयेद्गुरुमित्येके”—इति । “आचार्य
सकाशे वाचं विसृजेत,—वरं ददामीति, गोमिथुनं दक्षिणा”—
इति गृह्यान्तरे चाचार्यायैव केशान्तकरणदक्षिणादानावगतेः ।
ब्रह्मणस्तु पूर्णपात्रादिका दक्षिणा स्यात् । भिक्षोरपि ब्रह्मचारिणः
प्रावरणादिव द्वोमिथुनादेर्नासङ्गवः—इति द्रष्टव्यम् ॥०॥ ८ ॥०॥
अयमप्यपरो विशेषः,—

अजः केशप्रतिग्राहाय ॥ ८ ॥

केशान् यः प्रतिगृह्णाति वपनार्थम्, स खल्वयं केशप्रतिग्राहो-
वपनकर्त्ता नापितो भण्यते । तस्मै कर्म्ममूल्यामजो देयः । एवञ्च
अत्र त्रीत्यादिपात्रकमरासादनं न स्यात्, तेषां मूल्यार्थत्वात्
इह च मूल्यान्तरस्योपदेशात् । अत्र गोदानव्रताङ्गस्य केशान्त-
करणकर्म्मणः परिसमाप्तिः ॥०॥ ८ ॥०॥

इदानीं गोदानादीनां सर्वेषामेव व्रतानां साधारणीं परिभाषां
वक्तुमारभते,—

उपनयनेनैवोपनयनं व्याख्यातम् ॥ १० ॥

उपनयनेनैव पूर्वोक्तेन उपनयनं गोदानादिव्रताङ्गं व्याख्यातं
कथितम् ॥०॥ १० ॥०॥

तत्रापि कञ्चिद्विशेषमाह,—

न त्विहाहतं वासो नियुक्तम् ॥ ११ ॥

इह गोदानादिव्रताङ्गोपनयने पुन रहतं वासो न नियुक्तं न नि-
यमितम्—इति नियमे प्राप्ते अनियमं शोचते । तेन पूर्वस्मिन्नुप-
नयनेऽहतस्य वाससो नियमोऽवगम्यते ॥०॥ ११ ॥०॥

नालङ्कारः ॥ १२ ॥

इह नियुक्तः ॥०॥ १२ ॥०॥

नाचरिष्यन्तः सम्बत्सरमुपनयेत् ॥ १३ ॥

सम्बत्सरमपि यो न व्रतं चरिष्यति तं नोपनयेदित्याचार्यस्यायं नियमश्चोद्यते । ब्रह्मचारिणोऽप्यर्थान्नियमः सिध्यति । स खल्वयं नियमो गोदानिकएवोपनयने स्यात् । कुतः ? । अत्रैवोपदेशात् । तस्मात् सम्बत्सरमपि व्रतं यो न चरिष्यति, तस्यापि प्राचीनमुपनयनं भवति । अथवा । प्रकरणादेवैतस्मिन्नुपनयने प्राप्ते पुनरुपनयनग्रहणं सामान्यार्थम् । तस्मात् प्राचीनेऽप्युपनयनेऽयं नियमः । तेन यस्यापि षोडशे वर्षे उपनयनं, तस्यापि सम्बत्सरव्रतचरणात् परत उपरिष्ठादपि षोडशाद्वर्षाद्गोदानं स्यात्, न तु षोडश एव वर्षे—इति बोद्धव्यम् । परतो वक्ष्यमाणा अपि धर्माः सामान्य-गोचरा एवेति वक्ष्यामः ॥०॥ १३ ॥०॥

वाक्श्र्वास्मै दण्डं प्रयच्छन्नादिशति ॥ १४ ॥

चञ्जु रक्षरार्थः । दण्डं प्रयच्छन्—इत्यनूद्यते क्रमार्थम् । कथं नाम ? । दण्डं प्रकर्षेण यच्छन्नेवादिशति, न तु विलम्बेन—इत्यर्थः । दण्डमन्त्रवाचनात् परतः खल्वादेशा बोद्धव्याः । कुतः ? । प्रशब्दस्वरसात् । दण्डं प्रयच्छन्नित्येतावतैव निर्व्यादे गुरुकरणं निर्देशसामान्यात् पूर्वोक्तस्मरणार्थम् । तेन प्राचीनेऽप्युपनयने दण्डप्रदानात् परममो आदेशा भवन्ति । तस्मात् सामान्य-धर्मत्वममीषामिति सिद्धम् ॥ १४ ॥

ते खल्वादेशाः द्वादशभिः सूत्रै रभिधीयन्ते,—

आचार्याधीनो भवान्यचाधर्मचरणात् ॥ १५ ॥

अधीनो निम्न आयत्तः—इत्यनर्थान्तरम् । अधर्मचरणादन्यत्रा
चार्यस्याधीनो भव,—अधर्मसंयुक्ताचार्यस्यादेशमपि माकार्षी-
रित्यर्थः ॥०॥ १५ ॥०॥

क्रोधान्ते वर्ज्य ॥ १६ ॥

ऋज्वर्थं सूत्रम् ॥०॥ १६ ॥०॥

मैथुनम् ॥ १७ ॥

वर्ज्य—इतोदमितः प्रभृतिसर्वत्रानुषङ्गनोयम् । मैथुनं व्यवायः
॥०॥ १७ ॥०॥

उपरि शय्याम् ॥ १८ ॥

उपरि शय्याम् आचार्यशय्याया उच्चतरां शय्यां वर्ज्य । तथाच
मनुः ।

“नीचं शय्यासनञ्चास्य सर्वदा गुरुसन्निधौ” ।

इति । एवं वा—

उपरि खट्वादौ शय्यां वर्ज्य । तदनेनाधोभूमावेव शय्या कर्त्त-
व्येत्युपदिशति । तदप्याह मनुः ।

“अग्नीन्धनं भैक्षचर्या मधःशय्यां गुरोर्हितम् ।

आसमावर्त्तनात् कुर्यात् कुतोपनयनो द्विजः” ।

इति ॥०॥ १८ ॥०॥

कौशीलवगन्धाञ्जनानि ॥ १९ ॥

कौशीलवं नृत्यगीतवादित्रम् । गन्धो घृष्टोमलयजः । अञ्जनम्-
क्षणेयं दीयते । एतानि वर्ज्य । तथाच मनुः ।

“अभ्यङ्ग मञ्जनञ्चाक्षोरूपानश्चधारणम् ।

कामं क्रोधञ्च लोभञ्च नर्त्तनं गीतवादनम्” ।

इति ॥०॥ १९ ॥०॥

स्नानम् ॥ २० ॥

वर्ज्य । सुखार्थस्नानस्यायं प्रतिषेधो न वैधस्य । तेन वैधस्नानं
कर्त्तव्यमेव । तथाच सूत्रान्तरम् । “नापु स्नाचमानः स्नायात्”
—इति । “कालदयमभिषेकाग्निकार्यकरणम्”—इति चैवमादि ।
वक्ष्यति चाचार्यो नित्यधर्मेषु,—“उदकोपस्यर्शनं प्रातरभिवादाः”
—इति । अथवा । स्नाने गात्रोत्सादनादिकमेवानेन निषिध्यते
न तु स्नानमिति बोद्धव्यम् । कुतः ? । “असु दण्डवन्मञ्जनम्”—
इति सूत्रान्तरात् । तथाच कर्मप्रदीपः ।

“नगात्रोत्सादनं कुर्यादनापदि कथञ्चन ।

जलक्रियामलङ्कारं प्रती दण्डद्वयसंवेत्” ।

प्रश्न ॥०॥ २० ॥०॥

निर्देशः लेखन दन्तप्रक्षालन पादप्रक्षालनानि ॥ २१ ॥
दण्डप्रदा

धर्मत्वममीध अवलेखनं कङ्कतिकादिना शिरसः, भूमेर्वी नि-
ते खल्वादेशाः दन्तप्रक्षालनं दन्तानां प्रकर्षेण क्षालनं दन्तधावनं—

पत्रकाष्ठादिना दन्तघर्षणमित्येतत् । पादप्रक्षालनम्—उद्धर्तन-
पूर्वकं सुखार्थं यत् क्रियते । पादेन वा पादस्य प्रक्षालनं वर्ण-
नीयम् । “पादेन नाक्रमेत् पादम्”—इति स्मरणात् ॥०॥ २१ ॥०॥

क्षुरकृत्यम् ॥ २२ ॥

वर्ज्यम् । पाक्षिकोऽयं क्षुरकृत्यप्रतिषेधो बोद्धव्यः । कुतः ? ।

“सशिखं वपनं कार्यमास्त्रानाद्भक्षचारिणाम्” ।

इति कर्म्मप्रदीपे सशिखवपनस्योपदेशात् ।

“वपनं नास्य कर्त्तव्यमर्वाक् गोदानिकाद्रुतात् ।

व्रतिनोवत्सरं यावत् घन्नाशनिति गोतमः” ।

इति च वपनावगतेः । स खल्वयमाचार्यस्याख्योऽभिप्रायः
परिशिष्टकृता स्यष्टीकृतः । तथाच गोतमसूत्रम् । “मुण्डजटिल
शिखाजटाश्च”—इति । मनुष्ये स्मरति ।

“मुण्डो वा जटिलो वा स्यादथवा स्याच्छिखाजटः” ।

इति । अथवा । क्षुरकृत्यप्रतिषेधान्मुण्डनविधानाच्च मुण्डनं कर्त्त-
व्यमेव, तदन्यत् क्षुरकृत्यम् (अङ्गलोमसंहारादिकम्) न कर्त्तव्य-
मित्ययं सूत्रार्थः ॥०॥ २२ ॥०॥

मधुमांसे ॥ २३ ॥

वर्ज्यम् ॥०॥ २३ ॥०॥

गोयुक्तारोहणम् ॥ २४ ॥

गोयुक्तस्य शक्रटादेरारोहणं वर्ज्यम् ॥०॥ २४ ॥०॥

अन्तर्ग्राम उपानहोर्धारणम् ॥ २५ ॥

अन्तःशब्दो मध्यवचनः । अन्तर्ग्रामे ग्राममध्ये, उपानहौ प्रसिद्धे,
तयोर्धारणं वर्ज्यम् । ग्राममध्ये उपानहधारणं माकार्षीरित्यर्थः
॥०॥ २५ ॥०॥

वज्रत्वाद्वृत्तचारिधर्माणां प्रत्येकमुपदेशे ग्रन्थगौरवं मन्यमानः
खल्वाचार्या लाघवार्थमिदमुपदिशति,—

स्वयमिन्द्रियमोचनमिति ॥ २६ ॥

स्वयमात्मना कामतः—इत्येतत् । इन्द्रियमोचनम् । इन्द्रियाणि
ओच्चादीन्येकादश प्रसिद्धानि । तेषां मोचनं मोचणं—प्रतिषिद्धं
स्वगोचरकर्म्मस्वनिवारणबुद्ध्या प्रवर्त्तनम्—इति यावत् । तत् वर्ज्यम् ।
तदनेनैतदुक्तं भवति । ‘नाचार्यनिन्दां शृणुयात्’—इति प्रति-
षिद्धः खल्वसौ ब्रह्मचारी न केवलं तामेव कामतो न शृणुयात्,
अपितु यत्र तत्श्रवणमेव न स्यात् तत्र तिष्ठेत् । तथाच मनुः ।

“गुरो यत्र परीवादो निन्दा वाऽपि प्रवर्त्तते ।

कौण्ठिके तत्र पिधातयौ गन्तव्यं वा ततोऽन्यतः” ।

इति । एवं चक्षुरादीन्यपि परस्त्रीप्रेक्षणाद्यर्थं प्रवृत्तानि निवर्त्त-
येत् । तदप्याह स एव ।

“द्यूतञ्च जनवादञ्च परिवादं तथाऽनृतम् ।

स्त्रीणाञ्च प्रेक्षणाक्षभमुपघातं परस्त्र च” ।

इति । एवं वा,—

स्वयमिन्द्रियमोचनं कामतो रेतःस्कन्दनं वर्ज्यम् । यद्यपि,—

“स्वप्ने मित्वा ब्रह्मचारी द्विजः शुक्रमकामतः ।

स्तात्वाऽर्कमर्चयित्वा त्रिः पुनर्भामित्यृचं जपेत्” ।

इत्यकामतोऽपि रेतःस्कन्दनं मनुना निषिद्धम् । तथाप्येतदधि-
कदोषकरं व्रतहानिकरं वा वर्णनीयम् । यस्मात्मानुरेवाह ।

“एकः शयीत सर्वत्र न रेतः स्कन्दयेत् कश्चित् ।

कामाद्भि स्कन्दयन् रेतो हिनस्ति व्रतमात्मनः” ।

इति । इतिकरणमादेशपरिसमाप्त्यर्थम् ॥०॥ २६ ॥०॥

इदानीं मन्यानपि व्रतधर्मानुपदिशति,—

मेखलाधारण भैक्षचर्यं दण्डधारण समिदाधानो-
दकोपस्पर्शन प्रातरभिवादा इत्येते नित्यधर्माः ॥२७॥

मेखलायाः—विशेषानुपदेशात् पूर्वोक्तलक्षणाया धारणम् । तथा च
मनुः ।

“यत् यस्य विहितं चर्मा यत् सूत्रं याच मेखला ।

यो दण्डो यच्च वसनं तत्तदस्य व्रतेष्वपि” ।

इति । भैक्षचर्यं भैक्षचरणम्—वेदयज्ञादिमतां गृहेषु । भैक्ष-
चर्या—इति पाठे व्यक्त एवार्थः । तदाह मनुः ।

“वेदयज्ञैरहीनानां प्रशस्तानां स्वकर्मासु ।

ब्रह्मचार्याहरेर्द्वैचं गृहेभ्यः प्रयतोऽन्वहम् ।

गुरोः कुले न भिद्यत न ज्ञातिकुलबन्धुषु ।

अलाभे त्वन्यगेहानां पूर्वं पूर्वं विवर्जयेत् ।

सर्वे वाऽपि चरेद्गामं पूर्वोक्तानामसम्भवे ।

नियम्य प्रयतोवाचमभिप्रास्तांस्तु वर्जयेत्” ।

इति । तस्मात्,—अत्रापि पूर्वोक्तोपनयनवत्तनस्यैव ब्रह्मचारिणो
भैक्षचर्या न स्थानान्तरं गतस्य—इत्यप्युक्तं वचनम् । दण्डधारणं
दण्डस्य पूर्वोक्तलक्षणस्य धारणम् । समिदाधानमधस्ताद्व्याख्या-
तम् । उदकोपस्यर्जनं स्नानम् । तच्च सायं प्रातर्दण्डवदाश्वनम् ।
वक्ष्यतिचाचार्यः “तेषु सायं प्रातर्दकोपस्यर्जनम्”—इति ।
प्रातरभिवादः पादग्रहणं गुरोरित्येतत् । तच्च,—

“व्यत्यस्तपाणिना कार्यमुपसंग्रहणं गुरोः ।

सद्येन सद्यः स्पृष्टव्यो दक्षिणेन तु दक्षिणः” ।

इति ।

“उत्तानाभ्याञ्च हस्ताभ्यां पादावस्तु मृदु स्पृशेत् ।

दक्षिणं दक्षिणेनैव शय्यं सद्येन पीडयेत्” ।

इति चैवमादि स्मृत्यन्तरोक्तप्रकारेण करणीयम् । अभिवादन-
विधिरपि मनूना एवादरणीयः । यथा मनुः ।

“अभिवादात् परं विप्रो ज्यायां वमभिवादयन् ।

असौ नामाहमस्मीति स्वं नाम परिकीर्त्तयेत्” ।

इति ।

“भोः शब्दं कीर्त्तयेदन्ते स्वस्य नाज्जोऽभिवादने ।

नाम्नां स्वरूपभावो हि भोभाव चक्षुषिभिः स्मृतः” ।

इति च । ज्येष्ठमभिवादयन् विप्रः अभिवादात्—पादग्रहणात्
परम् अमुकनामाहमस्मि—इति स्वं नाम कीर्त्तयेत्, अन्ते च

भोःशब्दम्—इति वचनयोरर्थः । तेन पादग्रहणानन्तरं अमुक
 नामाहमस्मि भोः—इति कथयेत् । यच्च,—अभिवादये अमुक
 शर्माहमस्मि भोः—इत्युच्चार्य अभिवादनं कर्त्तव्यम्—इति रघु-
 नन्दनादीनां मतम् । तदसङ्गतम् । अभिवादये—इत्युल्लेखे प्रमाणा
 भावात् । ‘अभिवादात् परम्’—इत्यादिना पादग्रहणादनन्तरमेव
 नामकीर्त्तनस्योपदेशाच्च । यदपि,—अभिवादात् परम्—इत्यस्य
 अभिवादये—इति शब्दोच्चारणात् परम्—इति व्याख्यानम् ।
 तदप्यसङ्गतम् । प्रमाणाभावात् । लक्षणाप्रसङ्गाच्च । श्रुतिलक्षणा
 विषये च श्रुतिं ज्यायसोमवोचाम । सा खल्वियं वर्णना भवता-
 सेव यदृच्छापरिकल्पिता भवेत्, न तु मुनेरनुमता । मुनिवचन-
 ज्ञोपरुध्य यदृच्छया परिकल्पनं भवतामप्यनुचितमेव । अतएव
 “असावहभोः—इत्यात्मनो नामादिशेत्”—इत्येवमादि स्मृत्यन्त-
 रेव्यपि अभिवादनवाक्ये, अभिवादये—इति पदप्रयोगो नानुशि-
 व्यते । मिताक्षरादीपकलिकादिव्यपि अभिवादये—इति प्रयोगो
 न दृश्यते ।

अभिवादयन्—इति तु वर्त्तमानसामीप्ये वर्त्तमानवदुप-
 देशः । एतच्च भवतापि वाच्यम् । हेत्वर्थे वा शता वर्णनीयः ।
 ततश्चाभिवादनस्य नामकीर्त्तनहेतुत्ववचनात् हेतोश्च पूर्ववर्त्तिवनि-
 यमात् अभिवादात् परमित्यस्यास्मदुक्तमेव व्याख्यानमादरण्यम् ।
 यच्च गौतमसूत्रम्—“स्वनाम प्रोच्यायमहमित्यभिवादोऽज्ञमम-
 वाये”—इति । तदज्ञाभिवादनविषयत्वादेव न प्राज्ञाभिवादन-
 विषयम् । अतएव मनुनापि,—

“नामधेयस्य ये केचिदभिवादं न जानते ।

तान् प्राज्ञोऽहमिति ब्रूयात् स्त्रियः सर्वा स्तथैवच” ।

इत्यज्ञाभिवादे भोःशब्दा नाभिहितः । ततश्च अमुकोऽयमहम्—
इत्यज्ञाभिवादनप्रयोगः । इदं गोतमसूत्रं कैश्चित् कल्पनाकुशलै-
राकुलीकृत्य पठितम्—‘स्वनाम प्राच्याहमभिवादये इत्यभिव-
देत्’—इति । तदनाकरम् ।

यच्चापरमुक्तम्,—मनुवचने नामशब्दस्य नामविशेषार्थत्वात्
अभिवादनवाक्ये नामशब्दोऽस्तेखोऽप्रमाणः—इति । तदप्युक्तम् ।
स्वं नाम—इति नामशब्दस्य नामविशेषार्थत्वेपि, असौनामाहम्—
इति नामशब्दस्यानन्यप्रयोजनत्वात् । अन्यथा नामशब्दस्य द्विरु-
च्चारणानुपपत्तेः । कण्ठतश्चाभिधानात् । असौनामाहमस्मि—
इति—एवं स्वं नाम कीर्त्तयेत्—इति कण्ठत एव नामशब्दस्या-
प्युक्तेखोऽनुशिष्यते । तस्मा न्न किञ्चिदेतत् । अलमतिप्रसङ्गेन ? ।
सूत्रशेषमिदानीं वर्णयामहे ।

एते मेखलाधारणादयोऽभिवादान्ताः नित्यधर्मा अहरहर-
नुष्ठेयाः—इत्यर्थः । धर्मपदेपादानाच्च व्रतस्थैवैते नित्यधर्माः न
पुन र्थावज्जीवमनुष्ठेयाः—इत्यवगम्यते । इति करणादन्यपि,—

“नित्यं स्नात्वा शुचिः कुर्याद्देवर्षिपितृतर्पणम्” ।

इत्येवमादयः स्मृत्यन्तरोक्ता धर्माः संगृह्यन्ते ॥०॥ २७ ॥०॥

कानि पुन स्नानि व्रतानि—येषां गोदानप्रसङ्गेनायं साधारणध-
र्मापदेशः ? । किञ्चान्तश्च कालं कर्त्तव्यानि ? । उच्यते ।

गोदानिकव्रातिकादित्यव्रतौपनिषदज्यैष्ठसामिकाः
सम्बत्सराः ॥ २८ ॥

अजु रचरार्थः । ननु 'नाचरिष्यन्तं सम्बत्सरमुपनयेत्'—इत्यनेन
गतार्थत्वात् किमर्थमत्र गोदानघट्टणम् ? । दृष्टान्तार्थम्—इति
ब्रूमः । कथन्नाम ? । यथा गोदानिके व्रतादेशादि, तथा एतेष्वपि
स्यात्—इति । अथवा । नाचरिष्यन्तम्—इत्यनेन सर्वत्रैव सम्बत्स-
रव्रते प्राप्ते गोदानादीनां परिगणना क्रियते; सुखावबोधार्थम्
आदरार्थम् महानान्निकव्रतस्य कालविशेषद्योतनार्थञ्च—इति न
किञ्चिदनुचितम् । तत्र, उपनयनव्रतन्तावत् सावित्र्या अथय-
नार्थमुक्तम् । गोदानव्रतमाग्नेयेन्द्रपावमानानां देवपर्वणाम्,
व्रातिकव्रतमारण्यकस्य शुक्रियवर्जस्य, आदित्यव्रतं शुक्रियाणाम्,
औपनिषदव्रतमुपनिषद्वाह्यस्य, ज्यैष्ठसामिकव्रतमाज्यदोहानाम-
ध्ययनार्थम्—इति बोद्धव्यम् । ननु, 'चत्वारि वेदव्रतानि'—इति
गोतमेन पुरुषसंस्कारमध्ये पाठात् कथममीषामध्ययनार्थत्वमु-
च्यते ? । नैष दोषः ।

“तपोविशेषैर्विविधैर्व्रतैश्च विधिदेशितैः ।

वेदः कृत्स्नोऽधिगन्तव्यः सरहस्यो द्विजन्मना” ।

इति मनुनाऽध्ययनार्थत्वस्याप्यमीषामुपदेशात् । तस्मात् पुरार्थ-
नामेव सतामेषां संयोगवृत्त्यन्वायेनाध्ययनार्थत्वन्यादरणीयम्
॥०॥ २८ ॥०॥

पुनरपि साधारणधर्ममुपदिशति,—

तेषु सायं प्रातरुदकोपस्पर्शनम् ॥ २६ ॥

व्याख्यातोऽचरार्थः । सायं प्रातः—इति गुणविधानार्थमुदकोप-
स्पर्शनमिति विहितमनूयते,—इति बोद्धव्यम् । पूर्वमुदकोपस्पर्शनं
कृतमूत्रपुरीषस्य मूत्रपुरीषलिप्ताङ्गस्य वा शौचसम्यत्त्यर्थम्, अयत्तु
स्नानविधिः—इति वा वर्णनीयम् ॥ ० ॥ २६ ॥ ० ॥

आदित्यव्रतन्तु न चरन्त्येके ॥ ३० ॥

एके शाखिन आदित्यव्रतं न चरन्ति । तुशब्दे विशेषद्योतनार्थः ।
कः पुनरसौ ? । उच्यते । येषां किल शाखिनामारण्यकान्तर्भूतानि
शुक्रियाणि व्यस्तानि पचन्ते, ते तावदादित्यव्रतं न चरन्ति ।
कस्मात् ? । आरण्यकाध्ययनेनैव तेषामधीतत्वात् । येषान्तु पुनः
कौथुमादीनामारण्यकात् पृथगेव शुक्रियाणि पचन्ते, ते खलु
शुक्रियाणामध्ययनार्थं मादित्यव्रतं चरन्ति । स खल्वयं विनि-
वेशविकल्पः तुशब्देन द्योत्यते ॥ ० ॥ ३० ॥ ० ॥

ये पुनरादित्यव्रतं चरन्ति, तेषां विशेषधर्मानुपदिशति,—

ये चरन्त्येकवाससो भवन्ति ॥ ३१ ॥

य शाखिन अरन्त्यादित्यव्रतं ते खल्वेकवाससो भवन्ति । एकमेव-
वासो येषां त इमे एकवाससः । अधरीयमेकमेव तेषां वासः,
न पुनरुत्तरीयमजिनमपीत्यर्थः ॥ ० ॥ ३१ ॥ ० ॥


आदित्यञ्च नान्तर्दधतेऽन्यत्र वृक्षशरणाभ्याम् ॥३२॥

वृक्षः प्रसिद्धः । शरणं गृहम् । वृक्षशरणाभ्यामन्यत्रादित्यं नान्तर्दधते नापवारयन्ति नाच्छादयन्ति,—इत्येतत् । के ? । ये चरन्यादित्यव्रतम् । एवमुत्तरत्रापि । तथाच, वृक्षशरणयोश्चायां वर्जयित्वा योऽधर्मात्तैरप्यादित्यव्रतचारिभिश्चूचादिना नादित्योऽन्तर्धातव्यः—इत्यर्थः ॥०॥ ३२ ॥०॥

नापोऽभ्यवयन्यूर्ध्वं जानुभ्यामगुरुप्रयुक्ताः ॥ ३३ ॥

जानुभ्यामूर्ध्वं अप उदकं नाभ्यवयन्ति नावतरन्ति । किं नित्यवदेव नावतरन्ति ? । न । किन्तुहि ? । उच्यते । अगुरुप्रयुक्ताः । गुरुभिः प्रयुक्ताः गुरुप्रयुक्ताः ते न भवन्ति,—इत्यगुरुप्रयुक्ताः । अगुरुप्रयुक्ताः खल्वादित्यव्रतचारिणो जानुभ्यामूर्ध्वमपो नाभ्यवयन्ति । गुरुप्रयुक्तास्तु तदभ्यवयन्तोऽपि न प्रत्यवायभाजो भवन्ति,—इति गुर्वीक्षया दोषाभावं दर्शयति ॥०॥ ३३ ॥०॥

इति महामहोपाध्यायराधाकान्तसिद्धान्तवागीशभट्टाचार्या-
त्मजस्य श्रीचन्द्रकान्ततर्कालङ्कारस्य कृतो गोभिलीयगृह्यसूत्रभाष्ये
द्वितीयप्रपाठकस्य प्रथमकाण्डिका ॥०॥



गोभिलीयगृह्यसूत्रे

तृतीयप्रपाठके द्वितीया काण्डिका ।

आदित्यव्रतात् परमध्ययनकमा न्माहानान्निकेन व्रतेन भवित-
व्यम् । औपनिषदज्यैष्ठसामिक्रव्रतयोस्तु कालादीनां सामान्यात्
लाघवार्थः प्रासङ्गिक एवास्मिन् क्रमे उपन्यासः । महानान्निक-
व्रतस्य तु कालक्रियाकलापयोर्वैशिष्ट्यात् स्वे क्रमे उपन्यासो न
कृतः । अतः पृथगुपदिशति,—

द्वादश महानान्निकाः सम्बत्सराः ॥ १ ॥

महानान्नीनामध्ययनार्था महानान्निकाः द्वादश सम्बत्सराः भवन्ति
॥०॥ १ ॥०॥

नव षट् त्रयः ॥ २ ॥

महानान्निकाः सम्बत्सराः भवन्ति ॥०॥ २ ॥०॥

इति विकल्पः ॥ ३ ॥

इत्येतेषां चतुर्णां पञ्चाणां विकल्पो बोद्धव्यः । स खल्वयं विकल्पो-
नैच्छिकः दोषाष्टक्यासात् । किन्तु व्यवस्थितः । कथन्नाम ? । पुरु-
षशक्तिशीलकालवयोऽवस्थाविशेषापेक्षया एते विकल्पा भवन्ति ।

अथवा । पूर्वपूर्वकल्पेषु कृत्रभूयस्त्वात् फलभूयस्त्वं कल्पनीयम् ।
तथाच कर्मप्रदीपः ।

“यत्र स्यात् कृत्रभूयस्त्वं श्रेयसोऽपि मणीषिणः ।

भूयस्त्वं ब्रुवते तत्र कृत्रात् श्रेयो ह्यवाप्यते” ।

इति । एवञ्च सर्वान् पुरुषान् प्रत्यविशेषणामी विकल्पा भवन्ति
न तु पुरुषशक्त्याद्यपेक्षया—इति सिद्धम् । अस्मिंस्तु पक्षे पूर्वत्र
प्रत्येकं वाशब्दा लुप्तवत् द्रष्टव्यः । कथन्नाम ? । द्वादश वा नव वा
षट् वा त्रयो वा महानान्तिकाः सम्बत्सरा भवन्ति—इति ॥०॥
३ ॥०॥

सम्बत्सरमध्येके ॥ ४ ॥

सम्बत्सरमात्रमपि महानान्तिकव्रतमेके आचार्या मन्यन्ते ॥०॥
४ ॥०॥

व्रतन्तु भूयः ॥ ५ ॥

तुशब्दः पूर्वेषां पक्षाणां व्यवच्छेदार्थः । कथन्नाम ? । सम्बत्सरमात्र
पक्षे व्रतं भूयो बह्वतरं भवति न पूर्वेषु पक्षेषु । किमनेनोक्तं भवति ? ।
एतदनेनोक्तं भवति । येऽप्यत्रानियता धर्मा वक्ष्यन्ते,—“अनियमो
वा कृष्णस्थानासनपन्यभक्षेषु”—इति, तेऽपि वार्धक्यव्रतचर्यापक्षे
नियमेनानुष्ठेयाः, पूर्वेषु तु पक्षेष्वनियम एव—इति । तुशब्दो
विशेषार्थो वा । सम्बत्सरव्रतचर्यापक्षे विशेषेण नियमेन बह्वतरं
व्रतं भवति—इत्यत्रापि पूर्ववदेवार्थः । अन्येतु तुशब्दं हेत्वर्थं मन्य-

माना वर्णयन्ति,—यस्मात् “तिष्ठेद्दिवा, आसीत नक्तम्”—इत्येव-
मादि विषमधर्मवत्त्वात् दुरनुष्ठेयं बज्जकालमेतद्रूपं, तस्मात् सम्-
त्सरमात्रमनुष्ठेयम्—इत्येकेषां मतम्—इति ॥०॥ ५ ॥०॥

किं य एव कश्चित् सम्बत्सरपक्षेऽप्यधिक्रियते ? । न । कस्तर्हि ? ।
उच्यते ।

पूर्वै श्रेष्ठ्युतामहानाम्नः ॥ ६ ॥

पूर्वैः—बज्जवचनात् पित्रादिभिः त्रिभिः पुरुषैः, यथोक्तव्रतचर्या-
पूर्वकमाचार्यस्यानुगमनं कुर्वद्भिर्महानाम्नोऽध्ययनविशेषाः श्रुता-
श्चैदभूवन्, तदा खल्वसौ सम्बत्सरपक्षेऽप्यधिक्रियते, न य एव कश्चित्
॥०॥ ६ ॥०॥

अथापि रौरुकिब्राह्मणं भवति ॥ ७ ॥

अथ एतस्मिन् महानाम्निकव्रतविषये रौरुकिब्राह्मणमपि भवति,—
व्रतचर्याप्ररोचनार्थम् । (आभासान्तं सूत्रम्) ॥०॥ ७ ॥०॥

कुमारान् ह स्म वै मातरः पाययमाना आहुः ॥ ८ ॥

ह वै—इत्यनर्थकावैतिह्यार्थकौ वा निपातौ । कुमारान् उत्सङ्ग-
गतान् स्तनन्धयान्, स्तन्यं पाययमाना मातरः आहुः स्तं ब्रुवन्ति स्म
किल । स्म—इत्ययमपि वाऽनर्थक एव निपातः ॥०॥ ८ ॥०॥

शक्करीणां पुत्रका व्रतं पारयिष्णवो भवतेति ॥ ९ ॥

हे पुत्रकाः ! शक्करीणां महानाम्नीनामध्ययनार्थं यदेतद्रूपं, तस्य

पारयिष्यवः समापयितारो भवत यूयम् । अनया असदाशिषा
महानास्त्रिकव्रतस्य पारं गन्तुं समर्था भवत,—इत्यर्थः । इतिः
ब्राह्मणवाक्यपरिसमाप्त्यर्थः ॥०॥ ६ ॥०॥
अथेदानीं महानास्त्रिकव्रतधर्मानाह,—

तासुनुसवनमुदकोपस्पर्शनम् ॥ १० ॥

तासु शङ्करीषु विषये—महानास्त्रिकव्रते—इत्येतत् । तासु शङ्करीषु
अधीयमानासु—इति केचित् । अनुसवनम्—सवनमनु लक्ष्मी-
कृत्यानुसवनम्—त्रिमन्थमित्यर्थः । उदकोपस्पर्शनं स्नानं कर्त्तव्यम्
॥०॥ १० ॥०॥

नानुपस्पृश्य भोजनं प्रातः ॥ ११ ॥

अनुपस्पृश्य अस्नात्वा प्रातर्भोजनं न कर्त्तव्यं । प्रातःशब्दो दिवाव-
चनः । उक्तमप्युपस्पर्शनं पुनरुच्यते,—अनुपस्पृश्य प्रातर्भोजने दो-
षातिशयप्रज्ञापनार्थमुपस्पर्शस्यावश्यकवोपदेशार्थञ्च ॥०॥ ११ ॥०॥

सायमुपस्पृश्याभोजनमासमिदाधानात् ॥ १२ ॥

उपस्पृश्य स्नात्वा आसमिदाधानात् समिदाधानपर्यन्तं सायमभोजनं
कर्त्तव्यम् । सायं शब्दो रात्रिपरः ॥०॥ १२ ॥०॥

कृष्णवस्त्रः ॥ १३ ॥

कृष्णं मेचकं वस्त्रं यस्य सोऽयं कृष्णवस्त्रः, भवेत्—इति सूत्रशेषः
॥०॥ १३ ॥०॥

कृष्णभक्षः ॥ १४ ॥

भवेत् । केनाप्युपायेन ॥०॥ १४ ॥०॥

आचार्याधीनः ॥ १५ ॥

भवेत् । उक्तमपि पुनरुच्यते, अतिशयेनाचार्याधीनत्वप्रज्ञापनार्थम् । कथन्नाम ? । व्रतकर्माद्याचार्याविरोधेनैव कर्तव्यम्, माह पितृ गुरुश्रूषाद्याचार्यानिष्ठेन न कर्तव्या—इति । तथाच मनुः ।

“न चानिष्ठो गुरुणा खान् गुरुनभिवादयेत्” ।

इति । अथवा । अधर्मचरणादन्यत्राचार्याधीतत्वं पूर्वमुक्तम्, इह पुनरधर्मसंयुक्तस्याद्याचार्यादेशस्य परिपालनमनुशिष्यते—इति न किञ्चिदनुचितम् । आचार्येनानिष्ठो ब्रह्मचारी खान् गुरुन्नाभिवादयेत्—इत्यपि पूर्वैव गतार्थमिति बोद्धव्यम् । अतएव मनुना गुणै वसतो ब्रह्मचारिणः सामान्यत एव तदभिहितम् ॥०॥ १५ ॥०॥

अपन्यदायी ॥ १६ ॥

पन्थानं दातुं शीलमस्येति पन्थदायी स न भवतीत्यपन्यदायी भवेत् । येषामपि,—

“चक्रिणो दशमोऽस्य रोगिणो भारिणः स्त्रियाः ।

स्नातकस्य च राज्ञश्च पन्था देयो वरस्य च” ।

इत्येवमादि स्मृत्यन्तरेषु पन्थदानमुपदिष्टं तेषामपि पन्था न देयः—इत्यर्थः ॥०॥ १६ ॥०॥

तपस्वी ॥ १७ ॥

भवेत् । व्रतस्यापि तपस्वात् पुनरुपादानं व्रतव्यतिरिक्तमन्यदप्यु-
पवासादिकन्तपः कुर्यादित्येवमर्थम् । अथवा ।

“तपोविशेषै र्विविधै र्व्रतैश्च विधिदेशितैः” ।

इति मनुना व्रततपसोर्भेदेनोपन्यासात् अन्यथा व्याख्यास्यामः ।
तपस्वी—चान्द्रायणादि तपोविशेषवान्, इन्द्रियसंयमादिरूप तपो
विशेषवान् वा भवेत्—इति । यद्यप्येतदपि,—

“सन्निधयेन्द्रियग्रामं तपो बृद्धयर्थात्मनः” ।

इति मनुना, “स्वयमिन्द्रियमोचनम्”—इत्याचार्य्येण च गुरौ-
वसतो ब्रह्मचारिणः सामान्यतोऽभिहितम्, तथाप्यत्र पुनरुपादानं
व्यतिरेके दोषातिशयार्थं व्रतवैगुण्यार्थं वा ॥०॥ १७ ॥०॥

तिष्ठेद्दिवा ॥ १८ ॥

दिवा अहनि, तिष्ठेद्दूर्द्धो भवेत् नोपविशेत् न च पर्यटेत—
अन्यत्र सन्ध्योपासनादे र्भिन्नाचर्यातश्च ॥०॥ १८ ॥०॥

आसीत नक्तम् ॥ १९ ॥

नक्तं रात्रौ, आसीत उपविशेत् न शयीत ॥०॥ १९ ॥०॥

वर्षति च नोपसर्पेच्छन्नम् ॥ २० ॥

वर्षति पर्जन्ये, कृन्नं मनुष्यैराच्छादितं गृह्णादिकमियेतत् । नोप-
सर्पेत् न गच्छेत् न प्रविशेदिति यावत् । कियन्तं कालम् ? ।

याव न्न वर्षोपशमः । कुतः ? । वर्षति,—इति वर्त्तमानवदुपदेशात् ।
 गृहाद्युपसर्पणप्रतिषेधात् वृक्षमूलमुपसर्पतेऽपि न दोषः—इति
 वर्णयन्ति । चशब्दा दर्पणसम्भावनायामपि गृहोपसर्पणं निषि-
 द्यते । अथवा । चशब्दा द्वाति च वाद्यौ नोपसर्पेच्छन्नमिति बोद्ध-
 व्यम् । गृहावस्थितस्तु वर्षत्यपि न निष्क्रामेत् । कस्मात् ? ।
 नोपसर्पेदितिकरणात् । वहिरवस्थितस्य खल्वेतत् सम्भवति । न
 च गृहान्निष्क्रमे प्रमाणं पश्यामः । अन्ये पुनरध्याहाररसिका
 व्याचक्षते,—वर्षति निष्क्रामेत्, न पुनः प्रविशेत्—इति ॥०॥
 २० ॥०॥

वषन्तं ब्रूयादापः शक्यं इति ॥ २१ ॥

ऋतावृत्तौ वा अहनि रात्रौ वा यस्मिन् कस्मिंश्चित् काले वषन्तं
 पर्जन्यं ब्रूयात्—आपः शक्यं इति मन्त्रम् । वषन्तमिति वर्त्त-
 मानवदुपदेशात् यावद्वर्षं पौनःपुण्येन मन्त्रपाठोऽवगम्यते ।
 अन्यथा वर्षति नोपसर्पेदित्ययं पि विषयो वर्षप्रारम्भ एव स्यात् ।
 परतस्तु गृहोपसर्पणेऽपि न दोषः स्यात् । इयते च । तस्माद्
 यथोक्त एवार्थः । अन्येवाहुः,—वर्षस्य प्रारम्भे सकृदव मन्त्रपाठो
 न तु सततवर्षं पौनःपुण्यं मन्त्रावृत्तिर्वा—इति । उत्तरमन्त्रद्वय-
 पाठोऽप्यनेनैव व्याख्यातः ॥०॥ २१ ॥०॥

विद्योतमानं ब्रूयादेवऋरूपाः खलु शक्यं भवन्तीति
 ॥ २२ ॥

ऋर्जन्यम् ॥०॥ २२ ॥०॥

स्तनयन्तं ब्रूयान्मह्यमहान् घोष इति ॥ २३ ॥

स्तनयन्तं गर्जन्तम् ॥ ० ॥ २३ ॥ ० ॥

न स्ववन्तीमतिक्रामेदनुपस्पृशन् ॥ २४ ॥

स्ववन्तीं निष्कगामनुपस्पृशन् स्नानमकुर्वन् (वर्त्तमानसामीप्ये वर्त्तमानवदुपदेशः) नातिक्रामेत् । स्ववन्तीमतिक्रमिष्यन् स्नात्वाऽतिक्रामेदित्यर्थः । तथाच स्मरणम् ।

“असन्तर्प्य पितृन् देवान् नदीपारन्तु न ब्रजेत्” ।

इति । तदनेन स्नानमप्यर्थात् सिद्धति । यच्च, “स्नात्वा न च नदीं तरेत्”—इति वचनान्तरम्, तदस्मच्छाखिव्यतिरिक्तविषयम् । अथवा । प्रमाणस्योभयथादर्शनात् वर्त्तमानसामीप्यमप्युभयथैव व्याख्येयम् । सोऽयं विकल्पः,—स्नात्वा वा स्ववन्तीमतिक्रामेत्, अतिक्रम्य वैनां तत्रैव स्नायात्—इति ॥ ० ॥ २४ ॥ ० ॥

न नावमारोहेत् ॥ २५ ॥

ऋज्वर्थं सूत्रम् ॥ ० ॥ २५ ॥ ० ॥

प्राणसंशये तूपस्पृश्यारोहेत् ॥ २६ ॥

नावारोहणमकुर्वन् श्वैरव्याघ्रादिभिः प्राणसंशये,—नावारोहणमन्तरेण स्ववन्त्यतिक्रमे प्राणसंशये सम्भाव्यमाने वा,—उपस्पृश्य स्नात्वा नावारोहेत् । तु—इत्यनर्थको निपातः ॥ ० ॥ २६ ॥ ० ॥

तथा प्रत्यवरुह्य ॥ २७ ॥

प्रत्यवरुह्य नावोऽवतीर्य, तथैव उपसृष्टेत् स्नायादित्यर्थः ॥०॥

२७ ॥०॥

कस्मात् पुनः कारणात् त्रिषवनोपसृष्टादयो बाहुल्येनोदकाश्रया
एव धर्मा महानान्निक्रते विधीयन्ते? । उच्यते ।

उदकसाधवो हि महानान्न इति ॥ २८ ॥

हिशब्दो यस्मादर्थः । इतिः प्राकाशे । उदकं साधु अधीनं
यासाम्, उदकेषु विषये साधवः कुशला हिता वा या स्नाः खल्विमा
उदकसाधव उदकदात्र्यः कथ्यन्ते । यस्मान्न महानान्न उदकसाधव
इति प्रसिद्धं तस्मात्तदीयव्रते बाहुल्येनोदकाश्रयाणां धर्माणां
विधानं युक्तमित्यभिप्रायः ॥०॥ २८ ॥०॥

यस्मादुदकसाधवो महानान्न स्नात्तदीयव्रतमाचरतः फलमपि
तदनुरूपमेव भवति,—इत्याह,—

एवं खलु चरतः कामवर्षी पर्जन्यो भवति ॥ २९ ॥

खल्वित्यनर्थकोनिपातः । एव मुक्तप्रकारेण व्रतं चरतः, पर्जन्यः
इन्द्रः, कामवर्षी भवति । काम्यन्ते—इति कामाः, तान् वर्षितुं
शीलं यस्य स खल्वयं कामवर्षी भण्यते । यत्किञ्चिदसौ कामयते
तत्तत्सर्वमिन्नो वर्षति सत्यादयतीत्यर्थः । अथवा । पर्जन्यशब्दो
मेघवचनः । यत्र यत्र यदा यदा असौ वर्षं कामयते, तत्र तत्र
तदा तदा मेघोवर्षति—इति वाक्यार्थः ॥०॥ २९ ॥०॥

अथेदानीं नियमवाज्ज्यात् दुरनुष्ठेयत्वं व्रतस्य मन्यमानः परम-
दयालुः खल्वाचार्यः केषुचिद्भर्त्सेष्वनियममुपदिशति,—

अनियमो वा कृष्णस्थानासनपन्यभक्षेषु ॥ ३० ॥

कृष्णवस्त्रं, दिवा ऊर्द्धावस्थानं, रात्रौ आसनमुपवेशनम्, पन्याऽ-
प्रदानं, कृष्णभक्षम्—इत्येतेषु अनियमो नियमाभावो वा ।
विकल्पेनामीषामनुष्ठानमित्यर्थः ॥०॥ ३० ॥०॥

अधुना महानाप्नोनां आवणकालमुपदिदिक्षुरिदमाह,—

तृतीये चरिते स्तोत्रीयामनुगापयेत् ॥ ३१ ॥

तृतीये व्रतभागे चरिते,—व्रतस्य तृतीयेभागे चीर्णे सतीत्यर्थः ।
स्तोत्रीयामेकामनुगापयेत् ब्रह्मचारिणे आवयेदाचार्यः ॥०॥ ३१ ॥०॥

एवमितरे स्तोत्रीये ॥ ३२ ॥

एव मनेन प्रकारेण इतरे अपरे अपि द्वे स्तोत्रीये अनुगापये-
दित्यनुवर्त्तते । तथाच व्रतस्य एकस्मिन् तृतीयभागे चीर्णे एकाम्,
अपरस्मिन् तृतीयभागे चीर्णे अपराम्, अन्यस्मिन् तृतीयभागे
चीर्णे चान्यां स्तोत्रीयामनुगापयेदित्यर्थः ॥०॥ ३२ ॥०॥

सर्वावाऽन्ते सर्वस्य ॥ ३३ ॥

सर्वस्य व्रतस्थान्ते वा सर्वाः स्तोत्रीयाः युगपदेवानुगापयेत्
॥०॥ ३३ ॥०॥

अनुगापनस्य कालमभिधाय प्रकारमाह,—

उपोषिताय संमीलितायानुगापयेत् ॥ ३४ ॥

‘वाग्यतो न भुञ्जीत चिरात्र महोरात्रौ वा’—इति वक्ष्यमाणेन विधिना उपोषिताय कृतोपवासाय, संमीलिताय परिणद्धाचाय ब्रह्मचारिणे अनुगापयेत् ॥०॥ ३४ ॥०॥

कथं पुनर्ब्रह्मचारिणोऽच्छोः परिणह्नं कर्त्तव्यम्? । तदुच्यते ।

कंसमपां पूरयित्वा सर्वौषधीः कृत्वा हस्ताव-
वधाय प्रदक्षिणमाचार्योऽहतेन वसनेन परिणह्येत्
॥ ३५ ॥

कंसं कांस्यभाजनं अपां पूरयित्वा अद्भिर्वर्द्धयित्वा, सर्वौषधीः कृत्वा सर्वांश्च ता औषधयश्च ताः सर्वौषधीः त्रीक्षादीः सप्त, कृत्वा,—उपस्थितत्वात् कंसस्थितास्त्रेवाप्सु स्थापयित्वा, तास्त्रेव सर्वौषधिमिश्रास्त्रेषु हस्ताववधाय ब्रह्मचारिणो हस्तौ निमज्ज्य, प्रदक्षिणं यथा भवति तथा अहतेन वसनेन ब्रह्मचारिणोऽच्छिणो आचार्यः परिणह्येत् परिरेष्टयेत् । एवन्तावत् निमग्नहस्तः परिणद्धाक्षो वाग्यतो ब्रह्मचारी अरण्ये चिरात्रमहोरात्रं वा उपवसेत् । तत उपोषिताय वाग्यताय तथैव निमग्नहस्ताय परिणद्धाचाय ब्रह्मचारिणे अरण्य एवाचार्योऽनुगापयेत् । अथन्तावदेकः पक्षः ॥०॥ ३५ ॥०॥

अथञ्चापरः पक्षः,—

परिणहनान्ते वाऽनुगापयेत् ॥ ३६ ॥

परिणहनान्ते अवसाने तदनन्तरमित्येतत् । पूर्वत्राप्येतदविशेषात्
परिणहनान्त एवेति व्याख्येयम् । तदानीमेव वा अनुगापयेत् ।
एतस्मिन्नपि पक्षे वाग्यताय निमग्नहस्ताय परिणद्धाक्षाय अरण्य
एवानुगापनं भवति, किन्तु अनुपोषिताय,—इत्येतावानेव वि-
शेषः । ततश्चात्र पक्षे अनुगापनात् पश्चादुपोषणं प्रत्येत्यम् ।
हस्तोन्मज्जनोत्थान चक्रमणानि तु स्नान सन्ध्योपासन मूत्रपुरोष-
करणमन्तरेण न कर्त्तव्यानि । परिणहनसंश्रुतौ तत्रापि न कर्त्तव्य
एव । तथा चोक्तम् ।

“न हस्तोन्मज्जनोत्थाने कार्ये स्नानादिकं विना ।

अचिसन्नहनत्यागस्तत्रापि न भवेत् क्वचित्” ।

इति ॥०॥ ३६ ॥०॥

यदि उपोषितायानुगापनं यदि वा अनुपोषिताय, उभयथा-
प्युपवासोऽस्त्येव । अतस्तद्विधिमाह,—

परिणद्धो वाग्यतो न भुञ्जीत चिराचमहेरात्रौ वा
॥ ३७ ॥

तथैव निमग्नहस्तः परिणद्धाक्षो वाग्यतो ब्रह्मचारी अरण्ये नि-
वसन् चिराचं—त्रीण्यहेरात्राणि न भुञ्जीत । चिराचाशक्तौ
अहेरात्रौ वा न भुञ्जीत । अहश्च रात्रिश्च अहेरात्रौ—अहे-
रात्रमित्यर्थः । अथवा । उपोषितायानुगापनपक्षे अनुगापनात्
पूर्वमुपवासः,—‘उपोषिताय संमोक्षितायानुगापयेत्—इत्यनेनैव-

प्राप्तः । तस्मादनुषेविताद्यानुगापनपक्ष एवानुगापनात् परमु-
पवासविधायकमेतत् सूत्रं वर्णनीयम् । अस्यामपि वर्णनार्थं
प्राक्तनोऽप्युपवासः चिराच्च महोरात्रं वा बोद्धव्यः । कस्मात् ? ।
अस्मादेव दर्शनात् । अरण्ये निवसन्—इति कुतो व्याख्यायते ? ।
उत्तरसूत्रानुसारात् ॥०॥ ३७ ॥०॥

यदि व्याघ्रादिभयादरण्ये चिराच्च महोरात्रं वा निवसुं न शक्यते,
तदा किं कर्त्तव्यम् ? । उच्यते ।

अपिवाऽरण्ये तिष्ठेदास्तमयात् ॥ ३८ ॥

अपिवा अथवा, आस्तमयात् आ अस्तमयात्—अस्तमयपर्यन्त-
मित्येतत् । तावन्तं कालमरण्ये तिष्ठेत् रात्रौ तु ग्राम एव ॥०॥
३८ ॥०॥

श्रोभूतेऽरण्येऽग्निमुपसमाधाय व्याहृतिभिर्हुत्वाऽथै-
नमवेक्षयेत् ॥ ३९ ॥

श्वः अनागतदिने भूते, प्रभाते जाते,—इत्यर्थः । अरण्ये अग्निमुप-
समाधाय,—इत्युक्तार्थम् । प्रकृतत्वादरण्येप्राप्ते पुनररण्यग्रहणं ग्राम
निवासपक्षेऽप्यरण्यं गत्वैवेतत् कर्म कर्त्तव्यमित्येवमर्थम् । व्याहृतिभि-
र्हुत्वा, द्रव्यानादेशादाज्जेन,—इत्यर्थः । ऊत्वा,—इत्यवचने अना-
देशात् पुरस्ताच्चेपरिष्ठाच्च होमः प्राप्नोति, अतो ऊत्वा—इत्युक्तम् ।
व्याहृतिभिरितिवचनं क्रमार्थम् । कथन्नाम ? । व्याहृतिभिर्हुत्वा
एनमवेक्षयेत्, न तु तत्त्वसमापनमपि कृत्वा,—इति । एवमेके ।

व्याहृतिभिरितिवचनं परिसंख्यानार्थम् । तेन क्षिप्रहोमः स्यात् ।
 एवमपरे । अथ शब्दः पूर्वप्रकृतार्थः । होमानन्तरमथ पूर्वप्रकृतमेनं
 ब्रह्मचारिणं अवेक्षयेदाचार्यः । अथ शब्द आनन्तर्यार्थोवा । तद-
 यमर्थः । व्याहृतिभिर्ज्ज्ञा अथ अक्षिपरिणहनमोचनानन्तर मेन-
 मवेक्षयेत्—इति ॥०॥ ३८ ॥०॥

किमवेक्षयेत् ? । तदाह,—

अग्निमाज्यमादित्यं ब्रह्माणमनड्वाहमन्नमपोदधी-
 ति ॥ ४० ॥

इत्येतान्यवेक्षयेत् । अग्न्यादयः प्रसिद्धाः । ब्रह्माणं विप्रम् । ब्राह्म-
 णमिति पाठे व्यक्त एवार्थः । असमासकरणात् पृथक् पृथगवेक्षणम्
 ॥०॥ ४० ॥०॥

किन्तूष्णीमवेक्षयेत् ? । न । कथन्तर्हि ?—

स्वरभिव्यस्यं ज्योतिरभिव्यस्यमिति ॥ ४१ ॥

स्वरभिव्यस्यमित्यनेन मन्त्रेण । मनसैव मन्त्रपाठो बोद्धव्यः । कुतः ? ।
 परतोऽस्य वाग्विसर्गसूत्रादिदानोमपि वाग्यतत्वावगतेः । प्रति-
 दर्शनं मन्त्रावृत्ति र्याख्याता ॥०॥ ४१ ॥०॥

किं स ह्यदवेक्षयेत् ? । न । किन्तर्हि ?—

एवं चिः सर्वाणि ॥ ४२ ॥

एव मनेन प्रकारेण प्रत्येकेनेत्यर्थः । सर्वानि अग्न्यादीनि चिरवे-
 क्षयेत् । प्रथमेन सहैव चित्वं बोद्धव्यम् । सर्वाणि—इत्येतावति कृते

मिलितानामग्यादीनामवेक्षणमप्याशङ्कते कश्चिदित्येवंशब्दनिर्देशः
 क्रियते । अथैवं, सर्वाणि—इति शक्यमवक्तुम् एवमित्येतावतैव
 गतार्थत्वात् । उच्यते । एवं त्रिः—इत्येतावति कृते सन्निहित-
 तरस्य मन्त्रस्यैवैवमा परामर्शान्मन्त्रस्यैव त्रिः पाठोऽवेक्षण-
 सहदेव,—इत्यपि भवत्याशङ्का कदाचित् कस्यचिदिति तां निर-
 स्तितुं सर्वाणीत्याह । सर्वाणीत्यनेनाग्यादीनामवगमात् प्रत्यासत्या
 तदन्विताया एवावेक्षणक्रियाया वाराभिधानं चिरित्यनेन स्यात्,
 न मन्त्रपाठक्रियायाः ॥०॥ ४२ ॥०॥

शान्तिं कृत्वा गुरुमभिवादयते ॥ ४३ ॥

शान्तिं कृत्वा,—इति सिद्धमपि पुनरुच्यते क्रमार्थम् । तेन वाम-
 देव्यगानान्तमिदानीमाचार्यः कुर्यात्, तदनन्तरं ब्रह्मचारी गुरु-
 मभिवादयते । व्याख्यातः क्वाप्रत्ययार्थः पूर्वापरीभावमात्रम् ।
 अथवा । ब्रह्मचारी स्वयमेव शान्तिं कृत्वा गुरुमभिवादयते ।
 सेयं शान्तिं व्रतापवर्गविहिता । अतएवानन्तरं दक्षिणामु-
 पपद्यते । स्थालीपाकादयश्च व्रतान्तकर्त्तव्या एव । अन्यैव वा
 शान्तिरिह विधीयते,—इति न किञ्चिदनुचितम् ॥०॥ ४३ ॥०॥
 योऽयं गुरोरभिवादः,—

सोऽस्य वाग्विसर्गः ॥ ४४ ॥

अस्य ब्रह्मचारिणः परिणहनात् प्रभृति वाग्यतस्यासीनस्य ॥०॥

४४ ॥०॥

अनङ्वान् कंसो वासो वर इति दक्षिणाः ॥ ४५ ॥

अनङ्वान् बलीवर्द्धः । कंसः कांस्यभाजनम् । एतच्चानडुत् मन्त्रि-
धातुक्त्वात्तन्मूल्यरूपमिच्छन्ति । वासो वसनम् । इदमपि पूर्ववत् ।
वरो गौः । तथा चोक्तम् ।

“गौर्विशिष्टतमा विप्रैर्विदेष्यपि निगद्यते ।

न ततोऽन्यद्वरं यस्मात्तस्माद्गौर्वर उच्यते” ।

इति । इत्येता महानाजिकव्रते आचार्यस्य दक्षिणा भवन्ति ॥ ० ॥
४५ ॥ ० ॥

तिस्र एव स्तोत्रोद्याः, दक्षिणा श्रेमाश्वतस उपदिश्यन्ते । का
पुनरत्रगतिः ? । उच्यते ।

प्रथमे विकल्पः ॥ ४६ ॥

प्रथमे द्रव्यद्वये विकल्पो बोद्धव्यः । तस्मात् प्रथमायां स्तोत्रोद्यायां
श्रुताया मनङ्वान् कंसो वा दक्षिणा, द्वितीयायां वासः, तृती-
यायां वरः—इति । मेयं गतिः ॥ ० ॥ ४६ ॥ ० ॥

आच्छादयेद्गुरुमित्येके ॥ ४७ ॥

महानाजिकव्रतदक्षिणाप्रस्तावात् प्रायश्चित्तमिदमुच्यते । येषां व्रता-
नां प्रातिकौपनिषदिकानामन्ते दक्षिणा न सृजिता, तेषु गुरु-
माच्छादयेत् प्रीणयेत् । यावता वस्तुना गुरुः प्रीयते, तावदक्ष-
मपि निश्चितं दक्षिणा भवति—इत्येके आचार्या मन्यन्ते । एक-

ग्रहणम्,—एकेषां मुख्यानामाचार्याणामिदं मतमित्येकानाचार्यान् पूजयितुं नात्मीयं मतं पर्युदसितुम्। तथा चोक्तम्।

“येषां व्रतानामन्तेषु दक्षिणा नाभिधीयते।

वर स्तत्र भवेद्दानमपि वाऽऽच्छादयेद्गुरुम्”।

इति। अस्मादपिकारणात् उपनयनव्रतान्तेऽपि गौरेव दक्षिणा वाच्या। अन्येतु,—महानान्निकव्रत एव यथोक्तदक्षिणाया अन्नाभे स्तत्रमिदं योजयन्ति ॥०॥ ४७ ॥०॥

प्रासङ्गिकमभिधाय महानान्निकव्रतशेषमेवानुसरति,—

ऐन्द्रः स्थालीपाक स्तस्य जुहुयादृचः साम यजामह इत्येतयर्चा सदसस्पतिमद्भुतमिति वोभाभ्यां वा ॥४८॥

इन्द्रो देवता यस्य सोऽयमैन्द्रः, स्थालीपाकः। तस्य जुहुयादेका-
माहुतिमित्यर्थः। तस्येत्यवयववल्गुणा षष्ठी। तेन सर्वहुतत्वं न
कर्तव्यम्। केन मन्त्रेण जुहुयात्?। ऋचं साम यजामहे—इत्ये-
तथा ऋचा। सदसस्पतिम्—इत्येतया वा। उभाभ्यां वा आभ्या-
मृग्भ्यां मिलिताभ्यामित्यर्थः ॥०॥ ४८ ॥०॥

तदिदमन्यत्राप्यतिदिशति,—

अनुप्रवचनीयेष्वेवम् ॥ ४९ ॥

अनु पश्चात् व्रतान्ते—इत्येतत्। प्रवचनं प्रकृतग्रन्थश्रावणं येषु व्रतेषु
क्रियते, तानि खल्विमान्यनुप्रवचनीयानि गोदानादीनि व्रतानि
भण्यन्ते। तेषु अनुप्रवचनीयेषु सर्वेष्वेव व्रतेषु, एवम्—अन्ते ऐन्द्रः

स्थालीपाक स्तस्य जुहुयादित्यतिदिश्यते। अनुप्रवचनीयेष्विति-
करणाच्च उपनयनव्रतान्ते न भवति ऐन्द्रः स्थालीपाकः।
कुतः?। तस्य सहप्रवचनीयत्वात्। किन्तु तदन्ते सावित्रश्चर-
भंवतीत्यवोचाम ॥०॥ ४८ ॥०॥

इदानीं सकलव्रतान्तमेवाधिष्ठत्य किञ्चिदुपदिशति,—

सर्वत्राचार्यं तदशकं तेनारात्समुपागामिति मन्त्र-
विशेषः ॥ ५० ॥

सर्वत्र सर्वेषु व्रतान्तेषु। इति,—अयं, मन्त्रविशेषः कर्त्तव्यः। कः
पुनरसौ?। उच्यते। यत्र 'चरिष्यामि'—इति पदं, तत्र 'अचा-
र्यम्'—इति पदं कर्त्तव्यम्। 'अचारिष्यम्'—इति पाठान्तरम्।
एवं यत्र 'तच्छकेयम्'—इति पदं, तत्र 'तदशकम्'—इति, यत्र
'तेनर्ह्यासम्'—इति पदं, तत्र 'तेनारात्सम्'—इति, यत्र 'उपैमि'
—इति पदं, तत्र 'उपागाम्'—इति। सर्वत्र,—इति करणादुप-
नयनव्रतान्तेऽप्ययं विशेषः स्यात्। कुतः?। सर्वत्र ग्रहणस्यैवमर्थ-
त्वात्। अन्यथा तदनर्थकं स्यात्। अनुप्रवचनीयेषु—इति खल्व-
नुवर्त्तत एव। तस्मात् सहप्रवचनीयस्यापि संग्रहार्थं सर्वत्र-
ग्रहणम्।

स खल्वयं होमश्चरुहोमात् परतः स्मिष्टकृतश्च पूर्वं स्यात्।
कस्मात्?। चरुहोमात् परतः सूत्रणात्। प्राक् स्मिष्टकृत आ-
वापः—इति वचनाच्च। द्रव्यानुपदेशादाज्यद्रव्यकश्च स्यात्। यच्च,—
ब्रह्मचारिणां जपमात्रं न होमो वचनाभावात् स्वाहान्तानामपि

होमदैवत—इत्यादीनां होमादर्शनात्—इति सरलावर्णनम् । तदसङ्गतम् । जपेऽपि वचनाभावस्याविशेषात् । ‘अग्ने व्रतपते इति जुत्वा’—इति पूर्वत्र होमकरणतया सूत्रितानां मन्त्राणां अर्चा-मित्यादि पदोद्देशमात्रसूत्रेण होमस्यावगतेऽपि । व्रतारम्भे होमवत् व्रतसमाप्तावपि होमस्य वर्णयितुमुचितत्वाच्च । एवञ्च, समावर्त्तन-मध्ये एतद्धोमाभिधानं भवदेवस्यासङ्गतम् । कुतः ? । व्रतान्त-विहितत्वादस्य । कर्मान्तरत्वाच्च समावर्त्तनस्य । व्रतञ्चरित्याभो-त्यादेर्व्रतारम्भकत्ववत् व्रतमर्चामित्यादेरपि व्रतसमापकतया तस्यै-वान्तताया वक्तुमुचितत्वाच्च ॥०॥ ५० ॥०॥

आग्नेयेऽज ऐन्द्रे मेषो गौः पावमाने पर्वदक्षिणाः
॥ ५१ ॥

आग्नेये देवपर्वणि आविते अजो दक्षिणा आचार्यस्य । ऐन्द्रे देव-पर्वणि आविते मेषः । पावमाने देवपर्वणि आविते गौः । एव-मेताः पर्वदक्षिणाः,—पर्वणामध्ययनार्थं दक्षिणाः पर्वदक्षिणाः ज्ञेयाः । सामर्थ्याद्गोदानव्रतान्त एवैतादक्षिणा भवन्ति । अथ सुखावबोधार्थं कर्मक्रमः प्रदर्श्यते । उपनयनव्रतान्ते सावित्र-श्वरः । चरुहोमात् परतः खिष्टकृतश्च प्राक् अग्ने व्रतपते व्रतमर्चा-मित्यादिविशेषमुक्त्वा पञ्चभि र्मन्त्रै राज्येन होमः । कर्मसमाप्तौ गौ र्दक्षिणा । नान्दीमुखश्राद्धं, केशान्तकरणम्, गोदानार्थं पुन-रुपनयनम्, व्रतान्ते आग्नेयेन्द्रपावमानानां देवपर्वणां समस्तानां साम्नाञ्चाश्रावणम्, ऐन्द्रश्वरः, तस्य च यथोक्तरीत्याहोमः, अत्रापि

प्राक् खिष्टकृतः, अग्ने व्रतपते व्रतमचार्षमित्यादि पूर्ववद्धोमः,
कर्मान्ते अजगोमेषदक्षिणादानम् । पुनर्नान्दीमुखश्राद्धं, व्राति-
कार्थं पुनरुपनयनम् । उत्तरोत्तरव्रतचर्याकाले पूर्वपूर्वव्रतान्त-
आवितस्वाध्ययनम् । एवं सर्वेषु व्रतेषु द्रष्टव्यम् ॥०॥ ५१ ॥०॥

अवसिता प्रासङ्गिकीकथा । महानास्तिकव्रतशेषमेवेदानोमनु-
वर्त्तामहे,—

प्रत्येत्याचार्यः सपर्षत्कं भोजयेत् ॥ ५२ ॥

प्रत्येत्य अरण्यात् प्रत्यागत्य, आचार्यं भोजयेत् । किमेकाकिनमेव ? ।
न । सपर्षत्कम् । सह पर्षदा वर्त्तते—इति सपर्षत्क स्तम्—शिव्य-
वर्गसहितमित्यर्थः । सपरिषत्कमिति पाठेऽपि तथैवार्थः ॥५२॥

सब्रह्मचारिणश्चोपसमेतान् ॥ ५३ ॥

समानं तुल्यवेदाध्ययनार्थं ब्रह्मचर्यं व्रताचरणं येषां, त इमे
सब्रह्मचारिणः स्वशाखिनो भवन्ते । अपि वा । समानं तुल्यकालं
ब्रह्मचर्यं येषां ते स्वस्वमे सब्रह्मचारिणो भिन्नशाखिनोऽप्युच्यन्ते ।
तांश्च उप समीपे समेतान् भोजयेत् । यत्र स्वयं ब्रह्मचर्यमाचरति
तत्समीपे भिन्नगुरवोऽपि ये ब्रह्मचारिणः समेताः स्युः, तानपि
भोजयेदित्यर्थः । उपसमेतानितिकरणात् भिन्नगुरवोऽपि ल-
भ्यन्ते ॥०॥ ५३ ॥०॥

ज्येष्ठसाम्नो महानान्निकेनैवानुगापनकल्यो व्याख्या-
तः ॥ ५४ ॥

ज्येष्ठसाम्नोऽनुगापनकल्योऽनुगापनविधिर्महानान्निकेनैवानुगापन-
विधिना व्याख्यातः,—इति पूर्वोक्तं सर्व्वमतिदिश्यते । ननु त्रीणि
तावत् ज्येष्ठसामानि पथन्ते, तत् कथमत्र ज्येष्ठसाम्नः—इत्येक-
वचनम् ? । उच्यते । जात्याश्रयणात् त्रयाणामपि ज्येष्ठसाम्ना-
मेकस्यामृचि गीतत्वाभिप्रायाद्वा एकवचनम्—इति न दोषः ॥
॥ ० ॥ ५४ ॥ ० ॥

तच्चैतानि नित्यव्रतानि भवन्ति ॥ ५५ ॥

तत्र ज्येष्ठसाम्नि विषये एतानि वक्ष्यमाणानि नित्यव्रतानि याव-
ज्जीवनमनुपालनीयानि व्रतानि भवन्ति । न तु यावद्ब्रतमेव ।
कुतः ? । नित्यशब्दस्यैवमर्थ्यात् । अन्यथा, व्रतानि भवन्ति—इत्ये-
तावति कृतेऽपि व्रतान्तरसूचितानामिवामीषामपि यावद्ब्रतमनु-
पालनं स्यादेवेति नित्यपदमनर्थकं स्यात् । समावर्त्तनोत्तर-
भाविनः शूद्रोपयमस्य निषेधाच्च । नित्यधर्म्माः—इत्यकृत्वा नि-
त्यव्रतानि,—इतिकरणाच्चैवमवगन्तव्यम् । यत्र हि यावद्ब्रतमनु-
ष्ठेयत्वमभिप्रेयत, तत्र नित्यधर्म्माः—इति क्रियते । यथा गोदा-
नादौ ॥ ५५ ॥

न शूद्रामुपेयात् ॥ ५६ ॥

शूद्रां नोदहेत् । 'चतस्रो ब्राह्मणस्य भार्या भवन्ति तिस्रो वै

चैका चेतरेषाम्—इति गृह्योपयमस्यापि प्राप्तत्वात् प्रतिषिध्यते ॥
॥०॥ ५६ ॥०॥

न पश्चिमांशं भुञ्जीत ॥ ५७ ॥

अज्वर्यं सूत्रम् ॥०॥ ५७ ॥०॥

एकधान्यमेकदेशमेकवस्त्रञ्च वर्जयेत् ॥ ५८ ॥

एकञ्च तत् धान्यञ्चेति एकधान्यं वर्जयेत् । यस्मिन् देशे यानि धान्यानि भवन्ति तत्र तेषां मध्यादेकं वर्जयेत्,—कदाचिदपि न भुञ्जीत । एकदेशं वर्जयेत् । गन्तव्यदेशानां मध्यादेकदेशं वर्जयेत्,—कार्यार्थमपि न गच्छेत् । एकवस्त्रञ्च वर्जयेत् । कार्पासशाणकौशेयानां मध्यादेकं वस्त्रं वर्जयेत्,—न जातुचिदपि परिदध्यात् ।

एवं वा—

एकधान्यं वर्जयेत्,—एकमेव धान्यं सर्वदा न भक्षयेत् । एकदेशं वर्जयेत्,—न यावज्जीवमेकस्मिन्नेव देशे निवसेत् । एकवस्त्रमेकवस्त्रत्वमित्यर्थः । (धर्मप्रधानो निर्देशः) । तदपि वर्जयेत् । कथन्नाम ? । येष्वपि प्रेतस्नानप्रेतोदकदानादिषु एकवस्त्रत्वं स्मृत्यन्तरेषूपदिष्टं तेष्वप्येकवस्त्रत्वं—वर्जयेत्,—एकवासा न भवेदित्येतत् । अन्ये तु वर्णयन्ति,—‘अधरीयोत्तरीयभेदात् प्राप्तयोर्द्वयोर्वाससो रेकं वासः प्रेतोदकदानादिकालेषु वर्जयेत्,—तदानीमेकवासा भवेदित्यर्थः’—इति । तदसङ्गतम् । कस्मात् ? ।

यस्मादेवं खल्वन्येषां प्रेतोदकदानादिष्वेकवस्त्वत्वं न स्यात् । इत्यने
च । तस्मादस्मदुक्तैव व्याख्या ॥०॥ ५८ ॥०॥

उद्धृतादिरङ्गिरूपस्युशेत् ॥ ५९ ॥

जलाशयादुद्धृताभिरङ्गिरूपस्युशेदाचानेत् । यद्वा । कृतमूत्रपुरीषस्य
मलदिग्धाङ्गस्य वा यच्छौचं तदिहोपस्यर्शः । तदुद्धृताभिरङ्गिः
क्षुर्यान्नाशयस्याभिः । स्नानमेव कस्मा न व्याख्यायते । उच्यते ।
एवं किल वर्णनायां पुण्यमलिलावगाहनमपि यावज्जीवनमस्य
निषिद्धं स्यात् । तथाऽन्यत्रापि नित्यनैमित्तिकबहिःस्नानमस्य
न स्यात् । तच्चानिष्ठम् । तस्माद् यथोक्त एवार्थः ॥०॥
५९ ॥०॥

आदेशनात्प्रभृति न मृण्मयेऽश्रीयत् ॥ ६० ॥

प्राथमिकोपनयने यदिदमादेशनम्,—समिधमाधेह्यपोशान—
इत्यादिरूपं, तस्मादादेशनात् प्रभृति मृण्मये शरावादौ नाश्री-
यात्,—ज्यैष्ठसामिकव्रतं करिष्यमाणः । अथवा । ज्यैष्ठसामिक-
व्रतार्थं यदुपनयनं क्रियते, तत्र यदादेशनं समिधमाधेहि—
इत्यादिकं तस्मात् प्रभृति,—इत्यर्थः ॥०॥ ६० ॥०॥

न पिवेत् ॥ ६१ ॥

आदेशनात् प्रभृति मृण्मये न पिवेत् । चशब्दो लुप्तवत् द्रष्टव्यः,
—न च पिवेदिति ॥०॥ ६१ ॥०॥

अवणादित्येके ॥ ६२ ॥

ज्यैष्ठ्यामिकव्रततृतीयभागे चोर्णे, व्रतान्ते वा ब्रह्मचारिणे ज्येष्ठ-
 सान्नां यत् अवणमाचार्येण क्रियते, तस्मात् अवणात् प्रभृति
 न मृण्मयेऽश्रीयत् न च पिवेदित्येके आचार्या मन्यन्ते ॥ ० ॥
 ॥ ६२ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-
 तमजस्य श्रीचन्द्रकान्ततर्कालङ्कारस्य द्वौ गोभिलीयगृह्यसूत्र-
 भाष्ये तृतीयप्रपाठकस्य द्वितीया काण्डिका ॥ ० ॥

गोभिलीयगृह्यसूत्रे

तृतीयप्रपाठके तृतीया काण्डिका ।



गादानव्रतान्ते देवपर्षणां श्रावणविधानात् श्रावणादूर्द्धमेवाध्ययने
प्राप्ते वेदारम्भस्य कालो विधातव्यः । उपाकरणञ्च कन्दां
वक्तव्यम् । कस्मात् ? । एवं हि स्मरन्ति । ‘कन्दांशुपाकृत्याधी-
यत’—इति । अतस्तद्विधानार्थमिदमाह,—

प्रौष्ठपदीः हस्तेनोपाकरणम् ॥ १ ॥

प्रौष्ठपदो भाद्रपदः । तस्येयं पौर्णमासी प्रौष्ठपदी । तां प्रौष्ठ-
पदीं प्रति । हस्तेन—इति, “नक्षत्रेण युक्तः कालः”—इत्यण् ।
“लुवविशेषे”—इति तस्य लुप् । “नक्षत्रे च लुपि”—इति सप्तम्यर्थे
तृतीया । तेन हस्तयुक्ते काले—इत्यर्थः । स खल्वयं विकल्पः,—
प्रौष्ठपदीं वा हस्तेन वा—इति । कस्मात् ? । प्रौष्ठपद्यां हस्तस्या-
सम्भवात् समुच्चयानुपपत्तेः । कथमसम्भवः ? । पौर्णमास्यां सूर्या-
चन्द्रमसोः परमविप्रकर्ष-नियमात् । तथा चोक्तम् । “यः परमो
विकर्षः सूर्याचन्द्रमसोः सा पौर्णमासी”—इति । हस्तयुक्तकालो
ऽपि भाद्रपदशुक्लपक्ष एव ग्राह्यः । कुतः ? । उपस्थितत्वात् ।
अथवा । प्रौष्ठपदस्येयं तिथिः प्रौष्ठपदी तिथिसामान्यं भण्यते ।

न पुनर्भाद्रपदपूर्णिमैव । कस्मात् ? । “प्रौष्ठपदशुक्लपक्षे हस्तेना-
चार्यः सशिष्यः प्राङ्मुखः उदङ्मुखो वा”—इत्यादिगृह्यपरिशिष्ट-
वचनात् । सोऽयमेकः कालो न कालद्वयम् । तदेतस्मिन् काले
उपाकरणम् । उपाक्रियते प्रारभ्यते वेदस्याध्ययनं येन कर्मणा
तदुपाकरणं नाम कर्मविशेषो वेदाध्ययनार्थं, कर्त्तव्यम्—इति
सूत्रशेषः । उपाकरणं प्रकृष्टग्रन्थाध्ययनम्—इति केचित् ।

अत्र च प्रौष्ठपद्याम्—इति सप्तम्यां प्राप्तायां द्वितीयाकरणं
प्रतिशब्दाध्याहारार्थम् । तेन प्रति प्रौष्ठपदीं हस्तेनोपाकरणम्—
इति सिध्यति । यद्येवं किमतः ? । उत्सृष्टस्रोत्सृष्टस्य कृन्दसः
भाद्रपदशुक्लपक्षे प्रतिवर्षमुपाकरणं कर्त्तव्यम् । एतदतः । कथं
पुनरेतदवगम्यते,—यत् प्रतिशब्दमध्याहृत्य प्रतिवर्षमुपाकरणम्—
इति ? । लिङ्गादित्याह । “अतः आपुनरुपाकरणाद्देवं न व्याह-
रेयुः”—इति कर्मप्रदीपवचने खल्वापुनरुपाकरणादिति वचना-
दवगम्यते;—पुनः पुनरिदमुपाकरणं कर्त्तव्यम्—इति । यद्यपि
एतदुदगयनोपाकरणाभिप्रायं वचनं, तथाप्युपाकरणसामान्यादत्रा-
प्येवं कल्पयितुमुचितम् । अध्यापयितुराचार्यस्याध्ययनं कुर्वताञ्च
शिष्याणां खल्वस्थानोच्छ्वास विच्छेदादिभिः प्रमादकृतैश्च कृन्दसां
यातयामत्वं भवति । यातयामैश्च कृन्दोभिः कृतमपि कर्म न
यथोक्तं फलं जनयति । तत् खल्वेतत् यातयामत्वमुपाकरणोत्सर्ग-
लक्षणेन कर्मणाऽपनुद्यते । अस्मादपि कारणात् प्रतिवर्षमेवैतत्
कर्त्तव्यम् । तथा चोक्तम् ।

“अस्थानोच्छ्वास विच्छेद घोषणाध्ययनादिकम् ।

प्रमादिकं श्रुतौ यत् स्यात् यातयामत्वकारि तत् ।

प्रत्यब्दं यदुपाकर्म्म सौत्सर्गं विधिवत् द्विजैः ।

क्रियते ह्यन्दसां तेन पुनराध्यायनं भवेत् ।

अयातयामै ऋन्दोभि र्यत् कर्म्म क्रियते द्विजैः ।

क्रीडमानैरपि सदा तत्तेषां सिद्धिकारकम्” ।

इति ॥०॥ १ ॥०॥

उपाकरणविधिविवक्षया इदमाह,—

व्याहृतिभिर्हुत्वा शिष्याणां सावित्यनुवचनं यथो-
पनयने ॥ २ ॥

व्याहृतिभिर्हुत्वा सर्वेषामेव शिष्याणां सावित्र्यनुवचनमाचार्येण
कर्त्तव्यम् । यथोपनयने पक्षोऽर्द्धर्चश्च कृत्वा स्तथैवानुवचनमत्रापि
कर्त्तव्यमित्यर्थः । अत्र किञ्चिद्वक्तव्यमस्ति । हुत्वा—इत्येतावति-
कृतेऽपि विशेषानुपदेशात् व्याहृतिभिरेव होमो भविष्यति ।
तस्माद्व्याहृतिभिरिति वचनं कर्म्मक्रमार्थम् । कथञ्नाम ? व्या-
हृतिभिर्हुत्वा अनन्तरं सावित्र्यनुवचनं कर्त्तव्यमिति । किमतो
भवति ? । एतदतो भवति,—व्याहृतिहोमादनुपदमेवानुवच-
नमुपदिशन् अन्योऽपि होमो व्याहृतिहोमात् पुरतः स्यात्—
इति दर्शयति । व्याहृतिभिरित्यवचने हि व्याहृतिभिरेव होमः
स्यात् न पुनरन्योऽपि । तस्माद्व्याहृतिभिरिति वचनमादितो हो-
मान्तरद्योतनार्थम् । न चेदानीं तन्वसमापनाभावद्योतनार्थमेव
कुतो न स्यादिति वाच्यम् । आचार्येणैव परतः कर्म्मापवर्गस्य

सूचितत्वादिदानीं तन्त्रसमापनस्याप्रसक्तेः । कस्मात् पुनः कारणात्
 सूचितोऽयमन्यो होमो वेदारम्भात् परत एव न भवति ? । नैष
 दोषः । वेदारम्भात् परमेव कर्मापवर्गस्य सूत्रणान्तदानीमन्यस्य
 होमस्याभिविवेकस्यासम्भवात् । किञ्चित् पुरस्तात् किञ्चित् पर-
 स्ताद्धेतयमित्यर्द्धजरतीयस्यानुचितत्वाच्च । अत एव नियमार्थतापि
 वचनस्य नोच्यते । वाक्यभेदश्चैवमापद्येत । कुतः ? । श्रियाणां
 सावित्र्यनुवचनं, तच्च व्याहृतिभिरेव ऊत्वा—इत्यर्थभेदात् । अगत्या
 हि कश्चित्तथा । न चात्रागतिरस्ति । नियमे च गौरवमपि
 स्यात् । तस्माद् व्याहृतिहोमात् पुरस्तादेवान्यो होमः—इति
 सिद्धम् । कर्माप्रदीपवचनाच्चैवमाचार्यस्याभिप्रायोऽवधार्यते । त-
 चोदाहरिष्यामः ।

आह । कः पुनरयमन्यो होमो नाम ? । छन्दःप्रभृत्याहुति-
 षष्टिरूपः,—इति ब्रूमः । कथम् ?—इति चेत् । उच्यते । संहि-
 तायां गायत्रीछन्दस्का या च्चः पद्यन्ते, तासामाद्यया च्च
 तावदेकामाहुतिं जुहुयात् । एवमुष्णिगनुष्टुप् वृहती पङ्क्ति त्रिष्टुप्
 जगतीछन्दस्कानामपि च्चामादिभूताभिरेकैकाभिः च्चभिरेकै-
 कामाहुतिं जुहुयात् । एवन्नावत् सप्त छन्द आहुतयो भवन्ति ।
 अनयैव रीत्या अतिच्छन्द आहुतयोऽपि सप्तैव भवन्ति । सप्तैव
 च विच्छन्द आहुतयः । तत्रातिच्छन्दविच्छन्दसामपि च्चन्दोभे-
 दत्वात् मिलित्वा एकविंशतिरेव छन्द आहुतयः सम्पद्यन्ते । एवं
 गानादीन् पञ्च, पर्वादीन् सप्तदश, संहितादीन् त्रौन्, ब्राह्म-
 णादीन्ष्टौ, षडङ्गादीन् षट्, जुहुयात् । स खल्वयमाहुतिषष्टि-

रूपोऽन्यो होमः । ततो व्याहृतिभिर्ज्ज्वा सावित्र्यनुवचनम् ।
 तदाह कर्मप्रदीपः । “पुरस्ताच्छालाया उपलिप्तेऽग्नेः पश्चादा-
 चम्योपविश्य कृन्दांसि विच्छन्दसि सर्पिषा जुत्वा गानेषु पर्वा-
 दीन् वेदे षडङ्गे च ग्रन्थादीन्, ये वाऽधीताः येषां वा ज्ञायते
 तान् जुहोति व्याहृतीश्च”—इति । अत्र ‘कृन्दांसि’—इत्यति-
 च्छन्दसामप्युपलक्षणम्—इति नारायणोपाध्यायाः । अत्र खल्वा-
 दितश्चन्दोहोमादिकमभिधाय व्याहृतीश्च—इति करणात् व्या-
 हृतिहोमात् प्राक्तनत्वमेव कृन्दोहोमादीनां सुव्यक्तमवगम्यते । स
 खल्वयमाचार्यस्यास्यष्टोऽभिप्रायः कात्यायनेन स्पष्टीकृतः । स खल्वा-
 चार्यस्यास्यष्टस्याभिप्रायस्य प्रदीप इव स्पष्टमुपदेष्टा,—इत्यवोचाम ।
 न च “व्याहृतीश्चेति सर्व्वप्रायश्चित्तहोमपरम्”—इति नारायणो-
 पाध्यायमतं युक्तमिति वाच्यम् । अवचनेऽपि तस्य प्राप्तत्वादानर्थ-
 क्वापत्तेः । एकस्य जुहोतिशब्दस्यैकत्र प्रधानहोमवचनत्वमन्यत्र च
 प्रायश्चित्तहोमपरत्वमिति तात्पर्य्यभेदस्यान्याय्यत्वात् । तन्त्वसमापन-
 स्यान्न्यत्राचार्य्येणोपदेशाच्च । तस्मात् कर्मक्रमार्थमेव तदुपादानम् ।
 उपविश्य—इति करणमपि कर्मक्रमप्रदर्शनार्थमेव । कथन्नाम ? ।
 उपवेशनानन्तरमेव कृन्दोहोमादयो भवन्ति न तु पुरस्तादपि—
 इति । अन्यथोपवेशनस्यापि परिभाषाप्राप्तत्वात्तदप्यनर्थकं स्यात् ।

यच्च,—‘व्याहृतीश्च’—इत्यनन्तरम्, ‘ततः प्रतिसरान्’—
 इत्यादिना प्रतिसरबन्धनादिकमुक्तम् । तच्च, ‘उत्सर्गैवोपाकरणं
 व्याख्यातम्’—इति व्यवहितमप्युपाकरणं ततः शब्देन परामृश्यते ।
 तेन, उपाकरणकर्म्मणः परं प्रतिसरबन्धनादिकमिति तस्यार्थः ।

कस्मात् ? । अव्यक्तं प्रधानगामि,—इति वचनात् । व्याहृतिहोमात् परमेवाचार्येण सावित्र्यनुवचनादेः सूत्रणाञ्च । अपि च । व्याहृतिहोमान्तस्यास्यष्टत्वात् तत् स्पष्टोक्त्य, व्याहृतिहोमात् पराचीनस्य कर्मकलापस्याचार्येणैव स्पष्टमुपदेशात् न पुनः स्पष्टीकरणमपेक्षितमिति तदनुक्ता, वक्ष्यमाणदध्यक्षतधानाभक्षणात् प्राक् प्रतिसरबन्धनमुपदिष्टं कात्यायनेन । तस्याचार्येणानुपदिष्टत्वात् । एवञ्च, व्याहृतिहोमात् पराचीनस्याचार्योपदिष्टस्य कर्मकलापस्य बुद्धिस्थत्वात् तस्यैव 'ततः प्रतिसरान्'—इति ततःशब्दात् परामर्शः,—इति न किञ्चिदनुचितम् । यदपि केचिदाहुः,—कृन्दांसोत्यादि द्वितीया निर्देशात् कृन्दःप्रभृतीनामेवात्र देवतात्वम् । ततश्च कृन्दोभ्यः स्वाहा—इति वा, गायत्रौ स्वाहा—इति वा जुहुयात्,—इति । तदप्यसङ्गतमेव । कुतः ? । षष्ठिसंख्यावचनात् । ऋगादिभिरेव होमस्याभिधानाञ्च । तथा चोक्तम् ।

“कृन्दसामेकविंशानां सहितायां यथाक्रमम् ।

तच्छन्दस्काभिरेवर्गिराद्याभिर्होम इव्यते ।

पर्वभिश्चैव गानेषु ब्राह्मणेषूत्तरादिभिः ।

अङ्गेषु च तथा मन्त्रैरिति षष्ठिर्जुहोतयः” ।

इति ॥०॥ २ ॥०॥

सामसावित्रीञ्च ॥ ३ ॥

अनुब्रूयादित्यनुवर्तनोपयम् । सावित्रीं ऋचमाश्रित्य यत् साम गोयते, तदिह सामसावित्रीमित्युच्यते । साम शवित्र्याश्चेति वक्तव्ये

सामसावित्रीचेति विभक्त्यव्ययः क्रियते,—द्वितीया निर्देश-
बलात् समस्तस्यैव साम्नोऽनुवचनं यथा स्यादित्येवमर्थम् । इतरथा
खलत्रापि यथोपनयने—पक्षोऽर्द्धर्द्धः षट्क्षः, तथैवानुवचनं
स्यात् ॥०॥ ३ ॥०॥

सोमः राजानं वरुणमिति च ॥४॥

सोमं राजानमित्येतस्यामृचि गीयमानं साम चानुब्रूयात् । सा-
मेति कस्मादर्थते ? । अधिकारात् । ‘वार्हस्पत्यमिति त्रिकम्’—
इति वचनाच्च । सोमं राजानमित्येतस्यां खल्वृचि गीयमानं साम
वार्हस्पत्यमित्याख्यायते । तच्च गेयगाने पद्यते । केचित्तु पूर्वेण
सूत्रेणास्यैकसूत्रतां कल्पयन्तो वर्णयन्ति । ‘साम सावित्रीञ्चानु-
ब्रूयात् । काम् ? । सोमं राजानमिति’—इति । तदसङ्गतम् ।
कस्मात् ? । यस्मात् सवितृदेवताका षट्क् सावित्री भवति, इयं
खल्वामेथी । अपि च । अस्यां वर्णनायां त्रिकस्यानुवचनं न
प्राप्नोति, द्विकस्यैव स्यात् । तच्चानिष्टम् । कुतः ? ।

“गायत्रीं साम सावित्रीं वार्हस्पत्यमिति त्रिकम् ।

श्रित्येभ्योऽनूच्य विधिवदुपाकुर्यात्ततः श्रुतम्” ।

इति वचनात् । तस्मादस्मदुक्त एवार्थः ॥०॥ ४ ॥०॥

आदितश्चन्द्रसोऽधीत्य यथार्थम् ॥ ५ ॥

चन्द्रसः प्रकृतस्य ग्रन्थस्य आदित अधीत्य आरभ्य यथार्थमिति
कर्माणः परिसमाप्तिरुच्यते । तन्वसमापनमिदानीं कर्तव्यमित्यर्थः ।

यच्च,—यथार्थमिति वचनादिदानीं ह्यन्दोहोमादिकमिति वर्ण-
यन्ति । तदसङ्गतम् । यथार्थशब्दस्य कर्मापवर्गमात्रार्थताया एव
सर्वत्रावगतेः । व्याहृतिहोमात् पूर्वमेव कर्मप्रदीपे तदुपदेशाच्च ।
तत् खल्वधस्तान्निवेदितमस्माभिः । एतस्मिन्नवसरे वाह्यै प्रतिसर-
बन्धनम् । तदाह कर्मप्रदीपः । “ततः प्रतिसरान् दक्षिणे
वाहावावधीरन् । अथ दध्यक्षतधाना भक्षयन्ति”—इति ॥०॥
॥ ५ ॥०॥

अक्षतधाना भक्षयन्ति धानावन्तं करम्भिणमिति ॥
॥ ६ ॥

अक्षता यवाः, त एव शृष्टा धाना भवन्ति । तथा चोक्तम् ।

“अक्षतास्तु यवाः प्रोक्ताः शृष्टा धाना भवन्ति ते” ।

इति । अक्षतधानाग्रहणं गोधूमादिधाना प्रतिषेधार्थम् । धाना-
वन्तमिति च्छेदा न साक्षा । कुतः ? । च्छेदगधिकारात् । भक्षयन्ति
सर्वे प्राश्नन्ति ॥०॥ ६ ॥०॥

दध्नः प्राश्नन्ति दधिकाव्णोऽकारिषमिति ॥ ७ ॥

दध्नः—इत्यवयवार्था षष्ठी । दध्नोऽवयवं सर्वे प्राश्नन्ति, दधिकाव्ण
इति मन्त्रेण । तदत्र धानानां दध्नस्य पृथगेव प्राश्ननम् । कस्मात् ? ।
सूत्रभेदेनैवोपदेशात् । भक्षयन्ति—इति ; प्राश्नन्ति—इति च ;
क्रिययोः पृथगेव निर्देशाच्च । दधिप्राश्ननमन्त्रञ्चोच्छ्रिष्टा एव पठेयुः
प्राणाग्निहोत्रमन्त्रवत् । ननु कृताचमना एव दधि प्राश्नयन्ति ? ।

न । आचान्तोदकाः—इति परतः करणादिदानीमाचमनाभाव-
 वखावगमात् । अथवा । ददानीमाचमनस्यानुपदेशादिहेच्छि-
 तैव नास्ति—इत्यवगम्यते । यत्र खल्वाचमनं नोपदिशति, तत्रो-
 च्छिष्टत्वमेव शिष्टा नेच्छन्ति । यथा प्राणाग्निहोत्रे सोमभक्षणादौ
 च । धानादधि चाखादयन्तो निगिरन्ति । तथाच कर्मप्रदीपः ।
 “अथ दध्यक्षतधाना भक्षयन्ति, दधिक्राव्णेन दधि धानावन्तेति
 धानाः, अखादयन्तो लेलिहन्ति, निगीर्याचम्योपविश्यानुवचन-
 मनुगानम्”—इति । अपरे तु,—धानादधो र्मिलितयोः प्रा-
 शनमिच्छन्ति ;—शुष्कानां धानानामभक्षयित्वा निगिरणमशक्यं
 मन्यमानाः । तदसङ्गतम् । पृथक् प्राशनस्योक्तत्वात् । तन्त्वान्तरे-
 ऽपि ‘दधिक्राव्णेन दधि धानावन्तेति धानाः’—इति भेदेनैवोप-
 न्यासाच्च ॥०॥ ७ ॥०॥

आचान्तोदकाः खाण्डिकेभ्योऽनुवाक्या अनुगेयाः
 कारयेत् ॥ ८ ॥

यदा सर्वे शिष्या आचान्तोदकाः सन्त उपविशन्ति, तदा
 खाण्डिकेभ्यः शिष्यसमूहेभ्यः अनुवाक्या अनुगेयाश्च कारयेत् ।
 आचार्यः स्वमुक्त्वा अनु पश्चात् शिष्यान् वाचयेत्, स्वयञ्च
 गोला शिष्यान् गापयेदित्यर्थः । सेयं खाण्डिकेभ्यः—इति—
 चतुर्थी व्यत्ययात् द्वितीयार्थे वर्णनोच्यते । खाण्डिकः समूहो
 घटेत्यनर्थान्तरम् । तथा चोक्तम् । “घटा खाण्डिक उच्यते”—

इति । काः पुनरनुवाक्या अनुगेयाश्चाभिप्रेयन्ते ? उच्यते । आ-
 आचार्यवचनादनु पश्चात् शिष्यैरुच्यन्ते—इत्यनुवाक्याः बह्वचन-
 स्तार्थवत्त्वात् याः काश्चन तिस्र च्चो भण्यन्ते । ता एव ऋचः
 आचार्यगानात् परतः शिष्यैर्गीयन्ते इत्यनुगेयाः,—तास्वेवर्चु-
 गोयमानानि त्रीणि सामानि कथ्यन्ते । अन्ये तु, अनुगेयाः—
 इति व्यत्ययात् स्तोलमभ्युपगच्छन्तो यानि कानिचित् त्रीणि
 सामानि वर्णयन्ति, न तास्वेवर्चु गोयमानानि—इति ।

एवं वा—

आचान्नोदका इति व्यत्ययात् द्वितीयार्थे प्रथमा । खाण्डिकेभ्य
 इत्यत्रापि तथैव द्वितीयार्थे चतुर्थी । तथाच, आचान्नोदकान्
 खाण्डिकान् अनुवाक्या अनुगेयाः कारयेदिति पूर्ववदर्थः ॥०॥

॥ ८ ॥ ० ॥

एवमुपाकरणात् परं किं तस्मादेवाङ्ग आरभ्याधोयते ? न ।
 किन्तर्हि ?—

सावित्रमहः काङ्क्षन्ते ॥ ९ ॥

सविता देवता यस्य, तत् सावित्रं हस्तनक्षत्रम् । तदयुक्तमहोऽपि
 सावित्रमित्याख्यायते । तद्योगात्तच्छब्दः । तदहः काङ्क्षन्ते
 प्रतिपालयन्ति,—तस्मिन्नङ्गि नाधोयते—इत्यर्थः ॥०॥ ९ ॥ ० ॥

उदगयने च पश्चिणीः रात्रिम् ॥ १० ॥

उदगयने उदङ्गं मार्गं प्रवृत्ते सवितरि । चशब्दात् पूर्वोपा-

कृत्य पक्षिणीं रात्रिं काङ्क्षन्ते । पचाविव दिवसावभितो यस्या
रात्रेः सेयं दिनद्वयसहिता रात्रिः पक्षिणी—इत्युच्यते ।

“दावक्तावेकरात्रिश्च पक्षिणीत्यभिधीयते” ।

इति वचनात् । इदञ्चोदगयनोपाकरणं येषामुत्तरारण्यकादीनां
दक्षिणायनेऽध्ययनं प्रतिषिद्धं, तेषामध्ययनार्थं बोद्धव्यम् । तथा
चोक्तम् ।

“नाधीयीतरहस्यानि शोत्तराणि विचक्षणः ।

न चोपनिषदस्यैव षण्मासान् दक्षिणायनान् ।

उपाहृत्योदगयने ततोऽधीयीत धर्मवित् ।

उत्सर्गस्यैव एतेषां तैष्यां प्रौष्ठपदेऽपि च” ।

इति ॥०॥ १० ॥०॥

उभयत एके त्रिरात्रम् ॥ ११ ॥

उभयत उभयस्मिन्नप्युपाकरणे त्रिरात्रमनध्यायमेके आचार्या
मन्यन्ते । त्रिरात्रं खल्वेतदुपाकरणदिनेन सहैव बोद्धव्यम् ॥०॥

११ ॥०॥

आचार्याणाञ्चोदकोत्सेचनमुभयत्र ॥ १२ ॥

उभयत्र उभयोरप्युपाकरणयोरुपाचार्याणामुदकोत्सेचनं उदका-
ञ्जलिप्रक्षेपेण तर्पणं कर्तव्यम् । आचार्याणाम्—इति पूजायां
बहुवचनम् । चण्डदादन्तेषामपि ऋष्यादीनाम् । वक्ष्यति च,
“चण्डांस्तृषीनाचार्यांश्च तर्पयेयुः”—इति ।

एवं वा—

आचार्याणां वज्रवचनादन्वेषाच्च ऋष्यादीनां तर्पणं कर्त्तव्यम् ।
 चशब्दात् ऋष्यादिपूजनमपि कर्त्तव्यम् । अन्ये तु वर्णयन्ति आ-
 चार्याणामित्यादिशब्दे लुप्तवद्द्रष्टव्यः—इति । तदिदं तर्पणादिकं
 होमात् पूर्वं कर्त्तव्यम् । तदाह कर्मप्रदीपः । “उत्सर्गैर्वोपाकरणं
 व्याख्यातम् । ऋषि सामान्याज्ञावधन्त सथैव निमज्जाचम्य ऋषि
 सामानि गायन्त ऋषींश्च निगमादिभिः सम्पूज्य पुरस्ताच्छालाया
 उपलिप्तेऽग्नेः पश्चादाचम्योपविश्य हन्दांसि विहन्दांसि जुत्वा”—
 इत्यादि । अत्र यद्यपि ऋषिपूजा निमज्जनानन्तरपठिता, तथा-
 यत्सर्गवन्निमज्जनतर्पणयोः पूर्वं प्रत्येतव्या । निमज्ज—इति पूर्व-
 कालता जुहोत्यपेक्षया—इति नारायणोपाध्यायाः । युक्तञ्चैतत् ।
 “उत्सर्गैर्वोपाकरणं व्याख्यातम्”—इत्यतिदेशस्यार्थवत्त्वात् । किम-
 न्यत् कुर्यादतिदेशः क्रमं विना । ऋष्याद्याज्ञावनादीनि हि स्वप-
 देनैव निर्दिश्यन्ते ।

अन्ये तु व्याचक्षते,—आचार्याणां गुरुणां वज्रवचनात् तत्
 पुत्रादीनामपि उदकोत्सेचनं गन्धोदकोद्वर्त्तनेनाङ्गोत्सादनं कर्त्त-
 व्यम्—इति । तदसङ्गतम् । कस्मात् ? । अशब्दत्वात् । तर्पणस्य च
 स्फुटमुपदेशात् ।

“उत्सादनञ्च गात्राणां स्नपनोच्छिष्टभोजने ।

न कुर्याद्गुरुपुत्रस्य पादयो स्वावनेजनम्” ।

इति मनुना गुरुपुत्रस्य गात्रोत्सादननिषेधाच्च ॥०॥ १२ ॥०॥

अवणामेक उपाकृत्यैतमासाविचात् कालं काङ्-
 क्षन्ते ॥ १३ ॥

अवर्णां अवणयुक्तां आवणस्य पौर्णमासीम्—इति केचित्। कस्मात् ?।
 “अवणेन आवर्णां पौर्णमास्याम्”—इति गृह्यान्तरात्। “अवर्णां
 अवणनक्षत्रम्”—इत्यपरे। कस्मात् ?। “अवणेन आवणस्य”—
 इति गृह्यान्तरात्। तदत्र भवन्तो भूमिदेवाः प्रमाणम्।
 द्वितीया व्याख्याता। अवर्णां प्रत्युपाकृत्य, आसाविचात् हस्त-
 नक्षत्रपर्यन्तम्, एतं कालम् एके काङ्क्षन्ते। अवर्णमुपाकृत्य
 ताव न पठन्ति, यावद्भाद्रपदे हस्तः—इति ॥०॥ १३ ॥०॥

तैषीमुत्सृजन्ति ॥ १४ ॥

तिथ्यः पुष्यनक्षत्रम्, तद्युक्ता या काचित्तिथिः सा तैषी। तां
 प्रत्युत्सृजन्ति उत्सर्गाख्यं कर्म कुर्वन्ति। तैषीं पौर्णमासीमिति
 केचित्। तद्युक्तम्। कुतः ?। सर्व्वचाविगानेनानुष्ठानात्।

“पुष्ये तु कन्दर्पां कुर्याद्वहिरुत्सर्जनं द्विजः”।

इति मनुवचनाच्च। सा खल्वियं तैषी द्वयो बोद्धव्या। कथन्नाम ?।
 प्रौष्ठपदोपाकरणपक्षे उदगयनोपाकृत्यैषीम्, उदगयनोपाकरण-
 पक्षे तु प्रौष्ठपदतैषीं प्रत्युत्सर्गः। एवञ्च “प्रौष्ठपदे तिथ्येण वहिः”
 —इत्यादि कर्मप्रदीपवचनमपि उदगयनोपाकरणपक्षे एव प्रौष्ठ-
 पदे उत्सर्गविधायकं मन्तव्यम्। आरण्यकादीनां खल्वध्ययनार्थ-
 मुदगयनोपाकरणम्। तस्यैव च प्रौष्ठपदे उत्सर्गः।

“उपाकृत्योदगयने ततोऽधीयीत कर्मवित्।

उत्सर्गस्यैव एतेषां तैषीं प्रौष्ठपदेऽपि च”।

इति वचनात् । प्रौष्ठपदोपाकरणे तु न प्रौष्ठपद एवोत्सर्गः ।
तत्र हस्तेनोपाकरणकर्तुं स्तत्रैव पुनस्तिथ्येणोत्सर्गासम्भवात् । अतएव
मनुनापि,—

“तिथ्ये तु छन्दसां कुर्यादहिरत्सर्जनं द्विजः ।

माघमासस्य वा शुक्ले पूर्वाह्ने प्रथमेऽहनि” ।

इति वचनोत्तरार्द्धेन प्रौष्ठपदोपाकरणपक्षाभिप्रायेणैवोदगयने
उत्सर्गाऽभिहितः ।

प्रौष्ठपदोत्सर्गात् परतस्तु यावदन्यदुपाकरणं न क्रियते, ता-
वदारण्यकादीनामध्ययनं न कर्तव्यम् । कस्मात् ? । “प्रौष्ठपदे
तिथ्येण वहिः”—इत्यादिना उत्सर्गमभिधाय, “अत आपुनरुपा-
करणद्वेदं न व्याहरेयु रन्यत्र ब्रह्मयज्ञात्”—इति कर्मप्रदोपवचने
अतःशब्देन प्रकृतस्यैवोत्सर्गस्यावगतेः ।

“नाधीयीत रहस्यानि सोत्तराणि विचक्षणः ।

न चोपनिषदस्यैव षण्मासान् दक्षिणायनान्” ।

इति वचनेन दक्षिणायणे सर्वदैवारण्यकादीनामध्ययननिषेधाच्च ।
अन्यानि तु छन्दांसि उत्सर्गात् परमपि शुक्लपक्षेऽध्येतव्यानि ।
तदाह मनुः ।

“यथाशास्त्रन्तु कृत्वैवमुत्सर्गं छन्दसां वहिः ।

विरमेत् पक्षिणीं रात्रिं तदेवैकमर्हनिशम् ।

अत ऊर्ध्वन्तु छन्दांसि शुक्लेषु नियतः पठेत् ।

वेदाङ्गानि च सर्वाणि कृष्णपक्षेषु सम्पठेत्” ।

इति । तदिदं वचनं परिशेषादारण्यकादिव्यतिरिक्तविषयमेवाव-

धार्यते । तस्मादारण्यकादीनामेवापुनरुपाकरणदनन्थाद्यो नान्येषामित्यादरणीयम् । केचिदेतदबुद्ध्या बह्विरुद्धं ब्रुवन्ति स्म । अलं ग्रन्थगौरवजनकेन तदीयदूषणोपन्यासेन ? ।

एवं वा—

तैषः पौषः । तस्येयं तिथिः तैषी । तां प्रत्युत्सृजन्ति,—एके—इत्यनुषज्यते । तथा च गृह्यान्तरकारः । “अवणेन आवण्यां पौर्णमास्याम्”—इत्युपाकरणं सूत्रयित्वा, “पौषस्य रोहिण्यां मध्यमायां वाऽष्टकायामध्यायानुत्सृजन्ति”—इति पौषे मासुत्सर्गं सूत्रयाञ्चकार । उत्सर्गविधिश्च कर्मप्रदीपादवगन्तव्यः ॥ ० ॥

१४ ॥ ० ॥

अथेदानीमाचार्यादीनामुदकोत्सेचनविधि रभिधीयते,—

प्राङ्मुखो वा ग्रामान्निष्क्रम्य या आपोऽनवमेहनीया स्ता अभ्येत्योपस्पृश्य च्छन्दाःस्पृषीनाचार्याश्च तर्पयेयुः ॥ १५ ॥

प्राङ्मुखो वा उदङ्मुखो वा ग्रामान्निष्क्रम्य । सोऽयं ग्रामान्निष्क्रमण एव प्राङ्मुखत्वादिनियमः । न पुनरपामपि प्रागादिदिगवस्थितत्वम् । या आपोऽनवमेहनीयाः । मेहनं मेढ्रं तस्मादवाचीनाः अवमेहनीयाः ताः न भवन्ति—इत्यनवमेहनीयाः, नाभिदग्नाः—इत्येतत् । तथा चोक्तम् । “नाभिदग्न उदकोऽनुपविष्टाः”—इति । ता एवभूता अपोऽभ्येत्य प्राप्य, उपस्पृश्य स्नात्वा, च्छन्दःप्रभृतीस्तर्पयेयुः सर्वे । चक्षन्दाद्ब्रह्मादींश्च तर्पयेयुः । तर्पण-

क्षेदं कुशमयान् ऋषीन् स्थलस्थान् गन्धादिभिः समूज्य कर्त्तव्यम् ।
 तर्पणानन्तरञ्च स्थलस्थानां ऋषीनां जलाञ्जलिप्रक्षेपेनाभिषेकः
 कर्त्तव्यः । तथाच कर्मप्रदीपः । “कौशानृषीन् स्थलस्थान् गन्ध-
 माह्यदिभिः सत्कृत्य नाभिदग्ध उदकेऽनुपविष्टा ब्रह्माणं वेदान्
 देवानृषींश्चन्द्रांस्त्याचार्याश्च तर्पयेयुः, उच्चैर्ऋषीनभिषिञ्चन्ति”—
 इत्यादि । “ऋषीणां सिच्यमानानाम्”—इति च । अत्र च श्रुत-
 यैव विभक्त्या तर्पणं बोद्धव्यम् । तेन ॐ ब्रह्माणं तर्पयामि—
 इत्यादिकः प्रयोगः । तथाच नित्यतर्पणे कर्मप्रदीपः ।

“यवाङ्नि स्तर्पयेद्देवान् सतिलाङ्निः पितृनपि ।

नामाऽन्ते तर्पयामीति आदावामिति च ब्रूवन्” ।

इति । तदिदमुपाकरणादुत्सर्गाच्च परं सूत्रयन्नाचार्य उत्सर्गेऽपि
 तर्पणं दर्शयति । एतच्च कर्मप्रदीपकृता स्पष्टीकृतम् । तदिदमुपा-
 करणमुत्सर्गश्च गृहस्थादिभिरपि कर्त्तव्यम् । अन्यथा खल्वयातया-
 मता च्छन्दसां न भवेत् । तथाच स्मरणम् ।

“उपाकर्मात्सर्जनञ्च वनस्थानामपीष्यते ।

धारणाध्ययनाङ्गत्वात् गृहिणां ब्रह्मचारिणाम्” ।

इति ॥०॥ १५ ॥०॥

अथेदानीमनध्यायविवक्षयेदमाह,—

तस्मिन् प्रत्युपाकरणेऽभ्यानाध्याय आपुनरुपाकरणा-
 च्छन्दसः ॥ १६ ॥

उदगयनोपाकरणं प्रत्युपाकरणमुच्यते । तस्मिन् प्रत्युपाकरणे कृते

सति । अभ्रानाध्यायः । अभ्रदर्शनेऽनाध्यायोऽभ्रानाध्यायः । सदै-
वाभ्राणां सद्भावादभ्रदर्शनातिशयिकं गृह्यते,—इति कर्कोपा-
ध्यायाः । अभ्रदर्शनञ्चेदं सर्वरूपोपपन्नम्—इति भट्टनारायणो-
पाध्यायाः । किं पुनरत्र तत्त्वम् ? । उत्तरं तत्त्वमिति ब्रूमः ।
कस्मात् ? । “अभ्रदर्शने च सर्वरूपे”—इति गृह्यान्तरात् । कत-
मानि पुन स्तानि रूपाणि कियन्ति च ? । उच्यते । उल्का
वायु स्तनित विद्युद् वर्षाणि पञ्चैव ।

अध्ययनमध्यायः, आ अध्यायः आध्यायः, न आध्यायः, अना-
ध्यायः । एवञ्च सम्यगध्ययननिषेधात् गुरुमुखाद् यदध्यनं क्रियते,
तत्रैवानध्यायो न तु व्याख्यानचिन्तनादावपि,—इति बोद्ध-
व्यम् । कियन्तं कालं यावदनाध्यायः ? । आ पुनरुपाकरणात् ।
पुनरुपाकरणपर्यन्तम् । कस्य अनाध्यायः ? । च्छन्दसः वेदस्य ।
तेन वेदाङ्गादीनामध्ययनेऽप्यदोष एव । तथाच स्मरन्ति ।

“वेदोपकरणे चैव स्वाध्याये चैव नैत्यिके ।

नानुरोधोऽध्ययनध्याये होममन्त्रेषु चैव हि” ।

इति ।

“तस्मादहरहर्वदमनध्यायमृते पठेत् ।

यदङ्गं तदनध्याये गुरोर्वचनमाचरन्” ।

इति चैवमादि ॥०॥ १६ ॥०॥

विद्युत्स्तनयितुपृषितेष्वकालम् ॥ १७ ॥

विद्युत् प्रसिद्धा । स्तनयितुः सशब्दो भेदः । पृषन्ति विन्दवः

संजातान्यस्येति पृषितं वर्षणमित्येतत् । एतेषु समासकरणान्नि-
लितेषु जातेषु, आकालं—निमित्तकालादारभ्य अपरेद्यु र्यावत्
स एव काल स्थावन्तं कालम् । छन्दसोऽनाध्यायः—इत्यनुवर्तते ।
तानि खल्वेतान्यनृतौ यदैव जायन्ते तस्मादेव कालादारभ्य आ-
कालमनध्यायं कुर्वन्ति, चतौ तु प्रादुष्कृताग्निसमय एव,—इति
बोद्धव्यम् । तथा च मनुः ।

“विद्युत्स्नितवर्षेषु महोक्तानाञ्च संस्रवे ।

आकालिकमनध्यायमेतेषु मनु रब्रवीत् ।

एतांस्त्वभ्युदितान् विद्याद् यदा प्रादुष्कृताग्निषु ।

तदा विद्यादनध्यायमनृतौ चाभ्यदर्शने” ।

इति । अत्र खलु, अनृतौ चाभ्यदर्शने,—इति परतः कुर्वन् प्रा-
दुष्कृताग्निष्वमीषामभ्युदये चत्तावप्याकालिकमनध्यायं बोधयति ।
सन्ध्यासु विद्युत्स्नितयोः सन्निपाते पुनः सज्योतिरनध्यायः,
वर्षणे त्वहोरात्रम् । कस्मात् ? ।

प्रादुष्कृतेष्वग्निषु तु विद्युत्स्नितनिखने ।

सज्योतिः स्थादनध्यायः शेषे रात्रौ यथा दिवा” ।

इति मनुवचनात् । तदत्र, विद्युत्स्नितनिखने,—इति समास-
करणात् द्वयोः सन्निपातं दर्शयति । शेषे, विद्युत्स्नितवर्षेषु,—
इति त्रयाणां पूर्वोक्तानां शेषे—वर्षे सति, यथा दिवाऽनध्यायस्तथा
रात्रावपीत्यहोरात्रमित्यर्थः । रघुनन्दनखेतद्विशेषमजानानः,—
महोक्तासहचरितत्वेन महागर्जनमाकालिकम्, अल्पगर्जने तु
सज्योतिरनध्यायः,—इत्येकत्र, वर्षासु सज्योतिरिति चान्यत्र,

अप्रमाणमेव यदृच्छया ब्रुवाणोऽनादेयवचन एव विदुषाम् । यत् पुनर्हारीतवचनम्—“सायंसन्ध्यास्तनिते रात्रिं प्रातःसन्ध्यायामहोरात्रम्”—इति केवलस्तनितेऽप्यनध्यायं विदधाति, तदपि वाचनिकत्वादविरुद्धम् । यदि पुनर्विद्युत्स्तनितयोः सन्निपाते सज्योतिः, केवलस्तनिते अहोरात्रमिति वैषम्यादयुक्तमिति विभाव्यते, तदा तद्वचनं धर्मनैपुण्यकामं प्रति बोद्धव्यम् । कुतः ? ।

“नित्यानध्याय एव स्याद्भामेषु नगरेषु च ।

धर्मनैपुण्यकामानां पूतिगन्धे च सर्वदा” ।

इति मनुवचने धर्मनैपुण्यकामनयाप्यनध्याये विशेषदर्शनात् । विद्यानैपुण्यकामस्य तु नैषोऽनध्यायः—इति द्रष्टव्यम् । अनयैव दिशा,—

“सन्ध्यायां गर्ज्जते मेघे शास्त्रचिन्तां करोति यः ।

चत्वारि तस्य नश्यन्ति आयुर्विद्या यशो बलम्” ।

इत्येवमाद्याः स्यतयोऽपि व्याख्याताः । सोऽयं मनोः स्वरसलभ्यः शास्त्रार्थः । अथात्रापरितोषोऽनध्यायरूचीनाम्,—प्रत्येकमेवामीषामनध्यायनिमित्तत्वमस्तु । तथापि वचनान्तराणि धर्मनैपुण्यविद्यानैपुण्यकामविषयतयैव व्याख्येयानि । तत्राप्यतिशयविशेषाद् विशेषः, इति वक्तुमुचितं—न पुनर्यदृच्छया प्रलपितुम् । अथवा । अस्मदाचार्यस्यैतावदेव मतं, मतान्तराणि चान्येषामिति न कञ्चिदनुचितम् । सा चेयं रीतिरन्यत्रापि यथासम्भवमनुसरणीया ॥ ॥०॥ १७ ॥०॥

उष्णपातभूमिचलनज्योतिषोरुपसर्गेषु ॥ १८ ॥

उक्ता,—

“वृहच्छिखा च सृक्काया रक्तनीलशिखोज्ज्वला ।

पौरुषी च प्रमाणेन उक्ता नानाविधा मता” ।

इत्युक्तलक्षणा । तासां पाते इतस्ततोऽनेकमहोक्तानां सप्पाते ।
कुतः ? । “महोक्तानाञ्च संभवे”—इति वचनात् । एतेनोक्ता-
पातेऽहोरात्रानध्यायविधायिकाः सृतयोऽपि व्याख्याताः । भूमि-
चलने पृथिव्यायां चलितायाम् । तत्राहोरात्रानध्यायपरं सृत्य-
नारं विद्यानैपुण्यकामविषयं वर्णनीयम् । ज्योतिषोश्च सूर्या-
चन्द्रमसोरुपसर्गे ग्रहणे । एतेषु निमित्तेषु आकालं कृन्दसोऽना-
ध्यायः—इति वर्तत एव । समासकरणमत्र लाघवायम् । एकै-
कशः खल्वमीषामनध्यायनिमित्तत्वम् । तच्च चृतावप्यविशिष्टम् ।
तथाच मनुः ।

“निर्घाते भूमिचलने ज्योतिषाञ्चोपसर्जने ।

एतानाकालिकान् विद्यादनध्यायानृतावपि” ।

इति । अत्र खल्वसमासकरणात् बह्वचननिर्देशाच्च प्रत्येकमेषा-
मनध्यायनिमित्तत्वमवगम्यते । यत्तु,—

“अद्य न कीर्त्तयेद्वत्स राज्ञो राहोश्च सृतके” ।

इति मनुवचनम् । तद्वत्सैपुण्यकामविषयम् । यदपि,—

“समाप्य वेदं द्युनिश्चमारण्यकमधीत्य च ।

पञ्चदश्यां चतुर्दश्यामष्टम्यां राजसृतके” ।

इति याज्ञवल्क्यवचनम् । तद्विद्यानैपुण्यकामपरमित्यविरोधः ।

अपरे त्वाङ्गः । द्युनिश्चमिति प्रकृतेऽपि “कृतेऽन्तरे त्वहोरात्रम्”

—इति तस्मैव परतोऽपि अहोरात्रग्रहणं राजसूतकादीनामा-
कालिकत्वप्रज्ञापनार्थम्—इति । यच्च, त्रिरात्रानध्ययनं यस्मा-
त्सोदयमात्रविषयम्—इति तत्त्वकारादिभिर्वर्णितम् । तदप्रमाणम् ।
अनिष्टाधिक्यमिति चेन्नाविशेषात् । इति चेत् पश्यसि,—यस्मा-
त्सोदयपक्षे अनिष्टाधिक्यादनध्यायाधिक्यम्—इति । तन्न । क-
स्मात् ? अविशेषात् । न खल्वनिष्टाधिक्यस्यानध्यायाधिक्यहेतुत्वे
वचनमस्ति,—इति तत्राप्यविशिष्टः प्रमाणाभावः । तदभावेऽ-
द्युपदेशाच्चाद्युक्तम् । वसन्तादिषु खल्वृतुषु निर्घातादयः किल न
दोषमावहन्ति । परमेषामनिष्टजनकत्वाभावेऽप्यनध्ययनमुपदि-
श्यते । तथा चेत्तम् । “अनध्यायानृतावपि”—इति । अनिष्टा-
धिक्यस्यानध्यायाधिक्यहेतुत्वे त्वनिष्टाभावेऽनध्याय एव न स्यात् ।
तस्मादनिष्टजनकत्वाभावेऽप्यनध्यायोपदेशात् अनिष्टाधिक्यादन-
ध्यायाधिक्यमित्येतदयुक्तम् ।

यच्चापरमुक्तम्,—चैत्रश्रावणमार्गशीर्षाणामादिप्रतिपदां नि-
त्यानध्यायत्वात् राजसूतके,—इत्यपि नित्यत्वार्थम् । अन्यथा
तदहोरात्रस्य पञ्चदशीप्रतिपदघटितत्वादनध्यायप्राप्तौ राजसूतक
इत्यनेन पुनरनध्यायाभिधानेऽनुवादापत्तेः,—इति । तदप्यसङ्गतम् ।
कस्मात् ? प्रमाणविशेषस्याभावात् । अपि च ।

“इमान् नित्याननध्यायानंधीयानो विवर्जयेत्” ।

इत्युपक्रम्य मनुना पञ्चदश्यादीनामप्युपदेशात् पञ्चदश्यादीनामपि
नित्यानध्यायत्वमेवेति तत्रापि पञ्चदश्यंशे अनुवादोऽवर्जनीयः
स्यात् । आकालिकानध्यायस्याप्येवमनुपपत्तिः स्यात् । तद्वरं

राजसूतके—इत्याकालिकाभिप्रायमित्येव मतमाद्रियताम् । पञ्च-
दशोप्रतिपदोः सन्धावुपरागस्य सम्भवेन चैत्राद्यतिरिक्तप्रतिपदां
कास्यानध्यायत्वः भुपगमेन च पुनरुक्तेरनवकाशादिति धीमङ्नि-
रवधेयम् । ब्राह्मणपरिव्राजकन्यायेन समाधानन्वस्त्यप्तेऽपि
समानम् । एवमपरापराण्यपि वचनानि व्याख्येयानि । अल-
मात्रपितेन प्रकृतमनुसरामः ॥०॥ १८ ॥०॥

निर्घाते च ॥ १९ ॥

आकालं कन्दसोऽनाध्यायः—इत्यनुवर्त्तते । निर्घातश्च,—

“यदाऽन्तरोक्षे बलवान्मारुतो मरुताऽऽहतः ।

पतत्यधः स निर्घातो जायते वायुसम्भवः” ।

इत्युक्तलक्षणः । यच्च,—निर्घातः सशब्द उल्कापातः,—इति
वर्णितम् । तदुक्तवचनानवलोकनेन ॥०॥ १९ ॥०॥

अष्टकामावस्यासु नाधीयोरन् ॥ २० ॥

अष्टकाश्च अमावस्याश्च अष्टकामावस्याः, तासु नाधीयोरन् ।

बहुवचनं व्यक्तिभेदाभिप्रायम् । अमावस्यासाहचर्यादष्टकापदमनु-
मीमात्रपरम् । न पुनरपूपाष्टकादीनामष्टकापदेन ग्रहणम् ।

“चतुर्दश्यां पञ्चदश्यामष्टम्यां राजसूतके” ।

इति ।

“पक्षद्वये चतुर्दशोरष्टमीद्वितये तथा ।

पक्षादावपि पक्षान्ते ब्रह्म नाधीयते नरैः” ।

इति चैवमादिवचनान्तरेषु अष्टम्या एव वज्रलमुपलभाच्च ।
अपूपाष्टकादिषु किल त्रिरात्रमनध्यायमिच्छन्ति । कस्मात् ? ।
“त्रिस्रोऽष्टकास्त्रिरात्रम्”—इति गौतमसूत्रात् । अत्र खल्वेक-
रात्रमनध्ययनं वक्ष्यामः । आह । अनाध्यायः,—इत्यनुवर्त्तत
एव, किमर्थं पुनरिह ‘नाधीयीरन्’—इति सूचितम् ? । उच्यते ।
अनाध्यायः—इति प्रकृते यत् पुनर्व्वचनं तदित आरभ्याहोरात्रि-
कानध्यायाः अधस्तादाकालिकाः,—इति प्रज्ञापनार्थम् । अपिच ।
अनाध्यायः—इत्यनुवर्त्तने कृन्दसः—इत्यप्यनुवर्त्तत । अतस्तत्रिरा-
सार्थं नाधीयीरन्—इति वचनम् । एवञ्च, इह कृन्दसः,—
इति विशेषाभावादङ्गादीनामप्येवमादयोऽनध्याया भवन्ति ।
तथा च गृह्यान्तरम् । “वातेऽमावस्यायामिति सर्व्वानध्यायाः”
—इति । सर्व्वशब्दादङ्गानामपि न कृन्दसामेव,—इति कर्क-
भाष्यम् । सर्व्वग्रहणेन शिल्पाद्यपि गृह्यते, शिल्पिनामपि ह्यन-
ध्यायप्रसिद्धिरस्ति,—इति चाहुः । तथा च पुराणस्मरणम् ।

“अनध्यायस्तु नाङ्गेषु नेतिहासपुराणयोः ।

न धर्म्मशास्त्रेष्वन्येषु पर्व्वखेतानि वर्ज्जयेत्” ।

इति । यत् पुनर्व्वचनान्तरम्,—“उक्तायामग्न्युत्पाते सर्व्वीषां
विद्यानामाकालिकम्”—इति सर्व्वग्रहणादङ्गादीनामप्यनध्यायमुप-
दिशति । तद्वर्ज्जनैपुण्यकामविषयम् । अष्टम्यादिष्वपि विशेषः
सूक्त्यन्तरेऽभिहितः । तथा चापस्तम्बः ।

“उदयेऽस्त्रमये वापि मुहूर्त्तत्रयगामि यत् ।

तद्दिनं तदक्षरात्रमनध्यायविधौ विदुः ।

केचिदाहुः क्वचिद्देशे यावत्तद्दिननाडिकाः ।

तावदेव त्वनध्यायो न तन्निशे दिनान्तरे” ।

इति । ‘तत्र पूर्ववचनमुत्तरमीमांसाध्यायिभिः परिगृहीतं पर

वचनन्वन्यग्रन्थपरम् । यत्तु निर्णयास्तुतध्वनम्,—

“प्रतिपक्षेणमात्रेण कस्मात्मात्रेण चाष्टमी ।

दिनं दूषयते सर्वं सुरा गव्यघटं यथा” ।

इति । तद्दूषयते,—इत्यभिधानात् पूर्ववर्त्तितामात्रेण सर्वदिन-

दूषणाय—इति तत्त्वकारः ॥०॥ २० ॥०॥

पौर्णमासीषु च ॥ २१ ॥

नाधीयोरन्—इत्यनुवर्त्तते । चण्ड्याचतुर्दशीषु च । तथाच अनुः ।

“अमावस्या गुहं हन्ति शिष्यं हन्ति चतुर्दशी ।

ब्रह्माष्टकापौर्णमास्यौ तस्मात्ताः परिवर्जयेत्” ।

इति । अमावस्यापौर्णमासोयहणात् प्रतिपदोऽपि ग्रहणमिच्छन्ति ।

कस्मात् ? । “हे हवै पौर्णमास्यौ हे अमावस्ये”—इति श्रुतेः ।

गौतमोऽपि । “अमावस्यायाञ्च ह्यहं वा”—इति सूत्रयज्ञे तदेव

दर्शयति । यत् पुनर्हारीतस्मरणम् । “चैत्रआवणमार्गशीर्षाणा-

मादिप्रतिपदो नित्याः”—इति । तत्तासां नित्यत्वमात्रार्थं न

पुनरन्यासामध्यायत्वज्ञापनार्थम् । विद्यानैपुण्यकामविषयं वा ॥

॥०॥ २१ ॥०॥

तिसृषु कार्त्तिक्यां फाल्गुन्यामाषाढ्याञ्च ॥ २२ ॥

तिसृषु च पौर्णमासीषु कार्त्तिक्यादिषु नाधीचीरन् । स खल्वयं
विद्यानैपुण्यकामं प्रत्युपदेशो बोद्धव्यः । एवञ्च तस्यान्यासु पौर्ण-
मासीष्वध्ययनमनिषिद्धम् ।

एवं वा—

कार्त्तिक्यादीनामनध्यायत्वस्य सिद्धत्वात् तासु गतासु अनध्ययन-
मिहोपदिश्यते । तत्र च कार्त्तिक्यादीनां शुक्लपक्षोयत्वात् तदु-
त्तरा शुक्लपक्षोयैव काचित्तिथिरिहाभिप्रेतेत्यवगम्यते । उपस्थि-
तस्य शुक्लपक्षस्य परित्यक्तुमनुचितत्वात् । तेन, मार्गशीर्षचैत्र-
श्रावणशुक्लप्रतिपदामनध्यायत्वमनेनोच्यते । तदिदं सूत्रम्,—
'चैत्रश्रावणमार्गशीर्षाणामादिप्रतिपदो नित्याः'—इति हारीत-
समानार्थम् ।

एवं वा—

सर्वाणामेव पौर्णमासीनामनध्यायत्वस्य पूर्वमुक्तत्वादेतासु कश्चि-
द्विशेषो वाच्यः । कः पुनरसौ ? आषाढमुत्तरासु द्वितीयाख्य-
नध्यायः । सोऽयम् । कस्मात् पुनरिदमवगम्यते,—यदाषाढमुत्त-
रासु द्वितीयाख्यनध्यायः ?—इति । यस्मात् पौर्णमासीष्वहणेनैव
तदुत्तराः प्रतिपदोऽपि गृह्यन्ते । तदिदं विशेषोपादानमनो-
ऽप्युत्तरस्यास्तिथेर्यहणार्थमित्यवगच्छामः ।—गौतमोऽपि । “का-
र्त्तिकी फाल्गुन्याषाढी पौर्णमासी तिस्रोऽष्टकास्तिरात्रम्”—
इति सूत्रयन्नेतदेवाह ।

“कृष्णपक्षे द्वितीयायां फाल्गुनाषाढकार्तिके ।

शुक्लाश्वयुक् द्वितीयायां नैवाध्ययनमाचरेत्” ।

इति च वचनान्तरम् ॥०॥ २२ ॥०॥

कियन्तं कालं पुनरष्टम्यादिव्वनध्ययनम् ? । उच्यते ।

अहोरात्रम् ॥ २३ ॥

ऋज्वर्यं सूत्रम् ॥०॥ २३ ॥०॥

सब्रह्मचारिणि च प्रेते ॥ २४ ॥

सब्रह्मचारिणि, चकारादसब्रह्मचारिण्यपि समानग्रामीये ओत्रिय
प्रेते मृते सत्यहोरात्रं नाधीयोरन् । तथाच गृह्यान्तरम् ।

“एकाहं सब्रह्मचारिणि समानग्रामीये च ओत्रिये”—इति ॥०॥

॥ २४ ॥०॥

स्वे च भूमिपतौ ॥ २५ ॥

स्वे स्वकीये भूमिपतौ राज्ञि प्रेते अहोरात्रं नाधीयोरन् । यस्य
विषये निवसति, सोऽयं स्वो भूमिपतिः । चकारादस्वकीये च
पृथिवीश्वरे प्रेतेऽहोरात्रम् ॥०॥ २५ ॥०॥

चिरात्रमाचार्य्यं ॥ २६ ॥

आचार्य्यं,—

“उपनीय स्वयं शिष्यं वेदमध्यापयेत्तु यः ।

सकल्पं सरहस्यञ्च तमाचार्य्यं प्रचक्षते” ।

इत्युक्तलक्षणे प्रेते, त्रिरात्रं नाधीयोरन् ॥०॥ २६ ॥०॥

उपसन्ने त्वहोरात्रम् ॥ २७ ॥

उपसन्नः शिष्यो भण्यते । तस्मिन् प्रेतेऽहोरात्रं नाधीयोरन् ।
तुशब्दाद्विधेये शिष्ये न तु प्रतिकूले गुरुत्यागिनि ॥०॥ २७ ॥०॥

गीतवादित*रुदितातिवातेषु तत्कालम् ॥ २८ ॥

नाधीयोरन् । यावन्तं कालमेतानि तिष्ठन्ति तावन्तं कालमि-
त्यर्थः । गीतादीनि प्रसिद्धानि । अतिवातसु खल्वन्तरादुन्नेयः ।
तथाच मनुः ।

“कर्णश्रावेऽनिले रात्रौ दिवापांशुसमूहने ।

एतौ वर्षास्वनध्यायावध्यायज्ञाः प्रचक्षते” ।

इति । “वाचौ दिवा पांशुहरे कर्णश्राविणि नक्तम्”—इति च
गीतमसूत्रम् ॥०॥ २८ ॥०॥

शिष्टाचारोऽतोऽन्यत्र ॥ २९ ॥

अतोऽन्यत्र उक्तादतिरिक्तेषु शिष्टाचारः,—उक्तादतिरिक्तेष्वपि
येषु शिष्टा अनध्यायमाचरन्ति, तेऽप्यनध्यायं कुर्युरित्यर्थः ।
शिष्टाश्च,—

“धर्मेणाधिगतो यैस्तु वेदः सपरिवृंहणः ।

ते शिष्टा ब्राह्मणा ज्ञेयाः श्रुतिप्रत्यक्षहेतवः” ।

* ‘वादिव’—इति पाठान्तरम् ।

इत्युक्तलक्षणाः । तेन वीणास्वनादावपि तत्कालमनध्यायो बोद्धव्यः ।
तानि च “वेणु वीणा भेरी मृदङ्ग गव्यार्त्तशब्देषु”—इत्येवमादीनि
स्वत्यन्तरेभ्यो बहुलमुपलभ्यानि ।

एवं वा—

अतः उक्तात् अन्यत्र शिष्टाचारः । तेनानुक्तेष्वपि यत्र शिष्टा अन-
ध्यायमाचरन्ति, तत्राप्यध्ययनं न कुर्युः । यथा, आरण्यकादीनां
भोजनादूर्ध्वमनध्यायः ॥०॥ २९ ॥०॥

अधेदानीं प्रकरणान्तरमारभते,—

अद्भुते कुलपत्योः प्रायश्चित्तम् ॥ ३० ॥

अद्भुतं प्रकृतेर्विपर्ययाः उत्पातः,—इत्यनर्थान्तरम् । तथा चा-
यर्व्वणाद्भुते । “प्रकृतिविरुद्धमद्भुतमापदः प्राक् प्रबोधाय देवाः
सृजन्ति”—इति । तदिदमद्भुतं पूर्व्वज्ञतासत्त्वर्कजन्यं सञ्चित-
पापस्य सूचकमेव, न पापजनकम् । अतएव प्रायश्चित्तविधान-
मुपपद्यते । पापजनकत्वे तु तन्नस्यात् । उक्तञ्च ।

“अतिलोभादसत्यादा नास्तिक्याद्वाप्यधर्मतः ।

नरापचारान्नियतमुपसर्गः प्रवर्त्तते ।

ततोऽपचारान्नियतमपवर्ज्जन्ति देवताः ।

ताः सृजन्यद्भुतांस्तान् दिव्यनाभसभूमिजान् ।

त एव त्रिविधा लोके उत्पाता देवनिर्मिताः ।

विचरन्ति विनाशाय रूपैः संबोधयन्ति च” ।

इति । तत्र, दिव्यं ब्रह्मवैकृतम्, आन्तरीक्षमुक्तापातादि, भौमं

चरश्चिरभवमित्यन्यत्रानुसन्धेयम् । तदेतस्मिन्नहुते जाते सति, तत्
सूचितपापक्षयार्थं कुलपत्योः प्रायश्चित्तं भवति । प्रायश्चित्तान्तु,
—“अथातो रजस्रलाऽभिगमने”—इत्यादिना परिशिष्टकारेणो-
क्तमादरणीयम् । कुतः ? । आचार्येण विशेषानुपदेशात् । तच्च
तत एवोपलब्धम् । यच्चात्र, ‘प्रायश्चित्तं व्याहृत्याहुतिचतुष्टयम्,
अन्यदपि वह्निःक्षान्तीर्थाभिषेक पुण्यसूक्तजप देवगुरुदर्शन हिरण्य-
तिलदान भारतकीर्तनादि यथासम्भवम्’—इति वर्णितम् । तद-
स्मत्परिशिष्टानवलोकनेन ॥०॥ ३० ॥०॥

व०शमध्यमयो मणिके वा भिन्ने व्याहृतिभिर्जुहु-
यात् ॥ ३१ ॥

वंशो देशनिभवाः—यः स्थूणाया उपर्याधीयते । मध्यमश्च क्षुब्धो-
ऽभिप्रेतः । तयोरकस्मादनिमित्ततो भिन्नयोः । मणिको व्या-
ख्यातः, वाणश्चः चणश्चार्थः । मणिके चानिमित्तत एव भिन्ने,
व्याहृतिभिः प्रायश्चित्तरूपत्वाच्चतसृभिः, जुहुयात् आज्यम् । इह
व्याहृतिभिर्जुहुयात्—इति कुर्वन् पूर्वत्र प्रायश्चित्तान्तरं दर्श-
यति । अतएव, भौमत्वेऽप्यमीषां पृथक् सूत्रेण दोषाल्पत्वेन अल्प-
प्रायश्चित्तोपदेशार्थम् । पूर्वेषु पुनः परिशिष्टोक्तं गुरुप्रायश्चित्तमेव
दोषगुरुत्वादित्यभिप्रायः ॥०॥ ३१ ॥०॥

दुःखप्रेषद्य नो देवसवितरित्येतामृचं जपेत् ॥ ३२ ॥

दुःखप्रेषु खप्रेष्वनिष्टदर्शनेषु, अद्य नो देव—इति ऋचं जपेत् ।

सूत्रम्—इति सामप्रतिषेधार्थम् । एताम्—इति स्वरवर्णसम्पाद-
नार्थम् । इदमपि पूर्वकृतपापसूचकमेव । तथाच शारीरक-
सूत्रम् । “सूचकश्च हि श्रुते राचयते च तद्विदः”—इति ॥०॥
॥०॥ ३२ ॥०॥

अथापरम् ॥ ३३ ॥

अयेति पूर्वप्रकृतार्थम् । कथं नाम ? । अद्भुतप्रायश्चित्तवदत्रापि
कल्पदृष्टेन विधिना अग्नेरुपसमाधानम्—इति । तथा चाद्भुत-
प्रायश्चित्ते परिशिष्टकारेणोक्तम् । “कल्पदृष्टेन विधिनाऽग्निमुप-
समाधाय”—इति । अपरं निमित्तं वर्तियते,—इति सूत्र-
शेषः ॥०॥ ३३ ॥०॥

चित्ययूपोपस्यर्शनकर्णक्रोशाक्षिवेपनेषु सूर्याभ्युदि-
तः सूर्याभिनिम्बुत इन्द्रियैश्च पापस्यर्शे पुनर्स्यामैत्वि-
न्द्रियमित्येताभ्यामाज्याहुती जुहुयात् ॥ ३४ ॥

चित्ययूपः श्मशाने यो निखन्यते स उच्यते । अथवा । चित्यं चषकं
सोमे क्रियते । यूपः पशौ क्रियते । तयोर्द्वयस्यर्शनं स्यर्शनम् ।
तच्च चित्यस्यावदशनीयात् परतः, यूपस्यापि वह्निःकर्षण ऊर्ध्व-
मिति बोद्धव्यम् । कर्णयोः क्रोशः शब्दः कर्णक्रोशः । अक्षोवेपनं
स्फुरणम्—अक्षिवेपनम् । वामस्य खल्वक्षो वेपनमत्राभिप्रेतं न तु
दक्षिणस्यापि । कथं ज्ञायते ? । तस्य शुभसूचकत्वात् । तथाच
स्मरन्ति ।

“दक्षिणं स्यन्दते नेत्रं वाङ्गः स्फुरति दक्षिणः ।

नराणां धनलाभाय वन्धुसन्दर्शनाय च” ।

इति । तदेतेषामेकैकेषु निमित्तेषु पुनर्नामिति इन्द्रियमित्येताभ्यां
मृग्यां द्वे आज्याज्जती जुज्यात्,—इति सम्बन्धः । यस्य शयानस्य
सूर्याऽभ्युदेति सोऽयं सूर्याभ्युदितः । सोऽपि पूर्वोक्ताभ्यामृग्यामा-
ज्याज्जतिद्वयं जुज्यात् । यस्य शयानस्य सूर्याऽभिनिस्तोचति—
अस्तमेति, सोऽयं सूर्याभिनिस्तुतः । सोऽप्याज्याज्जतिद्वयं पूर्ववज्जु-
ज्यात् । इन्द्रियैश्च चतुःश्रवणादिभिः पापस्यर्शं परस्त्रीप्रेक्षणादौ
पूर्ववदाज्याज्जतिद्वयं जुज्यात् ॥०॥ ३४ ॥०॥

आज्यलिप्ते वा समिधौ ॥ ३५ ॥

आज्येन लिप्ते द्वे समिधौ वा प्रकृताभ्यामृग्यां जुज्यात्,—चित्य-
यूपोपस्यर्शनादिषु प्रत्येकम् । स खल्वयमाज्याज्जतिद्वयस्यासम्भवे
विधिर्बोद्धव्यः ॥०॥ ३५ ॥०॥

जपेद्वा लघुषु ॥ ३६ ॥

इतोऽपि लघुषु निमित्तेषु अमेध्यस्यर्शनादिषु मानसापचारादिषु
वा, प्रकृतमृगद्वयं जपेद्वा । सोऽयं वाशब्दो व्यवस्थार्थः ॥०॥ ३६ ॥०॥

इति महामहोपाध्यायराधाकान्तसिद्धान्तवागीशभट्टाचार्य-
तज्जस्य श्रीचन्द्रकान्ततर्कालङ्कारस्य द्वितीया गोभिलीयगृह्यसूत्रभाष्ये
तृतीयप्रपाठकस्य तृतीया काण्डिका ॥०॥

गोभिलीय-गृह्यसूत्रे

तृतीयप्रपाठके चतुर्थी काण्डिका ।

ब्रह्मचारी वेदमधीत्य ॥ १ ॥

अजुरचार्यः । उक्तं सत् पुनरुच्यते । किमर्थम् ? । विशेषव्रताशक्तौ
ब्रह्मचर्यमात्रेणापि वेदाध्ययनार्थम् । आदरार्थम् । वक्ष्यमाण-
विधानार्थं वा ।

एवं वा—

देवपर्वादीनां तत्तद्ब्रताचरणपूर्वकमध्ययनमुपदिष्टं स्तोभग्रन्था-
दीनां तर्ह्यनियमेनाध्ययनं प्राप्नोति, तन्निरासार्थमिदमुच्यते,—
ब्रह्मचारी वेदमधीत्य,—इति ।

एवं वा—

वेदाध्ययन एव तत्तद्ब्रतोपदेशादितरग्रन्थानां चष्टेष्टमध्ययनं
माभूदिति कृत्वा खल्वेतत् सूचितम् । अस्याञ्च वर्णनायां वेदशब्दे
ऽयं साङ्गस्य वेदस्याभिधायको बोद्धव्यः, अङ्गानामेव वा ॥ ० ॥

॥ १ ॥ ० ॥

उपन्याहृत्य गुरवे ॥ २ ॥

उपनी आहृत्य । नीशब्दात् नीचैः चितितलविलग्नशिराः गुरवे
उपाहृत्य निवेद्य दक्षिणामित्यर्थात् लभ्यते ॥ ० ॥ २ ॥ ० ॥

ततश्च गुरुणा गृह्याश्रमाय,—

अनुज्ञातो दारान् कुर्वीत ॥ ३ ॥

ऋजुराद्यर्थः । उक्तमपि दारकरणं पुनरुच्यते अनुज्ञातत्वादि-
गुणविधानार्थम् । आदरार्थं वा । अथवा । दारान् कुर्वीत,—
दारान् कर्तुं प्रयतेत इत्यर्थः । तदनेन दारकरणाय प्रयत्नो
विधीयते, न तु दारकरणम् । कस्मात् ? स्नानोत्तरभाविता-
त्तस्य । तथाच मनुः ।

“गुरुणाऽनुमतः स्नात्वा समावृत्तो यथाविधि ।

उदहेत द्विजो भार्यां सवर्णां लक्षणाश्रिताम्” ।

इति । ननु, विप्रतिषिद्धमिदमुच्यते,—दारकरणाय प्रयत्नो वि-
धीयते, न दारकरणम्—इति । कथम् ? । यदि नाम दार-
करणाय प्रयतेत, नूनमयं दारानपि कुर्वीत—दारकरणमस्य
निष्पद्येत । अथ तु न निष्पद्यते, नासौ दारकरणाय प्रयतेत ।
नैष दोषः । यतो यथा दारकरणं निष्पद्यते, तथा यतितव्यम्—
दारकरणाय कन्या प्रार्थयितव्या,—इत्ययमर्थोऽत्र विवक्षितः ।
एतदनेनोक्तं भवति । दारकरणाय गुरुणाऽनुज्ञातो दारान् करिष्यन्
खल्वसौ ब्रह्मचारी व्रतस्य एव तावत् काञ्चित् कन्यां प्रार्थयेत,
तस्याञ्च वाग्दत्तायां सत्यां विवाहसन्निधौ यत् पुण्यमहस्त्रं स्नात्वा-
ऽथ दारान् कुर्वीत,—इति । तथाच कर्मप्रदीपः ।

“यस्य दत्ता भवेत् कन्या वाचा सत्येन केनचित् ।

सोऽन्यां समिधमाधास्वन्नाददीतैव नान्यथा” ।

इति । अन्यथा खल्वनुपलभ्यैव कन्यां स्नानं कुर्वन् परस्तात्
कञ्चित् कालं कन्याया अलाभे अनाश्रमी स्यात् । तच्चानिष्टम् ।
कुतः ? ।

“अनाश्रमी न तिष्ठेत् क्षणमेकमपि दिनः” ।

इति स्मरणात् । तस्माद् व्रतस्थस्यैव कन्याप्रार्थनं दारकरणार्थ-
मिदोपदिश्यते,—इत्यादरणीयम् ॥०॥ ३ ॥०॥
कीदृशान् दारान् कुर्वीत ? । उच्यते,—

असगोत्रान् ॥ ४ ॥

गोत्रं प्रसिद्धम् । समानं गोत्रं येषां ते सगोत्राः, न सगोत्राः
असगोत्राः, तान् दारान् कुर्वीत ॥०॥ ४ ॥०॥

मातुरसपिण्डान् ॥ ५ ॥

मातुः सपिण्डा ये न भवन्ति, तान् दारान् कुर्वीत । सापिण्ड-
मन्यत्रानुसन्धेयम् । सोऽयं सङ्क्षेपतः सूत्रार्थः । विस्तरस्वस्माभि-
र्ग्रन्थगौरवभयादिदोषेक्षितः ॥०॥ ५ ॥०॥

नग्निका तु श्रेष्ठा ॥ ६ ॥

नग्निकेत्यनागतार्त्तवोच्यते । सा तु श्रेष्ठा । अतस्त्वामुदहेत् । नैतत्
सुन्दरम् । कस्मात् ? । यस्मात् दारान् कुर्वीत—इत्यस्य वि-
शेषणविवक्षया असगोत्रान्—इति, असपिण्डान्—इति च सूत्र-

यित्वा, नग्निका तु श्रेष्ठा—इति विभक्तिवचनातिक्रमः क्रियते,
तस्मादवगच्छामः,—दारकरणेन समसस्य सम्बन्धो नास्ति—इति।
एवन्तर्हि अन्यथा व्याख्यास्यामः।

“एष्टव्या बहवः पुत्रा यद्यप्येको गद्यां व्रजेत्।

गौरीं वाष्पुदहेद्गार्थ्यां नीलं वा वृषमुत्सृजेत्”।

इति वचनात् दारान् करिष्यता तावद्गौरीप्राप्तावेव यतनीयम्।
दातुस्तु नग्निका श्रेष्ठा,—इति। तथाच वशिष्ठः। “तस्मान्नग्निका
दातव्या”—इति। नग्निका तु,—

“याव न लज्जाशालिनो कन्या पुरुषसन्निधौ।

योन्यादि नावगूहेत तावद्भवति नग्निका”।

इत्युक्तलक्षणा। यच्च वचनान्तरम्,—

“सप्तसम्बत्सरादूर्द्ध्वं विवाहः सांख्यवर्णिकः।

कन्यायाः शस्यते राजन्नन्यथा धर्मगर्हितः”।

इति। तद्विवाहयितुः कन्यायाः सप्तसम्बत्सरादूर्द्ध्वं विवाहः शस्यते—
इत्येतत्परं न पुनर्दात्रभिपाद्यम्। “अष्टवर्षा भवेद्गौरी”—इति
वचनात्। मनुरप्याह।

“त्रिंशद्वर्षा वहेद्गार्थ्यां हृद्यां द्वादशवर्षिकीम्।

अष्टवर्षोऽष्टवर्षा वा धर्मे सोदति सत्वरः”।

इति। यत् पुनः स्मरणम्,—

“सर्वेषामेव दानानामेकजन्मानुगं फलम्।

हाटकगृहगौरीणां सप्तजन्मानुगं फलम्”।

इति। नेतेन गौरीदानं विधीयते। किन्तर्हि?। यदृच्छया कृतं

गौरीप्रदानमनेन स्रूयते । तस्माददोषः । विधीयतां वा गौरी-
प्रदानं, तथापि नानुपपत्तिः । कथम् ? । गौरीप्रदाने तावत्
सप्तजन्मानुगं फलं भवति, नग्निका पुनरतोऽपि विशिष्टफलदात्री,—
इति वचनव्यक्तेः सम्भवात् । स खल्वयमर्थः सूत्रे तु शब्दं प्रयुञ्जता
आचार्येण सूचितः । सेयं पूर्वेषां भाष्यकाराणां मतानुसारिणी
वर्णना । अस्मच्छास्त्रे पुनरन्यविधैव नग्निका पथ्यते । तथाच
गृह्यासंग्रहः ।

“नग्निकान्तु वदेत् कन्यां यावन्नर्तुमती भवेत् ।

चतुमती त्वनग्निका तां प्रयच्छेत्तु नग्निकाम् ।

अप्राप्ता रजसो गौरी प्राप्ते रजसि रोहिणी ।

अव्यञ्जिता भवेत् कन्या कुचहीना च नग्निका ।

व्यञ्जनैस्तु समुत्पलैः सोमो भुञ्जीत कन्यकाम् ।

पयोधरैस्तु गन्धर्वा रजसाऽग्निः प्रकीर्तितः ।

तस्मादव्यञ्जनोपेतामरजामपयोधराम् ।

अभुक्ताश्चैव सोमाद्यैः कन्यकां तु प्रशस्यते” ।

इति । तदनेन, अव्यञ्जना अरजस्कपयोधरा सोमाद्यैरभुक्ता कन्या
आचार्येण प्रशस्यते,—इति सुव्यक्तमुक्तवता आचार्यपुत्रेणोदमेव
सूत्रं व्याख्यातमित्यवगच्छामः । तस्मात् नात्र स्रूयन्तरविरोधः
शङ्कनीयः, गौर्या अपि निरुक्तनग्निकात्वानपायात्,—इत्यय-
मसंशयः पन्थाः ।

अथापि स्यात्,—दारकरणेनैवास्तु सम्बन्धः, तथापि नानु-
पपत्तिः । कस्मात् ? । अनिश्चितत्वादिभक्तिवचनातिक्रमोपपत्तेः ।

नियता खल्वसंगोत्रा मातुरसपिण्डा च दारकरणे, नम्रिका पुन-
रनियता, श्रेष्ठत्वात् । एतस्मात् कारणादत्र विभक्तिवचनातिक्रमः
क्रियते,—इति न किञ्चिदुचितम् । अस्याञ्च वर्णनायां आपात-
विरुद्धानि सत्यन्तरवचनानि बुद्धिमद्भिर्व्याख्येयानि । ग्रन्थगौरव-
भयादुपारम्यतेऽस्माभिः ॥ ० ॥ ६ ॥ ० ॥

अथाज्ञवनम् ॥ ७ ॥

अथेत्यानन्तर्यार्थम् । कथञ्चान् ? । कन्याप्रार्थनानन्तरं कन्यायां
वाचा दत्तायां सत्यामथानन्तरमाज्ञवनं स्नानं कुर्याद्ब्रह्मचारो ।
अथ व्रतान्तविहितैर्नस्थालीपाकादिकर्षानन्तरम्—इति केचित् ॥
॥ ० ॥ ७ ॥ ० ॥

तद्विधिविवक्षया इदमाह,—

उत्तरतः पुरस्ताद्वाऽऽचार्यकुलस्य परिवृतं भवति ॥
॥ ८ ॥

आचार्यकुलस्याचार्यगृहस्य, उत्तरतः उत्तरस्यां पुरस्तात् पूर्वस्यां
वा दिशि, परिवृतं—परि सर्वतोभावेन वृतमाच्छादितं भवति
॥ ० ॥ ८ ॥ ० ॥

तत्र प्रागग्रेषु दर्भेषूदङ्गाचार्य उपविशति ॥ ९ ॥

तत्र परिवृते स्थाने पूर्वाग्रेषु कुशेषु उदङ्मुख आचार्य उप-
विशति ॥ ० ॥ ९ ॥ ० ॥

तस्मिन्नेव परिवृतस्थाने, आचार्यमन्त्रिधौ,—

प्राग्ब्रह्मचार्युदगग्रेषु दर्भेषु ॥ १० ॥

उपविशति । प्राक् प्राङ्मुखः ॥०॥ १० ॥०॥

सर्व्वौषधिविफालाभिरद्भिर्गन्धवतीभिः शीतोष्णा-
भिराचार्य्योऽभिषिञ्चेत् ॥ ११ ॥

सर्व्वौषधयो व्याख्याताः । ताभिः सह विफालाभिर्विपक्वाभिः,
गन्धवतीभिः प्रशस्तगन्धयुक्ताभिः, शीतोष्णाभिः शीतोदकमिश्रा-
भिरुष्णाभिः । अथवा । शीताश्च ता उष्णाश्च,—इति शीतोष्णाभिः,
नातिशीताभिर्नाप्यत्युष्णाभिरद्भिराचार्य्यो ब्रह्मचारिणमभिषिञ्चेत् ।
सोऽयं परमतोपन्यासः ॥०॥ ११ ॥०॥

स्वमतमिदानीमभिधीयते,—

स्वयमिव तु ॥ १२ ॥

तुशब्दात् पक्षो विपरिवर्तते । इवशब्द एवकारार्थः । स्वयमेव
ब्रह्मचार्य्यात्मानमभिषिञ्चेत् न पुनराचार्य्योऽभिषिञ्चेत् । अतएव
वक्ष्यति । ‘आत्मानमभिषिञ्चति’—इति । तस्मात्, आचार्य्योऽभि-
षिञ्चेदित्येतत् परमतम्—इति तत्त्वकारोक्तमादरण्यम् ॥ ० ॥
॥ १२ ॥०॥

कस्मात् पुनः कारणात् स्वयमेव ब्रह्मचार्य्यात्मानमभिषिञ्चेत्, न
पुनराचार्य्यः ? । उच्यते,—

मन्त्रवर्णी भवति ॥ १३ ॥

यस्मात् स्वयमेवाभिषेके मन्त्रवर्णी भवति, तस्मात् स्वयमेवाभि-

षिञ्चेदित्यर्थः । कः पुनरसौ मन्त्रवर्णः ? । 'तेनासौ मामभिषि-
ञ्चामि'—इति, 'तेन मामभिषिञ्चतम्'—इति च । तस्मात् स्वय-
मेवाभिषिञ्चेत् नाचार्यः—इति सिद्धम् । अपरे तु, आचार्या-
ऽभिषिञ्चेदित्यस्य परमतत्वमसहमानाः आचार्यः—इति प्रथमां
विभक्तिं तृतीयारूपेण विपरिणमयन्तोऽध्याहारञ्च कुर्वन्तो
वर्णयन्ति,—आचार्येणानुज्ञातो ब्रह्मचारी अभिषिञ्चेत्—इति ॥
॥०॥ १३ ॥०॥

ब्रह्मचारी स्वयमभिषिञ्चेत्,—इति स्त्रिते, अभिषेकप्रकार इदा-
नोमभिधीयते,—

ये अस्वन्तरग्रयः प्रविष्टाः इत्यपामञ्जलिमवसि-
ञ्चति ॥ १४ ॥

ये असु—इति मन्त्रेण, अपां प्रकृतानाम्, अञ्जलिम् अवसिञ्चति
अवाचीनं सिञ्चति त्यजति ब्रह्मचारी । भूमावित्यर्थः । एवञ्च
सति, 'अभितान् सृजामि'—इति मन्त्रलिङ्गमयनुगृह्यते । एव-
मुत्तरत्रापि ॥०॥ १४ ॥०॥

यदपां घोरं यदपां क्रूरं यदपामशान्तमिति च ॥
॥ १५ ॥

अपामञ्जलिमवसिञ्चति । तस्मादत्रापि पूर्ववत् भूमावेवाञ्जलि-
परित्यागः ॥०॥ १५ ॥०॥

यो रोचन स्तमिह गृह्णामीत्यात्मानमभिषिञ्चति ॥
॥ १६ ॥

यो रोचनः—इति मन्त्रेणात्मानमभिषिञ्चति अभि सर्वतोभावेन
 सिञ्चति, प्रकृतानामेवापामञ्जलिना । स खल्वयमभिषेकः शिरसि
 कर्तव्यः । कथं ज्ञायते ? । ‘अभिषिञ्चति’—इति वचनात् ।
 ‘अथाश्वनम्’—इति चोपक्रमात् । एवं खल्लाह्वाव्यते । ‘शिरः
 प्रधानमङ्गानाम्’—इति वचनाच्च । सन्देहे हि प्रधानानुसरणं
 कर्तुमुचितम् । एवमग्रेऽपि ॥०॥ १६ ॥०॥

यशसे तेजसे इति च ॥ १७ ॥

यशसे—इत्यादिना मन्त्रेण च पूर्ववदात्मानमभिषिञ्चति ब्रह्मचारी,
 प्रकृतानामपामञ्जलिना ॥०॥ १७ ॥०॥

येन स्त्रियमकृणुतमिति च ॥ १८ ॥

येन स्त्रियमिति मन्त्रेण च पूर्ववदात्मानमभिषिञ्चति ॥०॥ १८ ॥०॥

तूष्णीं चतुर्थम् ॥ १९ ॥

पूर्ववदात्मानमभिषिञ्चति ॥०॥ १९ ॥०॥

उपोत्यायादित्यमुपतिष्ठेताद्यन्धाजभृष्टिभिरित्ये-
 तत्प्रभृतिना मन्त्रेण ॥ २० ॥

उपेति सामीप्ये । आचार्यस्य समीपादुत्थाय, (आदित्याभिमुखः
 सन्) आदित्यमुपतिष्ठेत् आराधयेत् । केन ? । उद्यन् भ्राज-
 भृष्टिभिरित्येवमादिना मन्त्रेण मा माहिंसिरित्यन्तेन मन्त्र-
 चतुष्टयेनेत्यर्थः ॥०॥ २० ॥०॥

यथालिङ्गं वा विहरन् ॥ २१ ॥

यथालिङ्गं वा मन्त्रं विहरन् विद्वत् कुर्वन् आदित्यमुपतिष्ठेत् ।
कथन्नाम ? । प्रातर्लिङ्गेन प्रातरुपतिष्ठेत्, सान्तापनलिङ्गेन मध्य-
न्दिने, सायंलिङ्गेन सायमुपतिष्ठेत्,—इति । विहारो विकर्षणं
पृथक्करणमित्येतत् ॥०॥ २१ ॥०॥

विहारपक्षे तावत् त्रयाणां मन्त्राणामेकैकस्य मन्त्रस्य खल्वेवमेकैक-
स्मिन्नुपस्थाने विनियोगः उक्तः, चतुर्थस्य तु मन्त्रस्य सन्ध्याचयेऽपि
विनियोगमाह,—

चक्षुरसीत्यनुवधीयात् ॥ २२ ॥

चक्षुरसीति चरमं मन्त्रम्, अनु प्रातरादिलिङ्गानां मन्त्राणां
पश्चात्, वधीयात् यथयेदित्यर्थः । तथाच, यथालिङ्गं मन्त्र-
मुच्चार्य चक्षुरसीति च पश्चादुक्ता सर्वत्रोपतिष्ठेत् ॥०॥ २२ ॥०॥

मेखलामवमुञ्चत उदुत्तमं वरुणपाशमिति ॥ २३ ॥

मेखलामवमुञ्चते अवाचीनं मुञ्चति उदुत्तममिति मन्त्रेण ।
मुञ्चते—इति च्छेदप्रतिषेधार्थम् । अव—इत्यधस्तात्तो चनार्थम् ॥
॥०॥ २३ ॥०॥

ब्राह्मणान् भोजयित्वा स्वयं भुक्त्वा केशश्मश्रुरोम-
नखानि वापयीत शिखावर्जम् ॥ २४ ॥

ब्राह्मणान् भोजयित्वा—इत्यनेनान्वाहार्यश्राद्धमुक्तम् । एवमेके ।

कर्मापवर्गविहितं ब्राह्मणभोजनमनेनोच्यते । एवमपरे । न च
 परस्तादपि कर्मापदेशादेतद्युक्तमिति केनचिदुक्तं युक्तमिति
 वाच्यम् । पुरस्तादपि कर्मापदेशादन्वाहार्यश्राद्धस्याप्येतर्हि वि-
 धानस्यानुचितत्वात् । तत् खल्वदितः कर्माणो विहितम् । तस्माद्
 वचनवत्ताददोषः,—इत्युभयत्रापि समानः परिहारः । तथापि,
 कतरः पुनरत्र पक्षो युक्तः ? । अन्वाहार्यश्राद्धमनेनोच्यते,—इत्ययम्
 —इत्याह । कस्मात् ? । यस्मात् समानेऽपि क्रमभेदे प्रधानकर्माणः
 स्नानस्यादितः कदाचिद्वरमन्वाहार्यश्राद्धमभ्युपगन्तुं युक्तम्, न
 पुनः कर्मापवर्गविहितं ब्राह्मणभोजनं जातुचिदपि प्रधानकर्माणः
 पूर्वं वर्णयितुमुचितम् । स्नानं खल्वत्र प्रधानं कर्म । कुतः ? ।
 ‘अथाश्ववनम्’—इत्युपक्रमात् । ‘स्नानं सव्यधर्मचारिणीसंयोगः’—
 इति च गौतमेन पुरुषसंस्कारमध्ये तस्य गणनात् । तस्मादन्वा-
 हार्यश्राद्धमिदानीमुच्यते,—इत्यादरणीयम् । उभयस्मादपि ब्रा-
 ह्मणभोजनादन्यदेव वा ब्राह्मणभोजनमनेन वाच्यम् । इदानी-
 मेव कर्मापवर्गं मन्यमानो भवदेवस्नानादेववचन एव ।

तदेवं ब्राह्मणान् भोजयित्वा स्वयञ्च भुक्त्वा शिखावर्जं केशा-
 दीनि वापयति । अत्र शिखावर्जमिति करणात् पुरस्तात् सशिख
 मेव वपनं कार्यमित्यभिहितमस्माभिः ॥०॥ २४ ॥०॥

स्नात्वाऽलङ्कृत्याहते वाससी परिधाय सज्जमावधीत,
 —श्रीरसिमयि रमस्वेति ॥ २५ ॥

स्नात्वा कुण्डलादिभिरात्मानमलङ्कृत्य, अहते वाससो परिधाय,

स्वजं पुष्पमालाम्, शिरःप्रधानत्वादङ्गानां शिरस्यावधोत, श्री-
रसीति मन्त्रेण ॥०॥ २५ ॥०॥

नेत्र्यौ स्यो नयतं मामित्युपानहौ ॥ २६ ॥

नेत्र्यौ—इति मन्त्रेणोपानहौ आवधोत । योग्यत्वात् प्रसिद्धेऽस्य
पादयोः ॥०॥ २६ ॥०॥

गन्धर्व्वोऽसीति वैणवं दण्डं गृह्णाति ॥ २७ ॥

वैणुर्विशः । तत्प्रभवं वैणवं दण्डं गृह्णाति गन्धर्व्वोऽसीति मन्त्रेण ॥
॥०॥ २७ ॥०॥

आचार्य्यः सपरिषत्कमभ्येत्याचार्य्यपरिषदमोक्ष-
ते,—यक्षमिव चक्षुषः प्रियो वो भूयासमिति ॥ २८ ॥

परिषत् सभा—इत्यनर्थान्तरम् । सपरिषत्कं शिष्यादिसभासहित-
माचार्य्यम्, अभ्येत्य आभिमुख्येनागत्य, आचार्य्यपरिषदमोक्षते
यक्षमिवेति मन्त्रेण । पुनराचार्य्यगृह्णमाचार्य्यसहितायाः परि-
षद ईक्षणार्थम् । इतरथा पविषद एवेक्षणं स्यान्नाचार्य्यस्य ॥
॥०॥ २८ ॥०॥

उपोपविश्य मुख्यान् प्राणान् संमृशन्नोष्ठापिधाना
नकुलीति ॥ २९ ॥

उप आचार्य्यस्य समीपे उपविश्य, मुख्यान् मुखभवान् प्राणान्
वायून्—(तेषाममूर्त्तत्वात्) तदाद्यतनानि—मुखनासिकाऽक्षिकर्ण-

च्छिद्राणीत्यर्थः । मंष्ट्रान् स्पृशन् ओष्ठापिधानेति मन्त्रं जपेत् ॥
॥ ० ॥ २८ ॥ ० ॥

अत्रैनमाचार्योऽर्हयेत् ॥ ३० ॥

अत्रैतस्मिन्नवसरे एनं स्नातकमाचार्योऽर्हयेत् वक्ष्यमाणेन विधिना ।
तत्र 'स्नातकः'—इति यो वक्ष्यते, सोऽयम् ॥ ० ॥ ३० ॥ ० ॥

गायुक्तं रथमुपसंक्रम्य पक्ष्मसी कूवरबाह्व वाऽभि-
मृशेत् वनस्पते विद्धङ्गो हि भूया इति ॥ ३१ ॥

गाभिर्युक्तं रथमुपसंक्रम्य,—उप समीपे सम्यक् गत्वा । पक्ष्म-
सी चक्रे । कूवरबाह्व वा । कूवरो युगन्धरः—इत्यनर्थान्तरम् । तस्य
बाह्व इव बाह्वः कूवरबाह्व कूवरपार्श्व—इत्येतत् । तौ वा । अभि-
मृशेत् स्पृशेत् वनस्पते—इति मन्त्रेण ॥ ० ॥ ३१ ॥ ० ॥
ततो रथमारुह्य,—

आस्थाता ते जयतु जेत्वानीत्यातिष्ठति ॥ ३२ ॥

वनस्पते इति मन्त्रस्य चतुर्थपादेन आस्थाता—इत्यनेन, आति-
ष्ठति तस्मिन् रथे सम्यक् तिष्ठति ॥ ० ॥ ३२ ॥ ० ॥
ततश्च तेनैव रथेन,—

प्राङ् बोद्ध्वाऽभिप्रयाय प्रदक्षिणमावृत्त्योपयाति ॥
॥ ३३ ॥

प्राङ्मुखो वा उदङ्मुखो वा, अभिप्रयाय सर्वतोभावेन प्रकर्षेण

गत्वा, प्रदक्षिणं यथा भवति तथा आवृत्य आवर्त्तनं कृत्वा उप-
याति आचार्यसमीपं गच्छति ॥०॥ ३३ ॥०॥

उपयातायार्थमिति कौहलीयाः ॥ ३४ ॥

रथादवरुह्योपयातायाचार्यसमीपं गताय स्नातकाय अर्थमर्हण-
माचार्येण कर्त्तव्यम्, न तु पूर्वमिति कौहलीयाः कौहलीय-
शाखाविशेषाध्यायिन आचार्या मन्यन्ते ॥०॥ ३४ ॥०॥

इति महामहोपाध्यायराधाकान्तसिद्धान्तवागीशभट्टाचार्या-
त्मजस्य श्रीचन्द्रकान्ततर्कालङ्कारस्य द्विती गोभिलोयगृह्यसूत्रभाष्ये
द्वितीयप्रपाठकस्य चतुर्थी काण्डिका ॥०॥

गोभिलीयगृह्यसूत्रे

द्वितीयप्रपाठके पञ्चमी काण्डिका ।



स्नानविधिमभिधाय, अथेदानीं स्नातकव्रतविवक्षया इदमाह,—

अत ऊर्ध्वं वृद्धशीली स्यादिति समस्तोद्देशः ॥१॥

अतोऽस्मात् स्नानादूर्ध्वं परतः, वृद्धशीली स्यात् । वृद्धाः,—

“न तेन वृद्धो भवति येनास्य पलितं शिरः ।

यो वै युवाण्यधीयान स्नं देवाः स्थविरं विदुः” ।

इत्युक्तलक्षणाः । वृद्धानां शीलं वृद्धशीलम्, तदस्य अस्ति,—इति

वृद्धशीली, तथाविधो भवेत् । वृद्धाः खल्वधिगतवेदाः साक्षात्

कृतधर्माणोऽनिष्टफलकं कर्मजातं परिहृत्य श्रेयःसाधनान्येव क-

र्माणि यत्नतः परिशीलयन्ति, अतोऽयमपि स्नातको वृद्धशीली

भवेत् । अन्ये त्वाहुः,—‘वृद्धाः स्थविराः, ते हि चिरजीवितया

विदितवज्जधर्ममार्गा भवन्ति, अतो युक्तं तच्छीलित्वम्’—इति ।

‘इति’ अयम्, समस्तोद्देशः समस्तानां स्नातकव्रतानाम् उद्देशः

संक्षेपेणोपदेशः । शिष्यहितार्थस्तु उत्तरः प्रपञ्चः । श्लोकमपि

उदाहरन्ति ।

“वितोर्यं हि महज्जालमृषिः संचिष्य चाब्रवीत् ।

इदं हि विदुषां लोके समासव्यासधारणम्” ।

इति ॥०॥ १ ॥०॥

तच्चैतान्याचार्याः परिसञ्चक्षते ॥ २ ॥

तत्र तस्मिन् वृद्धशीलविषये स्नातकव्रतविषये वा एतानि वक्ष्य-
माणानि व्रतानि आचार्याः परिसञ्चक्षते सर्वतोभावेन सम्यग्-
वदन्ति ॥०॥ २ ॥०॥

कानि पुनस्तानि ? । उच्यते,—

नाजातलोम्नेपहासमिच्छेत् ॥ ३ ॥

यस्या यौवनोद्भेदव्यञ्जिका श्यामा रोमराजिरत्नापि न जाता,
सेयमजातलोम्नी अजातव्यञ्जना चोच्यते । तथा सह उपहासं
मनसापि नेच्छेत् । उपहासः सखेणा भागे मैथुनमित्येकोऽर्थः ।
तथा चोक्तम् ।

“अजातव्यञ्जनाऽलोम्नी, न तथा सह संविशेत्” ।

इति ॥०॥ ३ ॥०॥

नायुगवा ॥ ४ ॥

काकबन्धायां या जायते, सेयमयुगूः । तथा सह नापहासमि-
च्छेत् । अर्थादुपयमनमेवास्या निषिध्यते । तथा चोक्तम् ।

“अयुगूः काकबन्धाया जाता, तां न विवाहयेत्” ।

इति ॥०॥ ४ ॥०॥

न रजस्वलया ॥ ५ ॥

रजस्वलया उदक्या सह नोपहासमिच्छेत् ॥०॥ ५ ॥०॥

न समानर्था ॥ ६ ॥

समाना चक्षयः प्रवराः यस्याः, सेयं समानर्षी । तथा सह नोपहासमिच्छेत् । अयमप्यर्थादुपयमनस्यैव प्रतिषेधः । तथा च स्मरणम् । “द्वसमानप्रवरां विवाहयेत्”—इति । “न सगोत्रां न समानप्रवरां भार्यां विन्देत्”—इति चैवमादि ॥०॥ ६ ॥०॥

नापरया द्वारा प्रपन्नमन्नं भुञ्जीत ॥ ७ ॥

द्वारशब्दे द्वारशब्दपर्यायः । अपरया द्वारा गवाक्षादिद्वारेण प्रपन्नमाहृतमन्नं न भुञ्जीत नास्त्रीयात् । अन्नमितिकरणात् धान्यादीनामप्रतिषेधः,—इति वदन्ति ॥०॥ ७ ॥०॥

न द्विःपक्वम् ॥ ८ ॥

द्विःकृत्वो यत् पच्यते, तदिदं द्विःपक्वं, द्विःसिन्नञ्चाख्यायते । तथाविधमन्नं न भुञ्जीत । द्विःसिन्नञ्च तदेव,—यत् सूपकार-शास्त्रापेक्षितपाकनिष्पत्त्यनन्तरं शैत्यादिनिवर्त्तये पुनः पच्यते । न पुन रर्द्धपाकानन्तरं तत्शास्त्रोक्तसम्भारणरूप-पाकान्तरसिद्धं व्यञ्जनादि । अतीतार्थ-कनिर्देशात् ॥०॥ ८ ॥०॥

न पर्युषितम् ॥ ९ ॥

पर्युषितमन्नं न भुञ्जीत ॥०॥ ९ ॥०॥

किं सर्वमेव पर्युषितं न भोक्तव्यम् ? । न । किन्तर्हि ?—

अन्यत्र शाकमाऽस्यवपिष्टविकारेभ्यः ॥ १० ॥

यवविकाराः सक्तुप्रभृतयः । पिष्टविकाराः पिष्टकादयः । प्रसिद्ध-
मन्यत् । यवग्रहणं गोधूमस्याप्युपलक्षणार्थम् । एभ्योऽन्यत्र पर्यु-
षितं न भुञ्जीत । एतानि तु पर्युषितान्यपि भुञ्जीत । अत्र
द्वन्द्वैकवद्भावादेव सिद्धे वज्रवचनमन्यस्यापि संग्रहार्थम् । तथाच
मनुः ।

“यत्किञ्चित् स्नेहसंयुक्तं भक्ष्यं भोज्यमगर्हितम् ।

तत्पर्युषितमप्याद्यं हविःशेषञ्च यज्ञवेत् ।

चिरस्थितमपि त्वाद्यमस्नेहाक्तं द्विजातिभिः ।

यवगोधूमजं सर्वं पयसश्चैव विक्रिया” ।

इति । तथा यमः ।

“मसूरमाषसंयुक्तं तथा पर्युषितञ्च यत् ।

तत्तु प्रक्षालितं कृत्वा भुञ्जीत ह्यभिघारितम्” ।

इति । तस्मात् पर्युषितमप्येवमादि भोक्तव्यम् । विकारान्तरप्रा-
प्तन्तु सर्वथैव वर्जनीयम् । कुतः ? ।

“अपूपाश्च करन्माश्च धाना वटकसक्तवः ।

शाकं मांसञ्च पूपञ्च सृपं कृषर एव च ।

यवागूं पायसश्चैव यचान्यत् स्नेहसम्भवम् ।

सर्वं पर्युषितं भक्ष्यं सूक्तञ्च परिवर्जयेत्” ।

इति वचनात् । सूक्तं यन्मधुरं कलावशादस्त्रतां गतम्—इति
शृङ्खलापाणिः । तत्रापि विशेषो मनुनोक्तः ।

“दधिभक्ष्यञ्च सूक्तेषु सर्वञ्च दधिसम्भवम्” ।

इति । खण्डादिपक्वस्य तु पर्युषितत्वमेव नास्ति । तथा च स्मरणम् ।

“खण्डाज्यादिकृतं पक्वं नैव पर्युषितं भवेत्” ।

इति । सोऽयं संचेपतः शास्त्रार्थः । विस्तरस्तु बुद्धिमद्भिर्हनीयः ॥
॥०॥ १० ॥०॥

न वर्षति धावेत् ॥ ११ ॥

वर्षति पर्जन्ये न धावेत् न वेगेन गच्छेत् ॥०॥ ११ ॥०॥

नोपानहौ स्वयं हरेत् ॥ १२ ॥

स्वयमुपानहौ न हरेत्;—पादव्यतिरेकेन हस्तादिना दशान्तरं न प्रापयेत् । स्वयमितिकरणात् आत्मीयावेवोपानहौ न हरेत्, आचार्यादीनामुपानहौ हरन्नपि नापराध्यते,—इत्यभिप्रायः ॥
॥०॥ १२ ॥०॥

नोदपानमवेक्षेत् ॥ १३ ॥

उदकं पीयते अस्मादित्युदपानं कूपः, तं नावेक्षेत् अवाचीनं न पश्येत् ॥०॥ १३ ॥०॥

न फलानि स्वयं प्रचिन्वीत ॥ १४ ॥

स्वयमात्मना फलानि न प्रचिन्वीत, प्रकर्षेण—दृष्टमाह्व ना-
हरेत् ॥०॥ १४ ॥०॥

नागन्थाः स्रजं धारयेत् ॥ १५ ॥

गन्धः शोभनेऽभिप्रेतः । स नास्ति यस्याः सेयमगन्धाः । तां
स्रजं न धारयेत् ॥०॥ १५ ॥०॥

किं सर्व्वामेव ? । न । कतमान्तर्हि ?—

अन्याः हिरण्यस्रजः ॥ १६ ॥

हिरण्यस्रजः सुवर्णमालायाः अन्यामगन्धां स्रजं न धारयेत् ।
हिरण्यस्रजन्वगन्धामपि धारयेदित्यर्थः ॥०॥ १६ ॥०॥

न मालोक्तम् ॥ १७ ॥

मालाशब्देनोक्तां कामपि स्रजं न धारयेत् ॥०॥ १७ ॥०॥

मालोक्तान्तर्हि स्रजं त्यजेदेव ? । न । किन्तर्हि कुर्यात् ?—

स्रगिति वाचयेत् ॥ १८ ॥

स्यां स्रजं मालाशब्देन वक्ति स्म, तां स्रगिति वाचयेत्,—ततो
धारयेदित्यर्थः ॥०॥ १८ ॥०॥

भद्रमित्येतां वृथावाचं परिहरेत् ॥ १९ ॥

भद्रं कल्याणमित्यनर्थान्तरम् । भद्रमित्येतामेवमेतां वृथावाचम्
असत्यां वाणीं परिहरेत् । तां न वदेदित्यर्थः । किमनेनोक्तं
भवति ? । एतदनेनोक्तं भवति । “नाभद्रमभद्रं ब्रूयात् पुण्यं
प्रशस्तमिति ब्रूयात्”—इति, “अभद्रं भद्रमिति”—इति चैवमादि-
वचनादभद्रं भद्रवदनं परेषामनुमतम् । तदेतन्मनागपि मिथ्या-

वचनादिभ्यता आचार्येण प्रतिषिध्यते,—‘भद्रमित्येतां वृथावाचं
परिहरेत्’—इति । भद्रे खलु भद्रशब्दो यथार्थवचनः स्यात् ।
अभद्रे तु भद्रशब्दो वृथैव भवत्ययथार्थोऽनृतं मिथ्येत्येकोऽर्थः ।
तस्मादेतत् परिहरेत्,—इत्याचार्यस्य मतम् । कस्मात् कारणात् ? ।
अनृतदोषप्रसङ्गात् । प्रमंशानिन्दावचनत्वाच्चैवमादेः । तथाच
स्मरणम् ।

“सत्यं ब्रूयात् प्रियं ब्रूया न्नब्रूयात् सत्यमप्रियम् ।

प्रियञ्च नानृतं ब्रूयादेष धर्माः सनातनः” ।

इति ।

“चतुष्मानिति लुप्ताच्चं चण्डालं ब्राह्मणेति च ।

प्रमंशानिन्दनं द्वेषात् परुषा न विशिष्यते” ।

इति चैवमादि ॥०॥ १६ ॥०॥

अतो यद्भद्रं तदेव,—

भद्रमिति ब्रूयात् ॥ २० ॥

भद्रमित्येवमादिना पर्यायशब्देन ब्रूयात्, भद्रमित्येव वा ब्रूयात् ।

तदाह मनुः ।

“भद्रं भद्रमिति ब्रूयाद्भद्रमित्येव वा वदेत्” ।

इति । भद्रे भद्रवदनस्यार्थत एव सिद्धत्वात् यत् पुनर्भद्रमिति

करोति, तद्वोध्यति;—भद्रमेव भद्रमिति ब्रूयान्नाभद्रम्—

इति । तस्मात् समीचीनमुक्तमाचार्येण,—‘भद्रमित्येतां वृथावाचं

परिहरेत्’—इति । अन्येत्वेवं वर्णयन्ति । ‘भद्रं कल्याणम् । भद्र-

मिति ब्रूयात्, न तु परस्ववचनेन । अनेनैतद्दर्शयति । सत्यम-
प्यप्रियं न वक्तव्यमिति' ॥०॥ २० ॥०॥

इदानीं स्नातकान् विभजते,—

तत्रैते त्रयः स्नातका भवन्ति ॥ २१ ॥

तत्र तस्मिन् प्रकृतव्रते एते वक्ष्यमाणाः त्रयः स्नातका भवन्त्य-
धिकारिणः ॥०॥ २१ ॥०॥

के पुनस्ते? । उच्यते,—

विद्यास्नातको व्रतस्नातको विद्याव्रतस्नातक इति ॥
॥ २२ ॥

इत्येते त्रयः स्नातका नामतो निर्दिष्टाः । यः खल्वापत्कल्पत्वात्
यथोक्तकालानां व्रतानां सम्यगनुष्ठानमकृत्वा, 'ग्रहणान्तिकमेव
वा'—इति वचनाद्ग्रहणान्तिकेनैव ब्रह्मचर्येण वेदमधीत्य स्नाति,
सोऽयं विद्यास्नातकः । यश्च, यथोक्तकालिकानि व्रतान्यनुष्ठाय
वेदञ्च समयमनधीत्यैव स्नाति, स खल्वयं व्रतस्नातकः । यः पुन-
र्यथोक्तकालिकानि व्रतान्यनुष्ठाय वेदमपि समयमधीत्य स्नाति,
असौ विद्याव्रतस्नातकः । तथाच हारीतः । “यः समाप्यवेदमस-
माप्यव्रतानि समावर्त्तते स विद्यास्नातकः । यः समाप्य व्रतान्यस-
माप्यवेदं समावर्त्तते स व्रतस्नातकः । उभयं समाप्य समावर्त्तते
यः स विद्याव्रतस्नातकः”—इति । याज्ञवल्क्योप्याह ।

“वेदं व्रतानि वा पारं नीत्वा ह्युभयमेव वा” ।

इति । अन्येतु,—‘नियमेनाधीतं वीर्यवत्तरं भवति,—इति ब्राह्म-
णवाक्यम्—

“आ ह्येव स नखाग्नेभ्यः परमं तप्यते तपः ।

यः स्रग्व्यपि द्विजोऽधीते स्वाध्यायं शक्तितोऽन्वहम्” ।

इति मनुवचनञ्च,—आलोचयन्तः, विनापि ब्रह्मचर्यमधीत्य वेदं
यः स्नाति सोऽपि विद्यास्नातको भवति’—इति मन्यन्ते ॥ ० ॥

२२ ॥ ० ॥

तेषामुत्तमः श्रेष्ठः स्तुल्यौ पूर्वौ ॥ २३ ॥

तेषां त्रयाणां स्नातकानां मध्यात् उत्तमः प्रथममध्यमभिन्नः वि-
द्याव्रतस्नातकः—इत्येतत् । उत्तरः—इति पाठेपि तथैवार्थः । स
श्रेष्ठः प्रशस्ततमः । पूर्वौ द्वौ विद्यास्नातक व्रतस्नातकौ तुल्यौ
समानौ ।

आह । कस्मात् पुनः कारणात् स्नातकविवेकात् पुरस्ताच्चोप-
रिष्टाच्च व्रतान्युपदिश्यन्ते?;—ननु प्रागेव स्नातकव्रतोपन्यासात्
पश्चादेव वा, तेषां विवेकः कर्तुमुचितः । उच्यते । स्नातकविवेकात्
पुरस्ताच्चोपरिष्टाच्च स्नातकव्रतोपदेशः,—तेषामिव स्नातकप्रकरणात्
पुरस्ताच्चोपरिष्टाच्चोपदिष्टानामविरोधिनामन्येषामपि धर्माणां प्रा-
प्तिप्रज्ञापनार्थः । किमनेनोक्तं भवति? । एतदनेनोक्तं भवति ।
ये खल्वस्य पूर्व्याश्रमिणो ब्रह्मचारिणः ये चोत्तराश्रमिणो वैखान-
सभिश्चवः,—तेषामपि ये धर्माः सत्यवचनक्रोधपरिहारेन्द्रियसंय-
मादयः, दयाप्रभृतयः,—

“दृष्टिपूतं न्यसेत् पादं वस्तपूतं जलं पिवेत्” ।

इत्येवमादयश्च स्नातकस्य न विरुध्यन्ते, तेऽप्ययमधिकरोति—इति ।
ये तु विरुध्यन्ते योषिद्गमनप्रतिषेधादयः, तेषु पुनर्नाधिकरो-
त्येव । तथा गौतमेनापि ब्रह्मचारिधर्मापदेशावसाने “उत्तरेषा-
ञ्चैतदविरोधि”—इति सूचयता एतदेवात्मम् । अस्य खल्वयमर्थः ।
एतदविरोधि ब्रह्मचारिधर्मजातम् उत्तरेषां गृहस्थादीनामपि,
चशब्दात् अविरोधि यदुत्तरेषां धर्मजातं तत्पूर्वेषामपि,—इति ।
अलमतिप्रसङ्गेन ॥०॥ २३ ॥०॥

प्रकृतं स्नातकव्रतमेव पुनरनुवर्त्तामहे,—

नार्द्रं परिदधीत ॥ २४ ॥

आर्द्रं जलक्लिनं वासो न परिदधीत ॥०॥ २४ ॥०॥

नैकं परिदधीत ॥ २५ ॥

एकं वासो न परिदधीत । एकवासाः न स्यादित्यर्थः । तदनेनो-
त्तरीयमप्यस्य वासः—इत्यवगम्यते । एवमेके । अन्येतु,—अन्तर्वा-
ससोविधानम्—इच्छन्ति । कस्मात् ? परिदधीत—इति पुनर्वच-
नात् । परिदधीत—इति खल्वनुवर्त्तत एव, यदत्र पुनः क्रियते
तदधःपरिधानमेवैकस्य वाससोनिषिध्यते,—इति द्योतनार्थम् ।
प्रायेण हि परिदधातिरधः परिधानमेव बोधयति । तस्मात्
वासोद्वयमेव अधः परिदधीत । उत्तरीयन्तु अतोऽपि पृथक् ।
तथाच स्मृत्यन्तरम् ।

“जलतीरं समासाद्य तत्र शुक्ले च वाससो ।

परिधायोत्तरीयञ्च कुर्यात् केशा न धूनयेत्” ।

“नाभेरधःकृते सम्यङ् न दोषो वज्रवाससाम्” ।

इति । न चैवमपि वज्रवासस्त्वदोषशङ्का कर्त्तव्या । कुतः ? ।

“स्नातकानान्तु नित्यं स्यादन्तर्वासस्तथोत्तरम्” ।

इति चैवमादि ।

इति स्मरणात् ॥०॥ २५ ॥०॥

न मनुष्यस्य स्तुतिं प्रयुञ्जीत ॥ २६ ॥

प्रकर्षेण गद्यपद्यादिना कस्यापि मनुष्यस्य स्तुतिं न कुर्यात् ॥०॥

२६ ॥०॥

नादृष्टं दृष्टतोब्रवीत* ॥ २७ ॥

दृष्टतः—इति सार्वविभक्तिकस्तस्मिन् । अदृष्टं यत्, तत् दृष्ट-
मिति न कथयेत् ॥०॥ २७ ॥०॥

नाश्रुतः श्रुततः ॥ २८ ॥

पूर्वसूत्रव्याख्यानैव व्याख्यातमेतत् ॥०॥ २८ ॥०॥

स्वाध्यायविरोधिनाऽर्थानुत्सृजेत् ॥ २९ ॥

स्वाध्यायोवेदाभ्यासः । स च स्लोकार विचाराऽभ्यसन जप दानभे-

* ब्रूयात्—इति पाठान्तरम् ।

दात् पञ्चविधः । स्वाध्यायं विरुन्धन्ति इति स्वाध्याय विरो-
धिनः । तान् स्वाध्यायविरोधिनः अर्थान् व्यापारान् उन्मृजेत्
त्यजेत् ॥०॥ २८ ॥०॥

तैलपात्रमिवात्मानं दिधारयिषेत् ॥ ३० ॥

तैलपूर्णं पात्रं यथा स्फुटन चलन विपर्यासश्च काकादिदूषणादि-
भ्यो यत्नातिशयेन रक्ष्यते, तथैवात्मानं स्वशरीरमपि दिधारयि-
षेत् सर्वापद्भ्योरक्षितुमिच्छेत् । स्वर्गापवर्गसाधनः खल्वयमात्मा,—
इति यत्नातिशयेन तद्रक्षणं कर्तुमुपदिदिक्षुराचार्यो लौकिकानां
सुखावबोधार्थं लौकिकमेव दृष्टान्तमुरीचकार;—तैलपात्रमिव—
इति । अतएव, धारयेत्—इति वक्तव्ये दिधारयिषेत्—इत्यु-
क्तम्;—मनसापि शरीरापकारं कर्तुं नेच्छेदित्येवमर्थम् । ते
खल्वनेके शरीरापकारहेतवो न शक्याः प्रतिपदं परिकीर्त्तयितु-
मिति संक्षेपत एतत् सूचितम् ॥०॥ ३० ॥०॥

न वृक्षमारोहेत् ॥ ३१ ॥

अज्ज्वर्यं सूत्रम् ॥०॥ ३१ ॥०॥

न प्रतिसायं ग्रामान्तरं व्रजेत् ॥ ३२ ॥

प्रतिसायं सायंप्रति सन्निवेलायाम्—इत्येतत् । तथाच मनुः ।

“नाश्रीयात् सन्निवेलायां न गच्छेन्नापि संविशेत्” ।

इति । स्यष्टमन्यत् ॥०॥ ३२ ॥०॥

नैकः ॥ ३३ ॥

ग्रामान्तरं व्रजेत्—इत्यनुवर्त्तते ॥ ० ॥ ३३ ॥ ० ॥

न वृषलैः सह ॥ ३४ ॥

वृषलैः,—

“न गृह्णो वृषलो नाम वेदो हि वृष उच्यते ।

यस्य विप्रस्य तेनालं स वै वृषल उच्यते” ।

इत्युक्तलक्षणैः, गृह्णैर्वा, सह न ग्रामान्तरं व्रजेत् । तैश्च केवलैरेव सह, न संमिश्रैरपि—इति बोद्धव्यम् । कुतः ? । निरपेक्षश्रवणात् ॥ ० ॥ ३४ ॥ ० ॥

न कासृत्या ग्रामं प्रविशेत् ॥ ३५ ॥

सृतिः पन्थाः । ईषत् सृतिः कासृतिः, अल्पः पन्था भण्यते । तथाग्रामं न प्रविशेत् । महति पथि विद्यमानेपि खल्वपेन पथा गच्छन्तं समुपजातशङ्का लोकाः कदाचिदपहन्युरपि—इत्यभिप्रायः । अपरेत्वेवं व्याकुर्वते । ‘कुत्सिता सृतिः कासृतिः । तथाग्रामं न प्रविशेत् । ग्रामशब्दो गृहस्याप्युपलक्षणार्थः । तथाच मनुः ।

“अपद्वारेण नातीयाद्ग्रामं वा वेश्म वा वृत्तम्” ।

इति ॥ ० ॥ ३५ ॥ ० ॥

न चाननुचर श्ररेत् ॥ ३६ ॥

अनुचरति,—इत्यनुचरः परिचारको भण्यते । नाख्यनुचरो यस्य

सोऽयमननुचरो न चरेत् न गच्छेत् । चशब्दादविनीतानुचरश्च
न चरेत् । ननु 'नैकः'—इत्यनेनैव गतार्थत्वादेतदवाच्यम् । मैवम् ।
पादसम्बाहनादिकमप्यनुचरणम्—परिचर्यां यो न करोति, तं
विना न चरेदित्यस्यात्रविशेषत्वात् । अथवा । तत्र, ग्रामान्तरमेको
न गच्छेदित्युक्तम् । अत्र तु स्वग्रामेऽप्यल्पमपि पन्थानमननुचरो
न चरेदित्ययमर्थः ॥०॥ ३६ ॥०॥

एतानि समावृत्तव्रतानि ॥ ३७ ॥

समावृत्तस्य व्रतानि समावृत्तव्रतानि । समावृत्तः—इति कर्त्तरि
निष्ठा । कः पुनरसौ ? । विधिवत् स्नात्वा गुरुणा लब्धानुन्नः तद्गृ-
हात् खगृहं प्रति सन्ध्यावृत्तः—खगृहमागतो यः, सोऽयं समा-
वृत्तः । तस्यैतानि अनन्तरोक्तानि व्रतानि भवन्ति । व्रतशब्देपा-
दानात्,—अजातलोन्मस्य सह अनुपहासः कर्त्तव्यः,—इत्येवमादि-
केनियमः कर्त्तव्यतया चोद्यते । व्रतं नियमः—इति ह्यनर्थान्त-
रम् । अनुपहासोपहासाभावः । न च तस्य कर्त्तव्यता अस्ति ।
तस्मात् य स्तत्र मानसो व्यापारः (अजातलोन्मस्यसह उपहासो
मया न कर्त्तव्यः—इत्येवमादिरूपः) स इह उपदिश्यते । तस्य च
परिपालनम् ।

सोऽयं नियमः प्रजापतिव्रतवत् कर्त्तव्यतया चोद्यते,—
इति कल्याणोदयो भवति । कर्त्तव्यो हि कल्याणोदयः,—
इत्याचार्या मन्यन्ते । व्रतस्य खल्वस्याकरणे व्रतफलादेव परं पुरुषो-
द्घोयते, न पुनर्निषेधातिक्रमवत् प्रत्यवायमप्यधिगच्छति । यथा
खल्वादित्यव्रते सत्यपि “नोद्यन्तमादित्यमीचेत”—इति वचने,

“आदित्यं पश्यन्नातिक्रामति विधिम्। न हि तस्य दर्शनं प्रति-
षिद्धम्, नियमस्तत्रोपदिष्टः। य स्वं नियमं करोति स फलेन
सम्बध्यते”—इति भगवता भाव्यकारेण शवरस्वामिना षष्ठाध्याये
सिद्धान्तितम्। तद्वदत्राप्यवगन्तव्यम्।

यः पुनः नियमं कुर्वाणोऽपि न तं परिपालयति, स तु प्रत्य-
वेति। सत्यसङ्कल्पः खल्वेवमसौ न स्यात्। आरब्धकाम्यकर्मा
इव पुरुषस्तस्य परिसमाप्तिमकुर्वन्। तस्मात् नियमं कुर्वाणेन
तस्य परिपालनमप्यवश्यं कर्त्तव्यम्। अपरिपालयन् व्रतमयं
लोपयति,—इति तत्कृतमस्य प्रायश्चित्तं भवति। न पुनः
कलञ्जभक्षणादिवन्निषेधातिक्रमात्। तथा च मनोः स्मरणम्।

“वेदोदितानां नित्यानां कर्म्मणां समतिक्रमे।

स्नातकव्रतलोपे च प्रायश्चित्तमभोजनम्” ॥

इति। स्नातकव्रतलोपे च,—इति पुनः कुर्वन् नित्यत्वमीषां ना-
मुजानाति। अनित्यानाञ्चोपक्रान्तानामेव परमतिक्रमे प्रायश्चि-
त्तमिष्यते। अतएव स्नातकव्रतोपक्रमे तेनैवोक्तम्।

“स्वर्ग्यायुष्ययशस्यानि व्रतानीमानि धारयेत्”।

इति। तथोपसंहारेऽपि।

“एषोदिता गृहस्थस्य वृत्तिर्विप्रस्य शाश्वती।

स्नातकव्रतकल्पश्च सत्ववृद्धिकरः शुभः।

अग्नेन विप्रो वृत्तेन वर्त्तयन् वेदशास्त्रवित्।

व्यपेतकल्मषो नित्यं ब्रह्मलोके महीयते”।

इति। अत्र, वृत्तिः शाश्वती—नित्या, स्नातकव्रतकल्पश्च सत्ववृ-

द्विकरः—इति व्यक्तममीषामनित्यत्वम् । तच्च च, कस्यचित्
स्नातकव्रतमध्यपठितस्यापि पृथक्प्रतिषेधसम्भवात् व्रताकरणेऽपि
नित्यवत् परिपालनं बोद्धव्यम् । यथा वृथावचनपरिहारो यद्यपि
स्नातकव्रतेषु पश्यते, तथापि मिथ्यावदनस्य पृथक् प्रतिषिद्धत्वात्
स्नातकव्रतान्यननुतिष्ठतापि नैव मिथ्या वदितव्यम् । एवमन्यत्रापि
यथासम्भवमूहनीयम् ।

यदि पुनरनित्यत्वेऽप्यमीषामकरणे वाचनिकं प्रायश्चित्तमि-
त्युच्यते । तदा, 'अजातलोभ्या सह उपहासो मया न कर्तव्यः'
—इत्येवमादिकस्य सङ्कल्पस्याकरण एव प्रायश्चित्तम्, न पुन-
रजातलोभ्या सहोपहास एव,—इति स्यात् । परमकरणेऽपि
प्रायश्चित्ताभ्युपगमे कीदृशममीषामनित्यत्वम् ?—इत्ययं पर्यनु-
योगः समाधेयः ॥०॥ ३७ ॥०॥

यानि च शिष्टा विदध्युः ॥ ३८ ॥

यानि शिष्टा विदध्युः—वेदशास्त्राविरोधेन तर्कबलेन कुर्युः, तानि
च समावृत्तव्रतानि । चशब्दात् यानि तन्वान्तरसिद्धानि तानि
च ॥०॥ ३८ ॥०॥

इति महामहोपाध्यायराधाकान्तसिद्धान्तवागीशभट्टाचार्या-
त्मजस्य श्रीचन्द्रकान्ततर्कालङ्कारस्य कृतौ गोभिलीयगृह्यसूत्रभाष्ये
द्वितीयप्रपाठकस्य पञ्चमी काण्डिका ॥०॥

गोभिलीय गृह्यसूत्रे

तृतीयप्रपाठके षष्ठी काण्डिका ।



केचित् यज्ञाः पूर्वमुक्ताः, केचिच्च वक्ष्यन्ते । ते खल्वाज्यादि-
हविःसाध्याः, तानि च गवामायत्तानि, गावश्च परिपुष्टा एव
हवींषि दातुं प्रभवन्ति । अतः सर्वयज्ञसाधनभूतानां गवां पुष्टि-
कर्मा वक्तव्यम् । तत्र तावद्गवाश्रयं किञ्चित् कर्मापदिशत्युत्त-
रार्थम्—

गाः प्रकाख्यमाना अनुमन्त्रयतेमा मे विश्वतो
वीर्य्य इति ॥ १ ॥

प्रकाख्यमानाः त्वणचरणाय गृहान्नोयमानाः गाः अनुमन्त्रयेत,
इमा मे—इति मन्त्रेण । तदिदमनुमन्त्रणं गवां गृहान्निष्क्रमण-
काले कर्त्तव्यम् ॥०॥ १ ॥०॥

प्रत्यागता इमा मधुमतीर्मह्यमिति ॥ २ ॥

प्रत्यागताः सायं गृहमागताः गाः, इमा मधुमतीरिति मन्त्रेणानु-
मन्त्रयेत ॥०॥ २ ॥०॥

अथेदानीं गवां पुष्टिकर्माह,—

पुष्टिकामः प्रथमजातस्य वत्सस्य प्राङ्मातुः प्रलेह-
नाज्जिह्वया ललाटमुस्लिह्य निगिरेद्गवाः श्लेष्मासीति ॥

॥ ३ ॥

पुष्टिः पोषः उपचयः,—इत्यनर्थान्तरम् । तां कामयते इति
पुष्टिकामः । अधिकाराद्भवामेव । वर्षासु प्रायेण गावः प्रसूयन्ते,
तदानीं जातानां वत्सानां मध्ये यः प्रथमं पूर्वं,—प्रथमः पूर्वं
वा जायतेस्म, सोऽयं प्रथमजातः, तस्य वत्सस्य, प्राक् पूर्वं
मातुः प्रलेहनात्,—(प्रलेहनमास्वादनम्) याव न माता वत्सं
प्रलेदि, तावत्तस्य ललाटं जिह्वया रसनया दृष्णोमुखिह्य आ-
स्वाद्य गवां श्लेष्मासीतिमन्त्रेण निगिरेत् । सामर्थ्यान्मनसैव मन्त्रः
पठनीयः । केचित् पुनरेतदादिनां त्रयाणामपि पुष्टिकर्माणां
वसन्तादारभ्य मासत्रयं करणमिच्छन्ति । तदसङ्गतम् । कुतः ? ।
वर्षास्वेव बाहुल्येन गवां प्रसवोपलभ्यात् तत्रैव कर्तुमुचितत्वात् ।
तथा चोक्तम् ।

“ललाटलेहनादोनि गवां कर्माणि पुष्टये ।

वर्षासु त्रीणि कार्याणि भूय स्तत्रसवा हि ताः” ।

इति ॥०॥ ३ ॥०॥

पुष्टिकाम एव संप्रजातासु निशायां गोष्ठेऽग्निमुप-
समाधाय विलयनं जुहुयात् संग्रहणसंगृहाणेति ॥ ४ ॥

पुष्टिकाम एव गवामित्यर्थः । सम्प्रजातासु,—सर्वासु गोषु प्रसू-
तासु, निशायां रात्रौ, गोष्ठे गवांस्थाने, अग्निमुपसमाधाय
संग्रहणेतिमन्त्रेण जुहुयात् । ननु, अग्निमुपसमाधाय,—इत्येतदवा-
च्यम् ? । जुहोतिचोदनाबलादेव खल्वग्निरवगम्यते । नैष दोषः ।
कस्मात् ? । यस्मात् एतदवचने जलहोमादिवत् गोष्ठ एवायं

हेमः स्यात् न पुनरग्नौ । तथाप्युपसमाधाय—इत्यनर्थकम् ? ।
न । अग्निमुपसमाधायैव जुहुयात् नान्यामावृतं कुर्यादित्येव
मर्थवान्नस्य । तेन क्षिप्रहेमः स्यात् । किं जुहुयात् ? । विल-
यनम् । विलयनशब्देन घृतनिखन्दनमर्द्धमयितं दधि चोच्यते ।
तथा चोक्तम् ।

“दध्यर्द्धमयितं सर्वं तद्वै विलयनं सूतम् ।

घृतनिखन्दनञ्चात्र क्षिप्रमेका तथाऽऽहुतिः” ।

इति । द्रवद्रव्यकत्वात् सुवेणाद्यं हेमः स्यात् । एका चाहुतिः ॥
॥०॥ ४ ॥०॥

पुष्टिकाम एव संप्रजातास्त्रौदुम्बरेणासिना वत्स-
मिथुनयोर्लक्षणं करोति पुंस एवाग्रेऽथ स्त्रिया भुव-
नमसि साहस्रमिति ॥ ५ ॥

पुष्टिकाम एव संप्रजातास्त्रित्युक्तार्थम् । त्रौदुम्बरेण ताम्रमयेन,
न काष्ठमयेन । कस्मात् ? । ‘लोहितेन खधितिना’—इति मन्त्र-
लिङ्गात् । न हि काष्ठमयोऽसि लोहितो भवति । सामर्थ्याच्च ।
ताम्रमयः खल्वसि लक्षणकरणे समर्थो न काष्ठमयः । अस्मिना
चुरेण । कुतः ? । ‘लोहितेन खधितिना’—इति मन्त्रलिङ्गादेव ।
चूडाकरणे किल खधितिशब्दः चुरे प्रयुक्तः । एवमेके । अस्मिना
खङ्गेन—इत्यपरे । कस्मात् ? । असिशब्दस्य तदर्थत्वात् । न च
मन्त्रलिङ्गात् चुरः—इति युक्तं वक्तुम् । किं कारणम् ? । लिङ्ग-
मपेक्ष्य श्रुतेर्बलवत्त्वम् । न खलु लिङ्गानुरोधात् श्रुतिरुत्सृष्टं

युज्यते । अतएव, धान्यमसीति तण्डुलानावपति,—इत्यत्र मन्त्रस्य
एव धान्यपदे तण्डुललक्षणा, न तु तण्डुलपदस्य धान्यपरत्वम्—
इति सिद्धान्तः । तद्वदत्रापि स्वधितिपदस्यैव वरं खड्गपरता
स्यात्, न पुनरुत्पत्तिषिष्टस्यासिपदस्य स्वधितिपरता ।

वत्समिथुनयोः । मिथुनं स्त्रीपुंसौ । वत्सयोर्मिथुनं वत्स-
मिथुनं तयोः वत्समिथुनयोः । यावन्ति वत्समिथुनानि सन्ति
तावतामेव । द्विवचनकरणात् द्वयोर्द्वयोर्लक्षणं कर्त्तव्यम् । कथं
नाम ? । एकस्य वत्समिथुनस्य लक्षणं कृत्वा पुनरन्यस्य करणायम् ।
एवमपरापरस्यापि । लक्षणं करोति । लक्ष्यतेऽनेनेति लक्षणं
चिह्नं करोति । कुत्र प्रदेशे करोति ? । कर्णयोः । कस्मात् ? ।
‘मिथुनं कर्णयोः कृतम्’—इति मन्त्रलिङ्गात् ।

केन क्रमेण करोति ? । उच्यते । पुंम एवाग्रेऽथ स्त्रियाः ।
अग्रे आदितः पुंम एव वत्सस्य लक्षणं करोति, अथानन्तरं स्त्रिया
वत्साया लक्षणं करोति । एतदनेनोक्तं भवति । एकस्य वत्सस्य
द्वयोरपि कर्णयोर्लक्षणं कृत्वा, अथ एकस्या वत्साया द्वयोरपि
कर्णयोः कर्त्तव्यम् । ततोऽपरस्य वत्सस्य अपरस्याश्च वत्सायाः ।
एवमन्येषामपि । कस्मात् पुनः कारणादेवमवगम्यते, सर्वेषामेव
वत्सानां लक्षणमादितः कृत्वा परतः सर्वासां वत्सिकानामेव कुतो
न क्रियते ? । उच्यते । वत्समिथुनयोरिति द्विवचनोपन्यासस्यार्थ-
वत्त्वादेवमवगच्छामः । द्विवचनकरणात् खल्वेकस्य वत्सस्यैकस्याश्च
वत्साया लक्षणकरणमवगम्यते । अन्यथा वत्समिथुनानाम्—इत्येव
कुर्यात् । तदिदं द्विवचनं मिथुनस्यैकत्वात् मिथुनावयवौ स्त्रीपुंसा-

वपेक्ष्य द्रष्टव्यम् । एवकाराद्यशब्दयोश्चोपादानात् । अग्रे पुंस एवेति
 करणात् खलु स्त्रियमेवापेक्ष्य पुंसोऽग्रत्वमवगम्यते । तत्र यदि
 सर्वेषां वत्सानामादितो लक्षणं क्रियते, तदा पुंसोऽप्यग्रे पुंसो
 लक्षणं स्यात् न स्त्रिया एव । एवमथ स्त्रियाः—इति करणात्
 पुंस एव लक्षणकरणात् परतः स्त्रियालक्षणकरणं प्रतीयते ।
 सर्वाणां वत्सिकानां परतो लक्षणकरणे च स्त्रिया अपि परतः
 स्त्रियालक्षणकरणं स्यात् न पुंस एव परतः । तदिदमेकैकमि-
 थुनाभिप्रायं वचनम् । अपि च । पुंस एवाग्रेऽथ स्त्रियाः—इति
 वचनात् एकवनसंयोगाच्च एकस्य पुंसो लक्षणकरणानन्तरमेवैकस्याः
 स्त्रियाः लक्षणकरणमवगम्यते । अवगम्यते चे न्नयुज्यते विना
 कारणमुत्सृष्टम् । तस्मात् यथोक्त एवार्थः । केन मन्त्रेण लक्षणं
 करोति ? । भुवनमसि—इति मन्त्रेण । प्रतिकर्णं मन्त्रावृत्ति-
 र्बोद्धव्या । कस्मात् ? । “भेदे मन्त्रावृत्तिः”—इति सूचा-
 न्तरात् ॥०॥ ५ ॥०॥

कृत्वा चानुमन्त्रयेत् लोहितेन स्वधितिनेति ॥ ६ ॥

लक्षणं कृत्वा लोहितेनेति मन्त्रेण अनुमन्त्रयेत् । कृत्वा—इति
 करणात् सर्वेषां लक्षणकरणात् परतोऽनुमन्त्रणम् । चशब्दः क्रम-
 विशेषस्मरणार्थः । कथं नाम ? । येनैव क्रमेण लक्षणकरणं तेनैव
 क्रमेणानुमन्त्रणम्—इति । तस्मात् प्रतिकर्णमेवानुमन्त्रणं स्यात् ।
 मन्त्रावृत्तिरुक्ता ॥०॥ ६ ॥०॥

सायमागतानां गवां गन्धेदकैरभ्युक्षणाभिमुखेनोक्षणं सेचनं
कर्त्तव्यम् । द्विर्वचनादगोयज्ञ एव
गवामभ्युक्षणम्—इत्यवगम्यते । तस्मादश्वयज्ञेऽयं विशेषो नास्ति ।
अपि च । गोयज्ञस्य कियतीमावृतं सूत्रयित्वा, अश्वयज्ञमभिधाय,
पश्चादपि गोयज्ञस्यावृतं सूत्रयन्नाचार्यः,—पूर्वसूत्रितामेव गो-
यज्ञस्यावृतमश्वयज्ञेऽतिदिशति न सूत्रयिष्यमाणामपि—इत्यवधा-
र्यते । अन्यथा सर्वामेव गोयज्ञस्यावृतं सूत्रयित्वा परस्तादेवाश्वयज्ञे
तामतिदिशेत् । तस्मात् क्रमभेदकरणादवगच्छामः,—अश्वयज्ञे-
ऽश्वानामभ्युक्षणं नास्ति—इति । अन्ये तु,—अश्वयज्ञेऽप्यश्वानां
गन्धैरभ्युक्षणमिच्छन्ति ।

ननु प्रकरणशेषेऽप्यत्र गोयज्ञाश्वयज्ञयोः कालो न श्रूयते,
अतस्तयोः कः कालः ?—इति वक्तव्यम् । उच्यते । कालान्तरा-
नुपदेशात् परिभाषासिद्ध एवादगयनादिकालोऽनयोर्भविष्यति ।
अथवा । तन्त्वान्तरविधानानुसारात् मार्गपालीदिने गोयज्ञो
नीराजनदिने चाश्वयज्ञः स्यात् । तथाच कर्मप्रदीपः ।

“पारिभाषिक एव स्यात् कालो गोवाजियज्ञयोः ।

अन्यस्यानुपदेशान्तु स्वरारोहणस्य च ।

अथवा मार्गपाल्यङ्गि कालो गोयज्ञकर्मणः ।

नीराजनेऽङ्गि चाश्वनामिति तन्त्वान्तरे विधिः” ।

इति । मार्गपालीदिनञ्च सुखरात्र्यनन्तरा प्रतिपत् । कुतः ? ।
तदधिकारे,—

“ततोऽपराहसमये पूर्वस्थां दिशि भारत ।।

मार्गपालीं प्रबध्नीयात् तुङ्गे स्तम्भेऽथ पादपे” ।

इति पुराणवचनात् । नीराजने च कालविकल्पाः श्रूयन्ते । तथा
च वराहमिहिरः ।

“द्वादश्यामष्ट्यां

कार्तिकशुक्लपक्षस्य पञ्चदश्यां वा ।

आश्वयुजे वा कुर्या—

नीराजनसंज्ञितां शान्तिम्” ।


इति ॥०॥ १५ ॥०॥

इति महामहोपाध्यायराधाकान्तसिद्धान्तवागीशभट्टाचार्या-
त्मजस्य श्रीचन्द्रकान्ततर्कालङ्कारस्य द्वतौ गोभिलीयगृह्यसूत्र-
भाष्ये द्वतीयप्रपाठके षष्ठी काण्डिका ॥०॥



गोभिलीय-गृह्यसूत्रे

तृतीयप्रपाठके सप्तमी काण्डिका ।



अथातः अवणाकर्म्म ॥ १ ॥

अथशब्दः प्रकरणान्तरोपन्यासार्थः । अवणाकर्म्म,—इति कर्म्मणो नामधेयम् । वर्त्तिष्यते,—इति सूत्रशेषः । अतःशब्दो हेत्वर्थः । यस्मादाहिताग्निरेभिः अवणाकर्म्मादिभिर्देवादीनयजमानः अमरादीन् निराकुरुते निराकृतिरिति चाख्यायते, अतः—एतस्मात् कारणात् अवणाकर्म्मादिकमिदानीं वक्तव्यमित्यभिप्रायः । तथा चोक्तम् ।

“यस्त्वाधायाग्निमालस्या देवादीन्नेभिरिष्टवान् ।

निराकर्त्ताऽमरादीनां स विज्ञेयो निराकृतिः” ।

इति ॥०॥ १ ॥०॥

तदिदं अवणाकर्म्म,—

पौर्णमास्यां कृत्यम् ॥ २ ॥

पौर्णमास्यां आवण्यां, कृत्यं करणीयम् । आवण्याम्—इति कुतो लभ्यते । समाख्यासामर्थ्यादित्याह । अवणाकर्म्म—इति समाख्याने श्रूयमाणे आवणो मासः खल्वागच्छति हृदयम् । आगच्छति चेत्, न युज्यते विनाकारणमुत्सृष्टुम् । एतस्मात् कारणात्

आवण्यां पौर्णमास्यामेतत् करणीयम् । गृह्यान्तरवचनाच्च ।
तथाच गृह्यान्तरम् । “अद्यातः अवणाकर्म” “आवण्यां पौर्ण-
मास्याम्”—इति ॥०॥ २ ॥०॥

कथं कर्त्तव्यम् ? । तदभिधीयते,—

पुरस्ताच्छालाया उपलिष्य शालाग्नैरग्निं प्रणयन्ति ॥

॥ ३ ॥

पुरस्तादयतो न पूर्वस्थां दिशि । शालाया अग्न्यागारस्य,
(गेमयादिना) उपलिष्य, तत्र शालाग्नैरग्निं प्रणयन्ति लक्षणा-
दिभिः स्थापयन्ति । बज्रवचनादनियतः कर्त्ता । शालाग्नैरित्य-
वयवलक्षणा षष्ठी । तेन, शालाग्नैरेकदेशं प्रणयन्ति न सर्वम् ॥
॥०॥ ७ ॥०॥

अभितश्चत्वार्युपलिम्पन्ति ॥ ४ ॥

प्रकृतत्वात् प्रणेतस्याग्नैरभितः—इतश्चेतश्च चत्वारि स्थानानि उप-
लिम्पति । कर्त्तुरनियमः ॥०॥ ४ ॥०॥

किं विदितुं ? । न । किन्निर्दिष्टं ? । उच्यते,—

प्रतिदिशम् ॥ ५ ॥

दिशं दिशं प्रति उपलिम्पन्ति ॥०॥ ५ ॥०॥

कियन्तं देशमुपलिम्पन्ति ? । तदभिधीयते,—

साधिके प्रक्रमे ॥ ६ ॥

अधिकेन सह वर्तमाने साधिके—लोकाधिके इत्येतत् । प्रक्रमे—

“संसक्तपदविन्यास स्त्रिपदः प्रक्रमः स्मृतः ।

स्मार्त्ते कर्मणि सर्वत्र औते तद्धर्ष्युचोदितः” ।

इत्युक्तलक्षणे, उपलिप्यन्ति । उपलेपनक्रियाऽऽधारत्वविवक्षया सप्त-
मो निर्देशः ॥०॥ ६ ॥०॥

अग्नौ कपालमाधाय सकृत्संगृहीतं यवमुष्टिं भृज-
त्यनुपदहन् ॥ ७ ॥

प्रकृतेऽग्नौ कपालमाधाय । अथ, अग्नाविति शक्यमत्र कुम् ? ।
प्रकृतः स्वल्पग्निरित्यसौ गम्येत । नैष दोषः । यतोऽभित उप-
लिप्तस्थानानां सन्निहिततरत्वात् तत्रैव कपालाधानमप्याशङ्कित-
कश्चिदिति तन्निरासार्थमग्नावित्याह । कपालम्—

“कपालं मृण्मयं पात्रं चक्राघटितमुच्यते ।

आसुरं चक्रघटितं दैवे पैत्रे च वर्जयेत्” ।

इत्युक्तलक्षणम्, अग्नौ आधाय अग्नौरुपरि कृत्वा, सकृत्संगृहीतं
यवानां मुष्टिं भृजति । किं कुर्वन् ? । अनुपदहन् । अदहन्नि-
त्यर्थः । उपेत्ययमुपमर्गः ॥०॥ ७ ॥०॥

पश्चादग्नेरुलूखलं दृंहयित्वाऽवहन्तुर्द्वेचम् ॥ ८ ॥

प्रकृतस्याग्नेः पश्चादुलूखलं दृंहयित्वा दृढीकृत्य—निश्चलीकृत्ये-
त्येतत् । प्रकृतान् भृष्टान् यवान् तत्र स्थापयित्वा मुषलेन पूर्व-
वदवहन्ति,—सक्तुनिष्पत्त्यर्थम् । कर्त्तुरनियमः । किं कृत्वा ? ।

उद्देचम् । कृत्वा—इति शेषः । क्रियाविशेषणं वा । उद्देचः पृथ-
ग्भावः । “विचिर पृथग्भावे”—इति स्मरणात् । तथाच, मृष्टानां
यवानां स्थूलान् सूक्ष्मांश्च पृथक् कृत्वा अवहन्ति ॥०॥ ८ ॥०॥

सुकृतान् सक्तून् कृत्वा चमस ओष्य सूर्येणापिधाय
निदधाति ॥ ९ ॥

सुकृतान् शुभान् सुविहितान् वा, सक्तून् कृत्वा, चमसे वान-
सत्यपात्रविशेषे, ओष्य—आ उष्य सम्यक् स्थापयित्वा, सूर्येण
यथोक्तलक्षणेन अपिधाय आच्छाद्य, निदधाति स्थापयति ।
कस्मिन् ? । अन्तर्गृहे । कस्मात् ? । “अस्तमिते चमसदर्थ्यावा-
दाय”—इत्यादिवक्ष्यमाणसूत्रार्थपर्यालोचनात् ॥०॥ ९ ॥०॥

दक्षिणपश्चिमे अन्तरेण सञ्चरः ॥ १० ॥

अन्तरेण शब्दे मध्यवचनः । तद्योगात् दक्षिणपश्चिमे—इति
द्वितीया । दक्षिणपश्चिमे ये द्वे स्थाने उपलिप्ते, ते अन्तरेण तयो
र्मध्यप्रदेशः,—इत्येतत् । सोऽयं सञ्चरः ;—सञ्चरत्यनेनेति सञ्चरो
गमनागमनमार्ग इत्यर्थः । स खल्वयं वक्ष्यमाणोपयोगी विधिरिहैव
प्रसङ्गादुक्तः । एतावदङ्गि कर्त्तव्यम् ॥०॥ १० ॥०॥

अस्तमिते चमसदर्थ्यावादाय सूर्यञ्चातिप्रणीत-
स्याङ्गं व्रजति ॥ ११ ॥

अस्तमिते सवितरि, चमसदर्थ्या सूर्यञ्च आदाय गृहीत्वा, अति-

प्रणीतस्य,—अतिरूपसर्गः, स खल्वयं प्रणीत एवाग्निरतिप्रणीतो
 भण्यते । तन्त्वान्तरप्रसिद्धो वा । एवं हि तन्त्वान्तरकाराः स्मरन्ति ।
 “अग्निमुपममाधाय तस्यैकमुल्लुकं प्राक् दक्षिणा प्रणयेत्,—दे
 रूपाणि प्रतिमुञ्चमाना असुराः सन्तः स्वधया चरन्ति पुरापुरो
 निपुरो ये भरन्त्यग्निष्ठास्तोकात् प्रणुदात्वस्मादिति, सोऽग्निरति-
 प्रणीतो भवति”—इति । तदस्य अतिप्रणीतस्य अग्नेः, अर्द्धं समीपं
 व्रजति गच्छति । अर्द्धशब्दः समीपवचनः ॥०॥ ११ ॥०॥
 गत्वा च,—

सूर्ये सक्तूनावपति चमसे चोदकमादत्ते ॥ १२ ॥

पूर्वं चमसे स्थापितान् सक्तून् इदानीं सूर्ये आवपति निःक्षिपति,
 चमसे च उदकं आदत्ते गृह्णाति ॥०॥ १२ ॥०॥

ततश्च,—

सक्तत् संगृहीतान् दर्थ्या सक्तून् कृत्वा पूर्व उप-
 लिप्त उदकं निनीय वलिं निवपति; यः प्राच्यां दिशि
 सर्पराज एष ते वलिरिति ॥ १३ ॥

कतिपयान् सक्तून् दर्थ्या वलिहरण्या सक्तदेकवारं संगृहीतान्
 कृत्वा, पूर्वं उपलिप्ते,—पूर्वस्थां यत्स्थानमुपलिप्तं तस्मिन्,
 उदकं चमसस्थं निनीय निषिच्य, वलिं निवपति हरति,—यः
 प्राच्यां दिशि,—इति मन्त्रेण ॥०॥ १३ ॥

उपनिनयत्यपाः शेषं यथा बलिं न प्रवक्ष्यतीति ॥१४॥

उपशब्दः समीपवचनः । उप समीपे बलेः, निनयति निषिञ्चति निक्षिपति,—इत्येतत् । किं निनयति? अपां चमसस्थानां शेषमवशिष्टम् । कथं निनयति? यथा बलिं न प्रवक्ष्यतीति । यथा येन प्रकारेण निक्षिप्तमुदकं बलिं न प्रवक्ष्यति प्राप्स्यति, इति तथा निनयतीत्यर्थः ॥०॥ १४ ॥०॥

सव्यं बाहुमन्वावृत्त्य चमसद्व्यावभ्युक्ष्य प्रताप्यैवं
दक्षिणैवं प्रतीच्येवमुदीची यथालिङ्गमव्यावर्त्तमानः ॥
॥ १५ ॥

‘सव्यबाहुमनु’लक्षोक्त्य—वामपार्श्वेनेत्यर्थः । ‘आवृत्त्य,’—तत्रैव स्थितः परिवृत्त्य । यत्र खल्वावर्त्तनमुपदिश्यते, तत्र प्रायेण तत्-स्थानस्थितस्यैव परिवर्त्तनमभिप्रेयते;—“अथैनं प्रदक्षिणमावर्त्तयति”—इत्येवमादौ । अन्ये तु वर्णयन्ति,—‘सव्यं बाहुमन्वावृत्त्य,—अप्रादक्षिणेनाग्निं गत्वा’—इति । ‘चमसद्व्यावभ्युक्ष्य,’—समासकरणात् तन्त्रेणैवादकेनाभिषिच्य, तन्त्रेणैव प्रकृतेऽग्नौ ‘प्रताप्य,’ ‘एवम्’ उक्तेन प्रकारेण,—सकृत् संगृहीतान्—इत्यादिप्रकारेणेतत् । ‘दक्षिणा’ दक्षिणस्यां दिशि बलिं निवपति । एवं प्रतीच्यामेवमुदीच्याम् । ‘दक्षिणा’—इत्यादौ सर्वत्र पूर्ववर्णः । ‘यथा लिङ्गम्’ । यो मन्त्रो यल्लिङ्गः, तेनैव मन्त्रेण तस्यां दिशि बलिं निवपति । ‘यो दक्षिणस्यां दिशि सर्पराज एष ते बलिः,’

‘यः प्रतीच्यां दिशि,’ ‘य उदीच्यां दिशि,’—इति मन्त्रविशेषः
इत्यर्थः । यस्याञ्च दिशि बलिं निवपति तदभिमुख एव स्यात् ।
तथा चोक्तम् ।

“यस्यां दिशि बलिं दद्यात् तामेवाभिमुखो दिशम् ।

अवणाकर्मणि भवेत् न्यञ्चकर्म न सर्वदा” ।

इति । ‘अव्यावर्त्तमानः’ । विशेषेणावर्त्तनमकुर्वन्,—सव्यं बाहु-
मन्वावृत्त्य—इति यदुक्तं, तद्विशेषेणाकुर्वन्—इत्यर्थः । कियन्मात्र-
मप्यावर्त्तनं न शक्यते प्रतिषेद्धम् । किं कारणम् ? । तासु तासु
बलिनिवपने तत्तन्मुखविधानम् । अतो विशेषेणावर्त्तनं प्रति-
षिधेयिषु राचार्यः ‘अव्यावर्त्तमानः’—इत्याह । तस्मात् प्रती-
च्युदीचोबल्योर्वावर्त्तनं न कर्त्तव्यम् । तथैव खल्ववस्थित सत्तद्दि-
क्षुखो भूत्वा बलिनिवपनं कुर्यात् । व्यावर्त्तनप्रतिषेधादेव तदु-
त्तरभाविनोरभ्युक्षणाप्रतापनयोरपि प्रतिषेधोऽवगम्यते । अतएव,
‘एवं दक्षिणा’—इति सूत्रितम् । दक्षिणा बलौ खल्वावर्त्तनाभ्यु-
क्षणाप्रतापनानि सूत्रितत्वादेव प्राप्नुवन्ति, तदर्थं पुनः ‘एवं दक्षिणा’
—इत्येवं शब्देऽनतिप्रयोजन एव स्यात् । तस्मात्, ‘एवं दक्षिणा’
—इत्यत्र आवर्त्तनाभ्युक्षणाप्रतापनातिरिक्तं पूर्वोक्तम् “एवं” शब्द-
स्यार्थः,—इत्यकामेनापि वाच्यम् । तस्मान्नान्यात् ‘एवं प्रतीची
एवमुदीची’—इत्यनयोरप्येवं शब्दयोः स एवार्थो वर्णनीयः ।
तस्मात्, आवर्त्तनाभ्युक्षणाप्रतापनातिरिक्तस्यैव ‘एवं’ शब्देनाति-
देशात् प्रतीच्युदीचीबल्योरावर्त्तनाभ्युक्षणाप्रतापनानि न कर्त्त-
व्यानि भवन्ति । अथैवं ‘अव्यावर्त्तमानः’—इत्यनर्थकं, तदति-

रिक्तस्यैव 'एवं' शब्देनातिदेशाद्वावर्त्तनस्याप्रसक्तेः । उच्यते । अथा-
वर्त्तमानः,—इति विशेषेणावर्त्तनं प्रतिषेधयन्नाचार्यस्तत्तद्विष्णु-
त्वानुगुणं कियन्मात्रमावर्त्तनमनयोरपि बल्योरनुजानाति । सोऽयम्
'अथावर्त्तमानः'—इत्यस्यार्थः पूर्वमुपपादितोऽस्माभिः । अन्ये तु,
'अथावर्त्तमानः',—इति करणाद् व्यावर्त्तनस्यैव प्रतिषेधादभ्यु-
च्यप्रतापनयोः सर्वत्रैव करणम् इच्छन्ति ॥ ० ॥ १५ ॥ ० ॥

सूर्येण शेषमग्नावोप्यानतिप्रणीतस्यार्द्धं व्रजति ॥ १६ ॥

शेषं बलिशेषं सूर्येण अग्नौ ओष्य,—आ उप्य प्रक्षिप्य । मन्त्रानुप-
देशात् व्याहृतित्रयप्रयोगेन,—इत्यर्थः । कुत एतत् ? ।

“यत्र मन्त्रा न विद्यन्ते व्याहृती स्तत्र योजयेत् ।

मन्त्राणामेव चादेशे मन्त्रात् कर्मसमाचरेत्” ।

इति गृह्यासंग्रहवचनात् । एवमन्यत्रापि वर्णनीयम् । अपरे
पुनरेतद्विद्वांसो भाषन्ते,—“मन्त्रानुपदेशादमन्त्रकम्”—इति ।
येयं बलिशेषस्य प्रतिपत्तिः । तदेवं कृत्वा, अनतिप्रणीतस्यार्द्धं
व्रजति । प्रणीतम्—इति भावे निष्ठा । प्रणीतं प्रणयनमतिक्रान्तो-
ऽतिप्रणीतः, तथाविधो न भवतीत्यनतिप्रणीतः प्रकृतोऽग्निर्भण्यते ।
प्रकृतस्य खल्वग्नेः परिग्रहार्थम् अनतिप्रणीतस्य—इत्याह । अग्न्या-
गारे खल्वन्योऽप्यग्निरस्ति । अथ वा । अतिप्रणीतस्तन्वानर-
प्रसिद्धो व्याख्यातः, स न भवतीत्यनतिप्रणीतः । तदस्याग्नेरर्द्धं
समीपं व्रजति सञ्चरमार्गेणेत्यर्थः ॥ ० ॥ १६ ॥ ० ॥

गत्वा च,—

पश्चादग्ने भूमौ न्यञ्चौ पाणी प्रतिष्ठाप्य नमः
पृथिव्या इत्येतं मन्त्रं जपति ॥ १७ ॥

प्रकृतस्याग्नेः पश्चात् न्यञ्चौ अधोमुखौ पाणी हस्तौ, भूमौ प्रति-
ष्ठाप्य,—

“दक्षिणं वामतो वाह्यमात्माभिमुखमेव च ।

करं करस्य कुर्वीत करणे न्यञ्चकर्मणः” ।

इति कर्मप्रदीपोक्तप्रकारेण संस्थाप्य, नमः पृथिव्यै,—इत्येतं मन्त्रं
जपति । ‘एतम्’—इति स्वरवर्णसम्पादनार्थम् । ‘मन्त्रम्’—इति
मन्त्रे दुष्टे यत् प्रायश्चित्तं, तस्य प्राप्त्यर्थम् । अन्याप्रतिषेधार्थं वा
एतं मन्त्रमिति वचनम् । कथं नाम ? अन्योऽप्येतत्कर्मा कुर्व-
न्नेतं मन्त्रमेवभूतमेव जपति न पुनरुहेत,—इत्यभिप्रायः । कथं
पुनरन्यस्य करणपक्षेऽप्युहस्याशङ्का ? उच्यते । “नमः पृथिव्यै
दंष्टाय विश्वभृन्मा ते अन्ते रिषाम”—इत्यस्मद्गता विभक्ति मन्त्रे
पद्यते । तस्मात्, अन्यस्य करणपक्षे ऊहमप्याशङ्कीत कश्चिन्नन्द-
मतिरिति तन्निरासार्थोऽयं प्रयत्नः ॥०॥ १७ ॥०॥

प्रदोषे पायसश्चरुः ॥ १८ ॥

रात्रेः प्रथमो यामः प्रदोषः । कस्मात् ? “प्रदोषपश्चिमौ यामौ”
—इति, तत्रापि प्रदोषशब्दप्रयोगात् । तस्मिन् प्रदोषे, पयसि
भवः पायसः, चरुः स्थालीपाकः, कर्त्तव्यः—इति वाक्यशेषः ।
एवञ्च, सन्ध्यापासनसायं होमबलिकर्माणि कृत्वा चरुरथं कर्त्तव्यः ।
कुतः ? तत्तत्कालातिपाते प्रायश्चित्तोपदेशात् । एवमर्थः प्रदोष-
शब्दः ॥०॥ १८ ॥०॥

तस्य जुहुयात् ; अवणाय विष्णवेऽग्नये प्रजापतये
विश्वेभ्यो देवेभ्यः स्वाहेति ॥ १६ ॥

तस्य,—इत्यवचवलक्षणा षष्ठी । तस्य पायसस्य चरो जुहुयात्,
अवणाय स्वाहा,—इत्यादिना मन्त्रेण प्रत्येकम् । स्वाऽयं स्वाहाशब्दः
प्रत्येकमभिसम्बन्धते । तथा चोक्तम् । “मन्त्रान्ते स्वाहाकारः”—
इति । किमर्थं तर्हि पुनरिह स्वाहाकारपाठः ? । उच्यते ।
मन्त्रब्राह्मणोक्तानां मन्त्राणां विनियोगस्य वक्तुमारब्धत्वात् अस्ति
तेषां बुद्धारूढत्वम् । अतस्तेषामेव मन्त्रशब्दार्थत्वात् एव मन्त्राः
स्वाहाकारान्ताः स्युः—इत्यपि स्यादाशङ्का कदाचित् कस्यचि-
न्मन्दमतेरिति तन्निरासार्थमिह स्वाहाशब्दमपठदाचार्यः ।
मन्त्राः खल्वेते मन्त्रब्राह्मणे न पश्यन्ते । अथवा । अवणाय,—
इत्यादि चतुर्थीविभक्तीनामुद्देश्यतामात्रपरत्वमभ्युपेत्य तन्त्रेणापि
होमं कस्मिदाशङ्कते । अतः स्वाहाशब्दयोगेनैवैताश्चतुर्थीविभ-
क्तयः,—इति प्रज्ञापनार्थमिह स्वाहाकारः पठितः । अवणो
नक्षत्रविशेषः । विष्णादयः प्रसिद्धाः । असमासकरणमपि निर्व्वाप-
होमयोः पृथक्प्रज्ञापनार्थमेव । केचित् पुनर्,—एकामाहुति-
मेकञ्च निर्व्वापमिच्छन्ति । तदसङ्गतम् । पूर्व्वोक्तयुक्तेः । समस्या-
भिधानञ्चैवं स्यात् । कर्म्मप्रदीपोऽपि,—

“आवण्यां वा प्रदोषे यः कथ्यारभे तथैव च ।

कथमेतेषु निर्व्वापाः ? कथञ्चैव जुहोतयः ? ।

देवतासङ्ख्या गृह्य निर्व्वापांश्च पृथक् पृथक् ।

तूष्णीं द्विरेव गृह्योपाह्वेयमपि पृथक् पृथक्” ।

इति आवणां प्रदोषेऽपि पृथक् पृथक् निर्वापं होमश्चाह ॥
॥०॥ १८ ॥०॥

स्थालीपाकावृताऽन्यत् ॥ २० ॥

अन्यत् सर्वं स्थालीपाकावृता स्थालीपाकरीत्या कुर्यात् । अथ,
“एषोऽत ऊर्ध्वं हविराजतिषु न्यायः”—इति परिभाषाप्राप्तत्वा-
देतद्वाच्यम् ? । नैव दोषः । परिसङ्ख्यानार्थत्वात् । कथं नाम ? ।
होमादन्यदेव स्थालीपाकावृता कुर्यात्, होमे तु “सकृदा
विर्वा”—इति योऽयं विकल्प उक्तः, सोऽत्र न भवति । तस्मात्
सकृदेव जुहुयात् । कर्मक्रमप्रज्ञापनार्थं वा वचनं वर्णनीयम् ।
कथं नाम ? । स्थालीपाकावृता अन्यत् कर्मशेषं समाप्य वक्ष्य-
माणसूत्रोक्तं कर्म कृत्वा परस्तात् परिभाषासिद्धं वामदेव्यगानं
कुर्यात्—इति । एतस्य खलसूत्रेण वक्ष्यमाणसूत्रोक्तं कर्म प्रधान-
होमानन्तरमेव वा स्यात् वामदेव्यगानात् परतो वा स्यात् ।
परमार्थतस्तु, अत्र चरो ब्रह्मदेवतत्वादवघात एव होमः प्राप्नोति ।
तत्र चाज्यभागौ अवदानधर्मश्च न प्राप्नोति । अस्माच्च वचनादा-
ज्यभागौ अवदानधर्मश्च इह ज्ञाप्यते । कथं ज्ञायते ? । आचार्य-
पुत्रस्मरणात् । तथाच गृह्यासंग्रहः ।

“स्थालीपाकावृताऽन्यत्तु यत्र संज्ञा निपात्यते ।

तत्राज्यभागौ ऊर्ध्वं सुचमास्तीर्यावद्यति” ।

इति । सोऽयमस्यार्थः । एवमुत्तरत्रापि वर्णनीयम् ॥०॥ २० ॥०॥

उत्तरतोऽग्नेर्दध्मस्तम्बः समूलं प्रतिष्ठाप्य सोमोरा-
जेत्येतं मन्त्रं जपति याः सन्धाः समधत्तेति च ॥ २१ ॥

समूलं मूलसहितं दर्भस्तम्बं कुशगुच्छं प्रक्षतस्याग्नेहनतरतः
प्रतिष्ठाप्य,—“प्राङ्मुखकरणञ्चानादेशे”—इत्यस्तसूत्रकारवचनात्
प्रागग्रं स्थापयित्वा, सोमोराजेति यां सन्ध्यामिति च मन्त्रद्वयं
जपति । “एतं मन्त्रम्”—इति व्याख्यातम् । इदानीं वामदेव्य-
गानम् । केचित् अत्र दर्भस्तम्बे कुशसंख्यामिच्छन्ति । तदसङ्गतम् ।
कस्मात् ? ।

“यज्ञवास्तुनि मुञ्चाच्च स्तम्बे दर्भवटौ तथा ।

दर्भसंख्या न विहिता विष्टराक्षरणेष्वपि” ।

इति कर्मप्रदीपवचनात् ॥०॥ २१ ॥०॥

अस्ततोऽक्षतसक्तून् कारयित्वा नवे पात्रेऽपिधाय
निदधाति ॥ २२ ॥

अः आगामिनि दिने,—तस्यां पौर्णमासीशर्व्व्यां प्रभातायां सत्या-
मित्येतत् । ततः, प्रातर्होमानन्तरम् । अथवा । ततः,—इति
सार्व्वविभक्तिकस्तसिल् । तथैवावृता, अक्षतसक्तून् अक्षता यवाः
तेषां सक्तून् कारयित्वा, नवे पात्रे कृत्वा पात्रान्तरेण अपिधाय
स्थगयित्वा, निदधाति गृहे स्थापयति । कारयित्वा,—इति वच-
नात् कर्तुरनियमः ॥०॥ २२ ॥०॥

तैश्च सक्तुभिः,—

अहरहस्तूष्णीं बलीन् हरेत् सायं प्राग्घोमादाग्र-
हायण्याः ॥ २३ ॥

अहरहः प्रत्यहं, पूर्वोक्तान् बलीन् हरेत् । तूष्णीमिति वाग्-

व्यापारप्रतिषेधान्मनसा मन्त्रमुच्चार्येत्यर्थः । दृष्णीमिति वाग्-
 यमननियमार्थं न मन्त्रोच्चारणप्रतिषेधार्थम्—इति केचित् ।
 कस्मिन् काले बलीन् हरेत् ? । सायम्,—अस्त्रमयादूर्ध्वम् । प्राक्
 पूर्वं होमात् । ननु होमात् पूर्वमेव बलिहरणं पुरस्तात्
 सूत्रितं तत् किमिति प्राग्घोमादिति क्रियते ? । उच्यते । अनया
 भङ्गा होममप्यहरहर्दर्शयति । इतरथा, बलीन् हरेदिति कर-
 णात् होमो न स्यात्—इति कश्चिदाशङ्क्यते । कियन्तं कालं
 बलीन् हरेत् ? । आग्रहायण्याः,—आ आग्रहायण्याः, आग्रहा-
 यणोपौर्णमासीपर्यन्तम् । अत्र बलिहरणहोमयोरभिधानात्
 अहरहः प्रयोगे बलिशेषस्य प्रतिपत्तिर्लक्षणपूर्वकमग्निस्थापनञ्च न
 स्यात्, चमसदर्थ्याः प्रतापनार्थमुल्लुक्नु प्रत्यहमयासादयेत् ।
 नमः पृथिव्यै—इत्येतदपि नञ्चकरणं प्रत्यहं नैव भवति । तथा
 चोक्तम् ।

“बलिशेषस्य हवनमग्निप्रणयनन्तथा ।

प्रत्यहं न भवेयातामुल्लुक्ञ्च भवेत् सदा” ।

इति, “न्यञ्चकर्म्म न सर्वदा”—इति च ॥०॥ २३ ॥०॥

इति महामहोपाध्यायराधाकान्तसिद्धान्तवागीशभट्टाचार्या-
 त्मजस्य श्रीचन्द्रकान्ततर्कालङ्कारस्य कृतौ गोभिलीयगृह्यसूत्रभाष्ये
 तृतीयप्रपाठकस्य सप्तमी काण्डिका ॥०॥

गोभिलीय-गृह्यसूत्रे

तृतीयप्रपाठके अष्टमी काण्डिका ।



उक्तं श्रवणाकर्म्म । अयेदानीमाश्वयुजोर्कर्म्म प्रस्तूयते,—

आश्वयुज्यां पौर्णमास्यां पृषातके पायसश्चरु रौद्रः ॥१॥

अश्वयुक् अश्विनीनक्षत्रं, तद्युक्ता पौर्णमासी आश्वयुजी । तस्यां पौर्णमास्याम् । आश्वयुजीग्रहणम् अश्विनीनक्षत्रसम्बन्धद्वारेण आश्विनपौर्णमासीप्रज्ञापनार्थम् । पौर्णमासीग्रहणं पौर्णमास्याः प्राधान्यख्यापनार्थम् । तेन, नक्षत्रालाभेऽपि आश्विनपौर्णमास्यामेव कर्त्तव्यम् । आज्यसंयुक्तं पयो दधि वा पृषातकमित्युच्यते । तस्मिन् पृषातके,—सप्तमीनिर्देशात् वक्ष्यमाणवेक्षणाद्यर्थमग्रेरुत्तरतः समासादिते सतीत्यर्थो बोद्धव्यः । रूद्रो देवताऽस्तेति रौद्रः, पायसः—पयसिभवश्चरुः कर्त्तव्यः । तथाच कर्म्मप्रदीपः ।

“पयो यदाज्यसंयुक्तं तत् पृषातकमुच्यते ।

दध्येके, तदुपासाद्य कर्त्तव्यः पायसश्चरुः” ।

इति । रूद्राय त्वा,—इति निर्व्वापः ॥०॥ १ ॥०॥

तस्य जुहुयादा नो मित्रावरुणेति* प्रथमां मान-
स्तोक इति द्वितीयाम् ॥ २ ॥

तस्येत्यवयवलक्षणा षष्ठी । तस्य पायसस्य चरोरेकदेशं जुहुयात् ।

* आ नो मित्रेति प्रथमां—इति पाठान्तरम् ।

आ नो मित्रावरुणेति मैत्रावरुणर्चा प्रथमामाहुतिं जुहुयात् ।
मा न स्तोके इति रौद्रर्चा द्वितीयामाहुतिं जुहुयात् । ननु
मैत्रावरुणर्चा कथं होमः सूच्यते? पायसश्चरुः खल्वयं रौद्रः
सूत्रितः । न चैकस्मै हविर्निरूप्य अन्यस्मै ह्वयते,—इति युक्तम् ।
उक्तञ्च,—

“निरूप्य हविरन्यस्मा अन्यस्मै न हि ह्वयते” ।

इति । आद्यस्य किल मन्त्रस्य मित्रावरुणयोर्देवतात्वं लिङ्गादव-
गम्यते । नैष दोषः । अतर्बलवत्वात् । रौद्रः—इति श्रुत्या तावत्
रुद्रस्य देवतात्वमवगम्यते, लिङ्गाच्च मित्रावरुणयोः, दुर्बलञ्च
श्रुतेर्लिङ्गम् । तस्मात् “ऐन्द्रा गार्हपत्यमुपतिष्ठेत्”—इति वदि-
द्वापि श्रुत्या लिङ्गं बाधितव्यं भवति । श्लोकमपि उदाहरन्ति ।

“तद्धितेन चतुर्थ्या वा मन्त्रलिङ्गेन चेच्यते ।

देवतासङ्गतिस्तत्र दुर्बलन्तु परं परं” ।

इति । पाठक्रमादेवाहुतयोः प्रथमद्वितीयत्वसिद्धेः पुनः प्रथमादि-
ग्रहणम्,—अनयोरेवाहुतयोश्चरोरभिसम्बन्धप्रज्ञापनार्थम् । तेन,
प्रथमद्वितीये एव चर्वाहुती । याश्चान्या आहुतयो वक्ष्यन्ते ताः
सर्वा एवाज्याहुतयः । तथा च कर्मप्रदीपः ।

“आश्वयुज्यां तथाकृष्यां वासुकर्माणि याज्ञिकाः ।

यज्ञार्थतत्त्ववेत्तारो होममेवं प्रचक्षते ।

द्वे पञ्च द्वे क्रमेणैता हविराहुतयः सूताः ।

श्लेषा आज्येन होतव्या इति कात्यायनोऽब्रवीत्” ।

इति ॥०॥ २ ॥०॥

गोनामभिश्च पृथक् काम्यासीत्येतत्प्रवृत्तिभिः ॥३॥

गवीनां नामानि गोनामानि । तैर्गोनामभिश्च काम्यासि,—
इत्येतत् प्रवृत्तिभि रष्टाभिः, पृथक् नाना, अष्टावाज्याहुतो जुहु-
यात् । गोनामानि च,—

“काम्या प्रिया च हव्या च इडा रन्ता सरस्वती ।

मही विश्रुता चाध्या च गोनामानि विदुर्बुधाः” ।

इति गृह्यासंग्रहोक्तानि । “चकारा असिञ्चब्दस्याध्याहारार्थाः”—
इति गृह्यासंग्रहभाष्यम् । यद्यपि नवैव गोनामानि पथन्ते,
तथापि अध्या नाम्ना होमो नास्तीत्यष्टावेवाहुतयो भवन्ति ।
एतदिति करणाच्चैवभूतैरेव होमः, न चतुर्थी प्रयोक्तव्या । तथाच
कर्म्मप्रदीपः ।

“धृतिहोमे न प्रयुज्या होनामसु तथाऽष्टसु ।

चतुर्थी मध्ना इत्येत होनास्त्रि न हि ह्यते” ।

इति । एवञ्च, काम्यासि स्वाहा,—इत्येवमादिकः प्रयोगः सिद्धो
भवति ॥०॥ ३ ॥०॥

स्थालीपाकावृताऽन्यत् ॥ ४ ॥

कृतभाष्यं सूत्रम् ॥०॥ ४ ॥०॥

पृषातकं प्रदक्षिणमग्निं पर्याणीय ब्राह्मणानवेक्ष-
यित्वा स्वयमवेक्षेत,—तच्चक्षुर्देवहितं पुरस्ताच्छुक्रमुच-
रत् पश्येम शरदः शतं जीवेम शरदः शतमिति ॥५॥

अग्निप्रादक्षिणेन पृषातकमानीय ब्राह्मणानवेक्ष्यत्वा स्वयमेवे-
चेत,—तच्चक्षुरिति मन्त्रेण । सामान्देनाभिधानात् ब्राह्मणानामपि
मन्त्रो भवति, न पुनरानन्तर्यातिरेकात् यजमानस्यैव । तथा
चोक्तम् ।

“पृषातकप्रेक्षणयो नवस्य हविषस्तथा ।

शिष्टस्य प्राशने मन्त्रस्तत्र सर्वेऽधिकारिणः” ।

इति । यदि पुनः कस्माच्चित् कारणात् केऽपि ब्राह्मणा स्तदानीं
सन्निहिता न स्युः, तदा स्वयमेव पृषातकमवेक्षेत । तथा चोक्तम् ।

ब्राह्मणानामसन्निध्ये स्वयमेव पृषातकम् ।

अवेक्षे हविषः शेषं नवयज्ञेऽपि भक्षयेत्” ।

इति ॥०॥ ५ ॥०॥

ब्राह्मणान् भोजयित्वा स्वयं भुक्त्वा जातुषान्मणीन्
सर्वैर्वापि मिश्रानावधीरन् स्वस्थयनार्थम् ॥ ६ ॥

ब्राह्मणान्,—बहुवचनात् त्रिप्रभृतीन्, भोजयित्वा, स्वयञ्च भुक्त्वा ।
अथ, “अपवर्गेऽभिरूपभोजनं यथाशक्ति”—इति सिद्धत्वादेतद-
वाच्यम् ? उच्यते । अत्यन्ताशक्तावप्यस्मिन् कर्मणि चयाणामा-
वश्यकत्वार्थमिदमुक्तम् । अशक्तौ खल्वेकस्यापि ब्राह्मणस्य भोजनं
प्राप्नोति, यथाशक्त्युपदेशात् । तन्निरासार्थं ब्राह्मणान् भोजयि-
त्वा,—इत्याह । नैतत् युक्तम् । कस्मात् ? अशक्त्युपदेशात् । यो
हि चीन् भोजयितुं न शक्नोति, कथं तस्य तदुपदिश्येत ! ।
अशक्त्युपदेशः खल्वप्रमाणमेव स्यात् । न च प्रमाणं शास्त्रमप्र-

माणं कल्पयितुमुचितम् । अपर आह । भोजयित्वा,—इति कर्मा-
 काङ्क्षायां पृषातकमिति प्रकृतमन्वीयते । अन्यथा, प्रकृतहाना-
 प्रकृतप्रक्रिये प्रसज्येयाताम्,—इति । एतदपि न सुन्दरम् ।
 कस्मात् ? यस्मात् ब्राह्मणान् भोजयित्वा,—इत्युक्तौ निर्विशेषि-
 तमेव भोजनं तावदवगम्यते, न किञ्चिदत्रापेक्षणीयमस्ति । येन
 तृप्तिः सम्पद्यते, तेन केनापि भोजयति,—इत्यवगम्यत एव ।
 “ब्राह्मणान् भोजय” “कौण्डिन्यान् भोजय” “शयाना भुञ्जते
 यवनाः”—इत्येवमादि प्रत्ययव्यपदेशानां लोके वज्रलमुपलभ्यात् ।
 “लोके येष्वर्थेषु प्रसिद्धानि पदानि, तानि (सति सम्भवे) तद-
 र्थान्येव सूत्रेषु”—इति हि नः प्रतिज्ञातम् । पृषातकं भोज-
 यित्वा,—इति खल्वानुमानिकं परिचिकल्पयितम् । न चैतत्
 शब्दस्य अवणमात्रात् योऽर्थोऽवगम्यते तं बाधित्वा शक्नोत्यात्मानं
 लब्धुम् । नापि पृषातकेन तृप्तिः सम्पद्यते । भुजिचोदनायाञ्चैव-
 मेवार्थोऽन्यत्रापि दृश्यते,—“अपवर्गेऽभिरूपभोजनम्”—इत्येव-
 मादौ । अपि च । उत्तरत्र पृषातकमिति कुर्वन्नाचार्योऽत्र
 पृषातकव्यतिकृत्यैव भोजनं दर्शयति । तस्मात्, अस्मिन् कर्मणि
 अपवर्गविहितव्यतिरिक्तस्यापि ब्राह्मणभोजनस्याभ्यनुज्ञानार्थं ब्राह्म-
 णान् भोजयित्वा,—इति वचनम् । कर्मक्रमप्रज्ञापनार्थं वा । कथं
 नाम ? अपवर्गविहितं ब्राह्मणभोजनमिदानीं कारयित्वा स्वयञ्च
 भुक्त्वा वक्ष्यमाणं कर्म कर्तव्यम् । अवचने खल्विदानीमेतन्न
 प्राप्नोति । कस्मात् ? इतः परमपि कर्मोपदेशात् । तस्मात्,
 तदेव ब्राह्मणभोजनमत्रोच्यते,—इत्यादरणीयम् ।

तदेवं ब्राह्मणान् भोजयित्वा स्वयञ्च मुक्ता, जातुषान् लाक्षा-
कृतान् मणीन्, सर्वाषधिमिश्रान्,—सर्वाभिरोषधिभिः,—

“ग्रीहयः शालयो मुद्गा गोधुमाः सर्षपा स्तिलाः ।

यवाश्चौधयः सप्त विपदो घ्नन्ति धारिताः” ।

इत्युक्तलक्षणाभिर्मिश्रान्, सर्वाषधिगर्भान्—इत्यर्थः । आवध्री-
रन्, स्वस्थयनार्थम् । स्वस्ति,—मङ्गलं, तस्य अयनं प्राप्तिः, तद-
र्थम् । बह्वचनोपादानात् न परं गृहपतिरेवावधीत, किन्तु
अन्येऽपि स्वस्थयनेष्वेव गृह्या आवध्रीरन् । कुत्र आवध्रीरन् ? ।
स्वाद्यौ, बालानाञ्च ग्रीवासु । कुतः ? । तथा प्रसिद्धेः । स्वस्थ-
यनार्थम्,—इति पूर्व्ववत् मणिवन्धनं स्तौति, न फलविधिः ।
वाक्यभेदापत्तेः । कथं नाम ? । मणीन् आवध्रीरन्, तच्च स्व-
स्थयनार्थं भवति,—इति यदि द्वावप्यर्थौ विधित्सितौ, भिद्येत
वाक्यम् । अन्ये तु वर्णयन्ति,—‘स्वस्थयनार्थमिति वचनात् मणि-
बन्धनस्य काम्यत्वं गम्यते । ततश्चैतस्मिन्नक्रियमाणेऽपि न दोषः ।
यद्यपि, “एतस्मैव वलिहरणस्यान्ते कामं प्रब्रवीत”—इत्यादौ
नित्येऽपि कामसम्बन्धो दृश्यते, तथापि रक्षामणि प्रतिसरादि-
बन्धनस्य लोके भूयसा काम्यतैव दृश्यते । अतो न दोषः ।
इति ॥०॥ ६ ॥०॥

सायं गाः पृषातकं प्राशयित्वा सहवत्सा वासयेत ॥

॥ ७ ॥

सायं रात्रौ, गाः पृषातकं प्रकृतं, प्राशयित्वा, सहवत्साः वास-
येत,—वत्सैः सहावियुक्ताः कृत्वा वासयेत तां रात्रिम् । ‘वासयेरन्’—

इति केचित् पठन्ति । पृषातकम्,—इति द्वितीया निर्देशात् सर्व्व-
मेव पृषातकं प्राशयितव्यं, न किञ्चिदप्यवशेषणीयम्,—इति
दर्शयति ॥०॥ ७ ॥०॥

अनेन खलु पृषातकप्राशनादिना,—

स्वस्ति हासां भवति ॥ ८ ॥

स्वस्ति मङ्गलं, ह किल, आसां गवां भवति ॥८॥ ८ ॥०॥

आश्वयुजे किल मासि कालवशा नवग्रहस्थानि भवन्ति । त्रीहयः
खल्वत्र पच्यन्ते । नवग्रहश्चाकृत्वा तदग्नन् अग्निमान् प्रत्यवेति,
प्रायश्चित्तञ्च प्राप्नोति । तदाह कर्म्मप्रदीपः ।

“अग्निष्ठा नवग्रहेन नवान्नं योऽत्यकामतः ।

वैश्वानरश्चरस्त्वस्य प्रायश्चित्तं विधीयते” ।

इति । अतो नवग्रहस्तावदिदानीं प्रसूयते,—

नवग्रहे पायसश्चरुरैन्द्राग्रः ॥ ९ ॥

नवेन ग्रहेन यज्ञो नवग्रहः । तस्मिन् ऐन्द्राग्रः पायसश्चरुः,—
कर्त्तव्यः,—इति सूत्रशेषः । इन्द्रश्च अग्निश्च इन्द्राग्रो, तौ देवता
अस्येति ऐन्द्राग्रः । सेयं दध्नुर्देवता । इन्द्राग्निभ्यां त्वा,—इति
निर्व्वापः । इन्द्राग्निभ्यां स्वाहा,—इति होमः ॥०॥ ९ ॥०॥

तस्य मुख्याः हविराहुतिः हुत्वा चतसृभिराज्या-
हुतिभि रभिजुहोति ;—शतायुधायेत्यतत् प्रभृतिभिः ॥

॥ १० ॥

तस्य चरोरेकदेशेन मुख्यां हविराहुतिं ऊत्वा चतसृभिः आज्या-
हुतिभिः अभिजुहोति,—अभि सर्वतोभावेन ;—समाहितमना-
श्चन्दोदैवतार्षादीन्यनुस्मरन् जुहोति, शतायुधाय,—इत्येतत्
प्रभृतिभिश्चतुर्भिर्मन्त्रैः ॥०॥ १० ॥०॥

स्यालीपाकावृताऽन्यत् ॥ ११ ॥

व्याख्यातमेतत् ॥०॥ ११ ॥०॥

हविरुच्छिष्टशेषं प्राशयेद् यावन्त उपेताः स्युः ॥ १२ ॥

यावन्तो ब्राह्मणा उप समीपं इता गता स्यु भवेयुः, तावतो
ब्राह्मणान् हविरुच्छिष्टशेषं प्राशयेत्,—प्रकर्षेण वक्ष्यमाणविधिना
प्राशयेत् भोजयेत् । ननु, हविरुच्छिष्टं प्राशयेत्,—इति वक्तव्ये
शेषग्रहणं किमर्थम् ? । उच्यते । हविरुच्छिष्टं ब्राह्मणान् प्राश-
यित्वा शेषं स्वयं प्राश्नीयात्,—इत्येतत् प्रज्ञापनार्थं शेषग्रहणम् ।
कथं नाम ? । शिष्यते अस्मादिति शेषः, हविरुच्छिष्टञ्च तत्
शेषञ्चेति हविरुच्छिष्टशेषं प्राशयेत्,—इति वचनव्यक्त्या तावत्
ब्राह्मणप्राशनं द्रव्यशेषोऽवगम्यते, तस्य च यजमानप्राशनं कल्प्यते ।
कस्मात् ? । प्राशनविधौ विशेषानुपदेशात् । नवयज्ञमकुर्वतो नवान्न-
प्राशनप्रतिषेधाच्च नवयज्ञात् परतो यजमानस्य तत्प्राशनावगतेः ।
अतएव, शिष्टस्य नवहविषः प्राशनमन्त्रे सर्वेषामधिकारं स्मरता
कात्यायनेन सर्वशब्दात् यजमानस्यापि शेषप्राशनमनुशिष्टम् ।
तच्चोपदर्शितमुपदर्शयिष्यते च । हविरुच्छिष्टशेषम्,—इति द्वि-
तीयाकरणात् सर्वस्यैव शेषस्य प्राशनं यजमानः स्वभोजनकाले

कुर्यात् न तु यत्किञ्चिदेव प्राश्य शेषमन्यस्मै दद्यात्,—इति
बोद्धव्यम् । यदि पुनः केऽपि ब्राह्मणा नोपेताः स्युः, तदा
स्वयमेव प्राप्नीयात् । कस्मात् ? ।

“ब्राह्मणानामसान्निध्ये स्वयमेव दृष्टातकम् ।

अवेक्षेद्भूविषः शेषं नवयज्ञेऽपि भक्षयेत्” ।

इति वचनात् ॥०॥ १२ ॥०॥

अथ प्राशनविधिरभिधीयते,—

सकृदपामुपस्तीर्य द्वि श्वरोरवद्यति ॥ १३ ॥

सकृदेकवारम् अपामुदकस्य उपस्तीर्य सुवेणोपस्तरणं कृत्वा,
द्विः,—द्विःकृत्वः—मध्यात् पूर्वार्द्धाच्च, चरोरवद्यति मेक्षणेनाव-
दानं करोति । कुत्र अवद्यति ? । दक्षिणे पाणौ । कस्मात् ? ।
“यत्रोपदिश्यते कर्त्तव्यं”—इति परिशिष्टकारवचनात्,—इति भट्ट-
नारायणोपाध्यायः । एवञ्च, उपस्तरणादिकं वामेनैव पाणिना
कर्त्तव्यं भवति । कस्मात् ? । दक्षिणस्यान्यत्र व्यापृतत्वात् ॥०॥
॥ १३ ॥०॥

त्रि मृगूणाम् ॥ १४ ॥

मृगूणां चरो स्त्रिःकृत्वोऽवद्यति । पञ्चादूर्द्धादिति तेषामधिकम् ॥
॥०॥ १४ ॥०॥

अपाञ्चैवोपरिष्ठात् ॥ १५ ॥

अवदानानामुपरिष्ठादपामभिचारयति सुवेणैव । चक्षुर्दोऽभि-

धारणव्यापारस्मारणार्थः । एवमब्धे चासामपामुपस्तरणं कृतं,
तासामेवापामभिधारणकरणार्थः ॥०॥ १५ ॥०॥

एवं चक्षुषं पाणौ कृत्वा,—

असंस्वादं निगिरेद्भद्रान्नः श्रेय इति ॥ १६ ॥

असंस्वादं—सम्यगास्वादं यथा न भवति, तथा निगिरेत् भक्ष-
येत्,—भद्रान्नः श्रेय इति मन्त्रेण । असंस्वादमिति कुर्वन् दन्तैर-
चर्चयित्वा निगिरणमुपदिशति । कियन्मात्रमप्यास्वादं न शक्यते
प्रतिषेद्धम्—इति खल्वसंस्वादमित्याह । किं कारणम् ? । निग-
रणपक्षेऽपि तस्यावर्जनीयत्वम् ॥०॥ १६ ॥०॥

एवं चिः ॥ १७ ॥

एवमनन्तरोक्तया रीत्या त्रिवारत्रयं निगिरेत् । प्रथमेन सहैव
त्रित्वं बोद्धव्यम् ॥०॥ १७ ॥०॥

तूष्णीं चतुर्थम् ॥ १८ ॥

चतुर्थं निगिरणं तूष्णीं कुर्यादमन्त्रकमित्यर्थः । अयमेव विशेषः ।
उपस्तरणादिकमत्रापि सर्व्वं पूर्व्ववदेव भवति ॥०॥ १८ ॥०॥

भूय एवावदाय ॥ १९ ॥

भूय एव पुनरपि चरोरवदाय निगिरेत् । भूयः पुनरपि चरो-
रवदायैव—इति वा वर्णनीयम् । तस्मादुपस्तरणमभिधारणञ्चात्र
न भवति । इतरथा खल्ववदायेति पुनर्व्वचनमनर्थकमेव स्यात् ।
योऽयमेवमब्धेऽस्त्वार्थस्योपोद्वलको भवति ॥०॥ १९ ॥०॥

कामन्तत्र सः स्वादयेरन् ॥ २० ॥

तत्र तस्मिन्नगिरणे काममिच्छया संस्वादयेरन् । सेयं प्राशनेति कर्तव्यता सर्वेषामेव स्यात् । कस्मात् ? ।

“पृषातकप्रेक्षणयो नवस्य हविष स्यात् ।

शिष्टस्य प्राशने मन्त्र सूत्र सर्वेऽधिकारिणः” ।

इति वचनात् ॥०॥ २०॥०॥

आचान्तोदकाः प्रत्यभिमृशेरन्मुखः शिरोऽङ्गानी-
त्यनुलोमममोसीति ॥ २१ ॥

आचान्तोदकाः मुखं शिरोऽङ्गानि,—वाङ्मज्जरादीनि च अभि-
मृशेरन् स्यूशेरन् । वज्रवचनात् सर्वे । इतिशब्दः चशब्दार्थः समु-
च्चये । कथमभिमृशेरन् ? । अनुलोमम् । लोन्नामनुकूलं यथा
भवति तथा अभिमृशेरन् । केन मन्त्रेण ? । अमोऽधि,—इति
मन्त्रेण । अत्राह । आचान्तोदकाः—इति किमर्थमुच्यते, ननु
निगिरणादुच्छिष्टा एव सर्वे कथमनाचान्तोदकाः कर्म वा
करिष्यन्ति, मन्त्रं वा पठिष्यन्ति ? । उच्यते । अत्राचान्तोदकाः,—
इति कुर्वन् बोधयति ; यत्राचमनं न चोद्यते,—तत्रोच्छिष्टत्वमेव
न भवति, यथा प्राणाग्निहोत्रसोमभक्षणादौ । तथाचोक्तं गृह्या-
संग्रहे ।

“मधुपर्कं तथा सोमे अप्सु प्राणाङ्गतीषु च ।

अनुच्छिष्टो भवेद्विप्रो यथा वेदविदो विदुः ।

प्राणाङ्गतिषु सोमेषु मधुपर्णे तथैव च ।

आसुहोमेषु सर्वेषु गोच्छिष्टो भवति द्विजः” ।

इति । इदमिदानीं सन्दिह्यते । किमभिमर्शनमन्तः प्रत्यवयव-
मावर्तते आहोसित् सङ्गदेव भवति ? । प्रत्यवयवमावर्तते,—
इति ब्रूमः । कस्मात् ? । अवयवभेदात् । “भेदे मन्त्रावृत्तिः”—
इति च सूत्रकारवचनात् । प्रतिशब्दकरणाच्च । प्रत्यभिसृशेरन्—
इति प्रतिशब्दं कुर्वन्नाचार्यः प्रत्यवयवं समन्तकमभिमर्शनं दर्श-
यति । अन्यथा खल्वनर्थक एव प्रतिशब्दो भवेत् ॥ ० ॥ २१ ॥ ० ॥
आश्वयुजीप्रस्तावात् ब्रीहिनधिकृत्य नवयज्ञः सूचितः । ब्रीहयो
हि शरदि पयन्ते । तस्मात् ब्रीहियज्ञ एवायम् । इदानीमन्य-
त्राप्येतस्यातिदेशः क्रियते,—

एतथैवावृता श्यामाकयवानाम् ॥ २२ ॥

एतया ब्रीहियज्ञोक्तथैवावृता रीत्या श्यामाकयवानामपि हवन-
प्राशनादिकं कुर्यात् । एवमशब्दः कृत्स्नकर्मणोऽतिदेशार्थः । श्या-
माका यवाश्च ग्रस्यभेदाः । एवञ्च शालियज्ञोऽस्माकं नावश्यकः ।
कस्मात् ? । अस्रदाचार्येणानुपदेशात् । श्यामाकयज्ञश्च गृहमे-
धिना न भवति, किन्तु वैखानस्यैव । कस्मात् ? । तस्य ग्रान्य-
प्रतिषेधात् । तथा चोक्तम् ।

“शरद्वसन्तयोः केचिन्नवयज्ञं प्रचक्षते ।

धान्यपाकवशादन्ये श्यामाको वनिनः स्मृतः” ।

इति । एतस्माच्च जिज्ञात् शरदि ब्रीहियज्ञः, वसन्ते च नवयज्ञः

कर्त्तव्यः । “गृहमेधी ब्रीहियवाभ्यां शरद्वसन्तयो र्यजेत, श्यामाकै
र्वनी वर्षासु, आपत्कालेऽन्येन पुरातनैर्वा” —इति च ब्राह्मणं
भवति । इक्षुप्रभृतयस्तु विनैव नवयज्ञं भक्षणियाः । तत्र तदनुप-
देशात् । तथाच गृह्यासंग्रहः ।

“इक्षवः सर्व्वखत्वाश्च कोद्रवा वरटैः सह ।

अकृताग्रयणा भक्ष्या येषां नोक्ता हविर्गुणाः” ।

इति । गोधूमादिष्वपि नाख्येव नियमः । कस्मात् ? । अनुपदेशा-
देव । तदप्याह स एव ।

“नवयज्ञेऽधिकारस्थाः श्यामाका ब्रीहयो यवाः ।

नास्मीया न च ऊर्ल्वैवमन्येन्यनियमः स्मृतः” ।

इति । अत एव श्यामाकयवयोरेव भक्षणमन्तः सूत्रचिद्यते ॥ ० ॥

॥ २२ ॥ ० ॥

अयमत्र विशेषः,—

अग्निः प्राश्नातु प्रथम इति श्यामाकानाम् ॥ २३ ॥

अग्निः प्राश्नातु,—इति श्यामाकानां हविरुच्छिष्टशेषप्राशनमन्तः ।

सर्व्वमन्यत् पूर्व्वदेव बोद्धव्यम् ॥ ० ॥ २३ ॥ ० ॥

एतमुत्थं मधुना संयुतं यवमिति यवानाम् ॥ २४ ॥

एतमुत्थमिति यवानां हविरुच्छिष्टशेषप्राशनमन्तः । समानमन्यत् ॥

॥ ० ॥ २४ ॥ ० ॥

इति महामहोपाध्यायराधाकान्तसिद्धान्तवागीशभट्टाचार्या-
त्मजस्य श्रीचन्द्रकान्ततर्कालङ्कारस्य छतौ गोभिलीपट्टहाससूत्रभाष्ये
द्वतीयप्रपाठकस्याष्टमी काण्डिका ॥ ० ॥

गोभिलीय-गृह्यसूत्रे

तृतीयप्रपाठके नवमी काण्डिका ।

आग्रहायण्यां बलिहरणम् ॥ १ ॥

अग्रे हायनमस्येत्यग्रहायणे मार्गशीर्षः, तस्येयं पौर्णमासी आग्र-
हायणी, तस्यां बलिहरणं कर्त्तव्यमिति सूत्रशेषः ॥०॥ १ ॥०॥

तत् आवणेनैव व्याख्यातम् ॥ २ ॥

तत् अग्रहायणीबलिहरणं आवणेनैव बलिहरणेन व्याख्यातम्—
इति कृत्स्नकर्मातिदेशः । तस्मादत्रापि पुरस्ताच्छालाया उप-
लेपनम्—इत्येवमादि—सक्तुविधानान्तमङ्गि कृत्वा, अस्तमिते सवि-
तरि तथैव रोत्या बलिहरणं कर्त्तव्यम् । ननु एतस्योपरितनैः सूत्रैः
पूर्वाङ्गे कर्मापदेशात् इदमपि पूर्वाङ्ग एव तस्मादादितः क्रि-
यताम् ? । न,—इत्युच्यते । उपन्यासमात्रत्वादस्य । कालोऽपि हि
तदीय एव चोदकात् प्राप्नोति । आनुमानिकं खल्वस्य पूर्वाङ्ग-
कालत्वं चिकल्पयिषितम् । तच्च चोदकं बाधित्वा सेद्धुं नार्ह-
तीति । तस्मात् आवणीबलिहरणवत् इदमपि बलिहरणमस्त-
मयात् परत एव करणीयम् । आवणेनैव,—इत्ययमेवकारोऽपि
अस्यार्थस्योपोदलको भवति ॥०॥ २ ॥०॥

अथमत्र विशेषः,—

नमः पृथिव्या इत्येतं मन्त्रं न जपति ॥ ३ ॥

ऋज्वर्थं सूत्रम् ॥०॥ ३ ॥०॥

अथ पूर्वाह्न एव प्रातराहुतिः ॥ हुत्वा दर्भान् शमीं
वीरणां फलवतीमपामार्गः ॥ शिरीषमेतान्याहारयित्वा
तूष्णीमक्षतसक्तूनामग्नौ कृत्वा ब्राह्मणान् स्वस्तिवाच्यैतैः
सम्भारैः प्रदक्षिणमग्नगारात् प्रभृति धूमं शतयन्
गृहाननुपरीयात् ॥ ४ ॥

प्रातराहुतिं ऊत्वा अथानन्तरं पूर्वाह्न एव दर्भाहरणादिकं कु-
र्यादिति व्यत्यासेन योजनीयम् । सिद्धापि प्रातराहुतिः पुन-
रुच्यते क्रमार्थम् । कथं नाम ? । प्रातराहुतिं ऊत्वेव दर्भाहर-
णादि, न पुनरौपवसथिकस्यष्टिलोपलेपनादिकमपि कृत्वा,—
इति । कथं पुनरेवं ज्ञायते, ननु प्रातराहुतिं ऊत्वा अथ स्यष्टि-
लोपलेपनादिकमपि कृत्वा,—इत्येवमपि शक्यं वर्णयितुम् ? । सत्यं
शक्यं, तथापि नैवं वर्ण्यते । कस्मात् कारणात् ? । यस्मादसौ
वर्णनायामादौ कृतमपि स्यष्टिलोपलेपनमासादितमप्याज्यादिकं
पश्चात् धूमशतनवेलायामुपमृद्येत दुष्येत च । तच्चानिष्टम् ।
तस्मात् पूर्वाह्नेव वर्णनामाद्रियामहे ।

दर्भादयः प्रसिद्धाः । वीरणा,—वीरण इति यः कथ्यते ।
फलवती,—तदर्थ्याः फलयुक्ता शाखा । तथा चोक्तम् ।

“सफला वदरीशाखा फलवत्यभिधीयते” ।

इति । तान्येतानि दर्भादीनि षट् केनचिदाहारयित्वा,—
 (अन्यस्याहर्तुरभावे च स्वयमयाहृत्य) 'तृष्णी' प्रजापतिं मनसा
 ध्यायन्नित्यर्थः । एवमेके । तृष्णीममन्त्रकं—महाव्याहृतिभिरि-
 त्यर्थः । एवमपरे । तद्वचनो भूमिदेवाः प्रमाणम् । 'अक्षत-
 सकृन्नाम्'—(अवचवत्तत्त्वेयं षष्ठी)—अवसकृन्नामेकदेशं दक्षिणह-
 स्तेनादाय 'अग्नौ' 'कृत्वा' प्रक्षिप्य, 'ब्राह्मणान्' बद्धवचनात्
 त्रिप्रभृतीन् 'स्वस्तिवाच्य' स्वस्ति वाचयित्वा (तेभ्यः स्वस्तिवाच-
 निकं किञ्चित् दत्वा) 'एतैः' प्रकृतैः, 'सम्भारैः'—सन्धियन्ते इति
 सम्भारा स्तैः,—एकचोक्तैर्दर्भादिभिरित्येतत् । 'प्रदक्षिणं' यथा
 भवति तथा, 'अग्न्यागारात् प्रभृति' अग्निगृहादारभ्य, 'सर्वान्
 गृहान्' 'अनु' लक्ष्यकृत्य, 'परि' सर्वतोभावेन, 'इयात्' गच्छेत् ।

अक्षतसकृन्नाम्,—इति करणात् दर्भादीनामाहरणानन्तरं
 अक्षतसक्तव उत्पादयितव्याः, ततस्तेषामेकदेशमग्नौ करोति,—
 इति बोद्धव्यम् । न खल्वनुत्पादितानामक्षतसकृन्नां शक्नोत्यग्नौ
 कर्तुम् । तस्मादुत्पादयितव्या अक्षतसक्तवः । ननु, वर्षास्वहरह-
 र्वलिहरणार्थं ये अक्षतसक्तवः स्थापिताः, तच्छेषाणां प्रतिपत्ति-
 रियं स्यात् ? । न स्यात् । कुतः ? । यतो न खल्वप्रकृतानामसं-
 श्रद्धितानां प्रतिपत्तिः शक्या वर्णयितुम् । अस्मिन्निधानात् । नि-
 त्यानित्यसंयोगविरोधाच्च । नित्यं खल्वेतद्ग्नौ करणम् । अनित्यञ्च
 बलिशेषः । न चानयोः संयोगः सम्भवति । तस्मादुत्पादयितव्या
 एवाक्षतसक्तवः । एवमेके । अपर आह । वर्षास्वहरहर्वलिहर-
 णार्थं ये अक्षतसक्तवः स्थापिताः, तच्छेषाणां प्रतिपत्तिरेवेयम्,—

इति । न च नित्यानित्यसंयोगविरोधः शङ्कनीयः । अस्यापि नित्यत्वे प्रमाणाभावात् । न खलु शेषाणां प्रतिपत्तिरियमित्यस्यां वर्णनायाम् अस्य नित्यत्वं शक्यतेवक्तुम् । न चात्रान्यत् किमपि प्रमाणं पश्यामः । स्यादेतत् । अप्रकृतानामसंशब्दितानामसन्निहितानां कथं प्रतिपत्तिं वर्णयते ? । उच्यते । नात्यन्तमप्रकृता असन्निहिताश्चाक्षतसक्तवः । कथम् ? । इत्यम् । ये खल्वक्षतसक्तवो वर्षास्वहरहर्बलिहरणार्थं स्थापिता सौरेव आग्रहायणीपर्यन्तं बलयो हर्त्तव्याः,—इति स्थितम् । एवञ्चाख्येव तेषां किञ्चिन्मात्रमपि प्रकृतत्वं सन्निहितत्वञ्चाग्रहायण्या । तथाच सत्यकिञ्चित्करमसंशब्दितत्वम् । अपि च । अस्मिन् शास्त्रे “पानथापच तद्वत्”—इत्यादिवत् व्यवहितस्याप्यभिसम्बन्धः आचार्यस्यानुमतः । कथं ज्ञायते ? । आचार्यपुत्रवचनात् । तथा च गृह्यसंग्रहः ।

“पुनरुक्तमतिक्रान्तं यच्च सिंहावलोकितम् ।

गौभिले ये न गृह्णन्ति न ते ज्ञास्यन्ति गौभिलम्” ।

इति । तस्मादसन्निहितानामप्यसु सम्बन्धः । तदत्र भवन्तो भूमि-
देवाः प्रमाणम् ॥०॥ ४ ॥०॥

उत्सृजेत् कृतार्थान् सम्भारान् ॥ ५ ॥

अर्थः प्रयोजनम् । तच्च धूमशतनलक्षणम् । कृतार्थो यैः, तान् सम्भारान् दर्भादीन् उत्सृजेत् । अर्थात्प्राप्तस्याप्युत्सर्गस्य वचन-
मानन्तर्यार्थम् । कथं नाम ? । धूमशतनानन्तरक्षण एवोत्सृजेत् न क्षणमपि गृहे धारयेत्—इति ॥०॥ ५ ॥०॥

एतस्मिन् क्रमे औपवसधिकं स्थण्डिलोपलेपनादि कृत्वा,—

जातशिलासु मणिकं प्रतिष्ठापयति वास्तोष्यत इत्ये-
तेन द्विकेन सर्चेन ॥ ६ ॥

जातशिलाः,—

“घना विमिकताशङ्काः स्मृता जातशिलासु ताः” ।

इत्युक्तलक्षणाः । तासु, वज्रवचनान् त्रिप्रभृतिषु, मणिकमलिञ्जरं
महदुदकभाण्डमित्येतत् । प्रतिष्ठापयति स्थापयति । वास्तोष्यते,
—इत्येतस्यां ऋचि गीयमानेन द्विकेन साम्ना—सर्चेन प्रकृतयैव
ऋचा सह वर्त्तमानेन,—इत्यर्थः । द्विकेन साम्ना ऋचा चेति
यावत् । ननु, एतेन—इति शक्यमवक्तुम्, अथोच्यते,—कारणं
वक्तव्यम् ? । क्रमार्थमित्याह । द्विकेन सर्चेन—इत्येतावन्मात्रमु-
च्यते ; न ज्ञायते,—किं द्विकात् पुरस्तादृक् स्यात् ? आहोस्त्रि-
दुपरिष्ठात् ? उताहोमध्ये ? अथ वा प्रतिष्ठाम् ? यद्वा सूत्रन्या-
यादुभयतः ?—इति । तदेतन्निरासार्थमाचार्यः एतेन—इत्याह ।
एतेन एवभूतेन यथाक्रमोपन्यसेनेत्यर्थः । तेन, पूर्वं द्विकमु-
च्चार्य पश्चादृचमुच्चारयेत् ॥ ० ॥ ६ ॥ ० ॥

द्वावुदकुम्भौ मणिक आसिञ्चेत् समन्यायन्तीत्येत-
यर्चा ॥ ७ ॥

द्वा उदकपूर्णौ कुम्भौ प्रतिष्ठापिते मणिके आसिञ्चेत् समन्या-
यन्ति,—इत्येतया ऋचा । ऋक्यहणं सामप्रतिषेधार्थम् । अत्र

प्रतिकुम्भम् अगावृत्तिर्बोद्धव्या । कस्मात् ? । “भेदे मन्त्रावृत्तिः”—
इति सूत्रेणात् । तथा चोक्तम् । “प्रतिकुम्भमृचं पठेत्”—इति ।
सोऽयं मणिकसंस्कारः । एवञ्च, “मणिकाद्या गृहीयात्”—
इति यदुक्तं, तदेतस्मात् संस्क्रतान्मणिकाद्ग्रहणीयम् । यच्च, उद-
धानस्य बलिहरणमुक्तं, तदप्येतस्यैव बोद्धव्यम् ।

अत्रेदं सन्दिह्यते । आगहायणा ऊर्द्ध्वं यदि मणिको नष्टो
विनष्टो वा भवति, तदा किमेतावन्तं कालमपेक्ष्य पुनरागहा-
यणामागतायामेव मणिकान्तरं संस्करणीयम्, उत यदैव
विपद्यते तदैवान्यदाहृत्य ?—इति । तदैव,—इति ब्रूमः । कस्मात् ? ।
अस्य कर्मार्थत्वात् । तावन्तं कालं मणिकाभावे हि कर्मणो
नाभिनिष्पत्तिः स्यात्, स्याद्वा न सुकरा भवेत् । तथा चोक्तम् ।

“नष्टो विनष्टो मणिकः शिलानाशे तथैव च ।

तदैवाहृत्य संस्कार्यो नापेक्षेदागहायणीम्” ।

इति । यदि पुनरन्यस्यामागहायणामागतायामपि पूर्वसंस्कृत
एव मणिको दृढो वर्तते, तदोदकुम्भासेचनमात्रं कर्त्तव्यम् ।
कुतः ? ।

“दृढं श्वेदागहायणामावृत्तावपि कर्मणः ।

कुम्भौ मन्त्रवदाशिञ्चेत् प्रतिकुम्भमृचं पठेत्” ।

इति वचनात् ॥०॥ ७ ॥०॥

प्रदोषे पायसश्चरुः ॥ ८ ॥

आगहायणामित्येव । आगहायणौ त्वा जुष्टं निर्व्वपामि,—इति

निर्व्वापः। कुतः?। देवतान्तरस्यानुपदेशात् मन्त्रस्य चाव्यक्त-
लिङ्गत्वात् श्रुताया एवाग्रहायणादेवतात्वस्य कल्पयितुमुचित-
त्वात्। “अनाज्ञातेषु तथादेशम्”—इत्यग्रे सूत्रेणाच्च ॥०॥८॥०॥

तस्य जुहुयात् प्रथमा हव्यवाससेति ॥ ६ ॥

व्याख्यातप्राचमेतत् ॥०॥ ८ ॥०॥

स्थालीपाकावृताऽन्यत् ॥ १० ॥

कृतभाष्यं सूत्रम् ॥०॥ १० ॥०॥

पश्चादग्नेर्वर्हिषि न्यञ्चौ पाणी प्रतिष्ठाप्य प्रतिक्षत्र
इत्येता व्याहृती र्जपति ॥ ११ ॥

अग्नेः पश्चिमतः व षि कुशोपरि न्यञ्चा अधामुखौ पाणी पूर्वोक्त-
प्रकारेण प्रतिष्ठाप्य, प्रतिक्षत्र इत्येताः प्रतिशब्दा व्याहृती र्जपति।
व्याहृतिग्रहणं सुत्यर्थम्। अत्राग्रहायणीकर्म्मणः परिसमाप्तिः।
वामदेव्यमिदानीं गातव्यम्। यदि कैश्चित् कथञ्चित् अवणाकर्म्म
न कृतं, तदा तै राग्रहायणां बलघो न हर्त्तव्याः, सर्व्वमन्यत्
पूर्व्ववदेव करणीयम्। तथा चोक्तम्।

“अवणाकर्म्म लुप्तञ्चेत् कथञ्चित् सूतकादिना।

आग्रहायणिकं कुर्याद्वलिवर्जमग्रेषतः”।

इति ॥०॥ ११ ॥०॥

अथेदानीं स्वस्तरारोहणं प्रस्त्रयते,—

पश्चादग्नेः स्वस्तरमास्तारयेत् ॥ १२ ॥

चतुरचरार्थः । अत्र किन्निदक्तव्यमस्ति । पश्चादग्नेरिति करण-
मग्न्यागारनिधमार्थम् । तेन, अग्न्यागार एव स्वस्तरास्तरणं
कर्त्तव्यम् । एवञ्च, अग्न्युपदेशस्थान्यार्थत्वादहोमकोऽयम्—इति
केचित् । पुंसवनादिवत्तु अयमपि सहोमक एव स्यात्—इति
अपरे । प्राग्वसन्तादुदगयने यत् पुण्यमह स्तत्र पूर्वमन्वाहार्य-
आहुं कृत्वा सायं बलिहरणान्ते नित्यकर्मणि कृते, स्वस्तरास्तरणं
करणेयम् । तथा च गृह्यान्तरम् । “प्राग्वसन्तादुदगयने पुण्येऽग्नि
सायं स्वस्तरमुदगयमास्तीर्य”—इत्यादि । अस्मद्गृह्यकारपरिभाषा-
सिद्धमुदगयनादिमात्रं वा स्वस्तरारोहणस्य कालः स्यात् । केचि-
त्तु,—“ऊर्ध्वं स्वस्तरशायी स्यात्”—इति वचनमालोचनमात्रेण
पश्यन्तः, आग्रहायणकुलं स्वस्तरारोहणस्य मन्यमानाः, तत्रैवा-
वसरे स्वस्तरास्तरणम्—इच्छन्ति । तदसङ्गतम् । ऊर्ध्वमित्यनेना-
ग्रहायणा ऊर्ध्वत्वमात्रस्यावगमात् ।

“पारिभाषिक एव स्यात् कालो गोवाजियज्ञयोः ।

अन्यस्थानुपदेशान्तु स्वस्तरारोहणस्य च” ।

इति परिशिष्टवचनविरोधाच्च ॥०॥ १२ ॥०॥

उदगग्रैस्तृणैः ॥ १३ ॥

स्वस्तरमास्तारयेदिति वर्त्तते ॥०॥ १३ ॥०॥

उदक्प्रवणम् ॥ १४ ॥

उत्तरस्यां दिशि क्रमनिघ्नं स्वस्तरमास्तारयेत् ॥०॥ १४ ॥०॥

तस्मिन्नहतान्यास्तरणान्यास्तीर्य दक्षिणतो गृह-
पति रूपविशति ॥ १५ ॥

तस्मिन् खस्तरे अहतान्यखण्डितानि आस्तरणानि कम्बलादीनि
आस्तीर्य, दक्षिणतः—खस्तरस्य दक्षिणे भागे, गृहपतिरूपविशति ॥
॥०॥ १५ ॥०॥

तस्य चोत्तरतः,—

अनन्तरा अवरे यथाज्येष्ठम् ॥ १६ ॥

अवरे कनिष्ठाः, अनन्तराः अव्यवहिताः सन्तो यथाज्येष्ठं ज्येष्ठा-
नुक्रमेणोपविशन्ति । यो यो ज्येष्ठः स स गृहपतेरनन्तरो यथा
स्थादित्यर्थः ।

पवं वा,—

अनन्तरा अव्यवहिताः—एकपाकोपजीविनः तद्गृहस्था इत्येतत् ।
तदेवम्भूता अवरे यथाज्येष्ठमुपविशन्ति ॥०॥ १६ ॥०॥
तेषामप्युत्तरतः,—

अनन्तराश्च भार्याः सजाताः ॥ १७ ॥

अनन्तराः,—इत्युक्तार्थम् । भार्याः गृहपतिप्रभृतीनां पत्न्यः
सजाताः सापत्या उपविशन्ति । जातमपत्यम् । चण्डः उपवेशन-
क्रमविशेषद्योतनार्थः । कथं नाम ? । येन क्रमेण गृहपतिप्रभृतय
उपविष्टाः, तेनैव क्रमेण तेषां भार्या अप्युपविशेयुः । अपत्यान्यपि
स्वस्थाः स्वस्था मातुस्तुङ्गे उत्तरतो वा उपविशेयुः,—इति ।

अथैवम्, अत्र यथाज्येष्ठमुपवेशनं न स्यात् ? । मा भवतु, का नो हानिः । अथवा । पत्युरेव वयसा स्त्रीणां वृद्धत्वस्मरणात् पतीनाञ्च यथाज्येष्ठमुपवेशनात् भार्याणां स्वस्वपतिक्रमेणोपवेशने यथा-
ज्येष्ठत्वमपि कथञ्चिदनुगृह्यत एव । परमार्थतस्तु, सजातानां भार्याणामुपवेशनं सूत्रयन्नाचार्या नात्र यथाज्येष्ठमुपवेशनमनु-
जानातीत्यवगम्यते । एतदर्थं चशब्दं प्रयुक्तवान् । भार्याः पुनः
सापत्या उपविशन्ति, न पुनरत्रापि यथाज्येष्ठतनियमः,—इत्य-
भिप्रायः । न स्वत्वैवमपत्यानां यथाज्येष्ठमुपवेशनं सम्भवति । अत्र
पुनरत्रापि यथाज्येष्ठमुपवेशनमिच्छन्ति ॥०॥ १७ ॥०॥

समुपविष्टेषु गृहपतिः स्वस्तरे न्यञ्चौ पाणी प्रति-
ष्ठाप्य स्योना पृथिवि नो भवेत्येतामृचं जपति ॥ १८ ॥

समुपविष्टेषु,—सम्यक्—प्राङ्मुखेषु उपविष्टेषु सर्वेस्त्रित्यर्थः । क-
स्मात् ? । “प्राङ्मुखकरणञ्चानादेशे”—इति सूत्रकारवचनात् ।
स्यष्टमन्यत् । एतामिति स्वरवर्णसम्पादनार्थं हन्द्देविज्ञानार्थ-
मविलोपार्थञ्च । कथं नाम ? । एतामेवभूतां सेतिकरणमेव
जपतीति । अन्यथा स्वत्वितिकरणविलोपमपि कश्चिदाशङ्कीत ॥
॥०॥ १८ ॥०॥

समाप्तायाः संविशन्ति दक्षिणैः पार्श्वैः ॥ १९ ॥

समाप्तायामेव ऋचि दक्षिणैः पार्श्वैः संविशन्ति स्वपन्ति । तस्मि-
न्नेव स्वस्तरे ॥०॥ १९ ॥०॥

एवं चिरभ्यात्ममावृत्त्य ॥ २० ॥

एवमनेन प्रकारेण—दक्षिणपार्श्वेनेत्यर्थः । अनन्तरोक्तं संवेशनमेव
न तु स्वस्तरास्तरणमपीति द्रष्टव्यम् । त्रिरावृत्त्य त्रिःकृत्वोऽभ्यस्य ।
किमविशेषेणैव ? । न । कथन्तर्हि ? । अभ्यात्मम् । आत्मनो गृह-
पतेराभिमुख्येन,—आत्मन आरभ्येत्यर्थः । कथं नाम ? । येनैव
क्रमेणोपविष्टाः तेनैव क्रमेण संवेशनं त्रिरावृत्तयेयुः,—इति ।
प्रथमेन सहैव त्रित्वम् ॥०॥ २० ॥०॥

स्वस्त्ययनानि प्रयुज्य यथाज्ञानम् ॥ २१ ॥

स्वस्त्ययनानि अप्रतिरथादीनि यथाज्ञानं प्रयुज्य—यो यत्
जानाति स तदुच्चार्य ॥०॥ २१ ॥०॥

अरिष्टं सामसंयोगमेके ॥ २२ ॥

अरिष्टं अरिष्टभङ्गाख्यं सामसंयोगं इतस्ततो विप्रकीर्णानां साम्ना-
मेकीकरणं—सामसमुदायं प्रयुज्य—इत्येके आचार्या मन्यन्ते ॥
॥०॥ २२ ॥०॥

अप उपस्पृश्य यथार्थम् ॥ २३ ॥

अप उदकमुपस्पृश्य दक्षिणेन पाणिना स्पृष्ट्वा, यथार्थमिति कर्मणः
परिसमाप्तिं दर्शयति । तेन वामदेव्यगानमिदानीं स्यात् । अन्ये
तु,—स्वस्त्ययनात् परत एव वामदेव्यगानमिच्छन्ति । यथार्थ-
मिति,—इदानीं कर्मणः परिसमाप्तत्वात् यस्य यदभिप्रेतं स तत्

कुर्यात्, न तु तत्रैवावस्थाननियमः,—इति व्याकुर्वन्ति च ।
गृहपतेः किल बहवः पत्न्याः स्वस्तरशयने ग्रन्थान्तरे पथन्ते । स
यदि सद्यःपक्षमाश्रयेत्, तदा स्वस्तरादुत्थाय अभिप्रेते शयना-
न्तरे शयीत । अथान्यपक्षमाश्रयेत्तर्हि तत्रैव स्वपेत् । तथा
चोक्तम् ।

“ऊर्द्धं स्वस्तरशाची स्थान्नासमूर्द्धमथापि वा ।


सप्तरात्रं त्रिरात्रं वा एकां वा सद्य एव वा ।

नोर्द्धं मन्त्रप्रयोगः स्थान्नाग्र्यगारं नियम्यते ।

नाहतास्तरणञ्चैव न पार्श्वञ्चापि दक्षिणम्” ।

इति । प्रथमाया रात्रे रूर्द्धमन्यासु रात्रिषु स्वस्तरशयने खल्वय-
मुत्तरसोकोक्तोविशेषोद्भूतः ॥०॥ २३ ॥०॥

इति महामहोपाध्यायराधाकान्तसिद्धान्तवागीशभट्टाचार्या-
त्मजस्य श्रीचन्द्रकान्ततर्कालङ्कारस्य कृतौ गोभिलोद्योगगृह्यसूत्रभाष्ये
तृतीयप्रपाठकस्य नवमी काण्डिका ॥०॥



गोभिलीय-गृह्यसूत्रे

दशमप्रपाठके दशमी काण्डिका ।

अथेदानीमष्टकाकर्म प्रस्तवते,—

अष्टका रात्रिदेवता ॥ १ ॥

अष्टका,—इत्येकवचनमधिकारार्थम् । उपरिष्ठादष्टकावज्जलस्रो-
पदेशात् । तथाच, या काचिदष्टका वक्ष्यमाणा सा सर्वाऽपि
रात्रिदेवता प्रत्येतव्या, न पुनरानन्तर्यादपूपाष्टकैव । रात्रि-
देवता यस्याः सेयं रात्रिदेवता अष्टका, कर्त्तव्या,—इति सूत्रशेषः ॥
॥०॥ १ ॥०॥

सा खल्वियमष्टका,—

पुष्टिकर्म ॥ २ ॥

पुष्टये फलाय क्रियते, इति पुष्टिकर्म । आह । ननु, परस्तादप्यष्ट-
कादेवताः सूत्रयिष्यन्ते, तत् किमिति पुष्टिकर्म,—इति मध्ये सूत्र-
यित्वा रात्रिदेवतायाः सूत्रयिष्यमाणानाञ्च देवतानां व्यवहः
क्रियते ? उच्यते । अष्टका रात्रिदेवता,—इति निर्विशेषितम-
ष्टकाकर्म्मोपदिश्य, पुष्टिकर्म,—इति परतः कुर्वन् नित्यत्वमस्याद-
र्शयति । कथं नाम ? । रात्रिदेवता अष्टका कर्त्तव्या, पुष्टिः
फलमप्यस्या एव भवति, न पुनः पुष्टिकाम एवाष्टकास्त्रधिक्रियते ।

कथं ज्ञायते? । कर्त्तव्यचोदनायां फलाश्रवणात् । अधिकार-
वेलायां तदनुपदेशाच्च । यदि पुनरष्टका पुष्टिकर्म,—इति कुर्यात्,
तर्हि रात्रिचित्रन्यायेन सन्निहिततरं पुष्टिफलमेव कामयमान
स्वामधिकरोति,—इत्यपि कस्यचिदाशङ्का स्यात् । सा माभूदिति
खल्वाचार्यः अष्टका रात्रिदेवता पुष्टिकर्म,—इति व्यत्यासेन
प्रयुक्ते । काम्यतैवाष्टकानां कुतो न स्यात्? । व्यत्यासेन फलवा-
दास्मानानित्यत्वावगतेरिति ब्रूमः । नित्यप्रकरणेचोपदेशात् । नि-
त्यानां हि श्रवणाकर्मादीनां प्रकरणे अष्टका उपदिश्यते । तस्मात्
सापि नित्या भवितु मर्हति । तथा गौतमेनापि नित्यानामेव
पुरुषसंस्काराणां मध्ये,—“अष्टका पार्वणश्राद्ध आवण्णग्रहायणी-
चैत्र्याश्वयुजो”—इत्यष्टका सूचिता । कर्मप्रदीपोप्याह ।

“संस्काराः पुरुषस्यैते स्मर्यन्ते गौतमादिभिः ।

अतोऽष्टकादयः कार्य्याः सर्व्वे कालक्रमोदिताः” ।

इति । उपदेशादेव सर्व्वेषामविशेषेण करणे सिद्धे पुनः करणोप-
देशोऽवश्यंकरणमेव बोधयति । अष्टकादिप्रक्रमे तदकरणे दोष-
श्रवणाच्च । तथा चोक्तम् ।

“यस्त्वाधाद्याग्निमालस्याद्देवादौ नैभिरिष्टवान् ।

निराकर्त्ताऽमरादीनां स विज्ञेयो निराकृतिः” ।

इति । तस्मादष्टका नित्येति सिद्धम् । अत्राह । यदि नामाष्टका
नित्या, तर्हि पुष्टिकर्मापि कथं भवति? । उच्यते । अस्तु नाम
नित्या, काम्यापि भविष्यति । कस्मात्? । फलोपदेशस्यार्थव-
त्वात् । यद्वा । फलवाद एवायमष्टकां स्तौति, न पुनः फलमथ-

नेनोपदिश्यते । किं कारणम् ? । उभयविधाने वाक्यभेदः । अथवा ।
नित्यत्वेऽप्यानुषङ्गिकमेव पुष्टिफलं भविष्यति ।

“नित्यक्रियां तथा चान्ये ह्यनुषङ्गफलां श्रुतिम्” ।

इति स्मरणात् । अथैवं समस्ता एव देवता उपदिश्य परत एव
पुष्टिकर्म,—इति कुतो न सूत्रितम् ? । परत एव वक्ष्यामः ।
अन्ये त्वाङ्गः,—“तथात्वे पुष्टिकर्म चतुरष्टको हेमन्तः,—इत्युत्तर-
सूत्रेणैकसूत्रताशङ्का स्यात्, अतस्तथा न हतम्”—इति ॥ ० ॥

॥ २ ॥ ० ॥

आग्नेयी पित्र्या वा प्राजापत्यर्तुदेवता वैश्वदेवीति
देवताविचाराः ॥ ३ ॥

आग्नेरियमाग्नेयी । प्रकृतत्वादष्टकेति सम्बध्यते । पित्र्यमिधं
पित्र्या । प्राजापतेरियं प्राजापत्या । ऋतवो वसन्तादयः, ते
देवता यस्याः सेयस्यतदेवता । विश्वेदेवाः सर्वेदेवाः, तेषामिधं
वैश्वदेवी । वा शब्दः प्रत्येकमभिसम्बध्यते । आग्नेयी वा पित्र्या वा
प्राजापत्या वा ऋतुदेवता वा वैश्वदेवी वा । इति एते देवता-
विचारा भवन्ति । इदमिदानीं सन्दिष्यते । किं पशुप्राक्ष-
निर्व्वापहोमेष्वेतद्विकल्पोक्तानां देवतानां मध्यादिच्छया अन्यत-
मस्या अभिसम्बन्धानं कर्त्तव्यम् ? आहोस्वित् सर्वांसाम् ? उताहो
नैकस्या अपि ? इति । नैकस्या अपि,—इति ब्रूमः । किं देवताका
तर्ह्यष्टका ? ; न खल्वदेवताका भवितु मर्हति । उच्यते । न
वयमदेवताकामष्टकामा चक्ष्महे, रात्रिदेवताकानु ब्रूमहे । कस्मात्

पुनः कारणात् सतीस्मेतद्विकल्पोक्तास्वन्यास्वपि देवतासु रात्रि-
 देवतैवाष्टकाऽभ्युपगम्यते ? । सूत्रप्रमाणादित्याह । अष्टका रात्रि-
 देवता,—इति खल्वाचार्येण सूचितम् । तत्प्रामाण्यात् रात्रिदेवता
 अष्टका अभ्युपगम्यते । ननु, आग्नेयी पित्र्या वा,—इत्येतदप्याचा-
 र्यस्यैव सूत्रम् ? । सत्यमाचार्यस्यैव सूत्रमेतत्, किन्तु नैतत् देवता
 विधानार्थं परन्तु परमतोपन्यासार्थम् । कथं पुनरवगम्यते,—
 परमतोपन्यासार्थमेतदिति । शृणु यथाऽवगम्यते । अष्टका रात्रि-
 देवता,—इति देवतामष्टकायाः सूत्रयित्वा, पुष्टिकर्म,—इति च
 फलम्, आग्नेयीत्यादिकं सूत्रयन्नाचार्यः परमतमेतदिति दर्श-
 यति । तदिदमर्थं पुष्टिकर्म,—इति मध्ये सूचितम् । अन्यथा
 देवतोपदेशानां मध्ये फलवादोपन्यासोऽनुचित एवस्यात् । यच्च,—
 उत्तरेण सूत्रेण सहैकसूत्रता-शङ्का निरासार्थं मध्य एव फल-
 वादोपन्यासः,—इति वर्णितम् । तदपि नातीव समीचीनम् ।
 कस्मात् ? । तदाशङ्काया अकिञ्चित् करत्वात् । एकसूत्रताया-
 मपि क्षतेरभावाच्च । तस्मात्, अष्टका रात्रिदेवता पुष्टिकर्म,—
 इत्यनेन स्वमतमभिधाय आग्नेयीत्यादिना परमतमादर्शितम्—
 इत्यादरण्येयम् । गृह्यान्तरेणैकमतपरतयैवैतासां देवतानामु-
 पन्यासो दृश्यते । तथाच गृह्यान्तरम् । “ताँहैके वैश्वदेवीं ब्रुवत
 आग्नेयीमेके * * प्राजापत्यामेके रात्रिदेवतामेके * * ऋतुदेवता-
 मेके पितृदेवतामेके”—इति । तस्मादेता देवता नैकस्याभिमताः
 अपि त्वेकैका देवता एकैकस्याचार्यस्य । तत्र, “रात्रिदेवतामेके”—
 इत्येतदस्मदाचार्यमतस्योपन्यासः,—इति बोद्धव्यम् । अतएव,

आचार्येण,—“अष्टका रात्रिदेवता”—इति सूत्रयित्वा, “इति देवता विचाराः”—इति सूत्रितं, न देवता विकल्पाः—इति । एतासां देवतानां स्वाभिमतत्वेतु, “नवषट्त्रय इति विकल्पः”—इतिवत् “देवताविकल्पाः,—इत्येवकुर्यात् । तस्मात्,—देवता-विचारा एवैते, न पुनरेता देवता भवन्ति । देवतालक्षाभिरु-क्तैव,—अष्टका रात्रिदेवता,—इति । सोऽयमाचार्यस्याभिप्रायः—इत्ययमस्मदीयः पन्थाः । देवताविचारप्रकारश्च बुद्धिमद्भिन्न-नीयः । ग्रन्थगौरवभयादुपारम्यतेऽस्माभिः । यच्च मन्त्रलिङ्गम-न्यादीनामस्ति, न तद्देवताश्रुतिचोदितां रात्रिं वाधितुमीष्टे । दुर्बलं हि लिङ्गं श्रुतेरिति खल्वेवोचाम । यथा च, मन्त्रलिङ्गाव-गतापि देवता तद्धितशिष्टया देवतया वाध्यते, तथैव देवताशब्द-शिष्टयापि वाधियते । न्यायस्याविशेषात् । अन्येतु मन्यन्ते,—“अन्यतरस्या देवताया अभिसन्धानं न घटते । कुतः ? । मध्य-माष्टकायाम्, अग्नावग्निः,—इति मन्त्रलिङ्ग विरोधात् । तस्मात्, सर्वाणामभिसन्धानं कर्तुं युक्तम् । अत्रापि यच्च मन्त्रान्तरेण होमः, तत्र होमकाले मन्त्रदेवतामेवाभिध्यायेत् । तथैव तत्रा-भिध्यातया भक्तिसाहचर्यात् सर्वा अप्येकदा देवता अभिध्याता दृष्टदाश्च भवन्ति”—इति ॥०॥ ३ ॥०॥

कियत्यः पुनरष्टका भवन्ति ? । उच्यते,—

चतुरष्टकोहेमन्तः ॥ ४ ॥

चतस्रोऽष्टका यस्मिन्, सोऽयं चतुरष्टको हेमन्तः ऋतुविशेषः ।

तदिदं चतुस्रसंवत्सराभिप्रायं सूत्रम् । एतदुक्तं भवति । हेमन्त-
मासचतुष्टये चतस्रोऽष्टका भवन्ति,—इति ॥०॥ ४ ॥०॥

ताः सर्वाः समांसाः श्विकीर्षेत् ॥ ५ ॥

ताः सर्वाश्चतस्रोऽष्टकाः समांसाः मांसमहिता श्विकीर्षेत् कर्तु-
मिच्छेत् । चिकीर्षेत्,—इति गुरुकरणं केनाष्टुपायेन मांससम्पत्तिं
कर्तुमिच्छेदित्युपदेशार्थम् ॥०॥ ५ ॥०॥

इति कौत्सः ॥ ६ ॥

इति,—अनन्तरोक्तं,—चतस्रोऽष्टकाः,—इति, तासु सर्वासु मांसम्—
इति च, कुत्सस्यापत्यं कौत्स आचार्यो मन्यते ॥०॥ ६ ॥०॥

चण्डक इत्यौद्गाहमानिः ॥ ७ ॥

तिस्रोऽष्टका यस्मिन्, सोयं अष्टको हेमन्तः,—इत्यौद्गाहमानि-
राचार्यो मन्यते । उद्गाहमानस्यापत्यमौद्गाहमानिः ॥०॥ ७ ॥०॥

यथौद्गाहमानिराचार्यो मन्यते,—

तथा गौतमवार्कखण्डी ॥ ८ ॥

आचार्यावपि मन्येते । एवञ्च, औद्गाहमानि गौतम वार्कखण्डी-
नामाचार्याणामनुमतं स्याष्टकपक्ष एवासदाचार्यस्याप्यभिप्रेतः,—
इत्यवगच्छामः । कस्मात् ? । तिसृणामेव परतः कर्षोपदेशात् ।
अस्मिंश्च पक्षे मध्यमाष्टकैव समांसा कर्तव्या । कस्मात् ? । प्रथमा-

मतिक्रम्य मध्यमायामेव तदुपदेशात् । इतरयोर्द्रव्यान्तरोपदेशाच्च । एवमेतस्मिन् पक्षे अन्यष्टक्यमपि मध्यमायामेव भवति । कस्मात् कारणात् ? । तस्याष्टकामञ्जपितपशुसाध्यत्वात् । मध्यमाष्टकायामेव च पशुमञ्जपनोपदेशात् । तथाच वक्ष्यति,—“वामं सक्थ्यन्वष्टकाय निदध्यात्”—इति । तथा चेत्तन्म ।

“अन्यष्टक्यं मध्यमायामिति गोभिलगौतमौ ।

वार्कखण्डिश्च, सर्वासु कौत्सो मेनेऽष्टकासु च” ।

इति । वचनस्य खल्वेतस्योक्तन्यायमूलतया अष्टकपक्ष एव गोभिलाचार्यस्यानुमतः,—इति, भङ्ग्यन्तरेण कात्यायनः स्पष्टयाञ्चकार । कौत्सस्य पुनराचार्यस्य मते सर्वासामेवाष्टकानां समांसत्वात् सर्वात्रैवान्वष्टक्यं सम्भवति,—इति द्रष्टव्यम् । तस्मादाचार्येण चतुर्थ्या अष्टकायाः कर्मासूचनात् अष्टकपक्ष एवादरणीयः । चतुरष्टकपक्षस्तु कौत्सानुमतोऽपि बह्वि विरोधादुपरोद्धृतः । अथाच वाक्यार्थविद्भिर्भिहितम् ।

“अल्पानां यो विघातः स्यात् स बाधो बह्विः स्मृतः ।

प्राणमन्त्रित इत्यादि बाधश्च वाधितं यथा ।

विरोधो यत्र वाक्यानां प्रामाण्यं तत्र भूयसाम् ।

तुल्यप्रमाणसूत्रे तु न्याय एव प्रवर्तकः ।

इति ॥०॥ ८ ॥०॥

अथेदानीं तिस्रोऽष्टकाः क्रमेणोपदेष्टुमाह,

योऽर्द्धमाग्रहायण्या स्तामिश्राष्टमी तामपूपाष्टके-
त्याचक्षते ॥ ९ ॥

आग्रहायण्याः पौर्णमास्या ऊर्द्धं परतो या तामिश्रा कृष्णपक्षोया
अष्टमी, (तमिश्राष्टमी,—इति केचित् पठन्ति, तत्रापि स एवार्थः)
तां अपूपाष्टका,—इति आचक्षते कथयन्ति आचार्याः । यथेय-
मपूषविधानादपूपाष्टका भण्यते, तथा मथ्यमापि मांसविधाना-
न्मांसाष्टका, अन्तिमाऽपि शाकविधानात् शाकाष्टकोच्यते,—इति
द्रष्टव्यम् । अथैवम्,—अपूषविधानादेवाभिधाने सिद्धे ‘अपूपाष्टके-
त्याचक्षते’,—इत्येतदवाच्यम् ? । उच्यते । एवन्तर्हि गुणार्थोऽय-
मनुवादो भविष्यति । कथं नाम ? । ब्राह्मणभोजनार्थमपूषाः
कर्त्तव्याः,—इति । एवञ्च, अष्टकाविहितमन्यदपि यत् कर्म—
आर्द्धं, तदप्यपूषैः करणीयमिति सिध्यति । तथाच पुराणेषु
स्मर्यते ।

“आद्याऽपूषैः सदा कार्या मांसैरन्या भवेत् सदा ।

शाकैः कार्या तृतीया स्यादेष द्रव्यगतो विधिः” ।

इति ॥०॥ ९ ॥०॥

स्थालीपाकादृता तण्डुलानुपस्कृत्य चरुः अपयति ॥

॥ १० ॥

स्थालीपाकरीत्या पूर्वोक्तया, तण्डुलानुपस्कृत्य संस्कृत्य चरुं अप-
यति ॥०॥ १० ॥०॥

अष्टौ चापूपान् कपालेऽपरिवर्त्तयन् ॥ ११ ॥

अष्टमल्लोकान् अपूपान् मण्डकान् । तथा चोक्तम् ।

“त्रैयम्बकं करतलमपूपा मण्डकाः स्मृताः ।

पालाशा गोलकाश्चैव लौहचूर्णञ्च चीवरम्” ।

इति । कपाले,—

“कपालं मृण्मयं पात्रं चक्राघटितमुच्यते ।

आसुरं चक्रघटितं दैवे पैत्रे च वर्ज्ययेत्” ।

इत्युक्तलक्षणे, अपरिवर्त्तयन् परिवर्त्तनमकुर्वन् । चशब्दात् अप-
यति,—इत्यनुषज्यते ॥०॥ ११ ॥०॥

किमेकस्मिन्नेव कपाले अष्टापूपान् अपयति ? । न ।
कथन्तर्हि ? । उच्यते,—

एककपालान् ॥ १२ ॥

एकैककपालान्—इत्यर्थः । तथाच, एकैकस्मिन् कपाले एकैक-
मपूपं अपयति । कथं ज्ञायते ? । सूत्रारम्भस्यार्थवत्त्वादित्याह ।
कपाले,—इत्येतावन्मात्रसूत्रणादप्यविशेषादेकस्मिन्नेव कपाले भ-
विष्यति, किं सूत्रान्तरारम्भेण ? । तस्मात् सूत्रान्तरारम्भादव-
गच्छामः,—एकैकस्मिन् कपाले एकैकस्यापूपस्य अपणम्—इति ।
ननु, अविशेषात् द्वे त्रौणि वा कपालान्यपि प्राप्नुवन्ति ? ।
प्राप्नुवन्तु नाम, तावताप्येकस्मिन् कपाले क्रियत एव । क्रियते
चेत्,—तत्रैव क्रियताम्, अलं कपालान्तरकल्पनया ? । तस्मादे-
कैककपालान्—इत्यस्मादुक्तैव वर्णना । तथा चोक्तम् ।

“पृथक्कपालान् कुर्वीत अपूपानष्टकाविधौ” ।

इति ॥०॥ १२ ॥०॥

कपालप्रसङ्गात् पुरोडाशधर्माणामपि प्रसङ्गं कश्चिदाशङ्कते, अतस्तन्निषेधार्थमाह,—

अमन्त्रानित्यौज्ञाहमानिः ॥ १३ ॥

अमन्त्रान् मन्त्ररहितानष्टावपूपानित्यौज्ञाहमानिराचार्या मन्यते ॥०॥ १३ ॥०॥

अपूपानां प्रमाणेनैव कपालानामपि प्रमाणं सेत्स्यति,—इत्यभिप्रायेणापूपानामेव प्रमाणमुपदिशति,—

त्रैयम्बकप्रमाणान् ॥ १४ ॥

अष्टावपूपान् अपचति,—इति सम्बध्यते । त्रैयम्बकप्रमाणान् करतलप्रमाणान्—इत्यर्थः । तथा चोक्तम् । “त्रैयम्बकं करतलम्”—इति । एतस्य पुनरसम्भवे गृह्यासंग्यहेतुं प्रमाणमपि द्रष्टव्यम् । तथाच गृह्यासंग्रहः ।

“चतुर्मुष्टिश्चरुः कार्य्यश्चतुर्णामुत्तरोऽपि वा ।

कपालस्य प्रमाणेन अपूपानष्टकाविधौ ।

चतुर्गणं पाणितलात् कपालं याज्ञिका विदुः ।

पृथक्-कपालान् कुर्वीत अपूपानष्टकाविधौ” ।

इति ॥०॥ १४ ॥०॥

शृतानभिघार्योदगुद्वास्य प्रत्यभिधारयेत् ॥ १५ ॥

शृतान् पक्वानपूपान् घृतेनाभिघार्य अग्रेरुत्तरतोऽवतार्य पुन-
र्घृतेनाभिधारयेत् । कपालानां स्थालीपाकधर्मानतिदेशादेवं
सूचितम् । एवञ्च, यावदुक्तत्वात् नानाभिधारणे पवित्रानर्हित-
त्वमपेक्षितम् । चरौ तु स्थालीपाकधर्मातिदेशादेवैतानि प्राप्नु-
वन्ति ॥०॥ १५ ॥०॥

स्थालीपाकावृताऽवदाय चरोश्चापूपानाञ्चाष्टकायै
स्वाहेति जुहेति ॥ १६ ॥

स्थालीपाकधर्मेण चरोश्च अपूपानाञ्च सर्वेषां पृथक् पृथगवदाय
अष्टकायै स्वाहेति तन्त्रेणैव जुहेति । अत्र सन्दिह्यते । किं
चरोरपूपानाञ्च सर्वेषां मध्येभ्योऽवदाय ततः पूर्वार्द्धेभ्योऽवद्यति ?
आहोस्विदेकैकस्य मध्यात् पूर्वार्द्धाच्चावदाय पुनरपरापरस्थाव-
द्यति ? । एकैकस्य मध्यात् पूर्वार्द्धाच्चावदाय पुनरपरापरस्थापि
तथैवावद्यति,—इति प्रतिपद्यामहे । कस्मात् ? । चरोश्चापूपानाञ्च,—
इति चशब्दद्वयकरणात् । प्रत्येकं चशब्दबलात् प्रत्येकमेव तावत्
यथोक्तावदानमवगम्यते । अवगम्यते चेत्, न युज्यते विनाकारण-
मुत्सृष्टुम् । अन्यथा चरोरपूपानाञ्च,—इति कुर्यात् ॥०॥ १६ ॥०॥

स्थालीपाकावृताऽन्यत् ॥ १७ ॥

कृतभाष्यमेतत् । अत्रापूपानाञ्च कर्माणः परिसमाप्तिः ॥०॥ १७ ॥०॥
अथेदानीं मांसाष्टकाप्रकरणं प्रसूयते,—

तैष्या ऊर्द्धमष्टम्यां गौः ॥ १८ ॥

तैषी पैषीपौर्णमासी । तस्या ऊर्द्धं—तस्याः परस्यामष्टम्यां गौ-
रालम्ब्या,—इति सूत्रशेषः ॥०॥ १८ ॥०॥

कथमालम्ब्या ? । उच्यते,—

ताः सन्धिवेलासमीपं पुरस्तादग्नेरवस्थाप्योपस्थि-
तायां जुहुयात्—यत्पशवः प्रध्यायतेति ॥ १९ ॥

रात्र्यक्तोः सन्धिरेव सन्धिवेला । सा चार्धात् पूर्वैव बोद्धव्या, न
पश्चिमा । उपैव सन्धिवेलाशब्दार्थः,—इति केचित् । तस्याः
सन्धिवेलायाः समीपं—(“कालाध्वनोरत्यन्तसंयोगे”—इति द्वि-
तीया) सन्निधावित्यर्थः । पुरस्तात् पूर्वस्थां दिश्यग्नेः, तां गां
अवस्थाप्य प्रत्यङ्मुखीं स्थापयित्वा, उपस्थितायामागतायां सन्धि-
वेलायां, यत् पशवः,—इत्यनेन मन्त्रेण जुहुयात् । द्रव्यानुप-
देशादाज्येन । सुवेण चायं होमः स्यात् । एतदुक्तं भवति ।
सन्धिवेलाया अल्पत्वात् तदानीं हेतुं तस्याः समीपमेवाग्नेः पूर्वतो
गामवस्थापयति, तत आगतायां सन्धिवेलायां जुहोति,—इति ।
ननु, उपस्थितायां गवि जुहुयात्,—इत्ययमेव सम्बन्धः कस्मा न
वर्ण्यते ? । विरोधादित्याह । कथं नाम ? । यदि नामोपस्थि-
तायामेव गवि ह्यते, न तर्ह्यग्नेः पुरस्तान्तामवस्थाप्य जुहोति ।
अथाग्नेः पुरस्तान्तामवस्थाप्य जुहोति, व्यक्तं तर्हि तस्यामुपस्थिता-
यामेव न जुहोति—अपि तु अग्नेः पुरस्तादवस्थापितायामिति ।
अथापि स्यात्,—नेयमुपस्थितिरवस्थानाद्भिद्यते । यत् खल्वव-

स्थापनं “पुरस्तादग्नेरवस्थाप्य”—इत्यनेन सूत्रितं, तत्र चाऽवस्थितिः
 सैवापस्थितायामित्यनेन परामृश्यते । न,—इत्युच्यते । कस्मात्
 न—इत्युच्यते ? । शृणु, यथा न—इत्युच्यते । यदि नाम
 सैवावस्थितिः परामृश्येत, नूनमवस्थितायामित्यकरिष्यत् । तद-
 करणाच्चावगच्छामः,—नात्र सैवावस्थितिः परामृश्यते,—इति ।
 न खल्ववस्थितिमभिप्रयन्नुपस्थितायामिति च कुर्वन्नाचार्योऽस्माकं
 प्रतीतिं स्यगयति,—इति युक्तमभ्युपगन्तुम् । आनर्थक्यञ्चैवमाप-
 द्येत । पुरस्तादग्नेरवस्थाप्य जुहुयात्,—इति ह्यभिप्रेतम् । तस्मात्
 सन्धिवेलायामुपस्थितायाम्—इत्यस्मदुक्त एवार्थ आदरणीयः ।
 श्रवणमात्रादप्ययमेवार्थोऽवगम्यते । अवगम्यते चेत्, न युज्यते परि-
 त्यक्तुम् । अतएव, सन्धिवेलासमीपं गोवस्थापनं सन्धिवेलायामु-
 पस्थितायां होमार्थम् । सन्धिवेलासमीपम्,—इत्यस्य प्रातराह-
 न्यनन्तरपरतया वर्णनायाञ्च तदेवानर्थकं स्यात् । परिभाषा-
 वलादेव तत्प्राप्तेः । नापि सन्धिवेलासमीपमित्यनेनाञ्चस्येनेतदव-
 गम्यते । तस्मान्न किञ्चिदेतत् ।

कश्चिदिदं सूत्रम्—उपस्थितायां गवि,—इत्यन्यथा व्याख्या,
 बहुप्रकारं वर्णनाञ्चकार । “ननु, अवस्थाप्य—इत्युक्ता, पुनरुप-
 स्थितायामिति कस्मादुच्यते ? । अत्राह । अस्य होमस्य पशूप-
 स्थापनेन सहातिसम्बन्धार्थम् । पशुभावे स्थालीपाकं कुर्वीत,—
 इत्यस्मिन् पक्षे निवृत्तिरेव स्यात् । प्रोक्षणपर्याग्निकरणमन्त्रौ तु
 स्थालीपाकपक्षेऽप्यविरोधात् पठनीयौ । अथवा । आज्यसंस्कार-
 प्रतिषेधार्थम् उपस्थितायामिति पुनर्वचनम् । कथन्नाम ? ।

उपस्थितायां जुहुयादेव, न तावदाज्यं संकुर्यात्,—इति ।
 अथवा । आसादनीये आसादिते कर्षणः कृताकृतप्रत्यवेक्षण-
 कर्त्तरि ब्रह्मणि चोपविष्टे तत्रापि होमस्य प्राप्तत्वात् तथा मा-
 भूदित्यानर्थार्थं पुनर्व्वचनम् । तेन किम् ? । उपस्थितायामन-
 न्तरमेव जुहुयादेव, न तावत् किञ्चिदपि कुर्यात्”—इति ॥०॥
 ॥ १९ ॥०॥

हुत्वा चानुमन्त्रयेतानुत्वामातामन्यतामिति ॥ २०॥

हुत्वा, अनु त्वा माता,—इति मन्त्रेण गामनुमन्त्रयेत,—अना-
 मिकायेण स्पृशन् । हुत्वा,—इति वचनं हुत्वैवानुमन्त्रयेत न तु
 तन्त्रसमापनमपि हुत्वा,—इत्येवमर्थम् । चशब्दश्च यवमिश्रोदका-
 दीनामासादनार्थः । तेन,—यवमिश्रमुदकं, पवित्रं, चुरः, शाखा-
 विशाखे पलाशकाष्ठे, वह्निः, इध्मः, आज्यं, समिधौ, सुवः,—
 इत्येतानि यथावदासाद्य, अनन्तरमनुमन्त्रयेतेत्यर्थः ॥०॥ २० ॥०॥

यवमतीभिरङ्घ्रिः प्रोक्षेदष्टकायै त्वा जुष्टां प्रोक्षा-
 मीति ॥ २१ ॥

पूर्व्वमासादिताभि र्यवमतीभिरङ्घ्रि गां प्रोचेत्—प्रकर्षेण सिञ्चेत्
 अष्टकायै,—इति मन्त्रेण ॥०॥ २१ ॥०॥

उल्लुकेन परिहरेत् परिवाजपतिः कविरिति ॥ २२॥

उल्लुकमलातमित्यनर्थान्तरम् । तेन गां परिहरेत् प्रदक्षिणी-
 कुर्यात् परिवाजपतिरिति मन्त्रेण ॥०॥ २२ ॥०॥

अपः पानाय दद्यात् ॥ २३ ॥

तस्यै गवे पानायादकं दद्यात्—मन्त्रानुपदेशात् व्याहृतित्रितयं जपन् । कथं ज्ञायते ? ।

“यत्र मन्त्रा न विद्यन्ते व्याहृतित्रितयं जपेत् ।

मन्त्राणामेव चादेशे मन्त्रात् कर्म समाचरेत्” ।

इति गृह्यासंग्रहवचनात् । एवमन्यत्रापि बोद्धव्यम् । मन्त्रानुप-
देशादमन्त्रकमिति वर्णनन्तु उक्तवचनानवलोकनेनेति हेयमेव ।
इध्मादीनामेव केवलं तृष्णीं करणमाचार्यपुत्रेणोपदिष्टम् ॥०॥
॥ २३ ॥०॥

पीतशेषमधस्तात् पशोरवसिच्चेदात्तं देवेभ्यो हवि-
रिति ॥ २४ ॥

तस्याः पीतावशिष्टमुदकं, पशोस्तस्या एव गो रधस्तादवसिच्चेत्
अवाचीनं सिच्चेत् आत्तं देवेभ्यः,—इति मन्त्रेण ॥०॥ २४ ॥०॥

अथैनामुदगुत्सृष्ट्य संज्ञपयन्ति ॥ २५ ॥

अथ,—अनन्तरमेव, एनां गां उदगुत्तरस्यामग्रेरुत्सृष्ट्य नीत्वा
संज्ञपयन्ति । कर्तुरनियमः । संज्ञपनं हजनम् ॥०॥ २५ ॥०॥
कीदृशीं संज्ञपयन्ति ? । उच्यते,—

प्राक्शिरसमुदक्पदीं देवदैवत्ये ॥ २६ ॥

प्राक्शिरसं पूर्वाभिमुखशिरस्तां, उदक्पदीं मुदङ्मुखपदीं संज्ञ-
पयन्ति । देवदैवत्ये,—देवानुद्दिश्य यत् क्रियते, तस्मिन् ॥०॥
॥ २६ ॥०॥

दक्षिणाशिरसं प्रत्यक्पदीं पितृदैवत्ये ॥ २७ ॥

पूर्वसूत्रव्याख्यानेनैवेदमपि सूत्रं व्याख्यातम् । सेयमष्टका-प्रसङ्गात् साधारणकर्मपरिभाषा क्रियते । ततश्च, देवतान्तरेषु प्रोक्षण-मन्त्रमूहेत । तेन,—वासुकर्मणि, वासोऽप्यतये त्वा जुष्टां प्रोक्षामि,—इति । पित्र्ये,—पितृभ्यस्त्वा,—इति । एव मन्यत्रापि । तथा चोक्तम् ।

“ऊहः प्रोक्षणमन्त्रस्य लिङ्गदेवतयोर्वशात्” ।

इति ॥०॥ २७ ॥०॥

संज्ञप्तायां जुहुयात् यत् पशुर्मायुरकृतेति* ॥ २८ ॥

तस्यां संज्ञप्तायां सत्यां जुहुयात् यत्पशुरिति मन्त्रेण ॥०॥ २८ ॥०॥

पत्नी चोदकमादाय, पशोः सर्वाणि ओतांसि प्रक्षालयेत् ॥ २९ ॥

पत्नी उदकमादाय, चवब्दाद्दर्भकूर्चमयादाय, पशोर्हताया गोः सर्वाणि ओतांसि—

“सप्त तावन्मूर्द्धन्यानि तथा स्नानचतुष्टयम् ।

नाभिः ओणि रपानञ्च गोः ओतांसि चतुर्दश” ।

इत्युक्तलक्षणानि । प्रक्षालयेत्,—दर्भकूर्चेण ओतांसि प्रकर्षेणाकथ्य क्षालयेदित्यर्थः । ओतसां क्षालनञ्चेदं तृष्णीं करणीयम् । क्रम-श्चेच्छाधीन एव भवति । तथा चोक्तम् ।

* मायुरकृतेति,—इति पाठान्तरम् ।

“लालनं दर्भकूर्चैर्ण सर्वत्र ओतसां पशोः ।

दृष्णीमिच्छाक्रमेण स्वादुपार्थे पार्णदारुणी” ।

इति ॥०॥ २८ ॥०॥

अग्रेण नाभिं पवित्रे अन्तर्धायानुलोममाकृत्य वपा-
मुद्धरन्ति ॥ ३० ॥

अग्रेण नाभिं नाभेरग्रतः—अदूरप्रदेशे इत्यर्थः । पूर्वमासादिते
पवित्रे अन्तर्धाय । द्विवचनं दक्षापेक्षम्,—इति भट्टनारायणः ।
अनुलोमं लोन्नामनुकूलं यथा भवति, तथा आकृत्य—पूर्वमासा-
दितेन चुरेण पाटयित्वा, वपां मांसचर्मणोरन्तर्वर्त्तिनीं वशां
उद्धरन्ति । कर्तुरनियमः । यद्यप्यत्र मन्त्रो नोपदिश्यते, तथापि
व्याहृतिजपो न कर्त्तव्यः । कस्मात् ? ।

“वपाहोमे मुखेनैव होमे स्विष्टकृते तथा ।

व्याहृतिर्न प्रयोक्तव्या मुखे नाशु च लक्षणम्” ।

इति गृह्यसंयहवचनात् । ननु, वपाहोम एव व्याहृतिप्रयोग-
निषेधः साक्षाद्वचनादवगम्यते ? । सत्यम् । किन्तु वपाहोमे आचा-
र्येण मन्त्रोपदेशात् व्याहृतिप्रयोगप्रसक्तिरेव नास्ति,—इति व्यर्थ-
स्तत्र निषेधः । तस्मादिवगच्छामः,—वपाहोमे कर्त्तव्ये यत्किञ्चित्
क्रियते तदनुकूलं, तत्रैवासौ निषेधः,—इति ॥०॥ ३० ॥०॥

तांशाखाविशाखयोः काष्ठयोरवसज्याभ्युक्ष्य अप-
येत् ॥ ३१ ॥

शाखा एकशाखं काष्ठम् । विशाखा नानाशाखं काष्ठम् । शाखा
च विशाखा च शाखाविशाखे, तयोः—शाखाविशाखयोः काष्ठयोः ।
ते च काष्ठे पालाशे बोद्धव्ये । कस्मात् ? । “वपार्ये पार्षदा-
रुणो”—इति वचनात् । तयोः काष्ठयोः तां वपां अवसज्य
आरोप्य, उदकेनाभ्युक्ष्य अपयेत् ॥०॥ ३१ ॥०॥

प्रश्रुतितायां विशसथेति ब्रूयात् ॥ ३२ ॥

प्रश्रुतितायां प्रचरितायां । श्रुतिर चरणे,—इति स्मरणात् ।
प्रश्रुतितायां वपायां विशसथ,—इति ब्रूयात् । विशसथ, गां
अपगतचर्मदेहां कुरुत,—इत्यर्थः । सोऽयं सहायानां प्रेषः ।
सहायान् खल्वं प्रेष्य, अन्यदपि तानवबोधयेत् ॥०॥ ३२ ॥०॥
किन्तु ? । उच्यते,—

यथा न प्रागग्नेर्भूमिः शोणितं गच्छेत् ॥ ३३ ॥

यथा येन प्रकारेण, विशस्यमानाया गोः शोणितं, प्रागग्नेर्भूमिं
अग्नेः पुरस्ताद्भूमिभागं न गच्छेत् न इयात्,—तथा विशसथ,—
इत्यर्थः । एतस्माच्च कारणादवगच्छामः,—अग्नेः समीप एव
गो विशसनीया,—इति ॥०॥ ३३ ॥०॥

श्रुतामभिघार्योदगुदास्य प्रत्यभिधारयेत् ॥ ३४ ॥

श्रुतां वपाम् । कृतभाष्य मन्यत् ॥०॥ ३४ ॥०॥

स्थालीपाकावृता वपामवदाय,—स्विष्टकृदावृता वा
ऽष्टकायै स्वाहेति जुहोति ॥ ३५ ॥

स्थालीपाकावृता,—“अथ हविष उपस्थीर्यावद्यति मध्यात् पूर्वा-
ह्नात्”—इत्याद्युक्तप्रकारेणेत्यर्थः । पूर्वमासादितेन चुरेण वपा-
मवदाय, खिष्टकदावृता वा कृत्वा वपामादाय, अष्टकायै
खाहा,—इत्यनेन मन्त्रेण जुहोति । तथा चोक्तम् ।

“चुरो मांसावदानार्थः, कृत्वा खिष्टकदावृता ।

वपामादाय जुहुयात् तत्र तन्त्रं समापयेत्” ।

इति । अनन्तरमेवान्यस्य कर्मण उपदेशादेककर्माशङ्का माभूदिति,
“तत्र तन्त्रं समापयेत्”—इत्यनेन कर्मणो नानात्वं स्पष्टीकृतम्
॥०॥ ३५ ॥०॥

स्थालीपाकावृताऽन्यत् स्थालीपाकावृताऽन्यत् ॥३६॥

कृतमायमेतत् । अस्मादपि वचनादिदानोमेकस्य कर्मणः परि-
समाप्तिरवगम्यते । द्विर्वचनं प्रपाठक समाप्ति प्रज्ञापनार्थम् ॥०॥
३६ ॥०॥

इति महामहोपाध्यायराधाकान्तसिद्धान्तवागीशभट्टाचार्य-
तमजस्य श्रीचन्द्रकान्ततर्कालङ्कारस्य कृतौ गोभिलीयगृह्यसूत्रभाष्ये
द्वतीयप्रपाठकस्य दशमी काण्डिका समाप्ता ॥

समाप्तश्चायं द्वतीयः प्रपाठकः ॥